




# ದಿವ್ಯಾ ಕವಿಯಾ

2016  
Sh. Stories  
Kon  
RAe



# ಧಾಕ್ಯಾಚ್ಯೊ ಕಾಣೆಯೊ

003016-A  
L: 803-10 17 (Kon. R)



2010

2016

Sh. Stories

A-KON

RAC

ರಾಕ್ಯೊ ಪ್ರಕಾಶನ್

ಕೊಡಿಯಾಳ್‌ಬಯ್ಲ್, ಮಂಗ್ಳುರ್ - 575 003

ಫೋನ್: 0824-2422426, 2444118

E-mail: raknno@gmail.com

Website: www.raknno.com

2016  
A-KON  
RAC

©2010 Edition: Raknno Publication

Published by

Kodialbail Post, Mangalore - 575 003

Phone: 0824-2422426, 2444118

E-mail: raknno@gmail.com

Website: [www.raknno.com](http://www.raknno.com)

Price: Rs. 75/-

3016

$$N \rightarrow KON$$

RAC



ಪ್ರಸ್ತಾವನ್



## ಕಾಣಿಯೆನ್ ಧೊಸಿಜಿ, ಚಿಂತ್ಪಾಕ್ ಲಾಯ್ಜಿ

ಏಕ್ ಕಾಣಿ, ಜಾಂವ್ ತಿ ಮಟ್ಟಿ ವಾ ಲಾಂಬ್, ಕಶಿ ಆಸಜೆ? ಎಕ್ಲೊ ವಾಚ್ಪಿ ಜಾವ್ನ್ ಸಾಂಗ್ಲೆಂ ತರ್, ಪಯ್ಲೆ ಸುವಾತೆರ್ ತಿ ಕಾಣಿ ಸಕಯ್ಲ ದವರುಂಕ್ ಮನ್ ಜಾಯ್ನಾಸ್ತೆಬರಿ ಸರಾಗ್ ವಾಚುನ್ ವೆಚೆಬರಿ ಆಸಜೆ. ಹೆಂ ಮೂಳ್ ಲಕ್ಶಣ್.

ದುಸ್ರೆಂ ಲಕ್ಶಣ್ ಜಾವ್ನಾಸಾ, ತಿ ತುಕಾ ಚಿಕ್ಕ ಪುಣಿ ಧೊಸುನ್ ಚಿಂತ್ಪಾಕ್ ಲಾಯ್ಜಿ. ಹೆಂ ಮುಕ್ಲೆಂ ಹಂತ್.

‘ರಾಕ್ಲೊ’ ಪತ್ರಾನ್ ಮ್ಹಾಕಾ ದೋನ್ ಹಜಾರ್ ವರ್ಸಾಂ ಉಪ್ರಾಂತ್ಲ್ಯಾ ಧಾಕ್ಟೊಚ್ಯೊ ತೀಸ್ ಕಾಣಿಯೊ ಧಾಡ್ನ್ ಬಾರಾ ವಿಂಚುಂಕ್ ಸಾಂಗ್ಲೆಂ. ಹಾಂವ್ ವಿಮರ್ಶಕ್ ನ್ಹಯ್. ಏಕಾ ವಾಚ್ಪಾಚೆ ದಿಶ್ಟಿನ್ ಹಾಂಗಾಚ್ಯೊ ಕಾಣಿಯೊ ವಿಂಚ್ಲ್ಯಾತ್. ಚಡಾವತ್ ಕಾಣಿಯಾಂಕ್ ಸರಾಗ್ ವಾಚುನ್ ವ್ಹರ್ಟೆಂ ಲಕ್ಶಣ್ ಆಸಾ ತರ್, ಥೊಡ್ಯೊ ಧೊಸ್ತಾತ್ ಆನಿ ಚಿಂತ್ಪಾಕ್ ಲಾಂವ್ಚೊ ನಾಂಚ್ ಮ್ಹಣ್ಯೆತ್.

ಥೊಡ್ಯೊ ಕಾಣಿಯೊ ತ್ಯಾ ಕಾಳಾಚ್ಯಾ ಸಂದರ್ಬಾರ್ ಲಿಕ್ಲಲ್ಯೊ (ಅನಾಹುತಾಂ, ಅವ್ಗಡಾಂ), ತ್ಯಾ ಸಂದರ್ಬಾರ್ ವಾಚುಂಕ್ ಜೊಕ್ಲೊ ಮ್ಹಣ್ ದಿಸ್ಲಲ್ಯೊ, ಆತಾಂ ಅಪ್ರಸ್ತುತ್ ಮ್ಹಣ್ ದಿಸ್ಚೊ ಹಾಂವೆಂ ಸೊಡ್ಲ್ಯಾತ್, ಪ್ರತಿನಿಧಿತ್ವಾಖಾತಿರ್ ಏಕ್ ಆಸೊಂಕ್ ಪುರೊ.

ಕಾಣಿಯಾಂಚಿ ಕತಾವಸ್ತ್ ಸಾಂಗಾತಾ ಪಳೆತಾನಾ ವಿವಿಧತಾ ದಿಸನಾ. ಧಾರ್ಮಿಕ್ ವಿಶಯ್, ಸೊರಾಚಿ ದೆಸ್ವಾಟ್ ಆಮ್ಚ್ಯಾ ಲೇಕಕಾಂಕ್ ಚಡ್ ಧೊಸ್ತೆಬರಿ ದಿಸ್ತಾ. ಅಸಲ್ಯೊ ಕಾಣಿಯೊ ಚಡ್ ದಿಸ್ತಾತ್. ಅಂತರ್-ಸಂಬಂದಾಚ್ಯಾ ಸಂಗರ್ಭಾವಿಶ್ಯಾಂತ್ ಥೊಡ್ಯೊ ಕಾಣಿಯೊ ಆಸಾತ್ ತರೀ ವಯ್ಲಾಬಾರ್ ವಿಶ್ಲೇಶಣ್ ಕೆಲ್ಲೆಬರಿ ದಿಸ್ತಾತ್.

ಸೂರ್ಯಾಧಾವ್ ಜಾಂವ್ಚ್ಯಾ ಅನಾಹುತಾಂಚ್ಯೊ ಕಾಣಿಯೊ ಸಬಾರ್ ಆಸ್ಲಾರೀ, ಹೆರೊಲ್ವಿಯುಸಾಚಿ 'ಎಕೆ ರಾತಿಚೊ ಸಯ್ರೊ' ಮ್ಹಾಕಾ ಬರಿ ಲಾಗಿ. ತೆ ಕಾಣಿಯೆಚ್ಯಾ ಅಂತರ್ಗತ್ ಮಿಸ್ಕೊನ್ ಆಸ್ಲೆಂ ವಿಡಂಬನ್, ಹಾಸ್ಯ ಮ್ಹಾಕಾ ಬರೆಂ ಲಾಗ್ಲೆಂ.

ಡೊ! ನಜ್ರೆತಾಚ್ಯೊ ದೋನ್ ಕಾಣಿಯೊ 'ಇಮಾಜ್' ಆನಿ 'ಬಾಂದುಂಕ್ ಜಾಯ್ನಾತ್‌ಲ್ಲೊ ಘೊಂಡ್' ಹಾಂಚೆ ಮದೆಂ ಮ್ಹಾಕಾ 'ಇಮಾಜ್' ಬರಿ ಲಾಗಿ. ಹೆ ಕಾಣಿಯೆಚಿ ಕತಾವಸ್ತ್ (ಫುಟವ್ನ್ ಫಾಲ್ವಿ ಇಗರ್ವಿಂತ್ಲಿ ಇಮಾಜ್) ಮಂಗ್ಳುರಾಂತ್ ಕೋಮುವಾದಿನಿ ಚಲಯಿಲ್ಲ್ಯಾ ವಿದ್ವಂಸಕ್ ಕೃತ್ಯಾಂಚ್ಯಾ ಪಾಟ್‌ಧಳಾರ್ ಪಳೆಲ್ಯಾರ್ ಸ್ಪೋಟಕ್‌ಚ್ ಮ್ಹಣೈತ್. ಸುರ್ದರ್, ಹೆ ಕಾಣಿಯೆಚೆಂ ಅಂತ್ಯ ದಾಕ್ತೆರಾಬ್ ಕಶೆಂ ಕರ್ತಾ ಮ್ಹಳ್ಳಿ ಆತುರಾಯ್ ಮ್ಹಾಕಾ ಆಸ್‌ಲ್ಲಿ. ಮ್ಹಳ್ಯಾರ್ ಕೋಮುವಾದಿನಿಂಚ್ ಹೆಂ ಕೃತ್ಯ ಆದಾರ್ಲೆಂ ಜಾಲ್ಯಾರ್ ಕಾಣಿ ಕಶಿ ಸಂಪ್ತಿ? ಹೆ ಸರ್ವ್ ರಗ್ಳೆ ನಾಕಾತ್ ಮ್ಹಣ್ ದಾಕ್ತೆರಾಬಾನ್ 'ಇಮಾಜಿಕ್' ಎಕೆ ರೋಚಕ್ ಪತ್ತೆದಾರಿ ಕಾಣಿಯೆಚೆಂ ಅಂತ್ಯ ದಿಲಾಂ ತಶೆಂ ಭೊಗ್ತಾ. ತರೀ ಆತುರಾಯ್ ಸಾಂಬಾಳ್ತಾ.

'ಕ್ರಿಸ್ಮಸ್ ಕಟ್ಟಾ' ಆಮ್ಚಿ ಕಾಣಿ ಮ್ಹಣ್ ಭೊಗ್ಲಾರೀ 'ಸರ್ವ್ ಧರ್ಮ ಸಮಭಾವ' ಪಾಚಾರ್ಚಿ ಏಕ್ feel good ಕಾಣಿ. ಹಾಂತುಂ ಪರಿಸರ್ ಕಾಳ್ಜಿಯ್ ಮದೆಂ ಹಾಡ್ನ್ ಎಡ್ವಿನಾನ್ ಏಕ್ ವಿಬಿನ್ನ್ ಕೊಕ್ಲೇಯ್ಲ್ ತಯಾರ್ ಕೆಲಾಂ. ಇಗರ್ವ್, ಪಾದ್ರಿ, ಸಮಡ್ತ್ ಕ್ರಿಸ್ತಾಂವಾಂಚ್ಯಾ ಜಿವಿತಾಂತ್ ಸಂಚಲನ್ ಹಾಡಂವ್ಚೆ ವಿಶಯ್. ಪಾದ್ರಿ ಬೊಲ್ತಾಚ್ ಕಾರಣಾಂಕ್ ಲಾಗೊನ್ ಪ್ರಚಾರಾರ್ ಆಸತ್ ತರ್, ಡೊಲ್ಫಿ ಲೋಬೊಚಿ 'ಏಲಿ, ಏಲಿ, ಲಮಾ ಸಬಖ್ಲಿನಿ' ಎಕಾ ನೆಣ್ಣಾ ಆನಿ ಆಪ್ಲ್ಯಾ ಭೆಸಾಚೆಂ ಸಾಂತಿಪಣ್ ಸಾಂಬಾಳ್ಲೆಲ್ಯಾ ಪಾದ್ರಿಕ್ ತಾಚ್ಯಾ ಮ್ಹೂತಾರ್ಯಾಪಣಾರ್ ವೆವಸ್ತೆನ್ ದಾಕಂವ್ಚೊ ತಿರಸ್ಕಾರ್ ಆನಿ ಕ್ರೂರತಾ - ನೀಜ್‌ಗಿ ಮ್ಹಣ್ ಸಾಮಾನ್ಯ ಲಾಯಿಕಾಂಕ್ ವಿಜ್ಞೆತ್ ಕರ್ತಾ. ಫಿರ್ಗಜ್ ಗೊವ್ಳಿಕ್ ಪರಿಶದೆ ತಸಲೆ ವೆವಸ್ತೆಕ್, ಹುಶಾರ್ ವಿಗಾರ್ ವಿವಿಯನಾ ತಸಲೆ ಕಶೆಂ ಆಪ್ಲೆ ಖುಶೆಖಾಲ್ ಬಾಗಾಂವ್ಕ್ ಸಕ್ತಾತ್ ಮ್ಹಣ್ ಮೆಲ್ವಿನ್ ಪಿಂಟೊಚಿ 'ದ್ವಾರ' ಕಾಣಿ ಪಿಂತ್ರಾಯ್ತಾ. ಅದಿಕಾರ್, ಜಾಂವ್ ರಾಜಕೀಯ್ ವಾ ಧಾರ್ಮಿಕ್, ಪರ್ದೆಪ್ರಭುತ್ವ್ ಸೊಸಿನಾ. ತೆ ಆಪುಟ್ ಪ್ರಭುತ್ವ್‌ವಾದಿ!

ಎವ್ರಿ ಪಾಂಗ್ಡಾಚಿ 'ಮಿರಕಲ್' ಕಾಣಿ, ಅಜ್ಯಾಪಾಂ ಘಡೊಂಕ್ ಪೊಟ್ಪಾಕ್‌ಚ್ ವಚಜೆ ಮ್ಹಣ್ ನಾ, ತಿ ಸಕತ್ ಆಮ್ಚೆ ಭಿತರ್‌ಚ್ ಆಸಾ ಮ್ಹಣ್ ದಾಕಂವ್ಚಿ ಪ್ರೇರಣಾತ್ಮಕ್ ಕತಾ. ಎಚ್ಚೆಮಾಚಿ 'ರೇಬಿಸ್' ಏಕ್ ವಿಬಿನ್ನ್ ಕಾಣಿ



ತರೀ, ಅತಾಂಚ್ಯಾ ಅನಯ್ತುಕ್ ರಾಜಾಕಾರಣಾಕ್ ಆರೊ ಧರ್ವಿ 'ಗಲ್ಲಿ' ಹಾಂವೆಂ ವಿಂಚ್ಲ್ಯಾ ವಾಚುಂಕ್ ಧರ್ಲ್ಯಾರ್ ಸಕಯ್ಲ್ ದವರುಂಕ್ ಜಾಯ್ನಾಸ್ತೆಬರಿ ಬರಂವ್ಚೊ ಲೇಕಕ್ ಸ್ಟೇನ್ ಅಗೇರಾ. ತಾಚಿ ಕಾಣಿ 'ಜಿಣಿಯೆ ಸಾಂಗಾತ್' ಬದ್ಲತಾ ನಾತ್ಲ್ಯಾ ಎಕಾ ಮಹತ್ವಾಕಾಂಕ್ರಿ ಜೊಡ್ಯಾಚ್ಯಾ ಕಾಜಾರಿ ಜಿವಿತಾಚೆಂ ದುರಂತ್ ಪಿಂತ್ರಾಯ್ತಾ. ಕಾಣಿ ಇತ್ಲ್ಯಾ ವೆಗಾನ್ ಸಂಪ್ರಾಕೀ ಆತ್ಮನಿರೀಕಣ್ ಕರುಂಕ್ ದೊಗಾಂಯ್ಚಿ ಫುರ್ನತ್‌ಚ್ ಮೆಳನಾ! ರಾಜೇಶ್ ಫೆರ್ನಾಂಡಿಸಾಚಿ 'ಸುಟ್ಕಾ' ದೀಸ್‌ಕುಲಿನ್ ದೀಸ್ ಕಾಡ್ಲೆಲ್ಯಾಂಚಿ ಗತ್ ಪ್ರಕೃತಿ ವಿಕೋಪಾಂನಿ ಕಶಿ ಅಸಹಾಯಕ್ ಜಾತಾ ಮ್ಹಣ್ ಪಿಂತ್ರಾಯ್ತಾ. ಸಂತ್ಯಾಗ್ ಗಾಂವಾಂತ್ ಲೋಕಾನ್ ಮಾಂದ್ಲೊ, ಪ್ರತಿಸ್ಪರ್ಧಿ ನಾತ್ಲೊ ಎಕ್ಲೊಚ್ ಪಾಡೆಗಾರ್. ಉಸ್ಲೆಂ ಚ್ಹಾ ಪಿಯೆಂವ್ಕ್ ಆಡ್ ಯೇನಾಸ್ಚೊ ತಾಚೊ ಸ್ವಾಬಿಮಾನ್ ಮೀಟ್‌ಮಿರ್ನಾಂಗ್ ಹಾಡುಂಕ್ ಯೆಂವ್ಚೊ ಚಿಕ್ಕಿ ಅತಿಶಯ್ ದಿಸ್ತಾ.

ಸ್ತ್ರಿಯಾಂಚ್ಯಾ ಚಾರ್ ಕಾಣಿಯಾಂ ಪಯ್ಲಿ ಹಾಂವೆಂ ದೋನ್ ವಿಂಚ್ಲ್ಯಾತ್. ಸೋನಿಯಾ ದಕೊಸ್ತಾಚಿ 'ಸಾಂಕ್ಳಿ'ಚಿ ನಾಯಕಿಕ್ ಆಪ್ಲೊ ಘೊವ್ ಯೇಂವ್ಕ್ ಆಸ್ಲೆಂ ವಿಮಾನ್ ಅಂತ್ರಳಾರ್‌ಚ್ ಸ್ಪೋಟ್ ಜಾಲಾಂ ಮ್ಹಣ್ ಕಳ್ತಾನಾ, ಕ್ರಮೇಣ್ ತಿಕಾ ಬಾಂದುನ್ ಫಾಲ್ಲ್ಯಾ ಸಾಂಕ್ಳಿಂಥಾವ್ನ್ ಮುಕ್ತ್ ಜಾಲ್ಲೆಬರಿ ಭೊಗ್ತಾ. ಘೊವಾಚ್ಯಾ ವೆಕ್ತಿತ್ವಾ ಪಂದಾ ಅಡ್ಚಲ್ಲ್ಯಾ ತಿಚ್ಯಾ ವೆಕ್ತಿತ್ವಾಕ್ ಉಸ್ವಾಸ್ ಸೊಡುಂಕ್ ಅವ್ಕಾಸ್ ಆಸನಾ. ತಿಚೆಂ ಸ್ವಾತಂತ್ರ್ ಕೈಣಿಕ್ ಮ್ಹಣ್ ಭೊಗುಂಕ್ ಚಡ್ ವೇಳ್ ಲಾಗನಾ. ವೆಕ್ತಿತ್ವಾಂಚೆಂ ವಿಶ್ಲೇಶಣ್ ಚಿಕ್ಕಿ ಗುಂಡಾಯೆನ್ ಕೆಲ್ಲೆಂ ತರ್ ಎಕೆ ಉತ್ತೀಮ್ ಕಾಣಿಯೆಚಿ ಸಾದ್ಯತಾ ಆಸ್ಚಿ ಭೊಗ್ತಾ. ಐರಿನ್ ಕಾಸ್ತಲಿನೊಚಿ 'ಮ್ಹಾಕಾ ಮಾಫ್ ಕರ್' ಕಾಣಿಯೆಚಿ ಸರಿತಾ ಮಾತ್ ಕೋಣೀ ದಾದ್ಲ್ಯಾನ್ ಆಶೆಂವ್ಚಿ ಖಿರಿ ಸ್ತ್ರೀ. ಬಿ.ಎಸ್ಸಿ., ಬಿ.ಎಡ್. ಕರುನೀ, ಘೊವ್ ಆನಿ ದೊಗಾಂ ಭುರ್ಗ್ಯಾಂಚ್ಯಾ ಕುಟ್ಮಾಚಿ ಚಾಕರ್ನ್ ಜಾವ್ನ್ ಆಪ್ಲಿ ಅಸ್ತಿತಾಯ್ ವಿಸ್ತೊನ್ ಝುರ್ಚ್ಚಿ ಆಪುಟ್ ಭಾರತೀಯ್ ಸ್ತ್ರೀ. ಘೊವ್ ದಫ್ತರಾಂತ್ಲ್ಯಾ ಎಕಾ ಪಿಸೊಳ್ಕಾಕ್ ಘೆವ್ನ್ ಅಮೆರಿಕಾ ಉಬ್ತಾನಾ ಧೊಡ್ಯಾ ದಿಸಾಂಕ್ ವಿಚಲಿತ್ ಜಾಲ್ಲಿ ಸರಿತಾ ಆಪ್ಲೆಂ ಜಿವಿತ್, ಕುಟಮ್ ಬಾಂದ್ತಾ. ನಿಮಾಣೆಂ... ತುಮಿಚ್ ವಾಚುನ್ ಪಳೆಯಾ.

ವೆಯುಕ್ತಿಕ್ ಸ್ವರಾರ್ ಮ್ಹಾಕಾ ಖುಶಿ ದಿಲ್ಲಿ ಕಾಣಿ ಆಂಟನಿ, ಬಾರ್ಕುರ್ ಹಾಚಿ 'ಕಾಕುಸ್'. ಕಾಣಿಯೆಚಿ ನಾಯಕಿ ಜಾಸ್ತಿನಾನ್ ಮುಂಬಯ್ ಚಾರ್ ವರ್ಸಾಂ ಆನಿ ಗಲ್ಪಾಂತ್ ದೋನ್ ವರ್ಸಾಂ ಕಾಮ್ ಕರ್ನ್ ಮಾರ್ಬಲ್ ಧಣ್ಣಿಚೆಂ ಘರ್ ಬಾಂದಂವ್ಚೆಂ, ನೋವ್ ಮುಡ್ಯಾ ಸುವಾತೆಚೆ ಗಾದೆ ಘೆಂವ್ಚೆಂ

ಅವಾಸ್ತವಿಕ್ ಮ್ಹಣ್ ದಿಸ್ತಾ ತರೀ ಕಾಣಿಯೆಂತ್ ಬಾಂದುನ್ ಹಾಡ್ಲಲೊ ಪರಿಸರ್ ಬೊವ್ ಸುಂದರ್. ಹಾಕಾಚ್ ಮ್ಹಣ್ತಾತ್ ಕೊಣ್ಣಾ 'ಮಾತಿಯೆಚಿ ಮೂರ್'!

\*\*\*\*

ನಿಮಾಣೆಂ, ಕೊಂಕ್ಣೆಂತ್ ನವೆ ಕತಾಕಾರ್ ಕಿತ್ಯಾ ದಿಸನಾಂತ್? ಸ್ತ್ರಿಯಾಂ ಪಯ್ಕಿ ದೊಗಾಂ ತೆಗಾಂ ಬಾಯ್ಲಾಂ ಸೊಡ್ಲ್ಯಾರ್ ಕೊಣಾಯ್ಚೆಂ ನಾಂವೀ ಝಳ್ಕನಾ. ಕವಿತಾ ಶೆತಾಂತ್ ನವಿಂ ನಾಂವಾಂ ದಿಸ್ತಾತ್. ಕಾಣಿಯೆ ಶೆತಾಂತ್ ಕಿತ್ಯಾಕ್ ನಾಂತ್? ಭರ್ವಸೊ ಉದಯ್ಲೆಲೆ ಥೊಡೆ ಕೆದ್ನಾಗಿ ಎಕ್‌ಪಾವ್ಪಿಂ ಉಲ್ಕಾಂಪರಿಂ ಪರ್ಜೆಲೊನ್ ಮಾಯಾಗ್ ಜಾತಾತ್. ಹಾಂವೆಂ ವೀಸ್ ವರ್ಸಾಂ ಆದಿಂ ಆಯ್ಕಾಲ್ಲಿಂ ನಾಂವಾಂ - ಎಡ್ವಿನ್ ಜೆ. ಎಫ್. ಡಿಸೊಜಾ, ಸ್ಟೇನ್ ಅಗೇರಾ, ಡೊಲ್ಫಿ ಲೋಬೊ, ಗ್ಲೇಡಿಸ್ ರೇಗೊ, ಜೆ.ಬಿ. ಸಿಕ್ಲೇರಾ, ಹೆರೊಲ್ಡಿಯುಸ್ ಆನಿಕೀ ಬರಯ್ತೆ ಆಸಾತ್. ಹಾಂಣಿಯ್ ಬಂದ್ ಕೆಲ್ಯಾರ್ ಕಿತೆಂ ಗತ್? ಎಕಾ ಪತ್ರಾಂತ್ ಪ್ರಗಟ್ಲಿಲಿ ಕಾಣಿ ದುಸ್ರ್ಯಾ ಹಪ್ಪಾಂತ್ ಆನ್‌ಎಕಾಂತ್! ಧಾಕ್ಟಾರ್ ಆದಿಂ ಪ್ರಗಟ್ಲಿಲಿ ಸಾಂಕಳ್ ಕತಾ ಆತಾಂಯ್ ಪ್ರಸ್ತುತ್! ಆಯ್ಲೆವಾರ್‌ಚ್ ದೆವಾದಿನ್ ಜಾಲ್ಲೊ ವಿಕ್ಟರ್ ರೊಡ್ರಿಗಸ್ ನಿಮಾಣ್ಯಾ ಉಸ್ವಾಸಾ ಪರ್ಯಾಂತ್ ಬರಯಿತ್ ರಾವ್ಲೊ. ಹಾಂಚೆ ಉಪ್ರಾಂತ್ ಕೋಣ್?

\*\*\*\*\*



## ಪರಗಟ್ಟಾರಾಧಾವ್ನ್

### 5 ಸತಾಂ 12 ಥಿಕಾಂ



ಚಡ್‌ಶ್ಯೊ ಕತಾ - ಕವಿತಾ ಮನ್ಯಾ ಜಿಣಿಯೆಥಾವ್ನ್ ಫುಲ್ತಾತ್ ಆನಿ ಮನ್ಯಾಜಿಣಿಚ್ ಸಾಂಗ್ತಾತ್. ಕಾಣಿ ಆನಿ ಜಿಣಿ ಏಕ್ ಜಾತಾನಾ ಜಿಣಿಯೆಂತ್ ಕಾಣಿ ಯೆತಾ ಆನಿ ಕಾಣಿಯೆಂತ್ ಜಿಣಿ ದಿಸ್ತಾ. ಹೆ ಮನ್ಯಾಜಿಣಿಯೆಚಿಂ 5 ಮುಕೆಲ್ ಸತಾಂ ಆರ್ಪಿಲ್ಯಾ ಕಾಣಿಯಾಂನಿ ಸ್ಪಶ್ಟ್ ಉಟೊನ್ ದಿಸ್ತಾತ್. 'ರಾಕ್ಣೆಂತ್ ಫಾಯ್ಸ್ ಜಾಲ್ಲ್ಯೊ ಪಾಟ್ಲ್ಯಾ ಧಾ ವರಾಂಚ್ಯೊ (2001-2010) 12 ಕಾಣಿಯೊ 'ಧಾಕ್ಟಾಚ್ಯೊ ಕಾಣಿಯೊ' ಪುಂಜ್ಯಾಂತ್ ಮಾಂಡ್ಲಾತ್. ಹ್ಯಾ 12 ಥಿಕಾಂನಿ ಆರ್ಪಿಲೆ ಜಿಣಿಯೆಚಿಂ 5 ರುಪಾಂ ವೆವೆಗ್ಯಾ ಕುಶಿಂಥಾವ್ನ್ ಉಜ್ವಾಡ್ ದೆಕ್ತಾತ್.

ಕುಟಮ್: ಕುಟ್ಮಾಂತ್ಲ್ಯೊ ಖಿಂತಿ-ಭಿರಾಂತಿ, ಆಟಿವಿಟಿ, ಸುಕ್ತಿ-ಭರ್ತಿ, ಸುಖ್-ದುಖ್, ಊಬ್ ಆನಿ ದಬಾವ್, ಬಾಂದ್ ಆನಿ ಸಂಬಂದ್, ಲಗೀನ್ ಆನಿ ಜೀಣ್, ಫಾತ್ ಆನಿ ಆಫಾತ್, ವೃತ್ತಿ ಆನಿ ಪ್ರವೃತ್ತಿ, ಆರ್ತ್ ಆನಿ ಸ್ವಾರ್ತ್, ಸಸಾಯ್ ಆನಿ ದುಬ್ಳಿಕಾಯ್, ಸಪ್ಲಾಂ ಆನಿ ಪಾವ್ಲಾಂ, ರೀತ್ ಆನಿ ಸಾಂಗಾತ್, ಕಾಜಾರ್ ಆನಿ ವೆಗ್ಯಾಚಾರ್, ಜಿಣಿ ವಿಣಾತ್ ಆನಿ ಕಾಣಿ ಘಡ್ತಾತ್. ಕಾಂಯ್ ಕೆನ್ನಾ ಪತಿ ಆಸ್‌ಲ್ಲೊ ಸ್ವಾರ್ತಿ ಜಾತಾನಾ ಪತಿಣ್ ಆಸ್‌ಲ್ಲಿ ವಾಗಿಣ್ ಆನಿ ನಾಗಿಣ್ ಜಾತಾ. ಅಸಲ್ಯಾ ಕುಟ್ಮಾ ವರುಲಾಂನಿ ಫುಲ್ತಾತ್ 'ಎಕೆ ರಾತಿಚೊ ಸಯ್ರೊ', 'ಕಾಕುಸ್', 'ಜಿಣಿಯೆ ಸಾಂಗಾತಿ', 'ಮಿರಕಲ್', 'ಮಾಕಾ ಮಾಘ್ ಕರಾ', 'ಸಾಂಕ್ಳಿ' ಆನಿ 'ಸುಟ್ಕಾ' ಕಾಣಿಯೊ.

ಸ್ತ್ರೀ: ಕುಟ್ಮಾಂತ್ ಸ್ತ್ರಿಯೆಚೊ ಏಕ್ ಪಾತ್ರ್ ತರೀ ತಿ ಸಮಾಜಿಕ್ ಘಡಾವಳಿಂನಿ ಏಕ್ ವಿಬಿನ್ಸ್ ಮುಕೆಲ್ ಪಾತ್ರ್ ಖೆಳ್ತಾ. ಸುಮಾರ್ ಪಾಪ್ಲಿಂ ದಾದ್ಲೆಪಣಾಚೆ ಜಡಾಯೆ ಪಂದಾ ತಿ ಶೆವ್ಪಾತಾ. ತಿ ಸವಾಯೆಚಿ ಜಾತಾನಾ ತಿಚ್ಯಾ ವೆಕ್ತಿತ್ವಾಚೆರ್ ಗುಂಡಾಯೆಚಿ ಫಾಯ್ಸ್ ಜಾತಾತ್. ಹೆ ಪ್ರಕ್ರಿಯೆಂತ್ ಚಲಿ ಖೆಳಾಚಿ ಬಾಪ್ಲಿ ಜಾತಾ; ವಾಸ್ ಆನಿ ಬಾಂದ್ಪಾಸ್ ತಿಚೆ ಭೊಂವ್ತಿಂ ರೆವ್ಡಾತಾತ್; ತಿಚೆರ್ ದೀಸ್‌ಭರ್ ದಾಡ್ ಪಡ್ತಾನಾ ತಿ ಸುಟ್ಕಿಚಿ ವೋಡ್ ಸೊದ್ತಾ; ಸುಳಿ ಆನಿ ಸಾಂಕ್ಳಿ ತಿಚೆ ಭೊಂವ್ತಿಂ ಘುಂವ್ತಾತ್; ದುಬಾವ್ ಆನಿ ದಬಾವ್ ತಿಕಾ ಬಾರ್ವಯ್ತಾತ್. ಅಸಲೆ ಬಾರ್ವಣ್ಣೆಂತ್ 'ಸಾಂಕ್ಳಿ' ಆನಿ 'ಮಾಕಾ ಮಾಘ್ ಕರಾ' ತಸಲ್ಯೊ ಕಾಣಿಯೊ ಸ್ತ್ರಿಯಾಂಥಾವ್ನ್‌ಚ್ ಫುಲ್ತಾತ್. ಅಸಲೆ ಬಾರ್ವಣ್ಣೆಂತ್ 'ಎಕೆ ರಾತಿಚೊ ಸಯ್ರೊ', 'ಕಾಕುಸ್', 'ಗಲ್ಲಿ', 'ಸುಟ್ಕಾ' ತಸಲ್ಯೊ ಕಾಣಿಯೊ ಘಡ್ತಾತ್.

ಧರ್ಮ್: ಧರ್ಮವಿಣೆಂ ಜಿಣೆಂ ನಾ. ದೇವ್ ರಚ್ತಾನಾ ಆದಾಂವ್ ಜಲ್ಮತಾ. ಜಿಣೆಂ ಫುಲ್ತಾನಾ ಮಾಗ್ಣೆಂ ಗರ್ಜ್ ದಿಸ್ತಾ. ಭಾವಾಡ್ ಆಸ್ತಾನಾ ಅರ್ತ್ ಭರೊನ್ ಯೆತಾ. ಮಿಸಾಂವ್ ಜಿಣೊಂಕ್ ದೆವಾಸಾಂವ್ ಪ್ರೇರಣ್ ಜಾತಾ. ಗರ್ಜಾನಾ ಗೊಟೊ

ಜೆಣಿಯೆ ವಾಂಟೊ ಜಾತಾನಾ ತಾಂತುಂ ಘಾಂಟಿಚೆ ತೋರ್ ಆನಿ ಕಾಜಿತೊರ್ ಯೆತಾ, ಆಯ್ತಾರ್ ಆನಿ ವಿಗಾರ್ ಯೆತಾ, ಬೊಟ್ಟೆರ್ ಆನಿ ಚಾಮಾದೊರ್ ಯೆತಾ, ಮೀಸ್ ಆನಿ ತಾಸ್ ಯೆತಾ, ಮಿರೊಣ್ ಆನಿ ಸಮರ್ಪಣ್ ಯೆತಾ, ಗೊವ್ಳಿಕ್ ಪರಿಶದ್ ಆನಿ ಭೊಂವ್ತಿಲೆಂ ಪರಿಸರ್ ಯೆತಾ; ಪಾದ್ರಿ ಆನಿ ಪರಬ್ ಯೆತಾ. ಅಸಲೆ ಧರ್ಮಾಚೆ ಸಾಂವೆಂತ್ 'ಏಲಿ ಏಲಿ ಲಮಾ ಸಬಖ್ನಿ' 'ಕ್ರಿಸ್ತಮಸ್ ಕಟ್ಟಾ', 'ದ್ವಾರ', 'ಇಮಾಜ್' ತಸಲ್ಯೊ ಆಪುರ್ಬಾಯೆಚ್ಯೊ ಕಾಣಿಯೊ ಘಡ್ತಾತ್.

ರಾಜಕೀಯ್: ರಾಜಕೀಯ್ ನಾತ್ಲಿ ಜಾತ್ ಆನಿ ಸುವಾತ್ ನಾ ಕೊಣ್ಣಾ! ವೆಕ್ತಿತ್ವಾಂತ್ಲೆಂ ರಾಜಕೀಯ್ ಕುಟ್ಮಾಂತ್ ಭರ್ಸತಾ. ಕುಟ್ಮಾಂತ್ಲೆಂ ರಾಜಕೀಯ್ ವಾಡ್ಯಾಂತ್ ಶಿಂಪ್ಡಾತಾ. ವಾಡ್ಯಾಂತ್ಲೆಂ ರಾಜಕೀಯ್ ಆದಾಯ್ ಸೊದುನ್ ಸಮುದಾಯಾಂತ್ ವಿಸ್ತಾರ್ತಾ ಆನಿ ಕಾಂಯ್ ಕೆದ್ನಾ ವಿಕಾರ್ತಾ. ಅಸಲ್ಯಾ ರಾಜಕಿಯಾಚೆ ಪ್ರಸಾರ್ಣೆಂತ್ ಸಬಾರ್ ಪಾವ್ಪಿಂ ಸುದ್ರಾಪ್ ಆನಿ ವಿದ್ರೂಪ್ ಸಾಂಗಾತಾ ಯೆತಾ. ಮಿಸಾಂವ್ ಆನಿ ನಾಂವ್ ಸಾಂಗಾತಾ ಮಿಸ್ಕಾತಾ; ಮನ್ಶಾಪಣ್ ಆನಿ ಅನ್ನಾಡ್ಪಣ್ ಸಾಂಗಾತಾ ಗೊಂದೊಳಾಂತ್ ಸಾಂಪ್ಡಯ್ತಾ. ಅಸಲೆ ಮೆಳವ್ಣೆಂತ್ ಉದೆತಾತ್ 'ಇಮಾಜ್', 'ಕ್ರಿಸ್ತಮಸ್ ಕಟ್ಟಾ', 'ಗಲ್ಲಿ', 'ದ್ವಾರ' ತಸಲ್ಯೊ ಕಾಣಿಯೊ.

ಕೋಮುವಾದ್: ಹೊ ವಿದ್ರೂಪ್ ವಾದ್ ಆದಿಂಥಾವ್ನ್ ಆಸ್ಲೊ ತರೀ ಆರ್ಪಿಲ್ಯಾ ವರಾಂನಿ ಹರ್ ಪ್ರಕ್ರಿಯೆಂತ್ ಕೋಮುವಾದ್ ಭರ್ಸತಾ. ಹೆ ಭರ್ಸವ್ಣೆಂತ್ ಧರ್ಮ್ ಆಸ್ಲೊ ಅಧರ್ಮ್ ಜಾತಾ; ಆಯ್ತಾರ್ ಆಸ್ಲೊ ಆವ್ತಾರ್ ಜಾತಾ; ಅರ್ತ್ ಆಸ್ಲೊ ಅಪಾರ್ತ್ ಜಾತಾ, ಪ್ರಭಾವ್ ಆಸ್ಲೊ ದುಬಾವ್ ಜಾತಾ, ವ್ಹಡ್ಪಣ್ ಆಸ್ಲೆಂ ಅನ್ನಾಡ್ಪಣ್ ಜಾತಾ; ಸಮುದಾಯ್ ಆಸ್ಲೊ ಕಡೆ ಲಡಾಯ್ ಜಾತಾ; ಸೊಬಾಯ್ ಆಸ್ಲಿ ಆರಾಬಾಯ್ ಜಾತಾ. ಹೆ ಬುರ್ಗೆ ಭರ್ಸವ್ಣೆ ಮದ್ಗಾತ್ ನಾಜುಕಾಯೆಚೆ ಸಂದೇಶ್ ದಿಂವ್ಚ್ಯಾಕ್ 'ಇಮಾಜ್' ತಸಲಿ ಕಾಣಿ ಉಬ್ಜಾತಾ. 'ದ್ವಾರ' ಕಾಣಿಯೀ ಅಸಲ್ಯಾ ಗಜಾಲಿಂ ಲಾಗ್ತಿಲ್ಯಾನ್ ಪಾಶಾರ್ ಜಾವ್ನ್ ವೆತಾ.

5 ಸತಾಂಚಿಂ ಹಿಂ 12 ಥಿಕಾಂ ಧಾಕ್ಟಾಚ್ಯಾ ಕೊಂಕ್ಣಿ ಮಟ್ವಾ ಕಾಣಿಯಾಂಚೆಂ ಸಮಗ್ರ ರೂಪ್ ಅಶೆಂ ವೊಲಾಂವ್ಕ್ ಜಾಯ್ನಾ ತರೀ ಏಕ್ ಪ್ರತಿನಿಧಿತ್ವ್ ದಾಕಯ್ತಾ. ವಿಶಯಾಂತ್, ಶಯ್ಲೆಂತ್, ಮಾಂಡಾವಳಿಂತ್, ಪಾತ್ರ್ ಆನಿ ರೂಪಕಾಂನಿ ಬರಿಚ್ ವಾಡಾವಳ್ ದಿಸ್ತಾ. ಹಿ ವಾಡಾವಳ್ ಪುಸ್ತಕಾ ರುಪಿಂ ವಾಚ್ಪಾಂಚ್ಯಾ ಹಾತಿಂ ದಿಂವ್ಕ್ ರಾಕ್ಣೊ ಸಂತೊಸ್ ಪಾವ್ತಾ.

ಲಾಂಬ್ ಪಟ್ಟಿಥಾವ್ನ್ 12 ಕಾಣಿಯೊ ಗಾಳ್ನ್ ದೀವ್ನ್ ಪ್ರಸ್ತಾವನ್ ಲಿಕ್ಲಲ್ಯಾ ನಾಂವಾಡ್ಲಿಕ್ ಕಾಣಿಯೊ ವಾಚ್ಪಿ ಆನಿ ತರ್ಜಣ್ಕಾರ್ ಜೆ.ವಿ. ಕಾರ್ಲೊ, ಹಾಸನ್, ಪುಸ್ತಕಾಚೆಂ ರೂಪ್ ದಿಲ್ಲ್ಯಾ ಟೊನಿ, ಸಂದೀಪ್, ಪಚ್ಚು, ಬೆನೆದಿಕ್ತಾ, ಡೊರೊತಿ ಆನಿ ಜ್ಯೋತಿ, ಛಾಪುನ್ ದಿಲ್ಲ್ಯಾ ಕೊಡ್ಯಾಳ್‌ಬಯ್ಲ್ ಛಾಪ್ಕಾನ್ಯಾಚೊ ವೆವಸ್ತಾಪಕ್ ಬಾ| ಜೊರ್ಜ್ ಡಿಸೊಜಾ ಆನಿ ಶಿಬಂದೆಕ್ ಧಿನ್ವಾಸ್.

- ಬಾ| ಫ್ರಾನ್ಸಿಸ್ ರೊಡ್ರಿಗಸ್, ರಾಕ್ಣೊ ಸಂಪಾದಕ್



## ಪಾನಾಂ ಪರ್ತಿತಾನಾ

1. ಇಮಾಜ್	10
2. ಎಕೆ ರಾತಿಚೊ ಸಯ್ರೊ	31
3. ಏಲಿ, ಏಲಿ, ಲಮಾ ಸಬಖ್ಣಿನಿ	41
4. ಕಾಕುಸ್	51
5. ಕ್ರಿಸ್‌ಮಸ್ ಕಟ್ಟಾ	63
6. ಗಲ್ಲಿ	80
7. ಜಿಣೆಯೆ ಸಾಂಗಾತ್	84
8. ದ್ವಾರ	89
9. ಮಿರಕಲ್	97
10. ಮ್ಹಾಕಾ ಮಾಘ್ ಕರಾ	106
11. ಸಾಂಕ್ಳಿ	122
12. ಸುಟ್ಕಾ?	129



# ಇಮಾಜ್

ಇಡೂ ಎಡ್ಡರ್ ನಜ್ರತ್

ಗೊಲಿಮಾರ್ ಫಿರ್ದಜಿಚೊ ಪಾತ್ರೊನ್, ಸಾಂತ್ ಆಂತೊನಿಚೆ ಇಗರ್ಜಿಚ್ಯಾ ಮಾಟ್ವಾಂತ್ ದವರ್ಲ್ಲಿ ಸಾದಾರ್ಣ್ ಮನ್ಶಾ ತಿಲ್ಲೆ ಉಬಾರಾಯೆಚಿ ಮಾತಿಯೆಚಿ ಇಮಾಜ್ ಫುಟೊನ್ ಫಾಲ್ಲಿ!

ತ್ಯಾ ಆಯ್ತಾರಾ ಸಕಾಳಿಂ ಸಾಡೆ ಸ ವೊರಾಂಚೆರ್ (ಸಾತ್ ವೊರಾಂಚ್ಯಾ) ಪಯ್ಲ್ಯಾ ಮಿಸಾಚಿ ಫಾಂಟ್ ಮಾರುಂಕ್ ಆಯಿಲ್ಲಾ ಮಿರೊಣ್ ಗಿರುನ್, ಫಾಂಟ್ ಮಾರ್ನ್ ಇಗರ್ಜಿ ಕುಶಿನ್ ವೆತಾನಾ, ಇಗರ್ಜಿಚ್ಯಾ ಮಾಟ್ವಾಂತ್ ಫುಟೊನ್ ಪಡ್ಲ್ಲಿ ಇಮಾಜ್ ಪಳೆಲ್ಲಿ. ಇಮಾಜಿಚೊ ಪೆಂಕ್ಡಾ ವಯ್ಲೊ ಭಾಗ್ ಇಗರ್ಜಿಚ್ಯಾ ಮಾಟ್ವಾಚ್ಯಾ ಭಾಯ್ರ್ ಉಡಯಿಲ್ಲೊ. ಮಿರ್ಚ್ಯಾಂ ಗಡ್ಡಡೊನ್ ಗೆಲೊ.

ತೀನ್ ಫುಟ್ ಉಬಾರಾಯೆಚ್ಯಾ ಸಿಮೆಂಟಿಚ್ಯಾ ಕಾಟ್ಯಾಚೆರ್ ಉಗ್ತಾಯ್ ದವರ್ಲ್ಲಿ ಇಮಾಜಿ ಮುಕ್ಲಾನ್ ವಾತಿ ಪೆಟಂವ್ಕ್ ಜಾಯ್ ತಿಲ್ಲೆ ರುಂದಾಯೆಚೆಂ ತಗಡ್ ಧಾಂಪ್ಲೆಂ ಲೊಂಕ್ಡಾಚೆಂ ಮೇಜ್ ಆಸ್ಲೆಂ. ತೆಂ ಮೇಜ್ ದೋನ್ ಆಳ್ ತಿಲ್ಲೆಂ ಪಯ್ಸ್ ಆಡ್ ಪಡ್ಲೆಂ.

ಇಮಾಜ್ ಆದಾರ್ ಚುಕೊನ್ ಪಡೊನ್ ಫುಟ್ಲ್ಲಿ ತರ್ ಪಡ್ಲೆಕಡೆಚ್ ಆಸ್ತಿ. ವಾತಿ ಪೆಟಂವ್ಚೆಂ ಮೇಜ್‌ಯಿ ತಿಲ್ಲೆ ಪಯ್ಸ್ ಪಡ್ಲೆಂ ನಾ. ಕೊಣೆಂ ಅನ್ನಾಡ್ಯಾಂನಿ ಸಾಂತ್ ಆಂತೊನಿಚೆರ್ ಹಲ್ಲೊ ಕೆಲ್ಲೊ ಮ್ಹಣ್ ಸಮ್ಜೊಂಕ್ ಮಿರ್ಚಿಕ್ ವೇಳ್ ಗೆಲೊ ನಾ.

ಹಿ ಖಬರ್ ಪಾದ್ರಾಬಾಕ್ ಸಾಂಗ್ಲೆಖಾತಿರ್ ಧಾಂವಾಧಾಂವಿಂ ಪಾದ್ರಾಬಾಚ್ಯಾ ಘರಾಕ್ ವಚುನ್ ತೀನ್ ಪಾವ್ಲಿಂ ಬೆಲ್ ಕೆಲ್ಯಾರಯಿ ಪಾದ್ರಾಬಾನ್ ದಾರ್ ಕಾಡ್ಲೆಂ ನಾ. ಸಹಾಯಕ್ ವಿಗಾರ್ ಆದ್ಲೆ ಸಾಂಜೆರ್ ಮೀಸ್ ಭೆಟವ್ನ್, ಆಸ್ತತ್ರೆಕ್ ದಾಕಲ್ ಜಾಲ್ಲಾ ಆಪ್ಲ್ಯಾ ಬಾಪಾಯ್ಕ್ ಪಳೆಂವ್ಕ್ ಕೊಡಿಯಾಳ್ ಗೆಲಾ ಮ್ಹಣ್ ಮಿರ್ಚ್ಯಾಂ ಜಾಣಾ ಆಸ್ಲೊ. ತ್ಯಾ ಆಯ್ತಾರಾಚ್ಯಾ ಸಕಾಳಿಂಚಿಂ ದೊನ್‌ಯಿ ಮಿಸಾಂ ವಿಗಾರಾಕ್ ಆಸ್ಲೆಂ.

ಪಾದ್ರಾಬ್ ಬೊವ್‌ಶಾ ಉಟೊಂಕ್‌ಚ್ ನಾ ವಾ ನ್ಹಾಣಿಯೆಕ್ ನ್ಹಾಂವ್ಕ್ ಗೆಲಾ ಆಸ್ತಲೊ ಮ್ಹಣ್ ಲೆಕ್‌ಲ್ಲ್ಯಾ ಮಿರ್ಚಿನ್ ಆಪ್ಲ್ಯಾ ಮೊಬಾಯ್ಲ್ ಪೊನಾಚೆರ್ ಖಬರ್ ಫಿರ್ದಜಿಚೊ ಉಪಾದ್ಯಕ್ ಫೆಲಿಸಾಬಾಕ್ ಕಳಯ್ಲಿ.

‘ಕಾಲ್ ಫಾಲ್ಲೆಂ ಪಿರ್ದಲಾಯೆ ತುಕಾ... ಸಮಾ ಪಳೆಲೆಂಯ್? ಸಾರ್ಕೆ ದೊಳೆ ಫರ್ಪುನ್ ಪಳೆ’ ಮ್ಹಣ್ ಮಿರ್ಚಿಕ್‌ಚ್ ಜ್ಯೋರ್ ಕಲೆಂ ಫೆಲಿಸಾಬಾನ್.

ಶ್ರೇಷ್ಠಾಧ್ಯಾಪ್ತ ಕಾಂಯ್ ವೀಸ್ ಮಯ್ಲಾಂ ಪಯ್ಸ್ ಆಸ್ಚೆ ಗೊಲಿಮಾರ್ ಫಿರ್ದಜಿಂತ್

ಸಾಂತ್ ಆಂತೊನಿಚಿ ಇಮಾಜ್ ಅನ್ನಾಡಿ ಪುಟವ್ನ್ ಘಾಲ್ತಿತ್ ಮ್ಹಣ್, ಪಾದ್ರ್ಯಾಬಾಚೆಂ ಪೊನ್ ಯೆತಾ ಮ್ಹಣಾಸರ್ ಫಿರಗಜಿಚೊ ಉಪಾದ್ಯಕ್ ಫೆಲಿಕ್ಸ್ ಸಿಕೆರ್ ಪಾತ್ಯೆಲ್ಲೊಚ್ ನಾ.

ಮಾನಾದಿಕ್ ದೊಮಿನಿಕ್ ಲುದ್ರಿಗ್, ಗೊಲಿಮಾರ್ ಫಿರಗಜಿಚೊ ವಿಗಾರ್ ಬಾಪ್ ಅಸಲ್ಯಾ ಎಕೆ ಪರಿಗತಿಕ್ ಕಶೆಂ ಪುಡ್ ಕರ್ಚೆಂ ಕಳಿತ್ ನಾಸ್ತಾಂ ಪುರ್ವ್ ಘಾಬ್ರೆವ್ನ್ ಗೆಲ್ಲೊ. ಥೊಡ್ಯಾ ವರ್ಸಾಂ ಪಯ್ಲೆಂ ತರ್ ಅಶೆಂ ಇಮಾಜ್ ಪುಟವ್ನ್ ಘಾಲ್ತಿ ವ್ಹಡ್ ಗಜಾಲ್ ಜಾತಿ ನಾ. ಆಯ್ಚ್ಯಾ ದಿಸಾಂನಿ ಹಿ ಸಂಗತ್ ಗಲಾಟ್ಯಾಕ್ ಕಾರಣ್ ಜಾಯ್ತ್ ಮ್ಹಣ್ ಚಿಂತುನ್ ಪಾದ್ರ್ಯಾಬ್ ಕಾಲುಬುಲೊ ಜಾಲ್ಲೊ.

ಪನ್ನಾಸ್ ಆನಿ ಪಾಂಚ್ ವರ್ಸಾಂಚಿ ಪ್ರಾಯ್, ಆದ್ಲ್ಯಾಚ್ ವರ್ಸಾ ಆಪ್ಲ್ಯಾ ಯಾಜ್ಕಣಾಚೆಂ ಪಂಚ್ವೇಸ್ ವರ್ಸಾಂ ಸಂಪಯಿಲ್ಲೊ ಮಾನಾದಿಕ್ ದೊಮಿನಿಕ್ ಚಡ್ ಕಾರ್ಬಾರಿ ಮನಿಸ್ ನ್ಹಯ್ ತರ್ಯಿ ಶಿಸ್ತೆಚೊ. ಜೆರಾಲ್‌ಪಣಿ ಪಾದ್ರ್ಯಾಬಾಂಕ್ ಆಸ್ಲೆಪರಿಂ ಡಯಾಬಿಟಿಸ್, ಪ್ರೆಶರ್ ಚಡ್ಚೆಂ ಭಲಾಯ್ಕೆಚ್ಯಾ ಸಮಸ್ಯಾಂ ಸಾಂಗಾತಾ ತಾಕಾ ಚಡ್ತಿಕ್ ಡಿಪ್ರೆಶನಾಚೊ ಸಮಸ್ಯೆಯ್ ಆಸ್ಲೊ. ಹ್ಯಾ ಸಕ್ಕಡ್ ಪಿಡೆಂಕ್ ಒಕ್ತಾಂ ಖಾವ್ನ್ ಆಸ್ಲೊ ಮಾನಾದಿಕ್ ದೊಮಿನಿಕ್ ಲುದ್ರಿಗ್ ಬಾಪ್, ಸದಾಂಯ್ ಭಿಜುಡೊಚ್ ದಿಸ್ತಾಲೊ.

ಲ್ಹಾನ್ ಲ್ಹಾನ್ ಫಿರಗಜಾಂನಿ ವಿಗಾರ್ ಜಾವ್ನ್ ಲೊಕಾಚ್ಯಾ ಅತ್ಮಿಕ್ ಗರ್ವಾಂಕ್ ಪಾವೊನ್, ಪವಿತ್ರ್ ಸಬೆಚ್ಯಾ ರೆಗ್ರಾಂಖಾಲ್ ಭಾವಾಡ್ತ್ ಸಾಂಬಾಳುಂಕ್ ಆದಾರ್ ದಿಲ್ಲೆಂ ಸೊಡ್ಲ್ಯಾರ್, ಇಗರ್ಜೊ ಮೊಡುನ್ ನವ್ಯೊ ಉಬಾರ್ಚೊ ಜಾಂವ್, ಹೊಲಾಂ ಬಾಂದ್ಚೆಂ ಜಾಂವ್ ತಸಲ್ಯಾ ಖಿಂಚ್ಯಾಯ್ ಕಾಮಾಂಕ್ ಹಾತ್ ಘಾಲುಂಕ್ ನಾತ್ಲೊ ಸಾದೊ ಪಾದ್ರ್ಯಾಬ್.

‘ಗಲಾಟೊ ಜಾಯ್ನಾಶೆಂ ಪಳಯ್ಚೆ ಫೆಲಿಸ್... ತುಂ ಪೊಲಿಸಾಂಕ್ ಪೊನ್ ಕರ್... ಹಾಂವ್ ಬಿಸ್ಪಾಚ್ಯಾ ಘರಾ ಕಳಯ್ತಾಂ ಮ್ಹಣ್ ಉಪಾದ್ಯಕ್ ಫೆಲಿಕ್ಸ್ ಸಿಕೆರಿಕ್ ಮಿರ್ಚಿಚ್ಯಾ ಮೊಬಾಯ್ಲಾಚೆರ್ಚ್ ಸಾಂಗುನ್, ದೊಮಿನಿಕ್ ಬಾಪ್, ಇಗರ್ಜಿಚ್ಯಾ ಮಾಟಾಫಾವ್ನ್ ಆಮ್ಕೊರಾನ್ ಪಾಟಿಂ ಆಪ್ಲ್ಯಾ ಘರಾ ಗೆಲೊ.

ಮಿರ್ಚಾಮಾನ್ ಆದ್ಲೊ ಉಪಾದ್ಯಕ್ ಮಾನೆಸ್ತ್ ಬೆಜ್ಜಿ ಪಿಂತಾಕ್ ಘೋನ್ ಕರ್ನ್ ಗಜಾಲ್ ಸಾಂಗ್ಲಿ. ಬೆಜ್ಜಿಯಾಬ್ ಗೊಲಿಮಾರ್ ಫಿರಗಜಿಂತ್ ವ್ಹಡ್ಲೆಂ ಕುಳ್ವಾರ್. ಅಸಲ್ಯಾ ಸಂಗಿಂನಿ ಕಾಂಯ್ ಮುಕಾರ್ ಪಡಜೆ ತರ್ ಬೆಜ್ಜಿಯಾಬಾನ್, ಫೆಲಿಸಾಬಾನ್ ನ್ಹಯ್ ಮ್ಹಣ್ ಮಿರ್ಚಾಮ್ ಜಾಣಾ ಆಸ್ಲೊ.

ಕಕ್ಕೆ ಪದ್ವಾಚೆರ್ ಫಾತ್ರಾಂಚಿ ಕ್ಲಾಸ್ತಿ ಆಸುನ್, ಪಾಜೆಫಾತೊರ್ ಭೆತುನ್‌ಚ್ ಬೆಜ್ಜಿ ಪಿಂತಾನ್ ಲಾಕಾಂನಿ ಕಮಯಿಲ್ಲೆ. ಗೊಲಿಮಾರಾಚ್ಯಾ ತೆನ್ಕಾಕ್ ವ್ಹಾಳೊನ್ ವೆಚೆ ನ್ಹಂಯ್‌ಥಾವ್ನ್ ರೇಂವ್ ಕಾಡ್ನ್ ಸಾಗ್ಸುಂಚ್ಯೊ ತೀನ್ ವ್ಹಡ್ ಟಿಪ್ಪರ್ ಲೊರಿಯೊ ಆಸ್ಲೊ ತಾಕಾ. ಗೊಲಿಮಾರ್ ಬಸ್‌ಸ್ಟೆಂಡಾಕ್ ಲಾಗೊನ್ ಟ್ರಾವೆಲ್ ಎಜೆನ್ಸಿ

ಚಲಯ್ತಲೊ. ಬಸ್ಸಾಚ್ಯೊ, ವಿಮಾನಾಚ್ಯೊ ಆನಿ ಆತಾಂ ಮಂಗ್ಳುರ್‌ಥಾವ್ನ್ ಸುಟ್ಚ್ಯಾ ರಯ್ಲಾಂಚ್ಯೊ ಟಿಕೆಟ್ಯೊಯ್ ಥಂಯ್ ಮೆಳ್ತಾಲೊ. ಬೆಜ್ಜಿ ಪೀಂತ್ ರಾಜಕಿಯಾಂತ್ಯಿ ನಾಂವ್ ವ್ಹೆಲ್ಲೊ. ಜಿಲ್ಲಾ ಪಂಚಾಯ್ತೆಚೊ ಗೊಲಿಮಾರ್‌ಥಾವ್ನ್ ವಿಂಚುನ್ ಆಯಿಲ್ಲೊ ಸಾಂದೊ. ಸ್ಥಳೀಯ್ ಎಮ್‌ಎಲ್‌ಎಚೊ ಉಜ್ವೊ ಹಾತ್. ಅಶೆಂ ಜಾಲ್ಲ್ಯಾನ್ ಗೊಲಿಮಾರ್ ಪೆಂಟಿಂತ್ ತಶೆಂ ಇಗರ್ಜಿ ಕಡೆ ಬೆಜ್ಜಿ ಪಿಂತಾಚೊ ಪ್ರಬಾವ್ ವಿಶೇಸ್. ದೊದೋನ್ ವರಾಂ ಫಿಗ್‌ಜಿಚೊ ಉಪಾದ್ಯಕ್ ಜಾಲಾ ಉಪ್ರಾಂತ್ ಮದೆಂ ಎಕೆ ಆವ್ಡೆಕ್ ತಾಣೆಚ್ ಖುಶೆನ್ ಆಪ್ಲೊ ಹುದ್ದೊ ಆಪ್ಲೊಚ್ ಕುಂಪಾದ್ರ್ ಫೆಲಿಸ್ ಸಿಕೆರಿಕ್ ಸೊಡ್ನ್ ದಿಂವ್ಚೊ ಆನಿ ಕುಂಪಾದ್ರಿಚಿ ಆಪ್ಲಿ ಸಂಪಲ್ಲಿಚ್ ತಾಣೆ ಪರತ್ ದೋನ್ ಆವ್ಡೆಂಕ್ ಉಪಾದ್ಯಕ್ ಜಾಂವ್ಚೆಂ ಅಶೆಂ ಏಕ್ ರೀತ್ ಗೊಲಿಮಾರಾಂತ್ ಚಲುನ್ ಆಯಿಲ್ಲಿ. ಪ್ರಸ್ತುತ್ ಫೆಲಿಸ್ ಸಿಕೇರ್ ಉಪಾದ್ಯಕ್ ಆನಿ ಮುಕ್ಲೆ ಆವ್ಡೆಕ್ ಬೆಜ್ಜಿ ಪೀಂತ್ ಪರತ್ ಉಪಾದ್ಯಕ್ ಮ್ಹಣ್ ನಕ್ಲೆ ಜಾಲ್ಲೆಂ.

‘ಹಿಂ ಅನ್ನಾಡಿ ಖಾವಿಗಾರಾಂಚೆಂ ಕಾಮಾಂ ಕುಂಪಾದ್ರೆ... ಗಲಾಟೊ ಕರ್ಚ್ಯಾಕ್ ಕರಯ್ಲಾಂ ತಾಂಣಿ... ಆನಿ ಸ ಮಯ್ಚ್ಯಾಂನಿ ಗೊಲಿಮಾರಾಂತ್ ಪಂಚೆತೆಕ್ ಇಲೆಕ್ಟ್ರಿಕ್ ಆಸಾನೇ...ತ್ಯಾ ಖಾತಿರ್’ ಮ್ಹಣ್ ಮಿರ್ಚಿನ್ ಖಬರ್ ದಿಲ್ಲ್ಯಾ ತಕ್ಣಾ ಉಪಾದ್ಯಕ್ ಪೊನ್ ಕೆಲ್ಲೆಂ ಬೆಜ್ಜಿಯಾಬಾನ್.

‘ಫಾದರ್ ತುಮಿ ಲಾಂಬ್ ಘಾಂಟ್ ಮಾರಯಾ... ಆಮ್ಚ್ಯಾ ಲೊಕಾನ್ ಒಟ್ಟು ಜಾಯ್ತೆ... ಹಿ ಚಿಲ್ಲರ್ ಗಜಾಲ್ ನ್ಹಯ್... ಹಿಂ ಅನ್ನಾಡಿ ಖಾವಿಗಾರಾಂಚೆಂ ಕಾಮಾಂ... ಮಿಲಾರಾಂತ್ ಜೆಜುಚಿ ಹಾತ್ ಪಾಂಯ್ ಮೊಡ್‌ಲ್ಲ್ಯಾಂಚಿ ಬಾಪುಯ್ ಆಮ್ಚ್ಯಾ ಗಾಂವಾಂತ್ ಆಸಾತ್... ತಾಂಚೆಂ ಪೆಂಕಡ್ ಮೊಡಿಚೆ’ ಬೆಜ್ಜಿಯಾಬಾನ್ ಪಾದ್ರ್ಯಾಬಾಚ್ಯಾ ಘರಾ ಪೊನ್ ಕರ್ನ್, ಪಾದ್ರ್ಯಾಬಾಕ್ ಒತ್ತಾಯ್ ಕೆಲಿ.

ಫಾದರ್ ದೊಮಿನಿಕ್ ಲುದ್ರಿಗಾಕಡೆ ನಾತ್‌ಲ್ಲ್ಯಾ ಜಾಯಿತ್ತಾ ಆದುನಿಕ್ ವಸ್ತುಂ ಪಯ್ಕಿ ಮೊಬಾಯ್ಲ್ ಫೊನ್‌ಯಿ ಏಕ್.

‘ಸಮಾದಾನಾನ್ ಪಳೆಯಾಂ ಬೆಜ್ಜಿಯಾಬಾ’ ಮ್ಹಣಾಲೊ ದೊಮಿನಿಕ್ ಲುದ್ರಿಗ್ ಬಾಪ್ ಪೊನಾಚೆರ್. ‘ವ್ಹಡ್ಲೊ ಗಲಾಟೊ ಕರ್ಚೊ ನಾಕಾ.’

‘ಗಲಾಟೊ ಕೊಣಾಕ್ ಜಾಯ್ ಫಾದರ್... ಆಮಿ ಪೊಗೆಚ್ ಬಸ್ಸಾರ್ ಆಮ್ಕಾಂ ಪುಕೆಲಾ ಮ್ಹಣಿತ್... ತುಮಿ ಆಮ್ಚ್ಯಾ ಲೊಕಾಕ್ ಕಳಯ್ವೆ... ಮಿರ್ಚಿಕಡೆ ಘಾಂಟ್ ಮಾರುಂಕ್ ಸಾಂಗಾ... ಹಿ ಗಜಾಲ್ ಚಿಲ್ಲರ್ ಮ್ಹಣ್ ಸೊಡುಂಕ್ ಜಾಯ್ನಾ.’ ಬೆಜ್ಜಿಯಾಬ್ ತಾಪ್‌ಲ್ಲೊ.

‘ಗಲಾಟೊ ನಾಕಾ ಬೆಜ್ಜಿಯಾಬಾ’ ಪರಾತಿಲೆಂ ಪಾದ್ರ್ಯಾಬಾನ್, ‘ಪೊಲಿಸಾಂಕ್ ಖಬರ್ ದಿಯಾ... ಪೊಲಿಸ್ ಯೇಂವ್ಡಿತ್...’ ಪಾದ್ರ್ಯಾಬಾಚೊ ತಾಳೊ ಕಾಂಪ್ತಾಲೊ.

‘ಫಾದರ್ ಹಾಂವೆಂ ಸಾಂಗ್ಚೆಂ ಆಯ್ಕಾ’ ಬೆಜ್ಜಿಯಾಬ್ ಉತ್ತಾಂಚೆರ್ ಭೊರ್



ಫಾಲ್ಸ್ ಮುಣಾಲೋ. 'ತುಮಿ ಕಿತೆಯ್ ಭಿಯೆನಾಕಾತ್... ಆಮಿ ಆಸಾಂವ್... ಹಿ ಫಿರ್ಗಜ್ ಆಮ್ಚಿ... ತುಮಿ ಆಮ್ಚೆ... ಹಾಂವ್ ಆತ್ತಾಂ ಆಯ್ಲೊಂ. ಫೆಲಿಸ್‌ಯಿ ಯೆತಲೊ. ತುಮಿ ಫಾಂಟ್ ಮಾರ್ನ್ ಲೋಕಾಕ್ ಒಟ್ಟು ಕರಯಾ.. ನಾ ತುಮಿ ಪೊಲಿಸಾಂಕ್ ಪಯ್ಲೆಂ ಆಪಯ್ಲ್ಯಾರ್ ಫಾಲ್ಯಾಂ ತುಮ್ಕಾಂ ಚುಕಿದಾರ್ ಮ್ಹಣ್ತೆತ್... ಪಯ್ಲೆಂಚ್ ಆಮ್ಚೆ ಲೋಕ್ ತುಮ್ಚೆರ್ ಬೆಜಾರಾಯೆನ್ ಆಸಾತ್. ಗಲಾಟೊ ನಾಕಾ ಮ್ಹಣ್ ಪೊಗೆಚ್ ಬಸ್ಲಾರ್ ಫಾಲ್ಯಾಂ ಖಾವಿಗಾರ್ ತುಮ್ಚಿ ಗೊಮ್ಮಿ ಲುಂಪೊಂಕ್ ಆಸಾತ್... ಆಜ್ ಮಾತಿಯೆಚಿ ಇಮಾಜ್ ಫುಟಯಿಲ್ಲೆ ಫಾಲ್ಯಾಂ ಇಗರ್ಜಿಕ್ ಉಜೊ ದಿತೆತ್... ಆಮ್ಚೆ ಗೊಲಿಮಾರ್‌ಚೆ ಪೊಲಿಸ್ ಸಕ್ಕಡ್ ಖಾವಿಗಾರಾಂಚೆ ಪಕ್ಯೆನ್ ಆಸಾತ್... ಪೊಲಿಸ್ ಮಾಗಿರ್ ಯೆತಲೆ... ಪಯ್ಲೆಂ ಆಮ್ಚೆ ಲೋಕ್ ಜಮೊ ಜಾಂವ್ಚಿ' ಬೆಜ್ಜಿಯಾಬಾನ್ ಖಡಕ್ ಸಾಂಗ್ಲೆಂ.

ಜಾಲ್ಲಿ ಗಜಾಲ್ ಕಿತೆಂ ಮ್ಹಣ್ ಸ್ಪಶ್ಟ್ ಜಾಂವ್ಚೆ ಪಯ್ಲೆಂ, ಲೋಕಾಕ್ ಸಾಂಗಾತಾ ಹಾಡುಂಕ್ ಪಾದ್ರ್ಯಾಬಾಕ್ ಮನ್ ನಾತ್‌ಲ್ಲೆಂ. ಲೋಕ್, ತೆಂಯ್ ತರ್ನಾಟೆ ಉಚಾಂಬಳ್ ಜಾತಿತ್ ತರ್ ತಾಂಕಾಂ ಮಿತಿಚೆರ್ ದವರುಂಕ್ ಪೊಲಿಸಾಂಕ್ ಮಾತ್ರ ಸಾದ್ಯ್ ಜಾಯ್ತ್ ಮ್ಹಣ್ ಲೆಕ್‌ಲ್ಲೊ ಲುದ್ರಿಗ್ ಪಾದ್ರ್ಯಾಬ್ ಪೊಲಿಸ್ ಪಯ್ಲೆಂ ಯೇಂವ್ ಮ್ಹಣ್ ಅಪೇಕ್ಷಿತಾಲೊ. ಬೆಜ್ಜಿ ಪೀಂತ್ ಬೊಲ್ತೆಂಚ್ ಉಲಯ್ತಾಲೊ.

ಅಸಲಿ ಏಕ್ ಪರಿಗತ್ ತಾಂಣಿ ತಾಂಚ್ಯಾ ಯಾಜಕ್ಷಣಾಚ್ಯಾ ಸಗ್ಳೆ ಆವ್ಡೆಂತ್ ಪುಡ್ ಕೆಲ್ಲಿ ನಾ. ಅಸಲೆ ಸಂದಿಗ್ಡ್ ಪರಿಗತಿಂತ್ ಕಶೆಂ ಮುಕಾರ್ ವಚಜೆ ಮ್ಹಣ್ ವಿಗಾರ್ ಜೆರಾಲಾಥಾವ್ನ್ ಸಲಹಾ ಮೆಳತ್ ಮ್ಹಣ್ ಆಶೆವ್ನ್ ಬಿಸ್ಪಾಚ್ಯಾ ಘರಾ ಪರತ್ ಪರತ್ ಪೊನ್ ಕರ್ನ್ ಆಸಲೊ ಮಾ ದೊಮಿನಿಕ್ ಲುದ್ರಿಗ್. ಬಿಸ್ಪಾಚ್ಯಾ ಘರ್ದೆಂ ಪೊನ್ ಆವಾಜ್ ಕರ್ತಲೆಂ, ಪುಣ್ ಕೋಣ್ ಉಕಲ್ತಾತ್‌ಲ್ಲೆ, ಬಿಸ್ ಸಾಯ್ಸ್ ರೊಮಾಕ್ ಗೆಲ್ಲೊ. ಬೊವ್‌ಶಾ ವಿಗಾರ್ ಜೆರಾಲ್, ಮೊಬಾಯ್ಲ್ ಪೊನ್ ಬಂದ್ ದವರ್ನ್ ಸಕಾಳಿಂಚೆಂ ಪಯ್ಲೆಂ ಮೀಸ್ ಭೆಟಯ್ತಾಲೊ. ಮಾ ದೊಮಿನಿಕ್ ಲುದ್ರಿಗ್ ಕಂಗಾಲ್ ಜಾಲೊ.

ಫೆಲಿಸ್ ಸಿಕೇರ್ ಉಪಾದ್ಯಕ್ ತರಯಿ, ಫಿರ್ಗಜೆಂತ್ ಚಲ್ತೆಂ ಸಕ್ಕಡ್ ಬೆಜ್ಜಿ ಪಿಂತಾನ್ ಅಪೇಕ್ಷಿಲ್ಲೆಪರಿಂ. ಫೆಲಿಸ್ ಸಿಕೇರ್ ತರಯಿ ಬೆಜ್ಜಿ ಪಿಂತಾಕಡೆ ವಿಚಾರಿನಾಸ್ತಾಂ ಕಿತೆಯ್ ಕರಿನಾತ್ಲೊ ಜಾಲ್ಲ್ಯಾನ್ ತೊ ಪೊಲಿಸಾಂಕ್ ಖಬರ್ ದಿಂವ್ಚೊ ನಾ ಮ್ಹಣ್ ವಿಗಾರ್ ಬಾಪಾಂಕ್ ಸ್ಪಶ್ಟ್ ಜಾಲ್ಲೆಂ. ಲೋಕಾನ್ ಯೆಂವ್ಚೆ ಪಯ್ಲೆಂ ಪೊಲಿಸ್ ಯೆತಿತ್ ತರ್ ಲೋಕ್ ಪಾದ್ರ್ಯಾಬಾಚೆರ್ ಉಪ್ರಾಟಿತ್ ಮ್ಹಣ್ ಬೆಜ್ಜಿಯಾಬಾಚಿ ಧಮ್ಮಿ. ಪಾದ್ರ್ಯಾಬಾಕ್ ಕಿತೆಂ ಕರ್ಚೆಂ ಮ್ಹಣ್ ಸುಸ್ತಾನಾಸ್ತಾಂ ವಿಗಾರ್ ಜೆರಾಲಾಚೊ ಸಂಪರ್ಕ್ ಜೊಡುಂಕ್ ಇಗರ್ಜಿಚ್ಯಾ ಪೊನಾಥಾವ್ನ್ ಪ್ರೇತನ್ ಕರಿತ್ ಆಸ್ಲೊ.

ಆನಿ ತಿತ್ಲ್ಯಾರ್ ಮಿರ್ಚಿ ಗಿರುನ್ ಆಂಗಾರ್ ಸಯ್ನ್ ಆಯ್ಲಾ ಮ್ಹಳ್ಳೆಪರಿಂ ಫಾಂಟ್ ಮಾರುಂಕ್ ಸುರು ಕೆಲಿ. ಸುಟನಾಸ್ತಾಂ ಫಾಂಟೆಚೊ ಆವಾಜ್ ಆಯ್ಕಾಲ್ಲೊ ಇಗರ್ಜಿ ಹಿತ್ತಾಂತ್ಲೊ ಆನಿ ಲಾಗ್ಗಿಲ್ಯಾ ವಾಡ್ಯಾಂತ್ಲೊ ಲೋಕ್ ಉಡೊನ್ ಪಡ್ಲೊ.

ತಾಂಚೆಪಯ್ಲಿ ಜಾಯಿತ್ಲ್ಯಾ ಜಣಾಂನಿ ಫಿರ್ಗಜಿಚೊ ವಿಗಾರ್ಚ್ ಮೊರ್ನ್ ಪಾವ್ಲಾ ಮ್ಹಣ್ ಲೆಕ್‌ಲೆಂ! ಫಾದರ್ ದೊಮಿನಿಕಾಚ್ಯಾ ಪಯ್ಲೆಂ ಆಸ್‌ಲ್ಲೊ ಪಾದ್ರ್ಯಾಬ್ ರಾತಿಂ ನಿದೆಂತ್ ಕಾಳಿಜ್ ರಾವೊನ್ ಮೆಲ್ಲೊ ಸಕಾಳಿಂ ಕಳ್‌ಲ್ಲ್ಯಾ ತವಳ್ಚ್ಯಾ ಬೊಟ್ಟೆರಾನ್‌ಯಿ ಅಶೆಂಚ್ ಫಾಂಟ್ ಮಾರ್ಲಿ. ತವಳ್ ಪರ್ಯಾಂತ್ ಲಾಂಬ್ ಫಾಂಟ್ ಕಿತ್ಯಾಕ್ ಮಾರ್ತಾತ್ ಮ್ಹಣ್ ಗೊಲಿಮಾರಾಂತ್ಲ್ಯಾ ಲೋಕಾಕ್ ಕಳಿತ್ ನಾತ್‌ಲ್ಲೆಂ.

ಆಯ್ತಾರಾಚ್ಯಾ ಸಾತ್ ಪೊರಾಂಚ್ಯಾ ಮಿಸಾಕ್ ಭಾಯ್ರ್ ಸರ್‌ಲೆ ಆನಿ ಹೆರ್ ಥೊಡೆ ಫಾಂಟ್ ಆಯ್ಕೊನ್ ಉಟಾಉಟಿಂ ಇಗರ್ಜಿಕಡೆ ಪಾವ್ಲೆ. ಸಾಂತ್ ಆಂತೊನಿಚೆರ್ ಹಲ್ಲೊ ಜಾಲ್ಲೊ ಪಳೆವ್ನ್ ಆಕಾಂತ್ಲೆ. ಮುಕ್ಲ್ಯಾ ಅರ್ವ್ಯಾ ವೊರಾ ಭಿತರ್ ಫುಟ್‌ಲೆ ಇಮಾಜಿಚೆ ಭೊಂವ್ತಿಂ ಲೋಕಾಚಿ ಖೆಟ್‌ಚ್ ಜಾಲಿ.

ಬೆಜ್ಜಿ ಪೀಂತ್ ಆನಿ ಫೆಲಿಸ್ ಸಿಕೆರ್ ಸಾಂಗಾತಾಚ್ ಬೆಜ್ಜಿಯಾಬಾಚ್ಯಾ ಜಿಪಾಚೆರ್ ಆಯಿಲ್ಲೆ. ಮಾಟ್ವಾಚ್ಯಾ ಭಾಯ್ರ್ ಉಡಯಿಲ್ಲೊ ಇಮಾಜಿಚೊ ಭಾಗ್ ಫೆಲಿಸ್ ಸಿಕೆರಿನ್, ಬೆಜ್ಜಿಯಾಬಾನ್ ಆನಿ ಹೆರ್ ಥೊಡ್ಯಾಂನಿ ಸಾಂಗಾತಾ ಉಕಲ್ ಹಾಡ್ನ್ ಮಾಟ್ವಾಂತ್ ಮೊಡೊನ್ ಪಡ್‌ಲೆ ಇಮಾಜಿ ಸರ್ಪಿಂ ದವರ್ಲೊ.

ಇಮಾಜ್ ಖಾವಿಗಾರಾಂನಿಂಚ್ ಫುಟಯ್ಲ್ಯಾ ಮ್ಹಣ್ ಸಕ್ಕಡ್ ಲೋಕ್ ಉಲಯ್ತಾಲೊ. ಇಗರ್ಜಾಂಕ್ ಉಜೊ ದಿಂವ್ಚೊ, ಇಮಾಜಿಂಚೆರ್ ಹಲ್ಲೊ ಕರ್ಪಿಂ ತಾಂಚಿಂ ಕಾಮಾಂ ಮ್ಹಣ್ ಸಮ್ಜಲ್ಲ್ಯಾಂತ್ ಚೂಕ್ ನಾ. ಪುಣ್ ಗೊಲಿಮಾರ್ ತಸಲ್ಯಾ ಸಮಾದಾನಿ ಗಾಂವಾಂತ್ ಅಸಲೆಂ ಏಕ್ ಅನ್ನಾಡ್ಪಣ್ ಕಿತ್ಯಾಕ್ ಜಾಲೆಂ ಮ್ಹಣ್ ಲೋಕ್ ವಿಜ್ಞಿತ್ ಜಾಲ್ಲೊ.

ಸಾಂತ್ ಆಂತೊನಿಚೆಂ ಮುಸ್ಕಾರ್ ಅರೆಂ ಪಿಟೊ ಜಾಲ್ಲೆಂ ಆನಿ ತಾಚ್ಯಾ ಹಾತಾಂತ್ ಆಸ್ಚ್ಯಾ ಜೆಜು ಬಾಳ್ಕಾಚೊ ಗೊಮ್ಪೊ ಮೊಡೊನ್ ಉಮ್ಕಾಳ್ತಾಲೊ. ತೆಂ ಪಳೆಲ್ಲಾ ಅಸ್ಕತ್ ಕಾಳ್ಜಾಚ್ಯಾ ಥೊಡ್ಯಾ ಸ್ತ್ರಿಯಾಂನಿ ರಡೊಂಕ್ ಸುರು ಕೆಲೆಂ! ಹೆರಾಂನಿ ತಾಂಕಾಂ 'ವೊಗೆ ರಾವಾ... ತಿ ಇಮಾಜ್ ನಿಯೇ... ತೊ ಕಿತೆಂ ನೀಜ್ ಜೆಜುಯೇ?' ಮ್ಹಣ್ ಸಮಾದಾನ್ ಕೆಲೆಂ.

ಸಾಂತ್ ಆಂತೊನಿಕ್ ಫುಟೊನ್ ಫಾಲಾ ಮ್ಹಳ್ಳಿ ಖಬರ್ ಮೊಬಾಯ್ಲಿ ಆಸ್‌ಲ್ಲ್ಯಾಂನಿ ಉಟಾಉಟಿಂ ಹೆರಾಂಕ್ ಕಳಯ್ಲಿ. ಸಾತ್ ವೊರಾಂ ಭಿತರ್ ಚಡುಣೆಂ ಸಗ್ಳೆ ಫಿರ್ಗಜಿಕ್ ಪಾತ್ರೊನ್ ಸಾಂತಾಚಿ ಇಮಾಜ್ ಭೆಸಾಂ ಕೆಲ್ಲಿ ಖಬರ್ ಪಾಫಿ. ಮೊಟಾರ್ ಬಾಯ್ಕಾಚೆರ್, ರಿಕ್ಯಾಂಚೆರ್ ಜಾಯಿತ್ತೆ ತರ್ನಾಟಿ ಇಗರ್ಜಿಕಡೆ ಪಾವ್ಲೆ. ಥೊಡೆ ಮಸಿಡೆ ಕಡ್ಲೆ, ಹೆರ್ ಥೊಡೆ ಪೆಂಟಿಂತ್ಲೆ, ಕ್ರಿಸ್ತಾಂವ್ ನ್ಹಯ್ ಆಸ್‌ಲ್ಲೆಂಯ್ ಥಂಯ್ ಜಮೊ ಜಾಲ್ಲೆ.

ಪಾದ್ರ್ಯಾಬ್ 'ಪೊಲಿಸಾಂಕ್ ಖಬರ್ ದಿಯಾ' ಮ್ಹಣ್ ಫೆಲಿಸ್ ಸಿಕೆರಿಕಡೆ ಪರತ್ ಪರತ್ ಸಾಂಗೊನ್ ಆಸ್ಲೊ.

‘ಪೊಲಿಸಾಂಕ್ ಕಾಲೆಂ ಖಬರ್ ದಿಂವ್ಚಿ... ಸಾಂತ್ ಆಂತೊನಿಕ್ ಕಾಣ್ಲೆವ್ನ್ ಪೆಂಟೆಂತ್ ಪುರ್ಯಾವ್ ಕಾಡ್ಯಾಂ’ ಮ್ಹಣ್ ಥೊಡ್ಯಾ ತರ್ನಾಟ್ಯಾಂನಿ ಬೊಬಾಟುಂಕ್ ಸುರು ಕೆಲೆಂ.

‘ಸಮಾದಾನ್ ಸಾಂಬಾಳಾ... ಪುರ್ಯಾವ್ ಕಾಡುಂಕ್ ಪೊಲಿಸಾಂಚೆಂ ಪರಿಶನ್ ಜಾಯ್’ ಜಾಣ್ತ್ಯಾ ಥೊಡ್ಯಾಂನಿ ಸಮ್ಜಾವ್ಕ್ ಪಳೆಲೆಂ.

‘ತೆಂ ಸಾರ್ಕೆಂ... ಹಾಂವ್ ಡಿವೈಎಸ್ಪಿಕ್ ಫೊನ್ ಕರ್ತಾಂ... ತುಮಿ ತಯಾರ್ ಕರಾ’ ಮ್ಹಣಾಲೊ ಬೆಜ್ಜಿ ಪೀಂತ್. ‘ಆಮಿ ಪ್ರತಿಭಟನ್ ಕರಿಜೆಚ್’ ಆಪ್ಲೆಂ ಮೊಬಾಯ್ಲ್ ಫೆವ್ನ್ ತೊ ಕುಶಿಕ್ ಗೆಲೊ.

ಥೊಡ್ಯೊ ಸ್ತ್ರಿಯೊ, ಸಕಾಳಿಂಚ್ಯಾ ಸಾತ್ ವೊರಾಂಚ್ಯಾ ಮಿಸಾಕ್ ಮ್ಹಣ್ ಆಯಿಲ್ಲೊ ‘ಮೀಸ್... ಮೀಸ್ ನಾಂಗಿ ಫಾದರ್?’ ಮ್ಹಣ್ ಪಾದ್ರಾಬಾಕ್ ವಿಚಾರುಂಕ್ ಲಾಗ್ಲೊ.

‘ಸಾಂತ್ ಆಂತೊನಿಕ್ ಮಾರ್ನ್ ಫಾಲಾ... ಕಾಲೆಂ ಮೀಸ್... ಮೀಸ್ ನಾಕಾ’ ಮ್ಹಣ್ ಥೊಡೆ ದಾದ್ಲೆ ಮ್ಹಣಾಲೆ.

‘ಮಟ್ವಾನ್ ಮೀಸ್ ಭೆಟವ್ನ್... ಸಾಂತ್ ಆಂತೊನಿಚೆರ್ ಹಲ್ಲೊ ಕೆಲ್ಲ್ಯಾಂ ಪಾಸತ್ ಮಾಗ್ಯಾಂ’ ಮ್ಹಳೆಂ ಫಾದರ್ ಲುದ್ರಿಗಾನ್.

‘ಪಾದ್ರಿಕ್ ತಕ್ಲಿ ಸಮಾ ನಾ’ ಪಾದ್ರಾಬಾಕ್ ಆಯ್ಕಾನಾಶೆಂ ನಾಸಮಾದಾನ್ ಉಚಾರ್ಲೆಂ ಥೊಡ್ಯಾ ತರ್ನಾಟ್ಯಾಂನಿ, ‘ಇಮಾಜ್ ಪಿಟೊ ಕೆಲ್ಲ್ಯಾಂ ಪಾಸತ್ ಮಾಗ್ತಾ ಖಂಯ್... ಆಮ್ಚೆ ಪಾಸತ್ ಮಾಗೊಂಕ್ ಪಯ್ಕೆ ದೀಜೆ.’

‘ತುಮಿ ಬೊಬಾಟ್ ಮಾರಿನಾಕಾತ್... ಪುರ್ಯಾವಾಕ್ ರೆಡಿ ಕರಾ... ಹಾಂವೆಂ ಸಾಂವ್ಡ್ ಸಿಸ್ಟಮ್ ಸಾಂಗ್ಲಾಂ... ಜೀಪ್ ಮ್ಹಜೆಂಚ್ ಆಸಾ... ಪಾದ್ರಾಬ್ ಮೀಸ್ ಕರುಂದಿ... ಕೊಣಾಕ್ ಮಿಸಾಕ್ ವಚೊಂಕ್ ಆಸಾ ತಿಂ ವಚೊಂದಿತ್... ಮೀಸ್ ಜಾಲ್ಲೆಂಚ್ ಪುರ್ಯಾವ್ ಕಾಡ್ಯಾಂ’ ಬೆಜ್ಜಿ ಪಿಂತಾನ್ ಸಕ್ಡಾಂಕ್ ಆಯ್ಕಾಶೆಂ ತಾಳೊ ಪಿಂಜುನ್ ಸಾಂಗ್ಲೆಂ.

ಮೀಸ್ ಸುರು ಕೆಲ್ಲೆಂಚ್ ಚಡ್ತಾವ್ ಜಣ್ ಇಗರ್ಜಿ ಭಿತರ್ ರಿಗ್ಲೆ. ಗಲಾಟೊ ಥೊಡೊ ಉಣೊ ಜಾಲೊ.

ಮೀಸ್ ಜಾಯ್ತೆ ತರ್ ಪೊಲಿಸಾಂಚೆಂ ಏಕ್ ಜೀಪ್ ಆಯ್ಲೆಂಚ್. ಬೆಜ್ಜಿಯಾಬಾನ್ ಡಿವೈಎಸ್ಪಿಕ್ ಕಳಯಿಲ್ಲೆಂ, ಡಿವೈಎಸ್ಪಿನ್ ಗೊಲಿಮಾರ್ಚ್ಯಾ ಪೊಲಿಸಾಂಕ್ ಖಬರ್ ದಿಲ್ಲಿ ಜಾಯ್ತೆ. ಗೊಲಿಮಾರ್ ಪೊಲಿಸ್ ಸ್ಟೇಶನಾಚೊ ಸಬ್‌ಇನ್ಸ್‌ಪೆಕ್ಟರ್ ಪ್ರಕಾಶ್ ರೆಡ್ಡಿ ಆನಿ ಚಾರ್ ಪೊಲಿಸ್ ಎಕಾ ಜಿಪಾಚೆರ್ ಬಸೊನ್ ಆಯಿಲ್ಲೆ.

‘ಹೆ ಹಾಂಗಾ ಕಿತ್ಯಾಕ್ ಆಯ್ಲಾತ್... ಹೊ ಆಮ್ಚೊ ಮಾಗ್ಲ್ಯಾಚೊ ಜಾಗೊ’



ಮ್ಹಳೆಂ ಬೆಜ್ಜೆ ಪಿಂತಾನ್ ಪೊಲಿಸಾಂಕ್ ಪಳೆಲ್ಲೆಂಚ್. ಡಿವೈಎಸ್ಪಿನ್‌ಚ್ ಪೊಲಿಸಾಂಕ್ ಧಾಡ್ಲಾಂ ಮ್ಹಣ್ ತಾಕಾ ಕಳಿತ್ ನಾತ್‌ಲ್ಲೆಂ.

ಗೊಲಿಮಾರ್ಚ್ಯಾ ಪೊಲಿಸ್ ಸಬ್‌ಇನ್ಸ್‌ಪೆಕ್ಟರಾಕಡೆ ಬೆಜ್ಜೆ ಪಿಂತಾಕ್ ನಾಸಮಾದಾನ್ ಆಸ್‌ಲ್ಲೆಂ. ನ್ಹಂಯ್ಚಿ ರೇಂವ್ ಸಾಗ್ಸುಂಕ್ ಪರ್ವಣಿ ನಾ ಮ್ಹಣ್ ಥೊಡ್ಯಾ ಮಯ್ಜ್ಯಾಂ ಪಯ್ಲೆಂ ಬೆಜ್ಜೆ ಪಿಂತಾಚೆಂ ರೇಂವ್ ಭರ್‌ಲ್ಲಿಂ ಟಿಪ್ಪರಾಂ ತಾಣೆ ಜಪ್ತ್ ಕೆಲ್ಲಿಂ. ಬೆಜ್ಜೆ ಪಿಂತಾಕ್ ಡಿವೈಎಸ್ಪಿ ಆನಿ ಶ್ವೆರಾಂತ್ಲ್ಯಾ ವ್ಹಡ್ ಅದಿಕಾರಿಂ ಕಡೆ ಬರಿ ವಶೀಲಾಯ್ ಆಸ್‌ಲ್ಲಾನ್ ತಿಂ ಉಪ್ರಾಂತ್ ಸೊಡ್‌ಲ್ಲಿಂ.

ಫೆಲಿಸಾಬಾನ್ ಘಡ್‌ಲ್ಲಿ ಗಜಾಲ್ ಮಟ್ವಾನ್ ಸಬ್‌ಇನ್ಸ್‌ಪೆಕ್ಟರಾಕ್ ಸಾಂಗ್ಲಿ. 'ಪಳೆಲ್ಲೆ ತಕ್ಶಣ್ ಆಮ್ಕಾಂ ಖಬರ್ ದೀಜೆ ಆಸ್‌ಲ್ಲಿ' ನಾಸಮಾದಾನ್ ಉಚಾರ್ಲೆಂ ಸಬ್‌ಇನ್ಸ್‌ಪೆಕ್ಟರಾನ್, 'ತುಮಿ ಇಮಾಜ್ ಆಪುಡ್ನ್ ಜಾಲ್ಯಾ... ನಾ ತರ್ ಅಪ್ರಾದ್ಯಾಂಕ್ ಧರುಂಕ್ ಸಲೀಸ್ ಜಾತೆಂ.'

'ಹೊ ಖಾವಿಗಾರಾಂಚೊ ಎಜೆಂಟ್' ಫೆಲಿಸಾಬಾ ಕಡೆ ಹಳೊ ತಾಳ್ಕಾನ್ ಮ್ಹಣಾಲೊ ಬೆಜ್ಜೆ ಪೀಂತ್, 'ಧರುಂಕ್ ಮನ್ ಆಸ್ಲಾನ್ ಕಶೆಂಯ್ ಧರೈತಾ... ಹೊ ಕಿಶೆಂಯ್ ಕರಿನಾ... ತ್ಯಾಚ್ ಪಾಸತ್ ಹಾಂವೆಂ ಡಿವೈಎಸ್ಪಿಕ್ ಕಳಯ್ಲಾಂ... ಆತಾಂ ತೊ ಯೆತಲೊ.'

'ಜಣ್ ಜಾಯಿತ್ಲೊ ಆಸಾ... ಲೋಕ್ ಶಾಂತ್ ಆಸಾ... ಕಂಟ್ರೊಲಾಚೆರ್ ಆಸಾ' ಸಬ್‌ಇನ್ಸ್‌ಪೆಕ್ಟರ್ ಶ್ವೆರಾಂತ್ಲ್ಯಾ ಆಪ್ಲಾ ವಯ್ಲಾ ಅದಿಕಾರಿಂಕ್ ಮೊಬಾಯ್ಲಾಚೆರ್ ಖಬರ್ ದೀತ್ ಆಸ್‌ಲ್ಲೊ.

ಪೆಂಟೆಂತ್ ಪುರ್ಯಾಂವ್ ಕಾಡುಂಕ್ ಸಬ್‌ಇನ್ಸ್‌ಪೆಕ್ಟರ್ ಪ್ರಕಾಶ್ ರೆಡ್ಡಿನ್ ಪಯ್ಲೆಂ ಇನ್ಕಾರ್ ಕೆಲೆಂ. ಪುರ್ಯಾಂವ್ ಕಾಡುಂಕ್ ಆಮ್ಕಾಂ ಹಕ್ಕ್ ಆಸಾ, ಆನಿಕ್‌ಯಿ ಸೆಕ್ಯನ್ ಫಾಲುಂಕ್ ನಾ ಜಾಲ್ಲ್ಯಾನ್ ಪುರ್ಯಾಂವ್ ಕಾಡುಂಕ್ ಆಡ್ಕಳ್ ಕರಿನಾಯೆ ಮ್ಹಣ್ ಬೆಜ್ಜೆ ಪಿಂತಾನ್ ಒತ್ತಾಯ್ ಕೆಲಿ. ಸಬ್‌ಇನ್ಸ್‌ಪೆಕ್ಟರ್ ಹಟಾರ್ ಪಡ್‌ಲ್ಲಾನ್, 'ಡಿವೈಎಸ್ಪಿಕ್ ಪರತ್ ಉಲವ್ನ್ ಕಿಶೆಂಚ್ ಗಲಾಟೊ ಜಾಯ್ನಾಶೆಂ ಪಳಯ್ತಾಂವ್, ಆಮ್ಚೊ ಲೋಕ್ ಉಚಾಂಬಳ್ ಆಸಾ... ಪುರ್ಯಾಂವ್ ಕಾಡ್ನ್ ಸಮಾದಾನ್ ಜಾತಲೊ' ಮ್ಹಣ್ ಬೆಜ್ಜೆ ಪಿಂತಾನ್ ಭಾಸ್ ದಿಲ್ಲ್ಯಾನ್ ಮಾವ್ನ್‌ಪಣಿ ಪುರ್ಯಾಂವ್ ಕಾಡುಂಕ್ ಡಿವೈಎಸ್ಪಿನ್, ಪ್ರಕಾಶ್ ರೆಡ್ಡಿಕಡೆ ಉಲವ್ನ್ ಪರ್ವಣಿ ದಿಲಿ. ಜಿಪಾಚೆರ್ ಮೈಕ್ ಶಿರ್ಕಾಂವ್ಕ್ ಸೊಡ್ಲೊ ನಾ. ಫುಟ್‌ಲ್ಲಿ ಸಾಂತ್ ಆಂತೊನಿಚಿ ಇಮಾಜ್ ಪುರ್ಯಾವಾಚೆರ್ ವ್ಹರುಂಕ್ ಬೆಜ್ಜೆ ಪಿಂತಾಕ್ ಮನ್ ಆಸ್‌ಲ್ಲೆಂ. ಅಪ್ರಾದ್ಯಾಂಕ್ ಧರೈಖಾತಿರ್ ತಿಚೆಂ ಮಹಜರ್ ಕರುಂಕ್ ಆಸಾ ದೆಕುನ್ ಇಮಾಜ್ ಆನಿ ಕೊಣೆಂಚ್ ಆಪುಡ್ನಾಯೆ ಮ್ಹಣ್ ಸಬ್‌ಇನ್ಸ್‌ಪೆಕ್ಟರಾನ್ ಆಡ್ಕಳ್ ಕೆಲಿ. ನಿಮಾಣೆಂ, ಆಲ್ತಾರಿ ಕುಶಿನ್ ಆಸ್‌ಲ್ಲೆಂ ಸಾಂತ್ ಆಂತೊನಿಚೆಂ ವ್ಹಡ್ ಏಕ್ ಪಾಯ್ಲೆಲ್ ಪುರ್ಯಾವಾಚೆರ್ ವ್ಹರುಂಕ್ ನಿರ್ಧಾರ್ ಜಾಲೊ.

ಪಾದ್ರ್ಯಾಬಾನ್ ಮಟ್ವಾನ್ ಮೀಸ್ ಕೆಲ್ಲೆಂ. ಮೀಸ್ ಜಾಲ್ಲೆಂಚ್ ಪುರ್ಯಾವ್

ಭಾಯ್ ಸರೋ. ಮೊರ್ರಾಕ್ ಆನಿ ಒಪಿಸ್ ಮಿಸಾಂ ವೆಳಾರ್ ಸಿಮಿಸ್ತಿಕ್ ಫ್ಲರೊ ಮಿರಿಸ್ ಘೆವ್ನ್ ಮಿರ್ರಾಮ್ ಪುರ್ಯಾವಾರ್ ಸಕ್ಡಾಂಚ್ಯಾ ಮುಕಾರ್ ಆಸ್ಲೊ. ತಾಚ್ಯಾ ಪಾಟ್ಲ್ಯಾನ್ ಥೊಡ್ಯೊ ಸ್ತ್ರಿಯೊ, ಉಪ್ರಾಂತ್ ದೋನ್ ವಾಡ್ಯಾಂಚೆ ಗುರ್ಕಾರ್ ಸಾಂತ್ ಆಂತೊನಿಚೆಂ ಪಾಯ್ಲೆ ಉಕಲ್ ಧರ್ನ್ ಆಸ್ಲೆ, ಅಶೆಂ ಪುರ್ಯಾವ್ ಭಾಯ್ ಸರೋ. ಬಸ್ಸೆಂಟಾ ಮ್ಹಣಾಸರ್ ಪುರ್ಯಾವ್ ಫ್ಲರೊ, ಥಂಯ್ ಪ್ರತಿಭಟನ್ ಜಾವ್ನ್ ಥೊಡಿಂ ಭಾಶಣಾಂ ಆನಿ ಉಪ್ರಾಂತ್ ಗೆಲ್ಲೆಪರಿಂಚ್ ಇಗರ್ಜಿಕ್ ಪಾಟಿಂ ಯೆಂವ್ಚೆಂ ಅಶೆಂ ಸಬ್‌ಇನ್ಸ್‌ಪೆಕ್ಟರಾ ಕಡೆ ಉಲವ್ನ್ ಮಾಂಡಾವಳ್ ಕೆಲ್ಲಿ. ಪಾದ್ರ್ಯಾಬಾನ್ ಪುರ್ಯಾವಾಚೆಂ ಮುಕೆಲ್ಪಣ್ ಘೆಜೆ ಮ್ಹಣ್ ಥೊಡ್ಯಾ ತರ್ಕಾಟ್ಯಾಂನಿ ಒತ್ತಾಯ್ ಕೆಲಿ; ಬೆಜ್ಜಿ ಪೀಂತ್ ಆನಿ ಹೆರ್ ಮ್ಹಾಲ್ಗಡ್ಯಾಂನಿ ಪಾದ್ರ್ಯಾಬಾನ್ ಪ್ರತಿಭಟನಾಕ್ ಯೆಂವ್ಚೆಂ ನಾಕಾ ಮ್ಹಣ್ ಸಾಂಗ್ಲೆಂ. ಫಾದರ್ ಲುದ್ರಿಗಾಕ್‌ಯಿ ಪ್ರತಿಭಟನಾಂತ್ ಭಾಗ್ ಘೆಂವ್ಕ್ ಮನ್ ನಾತ್‌ಲ್ಲೆಂ.

ಪುರ್ಯಾವ್ ಇಗರ್ಜಿಚ್ಯಾ ಕಂಪಾಂವ್ಡಾಥಾವ್ನ್ ಭಾಯ್ ಪಡಜೆ ತರ್ ದೋನ್ ಬಸ್ಸಾಂಚೆರ್ ಪೊಲಿಸಾಂಕ್ ಘೆವ್ನ್ ಡಿವೈಎಸ್ಪಿ ಯೇವ್ನ್ ಪಾವ್ಲೊ. ಪುರ್ಯಾವ್ ಶಾಂತ್‌ಪಣಿ ಕರಿಜೆ ಮ್ಹಣ್ ಡಿವೈಎಸ್ಪಿನ್ ಬೆಜ್ಜಿ ಪಿಂತಾಕ್ ಪರತ್ ಪರತ್ ಸಾಂಗ್ಲೆಂ.

ಗೊಲಿಮಾರಾಂತ್ ಆಯ್ತಾರ್ ಸಾಂತೆಚೊ ದೀಸ್. ಬಸ್ಸೆಂಟಾಕ್ ಲಾಗೊನ್ ಆಸ್ಲೆ ಮಾರ್ಕೆಟಿಂತ್ ಸಾಂತ್ ಜಮ್ತಾ. ಸಾಂತೆಚ್ಯಾ ದಿಸಾ ಪೆಂಟಿಂತ್ ಸಕಾಳಿಂಚ್ ಲೊಕಾಚಿ ಖೆಟ್ ಆಸ್ತಾ. ಗೊಲಿಮಾರ್ ಗ್ರಾಮ್ ಪಂಚಾಯ್ತ್ ತರ್‌ಯಿ ವ್ಹಡ್ ಪೇಂಟ್‌ಚ್. ಭೊಂವ್ತಿಂಚ್ಯಾ ಚಾರ್ ಪಾಂಚ್ ಹಳ್ಳಿಂಕ್ ವೆಚೆ ರಸ್ತೆ ಗೊಲಿಮಾರಾಂತ್ ಸಾಂಗಾತಾ ಮೆಳ್ತಾಲೆ. ಚಾರ್ ವ್ಹಡ್ ಬ್ಯಾಂಕಾಂ, ಪಾಂಚ್ ಸೊರ್ಯಾಚಿಂ ಬಾರಾಂ, ಏಕ್ ಸರ್ಕಾರಿ ಆಸ್ಪತ್ರ್, ದೋನ್ ಲ್ಹಾನ್ ನರ್ಸಿಂಗ್ ಹೊಮಾಂ ಆನಿ ಪೊಲಿಸ್ ಸ್ಟೇಶನ್ ಅಶೆಂ ಗೊಲಿಮಾರ್ ನಾಂವ್ ವ್ಹೆಲ್ಲೊ ಜಾಗೊ. ಗೊಲಿಮಾರ್‌ಚಿ ಸಾಂತ್ ಮ್ಹಳ್ಯಾರ್ ಲಾಗ್ಗಿಲ್ಯಾ ಗಾಂವ್ಚ್ಯಾ ವ್ಯಾರ್ ಕರ್ತಲ್ಯಾಂಕ್, ರಾಂದ್ವಯ್ ವಿಕ್ತಲ್ಯಾಂಕ್, ಕೃಶೆಕ್ ಲಗ್ತಿ ವಸ್ತು ವ್ಹರ್ತಲ್ಯಾಂಕ್ ಭೆಟ್ ದೀಜೆಚ್ ಜಾಲ್ಲೊ ದೀಸ್. ಸಾಂತೆಚೊ ದೀಸ್ ಜಾಲ್ಲ್ಯಾನ್ ಜಿನ್ನಾಚ್ಯೊ ಆಂಗ್ಲಿ, ಹೆರ್ ದುಕಾನಾಂ, ಸೊರ್ಯಾಚಿಂ ಬಾರಾಂ ಸಯ್ತ್ ಸಕಾಳಿಂ ಸಾತ್ ಪೊರಾಂ ಭಿತರ್ ಉಗ್ತಿಂ ಜಾತಾಲಿಂ. ಮಾಸ್ಕಿ ಘೆವ್ನ್ ಮೊಗ್ರಾಂ ಆನಿ ಮಾಪ್ಪಿ ಸಕಾಳಿಂಚ್ ಗೊಲಿಮಾರ್ ಸಾಂತೆಕ್ ಪಾವ್ತಾಲಿಂ.

ಇಗರ್ಜಿ ಕಡೆ ದೆವಾಚಿ ಇಮಾಜ್ ಪಿಟೊ ಕೆಲ್ಯಾ ಆನಿ ತ್ಯಾ ಖಾತಿರ್ ಪೊರ್ಬುಂಗೆಲೆ ಪುರ್ಯಾವ್ ಕಾಡ್ತಾತ್ ಮ್ಹಳ್ಳಿ ಗಜಾಲ್ ಗೊಲಿಮಾರ್ ಪೆಂಟಿಂತ್ಲ್ಯಾ ಹೆರಾಂನಿ ಜಡಾಯೆನ್ ಘೆಲ್ಲಿ ನಾ. ಪಾಟ್ಲ್ಯಾ ವರ್ಸಾಂನಿ ಈದ್ ಘೆಸ್ತಾ ದಿಸಾ ಮಸಿದೆಥಾವ್ನ್ ಪುರ್ಯಾವ್ ಯೆತಾನಾ ವಾ ಚಪ್ತಿಚ್ಯಾ ತಿಸ್ರಾ ದಿಸಾ ಗಣೇಶಾಚಿ ಇಮಾಜ್ ಸ್ವಂಯ್ತ್ ಬುಡಂವ್ಕ್ ವೆಚೊ ಪುರ್ಯಾವ್ ಭಾಯ್ ಸರಾನಾ ಗೊಲಿಮಾರ್ ಪೆಂಟಿಂತ್ ಚಡ್ತಾವ್ ಆಂಗ್ಲಿಚಿಂ ದಾರಾಂ ಬಂದ್ ಜಾತಾಲಿಂ, ಪುಣ್ ಬೆಸ್ವಾಚೆ ರಾತಿಂ ಜಾಂವ್ ವಾ ಗೊಲ್ಪಾಚ್ಯಾ ಘೆಸ್ತಾ ದೀಸ್ ಜಾಂವ್ ಕ್ರಿಸ್ತಾಂವಾಂಚೊ ಪುರ್ಯಾವ್ ಗೊಲಿಮಾರ್

ಪೆಂಟಿಂತ್ಲ್ಯಾನ್ ವೆತಾನಾ ಚಡ್ತಾವ್ ಸರ್ವ್ ಆಂಗ್ಲಿಗಾರ್ ಆಪ್ಲಿಂ ದಾರಾಂ ಉಗ್ತಿಂ ದವರ್ನ್ ಮುಕಾರ್ ಡಜನ್‌ಭರ್ ವಾತಿ ಪೆಟಯ್ತಾಲೆ ಶಿವಾಯ್ ಆಂಗ್ಲಿಚಿಂ ದಾರಾಂ ಧಾಂಪಿನಾತ್‌ಲ್ಲೆ. ಪೊರ್ವುಂಚೆ ಖಿಂಚ್ಯಾಯ್ ಗಲಾಟ್ಕಾಂಕ್ ವಚನಾಸ್ಚೆ ಸಾದೆ ತಸಲೆಂ ಚಿಂತಪ್ ಗೊಲಿಮಾರಾಂತ್ ಘೊಳ್ತಾಲೆಂ.

ಮಣ್ ಆಯ್ಚೊ ಪುರ್ಯಾಂವ್ ತಸೊ ಉರ್ದೊ ನಾ. ಪುರ್ಯಾಂವ್ ಮಾವ್‌ಪಣಿ ಮ್ಹಳೆಂ ತರ್ನಾಟೆ ಆಯ್ಕಾಲೆಚ್ ನಾಂತ್. ಇಗರ್ಜಿಚಿಂ ಕಂಪಾಂವ್ಡ್ ಉತ್ರೊನ್ ಪುರ್ಯಾಂವ್ ರಸ್ತಾಕ್ ಪಾವ್‌ಲ್ಲೊಚ್ ತರ್ನಾಟೆ 'ಆಮ್ಕಾಂ ನೀತ್ ಜಾಯ್' ಮ್ಹಣ್ ಬೊಬಾಟುಂಕ್ ಲಾಗ್ಲೆ ಆನಿ ಥೊಡೆ ರಾಜಕೀಯ್ ಪಾಡ್ತಿಚೆಂ ನಾಂವ್ ಕಾಡ್ನ್ ಖಾವಿಗಾರಾಂಕ್ ಮುರ್ದಾಬಾದ್ ಮ್ಹಣ್ ಬೊಬಾಟುಂಕ್ ಲಾಗ್ಲೆ. ಬೆಜ್ಮಿ ಪಿಂತಾನ್, ಸಿರಿಲ್ ಸಿಕೆರಿನ್ ಆನಿ ವಾಡ್ಯಾಚ್ಯಾ ಥೊಡ್ಯಾ ಗುರ್ಕಾರಾಂನಿ ತರ್ನಾಟ್ಯಾಂಕ್ ಸಯ್ರಾಣ್ ಸಾಂಬಾಳುಂಕ್ ಕೆಲ್ಲಿ ವಿನತಿಯ್ ಉಪ್ಕಾರಾಕ್ ಪಡ್ಲಿ ನಾ.

ಪೊಲಿಸಾಂಚಿ ಫವ್ನ್ ಪಳೆಲ್ಲಿಚ್ ತರ್ನಾಟ್ಯಾಂಚಿ ಬೊಬಾಟ್ ವಿಶೇಸ್ ಜಾಲ್ಲಿ.

ಪುರ್ಯಾಂವ್ ಬಸ್‌ಸ್ಪೆಂಡಾಕ್ ಪಾವೊಂಕ್ ಕಾಂಯ್ ಧಾ ಫೀಟ್ ಆಸ್‌ಲ್ಲೆಂ, ತಿಶ್ಲಾರ್ ಉಕಲ್ನ್ ಧರ್‌ಲ್ಲಾ ಸಾಂತ್ ಆಂತೊನಿಚ್ಯಾ ಪಾಯ್ಲೆಲಾಚೆರ್ ಆಡೊಸಾಧಾವ್ನ್ ಪಾಟಾಪಾಟ್ ಫಾತೊರ್ ಪಡೊಂಕ್ ಸುರು ಜಾಲೆ. ಫಾತೊರ್ ಥೊಡೆ ಲೊಕಾಚೆರ್‌ಯಿ ಪಡ್ಲೆ. ಪಾಯ್ಲೆಲಾಚೊ ಆರೊ ಪುಟೊನ್ ಪಡ್ಲೊ. ಮಾತ್ಯಾಚೆರ್ ಫಾತೊರ್ ಪಡ್‌ಲ್ಲಾಂಕ್ ಫಾಯ್ ಜಾವ್ನ್ ರಗತ್ ವ್ಹಾಳೊಂಕ್ ಲಾಗ್ಲೆಂ. ಪುರ್ಯಾಂವಾರ್ ಆಸ್‌ಲ್ಲಾ ತರ್ನಾಟ್ಯಾಂನಿ ರಸ್ತಾ ದೆಗೆಚೆ ಜಲ್ಲಿ ಫಾತೊರ್ ವಿಂಚುನ್ ಫಾತೊರ್ ಆಯಿಲ್ಲೆ ಕುಶಿಕ್ ಪಾಟಿಂ ಮಾರ್ಲೆ. ಥೊಡ್ಯಾಂನಿ ಕುಶಿಂಚ್ಯಾ ಆಂಗ್ಲಿಂಚ್ಯಾ ಗ್ಲಾಸಾಂಕ್ ಫಾತೊರ್ ಉಡಯ್ಲೆ.

ಲೋಕ್ ಫಾಸ್ಕಾಲೊ. ಮಿರ್ಚ್ಯಾಮ್ ಮಿರಿಸ್ ಘೆವ್ನ್ ಬೆಜ್ಮಿ ಪಿಂತಾಚ್ಯಾ ಟ್ರಾವೆಲ್ ಎಜೆನ್ಸಿಕ್ ಧಾಂವ್ಲೊ. ದಾದ್ಲೆ ಮೆಳ್‌ಲ್ಲೆ ಮೆಳ್‌ಲ್ಲೆ ವಾಟೆರ್ ಪೇಂಟ್ ಸೊಡ್ನ್ ಧಾಂವೊನ್ ಗೆಲೆ. ಸ್ತ್ರಿಯೊ ಮಾತ್ಯಾಚೆರ್ ಹಾತ್ ದವರ್ನ್ ಲಾಗ್ಲಿಲ್ಯಾ ಆಂಗ್ಲಿಂಕ್, ಹೊಟೆಲಾಂಕ್ ರಿಗ್ಲೊ. ಬೆಜ್ಮಿ ಪೀಂತ್, ಫೆಲಿಸ್ ಸಿಕೇರ್ ಖಿಯ್ ಮಾಯಾಕ್ ಜಾಲೆ ಕೊಣಾಕ್ ಕಳೆಂ ನಾ. ಸಾಂತೆಂತ್ ಆಸ್ಚೆ ವ್ಯಾರಾಗಾರ್ ಜಾತಾ ತಿತ್ಲೆಂ ಪಾಸ್ಕೆಂತ್ ಘೆವ್ನ್ ಲಿಪೊಂಕ್ ಗೆಲೆ. ಮೊಗ್ರಾಂ ಆನಿ ಮಾಪ್ಪಿ ವಿಕ್ರಾಕ್ ಹಾಡ್‌ಲ್ಲಿ ಮಾಸ್ತಿ ವೆಗಿಂ ವೆಗಿಂ ಕಾಂಟಿಯಾಂನಿ ಆನಿ ಗೋಣಿಯಾಂನಿ ಭರ್ನ್ ಲಾಗ್ಲಿಲ್ಯಾ ಮಾಪ್ಪ್ಯಾಚ್ಯಾ ಹೊಟೆಲ್ಲಾ ಭಿತರ್ ಧಾಂವ್ಲಿಂ. ಥೊಡೆ ಜಣ್ ಮೆಳ್‌ಲ್ಲೆಂ ಮೆಳ್‌ಲ್ಲೆಂ ಆಪ್ಲ್ಯಾ ಪೊತ್ಯಾಂನಿ ಭರ್ನ್ ಲುಟುಂಕ್ ಲಾಗ್ಲೆ. ಪೆಂಟಿಂತ್ ಕೋಣ್ ಕಿತೆಂ ಮ್ಹಣ್ ಕಳಿತ್ ನಾಸ್ತಾಂ ಲೊಕಾಚೊ ಗಲಾಟೊ ಜಾಯಿತ್ ಆಸ್‌ಲ್ಲೊ. ಮಾರ್ಕೆಟಿ ಕುಶಿನ್ ರಾವಯಿಲ್ಲ್ಯಾ ಕೊಣಾ ಕೊಣಾಚ್ಯಾ ಕಾರಾಂಚೆ ಗ್ಲಾಸ್ ಪುಟವ್ನ್ ಫಾಲೆ. ಬಸ್‌ಸ್ಪೆಂಡಾಂತ್ ರಾವ್‌ಲ್ಲಾ ದೋನ್ ಬಸ್ಸಾಂಚೆ ಗ್ಲಾಸ್ ಪಿಟೊ ಪಿಟೊ ಕೆಲೆ. ಪೊಲಿಸಾಂನಿ ಲಾತಿ ಭಿಜಾವ್ನ್



ಮೆಳ್‌ಲ್ಲಾ ಮೆಳ್‌ಲ್ಲಾಂಕ್ ಮಾರುಂಕ್ ಸುರು ಕೆಲೆಂ.

ಪೊಲಿಸಾಂಚೊ ಸಂಕೊ ಉಣೊ ಆಸ್‌ಲ್ಲೊ. ಸಗ್ಳೆ ಪೆಂಟೆಂತ್ ಉಬ್ಜಾಲ್ಲೊ ಗಲಾಟೊ ಮಿತಿ ಭಿತರ್ ಹಾಡುಂಕ್ ಪೊಲಿಸಾಂಕ್ ತಾಸ್ ಜಾಲೆ. ಪೊಲಿಸ್ ಮುಕಾರ್ ಗೆಲ್ಲೆಚ್ ಆಡೊಸಾಧಾವ್ನ್ ರಸ್ತಾಚೆರ್ ಘಾತೊರ್, ಸೊಡಾಚ್ಯೊ ಬೊತ್ಲೊ ಪಡೊಂಕ್ ಲಾಗ್ಲೊ. ಗ್ಯಾರೆಜಿ ಕಡೆ ಆಸ್ಚ್ಯಾ ಥೊಡ್ಯಾ ಪರ್ವಾ ಟಯರಾಂಕ್ ಉಜೊ ದೀವ್ನ್ ರಸ್ತಾಚೆರ್ ಉಡಯ್ಲಿಂ.

ಆಂಗ್ಲಿಂಚಿಂ, ಸೊರ್ವಾಚ್ಯಾ ಬಾರಾಂಚಿಂ ದಾರಾಂ ಧಾಂಪ್ಲಿಂ. ಕ್ರಿಸ್ತಾಂವ್ ತರ್ವಾಟ್ಯಾಂಪ್ರಾಸ್ ಚಡ್ ಮಸಿದೆ ಕಡ್ಲೆ ಆನಿ ಹೆರ್ ಗಲಾಟ್ಯಾಂತ್ ಮೆಳ್‌ಲ್ಲೆಪರಿಂ ದಿಸ್ತಾಲೆಂ. ಪೊಲಿಸಾಂನಿ ತಕ್ಶಣ್ ಪೆಂಟೆಂತ್ ಸೆಕ್ಯನ್ ಘಾಲೆಂ. ಸರ್ವ್ ದುಕಾನಾಂ ಬಂದ್ ಕರಯ್ಲಿಂ. ರಿಕ್ಸಾ ಬಸ್ಸಾಂ ಬಂದ್ ಜಾಲಿಂ. ಆಂಗ್ಲಿ ಭಿತರ್ ಲಿಪೊನ್ ರಾವ್‌ಲ್ಲೊ ಸ್ತ್ರಿಯೊ ಹಳೊ ಭಾಯ್ರ್ ಯೇವ್ನ್ ಮೆಳ್‌ಲ್ಲೆ ವಾಟೆಂತ್ಲ್ಯಾನ್ ಆಪಾಪ್ಲ್ಯಾ ಘರಾ ಧಾಂವ್ಲೊ. ತರ್ವಾಟ್ಯಾಂಕ್ ಪಳೆಲ್ಲೆಂಚ್ ಪೊಲಿಸ್ ಧಾಂವ್ಡಾವ್ನ್ ಧಾಂವ್ಡಾವ್ನ್ ಮಾರ್ತಾಲೆ. ಥೊಡ್ಯಾಂಕ್ ಧರ್ನ್ ಪೊಲಿಸಾಂನಿ ಆಪ್ಲ್ಯಾ ಬಸ್ಸಾಂ ಭಿತರ್ ಚೆಪ್ಲೆಂ. ಮುಕ್ಲ್ಯಾ ಎಕಾ ಪೊರಾ ಭಿತರ್ ಗೊಲಿಮಾರ್ ಶಾಂತ್ ಜಾಲೆಂ. ಸಾಂತ್ ಬಂದ್ ಜಾಲಿ. ರಸ್ತಾಚೆರ್ ಪೊಲಿಸ್ ಸೊಡ್ನ್ ಹೆರ್ ಕೋಣ್ ಉರ್ದೆ ನಾಂತ್.

\*\*\*

ಟೆಲಿವಿಶನ್ ಖಬ್ರೆಗಾರ್ ಗೊಲಿಮಾರ್ ಪಾವ್ತಾನಾ ಗಲಾಟೊ ಥಂಡ್ ಜಾಲ್ಲೊ. ಗೊಲಿಮಾರಾಂತ್ ಜಾಲ್ಲ್ಯಾ ಗಲಾಟ್ಯಾವರ್ವಿಂ ಸಾಂತ್ ಆಂತೊನಿಕ್ ಪಿಟೊ ಕೆಲ್ಲಿ ಗಜಾಲ್ ಪ್ರಮುಕ್ ಟೆಲಿವಿಶನ್ ಚಾನೆಲಾಂಚೆರ್ ಪ್ರಸಾರ್ ಜಾಂವ್ಕ್ ಧರ್ಲಿ. ಗಲಾಟೊ ಕೆಲ್ಲ್ಯಾ ಚಾಳೀಸ್ ಜಣಾಂಕ್ ಕುಡಾಯ್ಲಾಂ, ಬಾರಾ ಜಣ್ ಘಾಯೆಲ್ಯಾತ್ ಮ್ಹಣ್ ಖಬರ್ ವಾಚ್ತೆಲ್ಯಾಂನಿ ಕಳಯ್ಲೆಂ. ಡಿವೈಎಸ್ಸಿ ಗೊಲಿಮಾರಾಂತ್ ಆಸೊನ್, ಪರಿಗತ್ ಸಾಂಬಾಳುನ್ ಆಸಾ, ಪೊಲಿಸ್ ಅಪ್ರಾದ್ಯಾಂಚೆ ಸೊದ್ವೆರ್ ಆಸೊನ್ ಇಮಾಜ್ ಪಿಟೊ ಕೆಲ್ಲ್ಯಾಂಕ್ ವೆಗಿಂಚ್ ಕಯ್ಡ್ ಕಯ್ಡೊ ಭರ್ವಸೊ ಶ್ವೇರಾಂತ್ಲ್ಯಾ ಪೊಲಿಸ್ ಮುಕೆಲ್ಯಾಂನಿ ಉಚಾರ್‌ಲ್ಲೊ. ಖಾವಿಗಾರಾಂನಿ ಸೊಡ್ನ್ ಹೆರ್ ರಾಜಕೀಯ್ ಪಾಡ್ವಿಚ್ಯಾಂನಿ ಸಾಂತ್ ಆಂತೊನಿಚೆ ಇಮಾಜಿಕ್ ಹಲ್ಲೊ ಕೆಲ್ಲೆಂ ಆನಿ ಮಾವ್ನ್‌ಪಣಿ ಪುರ್ತಾಂವ್ ಕಾಡ್ಚ್ಯಾ ಅಮಾಯಕ್ ಲೊಕಾಚೆರ್ ದಬಾವ್ ಕೆಲ್ಲೆಂ ಖಂಡನ್ ಕೆಲೆಂ. ಗೊಲಿಮಾರ್‌ಚ್ಯಾ ಪೊಲಿಸ್ ಸಬ್‌ಇನ್ಸ್‌ಪೆಕ್ಟರಾಕ್ ತುರಂತ್ ವರ್ಗ್ ಕರಿಜೆ ಮ್ಹಣ್ ಬೆಜ್ಜಿ ಪಿಂತಾನ್ ಆನಿ ತಾಚೆ ಪಾಡ್ವಿಚ್ಯಾ ಸ್ಥಳೀಯ್ ಮುಕೆಲ್ಯಾಂನಿ ಒತ್ತಾಯ್ ಕೆಲಿ. ಅಪ್ರಾದ್ಯಾಂಕ್ ವೆಗಿಂ ಕಯ್ಡ್ ಕರಿಜೆ ಆನಿ ಲೊಕಾನ್ ಸಮಾದಾನ್ ಸಾಂಬಾಳಿಜೆ ಮ್ಹಣ್ ವಿಗಾರ್ ಮಾನಾದಿಕ್ ದೊಮಿನಿಕ್ ಲುದ್ರಿಗ್ ಬಾಪಾನ್ ವಿನತಿ ಕೆಲಿ. ಹ್ಯೊ ಸರ್ವ್ ಗಜಾಲಿ ಟೆಲಿವಿಶನಾಚೆರ್ ಪ್ರಸಾರ್ ಜಾಯಿತ್ತ್ ಆಸ್ಲೊ.

ಹ್ಯಾ ರಾಜ್ಯಾಂತ್ ಉಣ್ಯಾಸಂಕ್ಯಾತ್ ಲೊಕಾಕ್ ಜಿಯೆಂವ್ಕ್ ಸೊಡಿನಾಂತ್, ಹಾಕಾ

ಖಾವಿಗಾರ್ಚ್ ಕಾರಣ್ ಮ್ಹಣ್ ಟೆಲಿವಿಶನಾಚೆರ್ ಜಾಲ್ಲ್ಯಾ ಚರ್ಚೆಂನಿ ಅಬಿಪ್ರಾಯ್ ವೆಕ್ತ್ ಜಾತಾಲಿ. ಕ್ರಿಸ್ತಾಂವ್ ಮತಾಂತರ್ ಕರ್ತಾತ್ ಆನಿ ಮತಾಂತರ್ ರಾವಯಿಲ್ಲ್ಯಾ ಶಿವಾಯ್ ಅಸಲೆಂ ನಾಸಮಾದಾನ್ ರಾಂವ್ಚೆಂ ನಾ ಮ್ಹಣ್ ಖಾವಿಗಾರ್ ಪಾಡ್ತಿಂಚ್ಯಾಂನಿ ಅಬಿಪ್ರಾಯ್ ದಿಲ್ಲಿ. ಗೊಲಿಮಾರಾಂತ್ ಎಕಾಚ್ ಎಕ್ಲ್ಯಾಕ್ ಮತಾಂತರ್ ಕೆಲ್ಲೆಂ ದಾಕಯ್ಲ್ಯಾರ್ ಆಪುಣ್ ರಾಜಕಿಯಾಥಾವ್ನ್ ನಿವೃತ್ ಜಾತಾಂ ಮ್ಹಣ್ ಪೊರ್ವ್ಚ್ಯಾ ಎಲಿಸಾಂವಾಂತ್ ಸಲ್ವಲ್ಲ್ಯಾ ಸ್ಥಳೀಯ್ ಆದ್ಲ್ಯಾ ಎಮ್‌ಎಲ್ಯೆನ್ ಪಂತಾಹ್ವಾನ್ ಘಾಲೆಂ.

ತನ್ಕೆಖಾತಿರ್ ಜಿಲ್ಲ್ಯಾಚ್ಯಾ ಎಸ್ಪಿನ್ ಆಪ್ಲ್ಯಾ ಮುಕೆಲ್ಪಣಾಚೆರ್ ಪೊಲಿಸಾಂಚೊ ಏಕ್ ಪಂಗಡ್ ತಯಾರ್ ಕೆಲ್ಲೊ. ತಾಂಚೆಪಯ್ಲಿ ಇನ್ಸ್‌ಪೆಕ್ಟರ್ ವಿವಿಯನ್ ಕುತಿನೊ ಪ್ರಮುಕ್. ಗೊಲಿಮಾರಾಂತ್ಲ್ಯಾ ಇಮಾಜ್ ಪಿಟೊ ಕೆಲ್ಲ್ಯಾ ಪ್ರಕರಣಾಚೆಂ ವೊಚೆಂ ತಾಚ್ಯಾ ಖಾಂದಾರ್ ದಿಲ್ಲೆಂ. ಗೊಲಿಮಾರ್‌ಚೊ ಸಬ್‌ಇನ್ಸ್‌ಪೆಕ್ಟರ್ ಪ್ರಕಾಶ್ ರೆಡ್ಡಿ, ಇನ್ಸ್‌ಪೆಕ್ಟರ್ ಕುತಿನೊಕ್ ಸಹಾಯಕ್ ಅಶೆಂ ಎಸ್ಪಿನ್ ಸುಚಾಯಿಲ್ಲೆಂ.

ಜಾಯಿತ್ಲ್ಯಾ ಕ್ರಿಮಿನಲ್ ಪ್ರಕರಣಾಂನಿ ಅಪ್ರಾದ್ಯಾಂಕ್ ಸೊದುನ್ ಕಾಡ್‌ಲ್ಲ್ಯಾ ಜಿಲ್ಲ್ಯಾಚ್ಯಾ ಪೊಲಿಸಾಂ ಪಯ್ಲಿ ಇನ್ಸ್‌ಪೆಕ್ಟರ್ ಕುತಿನೊಚೆಂ ನಾಂವ್ ಏಕ್. ಇನ್ಸ್‌ಪೆಕ್ಟರ್ ಕುತಿನೊ ಆಸ್ಲ್ಯಾರ್ ಅಪ್ರಾದಿ ಸಾಂಪಡ್ತಾಚ್ - ಅಸಲಿ ಏಕ್ ಗಜಾಲ್ ಅಪ್ರಾದಾಂಚ್ಯಾ ಖಬ್ರಾಂನಿ ಗೊಳೊನ್ ಆಸ್‌ಲ್ಲಿ. ಪೊಲಿಸಾಂಚೆ ಫವ್ತೆಂತ್ ಆಪ್ಲೆಂ ಜಿವಿತ್ ಸುರು ಕೆಲ್ಲಿ ಸುರ್ವಾತೆರ್, ಸುಮಾರ್ ವರ್ಸಾಂ ಪಯ್ಲೆಂ, ಗೊಲಿಮಾರ್ ಸ್ಪೇಶನಾಂತ್ ಸಬ್‌ಇನ್ಸ್‌ಪೆಕ್ಟರ್ ಜಾವ್ನ್ ಆಸ್‌ಲ್ಲ್ಯಾನ್ ಗೊಲಿಮಾರ್ ಆನಿ ಭೊಂವ್ತಿಂಚ್ಯಾ ಜಾಗ್ಯಾಂಚಿ ತಾಕಾ ಬರಿ ಒಳೊಕ್ ಆಸ್‌ಲ್ಲಿ. ಇಮಾಜ್ ಪಿಟೊ ಕೆಲ್ಲ್ಯಾ ಅಪ್ರಾದ್ಯಾಂಕ್ ತೊ ಖಂಡಿತ್ ಕುಡಾಯ್ತಲೊ ಅಶೆಂ ಅಬಿಪ್ರಾಯ್ ವೆಕ್ತ್ ಜಾಲ್ಲಿ ಗೊಲಿಮಾರಾಂತ್.

ಆಯ್ತಾರಾ ಸಾಂಜೆರ್‌ಚ್ ಗೊಲಿಮಾರ್ ಪಾವ್‌ಲ್ಲ್ಯಾ ಇನ್ಸ್‌ಪೆಕ್ಟರ್ ವಿವಿಯನ್ ಕುತಿನೊನ್ ಸಬ್‌ಇನ್ಸ್‌ಪೆಕ್ಟರಾ ಕಡೆ ಆನಿ ಗೊಲಿಮಾರಾಂತ್ಲ್ಯಾ ಹೆರ್ ಥೊಡ್ಯಾ ಪ್ರಮುಕ್ ಜಣಾಂಕಡೆ ಉಲವ್ನ್ ಸಗ್ಳ್ಯಾ ಪ್ರಕರಣಾಚಿ ವಯ್ಲ್ಯಾಬಾರ್ ಗಜಾಲ್ ಸಮೋನ್ ಘೆತ್ಲಿ.

ಇನ್ಸ್‌ಪೆಕ್ಟರ್ ಕುತಿನೊ ಗೊಲಿಮಾರ್ ಇಗರ್ಜಿ ಕಡೆ ಪಾವ್ತಾನಾ ಕಾಳೊಕ್ ಜಾಲ್ಲೊ. ಇಗರ್ಜಿಚ್ಯಾ ಕಂಪಾಂವ್ಡಾಂತ್ ಪೊಲಿಸಾಂಚಿ ಫವ್ತ್ ಆಸ್‌ಲ್ಲಿ. ತನ್ನಿ ಜಾತಾ ಪರ್ಯಾಂತ್ ಇಗರ್ಜಿ ಭೊಂವ್ತಿಂ ಪೊಲಿಸಾಂಚೊ ಪಾರೊತ್ ಘಾಲ್ಲೊ. ಇನ್ಸ್‌ಪೆಕ್ಟರ್ ಕುತಿನೊನ್ ಪುಟಯಿಲ್ಲಿ ಇಮಾಜಿಕ್‌ಡೆ ತಜ್ಜೀಜ್ ಕರ್ನ್ ಪಳಯ್ಲೆಂ. ಸಬ್‌ಇನ್ಸ್‌ಪೆಕ್ಟರಾ ಕಡೆ ಥೊಡ್ಯೊ ಗಜಾಲಿ ವಿಚಾರ್ನ್ ಸಮೋನ್ ಘೆತ್ಲೊ.

ಖಾವಿಗಾರಾಂಚೆ ಪಾಡಿಂತ್ಲ್ಯಾ ದುಬಾವ್ ಕರ್ಯೆತ್ ಜಾಲ್ಲ್ಯಾ ಥೊಡ್ಯಾ ತರ್ನಾಟ್ಯಾಂಕ್ ಸೊಮಾರಾ ಸ್ಪೇಶನಾಕ್ ಆಪವ್ನ್ ಹಾಡ್ನ್ ತನ್ನಿ ಸುರು ಕೆಲಿ ಇನ್ಸ್‌ಪೆಕ್ಟರ್ ಕುತಿನೊನ್. ರಾಜಕೀಯ್ ಪಾಡಿಚ್ಯಾ ಹೆರ್ ಥೊಡ್ಯಾ ಮಾನೆಸ್ತಾಂನಿ ತಾಚಿ ಭೆಟ್ ಕೆಲಿ.

ಪುರಾಂವಾಚೆರ್ ಫಾತೊರ್ ಉಡಯಿಲ್ಲಾ ಖಾತಿರ್ ಕಯ್ ಕೆಲ್ಲಾ ಕೊಣೆಯ್ ಕೊಣಾಚ್ಯಾ ಹಿಕ್ಮತ್ಯಾಂನಿ ಆಪ್ಲೆಂ ಅಶೆಂ ಕೆಲ್ಲೆಂ ಮ್ಹಣ್ ಸಾಂಗ್ಲೆಂ ನಾ. ತಾಂಚೆಪಯ್ಕಿ ಹಿಂದೂ, ಮುಸ್ಲಿಮ್ ತಶೆಂ ಕ್ರಿಸ್ತಾಂವ್ ತರ್ನಾಟಿ ಆಸ್ಲೆ. ಪೊಲಿಸಾಂನಿ ಮೆಳ್‌ಲ್ಲಾ ಮೆಳ್‌ಲ್ಲಾಂಕ್ ಸ್ಪೆಶನಾಂತ್ ಫಿಚಾರ್ ಕೆಲ್ಲೆಂ. ಆಪ್ಲೆಂ ಫಾತೊರ್ ಉಡಯಿಲ್ಲೆಚ್ ನಾಂತ್, ಪುರಾಂವ್ ಪಳೆಂವ್ಕ್ ಆಯಿಲ್ಲಾ ಆಪ್ಣಾಕ್ ಪೊಲಿಸಾಂನಿ ಕಯ್ ಕೆಲಾಂ ಮ್ಹಣ್ ಚಡ್ತಾವ್ ಸಕ್ತಾಂನಿ ಸಾಂಗ್ಲೆಂ. ಹ್ಯಾ ಪಯ್ಲೆಂ ಪೊಲಿಸ್ ಕೇಜ್ ಆಸ್‌ಲ್ಲಾ ಥೊಡ್ಯಾಂಕ್ ಉಪ್ರಾಂತ್ ಬಂದ್ ಕೆಲ್ಲೆಂ. ಸಾಂಚೆರ್ ತಾಂಕಾಂ ಸರ್ವಾಂಕ್ ದೋನ್ ಬಸ್ತಾಂನಿ ಶೆರಾಂತ್ ನಿತಿದಾರಾ ಸಾಮ್ಕಾರ್ ಹಾಜೆರ್ ಕರುಂಕ್ ವ್ಹೆಲೆಂ. ನಿತಿದಾರಾನ್ ದೋನ್ ದಿಸಾಂಚ್ಯಾ ಮಟ್ಟಾಕ್ ಪೊಲಿಸಾಂಚೆ ಕಸ್ತಡ್ಲಿಕ್ ದಿಲೆಂ ಜಾಲ್ಲ್ಯಾನ್, ಸರ್ವಾಂಕ್ ಶೆರಾಂತ್ಲ್ಯಾ ಜಯ್ಲಾಕ್ ವ್ಹೆಲೆಂ.

ಸೊಮಾರಾ ಸಾಂಚೆರ್, ಕಾಳೊಕ್ ಪಡೊಂಕ್ ಲಾಗಿಂ ಜಾತಾನಾ ಇನ್ಸ್‌ಪೆಕ್ಟರ್ ಕುತಿನ್ಹೊ ಇಗರ್ಜಿಕ್ ಗೆಲೊ. 'ತುಮ್ಚೆಕಡೆ ಥೊಡ್ಯೊ ಗಜಾಲಿ ಉಲಂವ್ಕ್ ಆಸ್‌ಲ್ಲೊ ಫಾದರ್' ಮ್ಹಳೆಂ ಪಾದ್ರ್ಯಾಬಾಚ್ಯಾ ಫರ್ವಾ ಪಾರ್ಲರಾಂತ್ ತಾಕಾ ಭೆಟೊನ್ ಆಪ್ಲಿ ಒಳೊಕ್ ಸಾಂಗ್‌ಲ್ಲಾ ಇನ್ಸ್‌ಪೆಕ್ಟರ್ ಕುತಿನ್ಹೊನ್. 'ತುಮ್ಮಾಂ ಸ್ಪೆಶನಾಕ್ ಆಪಂವ್ಕ್ ಬರೆಂ ಜಾಯ್ನಾ.... ಆತಾಂ ತುಮ್ಮಾಂ ಸಾದ್ಯ್ ಜಾಯ್ನಾ ತರ್ ಫಾಲ್ಯಾಂ ಸಕಾಳಿಯ್ ಜಾಯ್.'

'ಚಡ್ ವೇಳ್ ನಾ ತರ್ ಆತಾಂಯ್ ಉಲವ್ತಾ' ಫಾದರ್ ದೊಮಿನಿಕ್ ಲುದ್ರಿಗ್ ನರ್ಗೊನ್ ಮ್ಹಣಾಲೊ. 'ಇಮಾಜ್ ಪುಟಯಿಲ್ಲಾ ವಿಶಯಾಚೆರ್ ತರ್ ಉಪಾದ್ಯಕ್ಯಾಕ್ ಆಪಯ್ಲಾರ್ ಬರೆಂ ಆಸ್‌ಲ್ಲೆಂ.'

'ತಾಕಾ ಫಾಲ್ಯಾಂ ಸಕಾಳಿಂ ಸ್ಪೆಶನಾಕ್ ಆಪಯ್ಲಾಂ ಫಾದರ್. ತುಮ್ಚೆಕಡೆ ಉಲಯ್ತಾನಾ ದುಸ್ರೆ ನಾಕಾತ್' ಇನ್ಸ್‌ಪೆಕ್ಟರ್ ಕುತಿನ್ಹೊ ಮೊವಾಳಾಯೆನ್ ಮ್ಹಣಾಲೊ. 'ಹಾಂವ್ ಎಕ್ಸುರೊಂಚ್ ಆಯ್ಲಾಂ.'

ಪಾದ್ರ್ಯಾಬ್ ನಾಮಿಶೆನ್ ಒಪ್ಪಾಲೊ.

'ಹಿಂದೂ ಮೂಳ್‌ಭೂತ್‌ವಾದಿಂನಿ ಇಮಾಜ್ ಪುಟಯಿಲ್ಲಿ ಏಕ್ ಕೂಸ್ ಆಸುಂದಿ' ಮ್ಹಳೆಂ ಇನ್ಸ್‌ಪೆಕ್ಟರ್ ಕುತಿನ್ಹೊನ್ ಮಿಲಾರ್ ಆನಿ ಹೆರ್ ಕಡೆ ಜಾಲ್ಲ್ಯಾ ಗಲಾಟ್ಯಾಂಚ್ಯಾ ಪಾಟ್‌ಥಳಾಚೆರ್ ಫಾದರ್ ದೊಮಿನಿಕ್ ಲುದ್ರಿಗಾಕಡೆ ಉಲವ್ನ್ ಆಸ್ತಾನಾ. 'ಜಾತಿಚೊ ಗಲಾಟೊ ಕರ್ಚ್ಯಾಕ್ ತಾಂಣಿಚ್ ಇಮಾಜ್ ಪುಟಯಿಲ್ಲಿ ಆಸ್ಲೆತಾ. ಆಜ್ ಸಗ್ಳೊ ದೀಸ್ ಆಮಿ ತೆ ದಿಶೆನ್ ತನ್ನಿ ಚಲಯ್ಲಾ... ಆತಾಂ ಆಮಿ ದುಸ್ರಿ ಕೂಸಾಯಿ ಪಳೆವ್ಪಾಂ... ತುಮ್ಮಾಂ ತುಮ್ಮಾಚ್ ಫಿರ್ಗಜ್‌ಗಾರ್ ಕೊಣಾಯ್ಚೆರ್ ದುಬಾವ್ ಆಸಾಯೆ ಫಾದರ್?' ಫಾದರ್ ದೊಮಿನಿಕ್ ಲುದ್ರಿಗಾಚ್ಯಾ ದಪ್ತರಾಂತ್ ಬಸ್ತಚ್ ವಿಚಾರ್ಲೆಂ ಇನ್ಸ್‌ಪೆಕ್ಟರ್ ಕುತಿನ್ಹೊನ್.



‘ಕಾಲೆಂ ಮ್ಹಣ್ತಾಯ್ ಇನ್ಸ್‌ಪೆಕ್ಟರ್?’ ಹಾಂಕ್ರೆಯೊ ಫಾದರ್ ಲುದ್ರಿಗ್ ‘ಆಮ್ಚೆ ಜಣ್.. ಛೆ.. ಸಾದ್ಯಚ್ ನಾ.’

‘ದುಬಾವ್ ಕರುಂಕ್ ಪಡ್ತಾ ಫಾದರ್’ ವೊಂಟಾಂ ಭಿತರ್ ಹಾಸೊನ್ ಮ್ಹಣಾಲೊ ಇನ್ಸ್‌ಪೆಕ್ಟರ್ ಕುತಿನೊ, ‘ತುಮಿ ಬೆಜಾರ್ ಕರಿನಾಯೆ. ಆಮಿ ಸಕ್ಕಡ್ ಕುಶಿಂನಿ ಪಳೆಂವ್ಕ್ ಪಡ್ತಾ. ದುಬಾವ್ ಕರ್ತಾಂವ್ ಮ್ಹಳ್ಯಾರ್ ಅಪ್ರಾದ್ ಧಾಪ್ತಾಂವ್ ಮ್ಹಣ್ ನ್ಹಯ್... ಗೊಲಿಮಾರಾಂತ್ ಜಾತಿಚೊ ಗಲಾಟೊ ಕೆಲ್ಲ್ಯಾನ್ ಆಮ್ಚ್ಯಾಚ್ ಕ್ರಿಸ್ತಾಂವ್ ಕೊಣಾಯ್ಕಿ ಲಾಬ್ ಆಸಾ ತೆಂಯ್ ಆಮಿ ವ್ಹರಂವ್ಕ್ ಆಸಾ.. ಸನ್ವಾರಾ ರಾತಿಂ ತುಮ್ಚ್ಯಾ ಘರಾಂತ್ ತುಮಿ ಎಕ್ಸರೆ ಆಸ್‌ಲ್ಲ್ಯಾತ್. ತುಮ್ಚೊ ಎಸಿಸ್ಟೆಂಟ್ ಸನ್ವಾರಾ ಸಾಂಜೆಚೆಂ ಮೀಸ್ ಜಾವ್ನ್ ಕೊಡಿಯಾಳ್ ಗೆಲ್ಲೊ... ಹಿ ಗಜಾಲ್ ಫಿರ್ಗಜಿಂತ್ ಕಿತ್ಲ್ಯಾ ಜಣಾಂಕ್ ಕಳಿತ್ ಆಸ್ಲಿ?’

‘ಸಾಂಜೆಚ್ಯಾ ಮಿಸಾಚೆರ್ ಕಾಜೆತೊರಾಚ್ಯಾ ಬಾಪಾಯ್ಕಿ ಭಲಾಯ್ಕಿ ಬರಿ ನಾ.. ತೊ ಆಸ್ಪತ್ರೆಕ್ ದಾಕಲ್ ಜಾಲಾ.. ತಾಚೆ ಪಾಸತ್ ಮಾಗಾ ಮ್ಹಣ್ ಸಾಂಗ್‌ಲ್ಲೆಂ ಜಾಲ್ಲ್ಯಾನ್ ಮಿಸಾ ಉಪ್ರಾಂತ್ ಕಾಂಯ್ ಜಣಾಂ ಧಾಕ್ಟ್ಯಾ ಪಾದ್ರ್ಯಾಬಾಕ್ ಮೆಳೊಂಕ್ ಆಯಿಲ್ಲೆಂ ಆನಿ ತಾಂಚೆ ಪಯ್ಕಿ ಜಾಯಿತ್ವಾಂಕ್ ತೊ ಸಾಂಜೆಚ್ಯಾ ಬಸ್ಸಾರ್ ಶೆರಾಕ್ ವೆತಾ ಮ್ಹಣ್ ಕಳಿತ್ ಆಸ್‌ಲ್ಲೆಂ’ ಫಾದರ್ ಲುದ್ರಿಗಾನ್ ವಿವರ್ ದಿಲೊ.

‘ತಾಂಚೆ ಪಯ್ಕಿ ಬೆಜೈ ಪಿಂತಾಚಿ ಯೆಜ್ಕಾನ್‌ಯಿ ಆಸ್‌ಲ್ಲಿ.. ತುಮಿ ಜಾಣಾಂತ್ ಫಾದರ್?’

‘ಹಾಂವೆಂ ತಾಚೊ ಜೋಪ್ ಕರುಂಕ್ ನಾ.. ತಿ ಚಡ್ತಾವ್ ಸನ್ವಾರಾ ಮಿಸಾಕ್ ಯೆತಾ.. ಆನಿ ಪೋಯ್ತ್ ಸನ್ವಾರಾಯ್ ಆಯಿಲ್ಲಿ ಆಸ್ಯೆತಾ’ ಮ್ಹಳೆಂ ಫಾದರ್ ದೊಮಿನಿಕ್ ಲುದ್ರಿಗಾನ್, ‘ಪುಣ್ ಹಾಕಾ ಆನಿ ಇಮಾಜ್ ಫುಟಯಿಲ್ಲ್ಯಾಕ್ ಕಿತೆಂ ಸಂಬಂದ್?’

‘ಅಶೆಂಚ್ ವಿಚಾರ್ಲೆಂ ಫಾದರ್.. ತುಮ್ಚಿ ಭಲಾಯ್ಕಿ ತಿತ್ತಿ ಬರಿ ನಾ.. ತುಮಿ ಮತಿಚೆ ಭಲಾಯ್ಕಿಪಾಸತ್ ಒಕ್ತಾಂ ಸೆವ್ತಾತ್. ತುಮಿ ರಾತಿಂ ಘರಾಧಾವ್ನ್ ಭಾಯ್ರ್‌ಚ್ ಯೆನಾಂತ್.. ಸಿಕ್ ಕೊಲ್ ಆಯ್ಲೆಂ ತರ್ಯಿ ತುಮಿ ವಚನಾಂತ್.. ಹ್ಯೊ ಗಜಾಲಿ ಫಿರ್ಗಜಿಂತ್ ಜಾಯಿತ್ವಾಂಕ್ ಕಳಿತ್ ಆಸಾತ್ ಫಾದರ್.. ಕಾಜೆತೊರ್ ನಾ ತರ್ ಇಮಾಜ್ ಪಿಟೊ ಕರುಂಕ್ ಸಲೀಸ್ ಮ್ಹಣ್ ಅಪ್ರಾದ್ಯಾಂನಿ ಲೆಕ್‌ಲ್ಲೆಂ’ ಇನ್ಸ್‌ಪೆಕ್ಟರ್ ಕುತಿನೊನ್ ಹಾಳ್ವಾಯೆನ್ ಸಾಂಗ್ಲೆಂ.

‘ಹಾಂವ್ ನೆಣಾಂ.. ಮ್ಹಜೆ ಭಲಾಯ್ಕಿ ಬರಿ ನಾ ತಿ ವ್ಹಯ್.. ತ್ಯಾವಿಶಿಂ ತುಕಾ ಕಶೆಂ ಕಳ್ಳೆಂ?’ ಫಾದರ್ ಲುದ್ರಿಗಾಕ್ ಬೆಜಾರ್ ಜಾಲ್ಲೆಂ, ತಾಚ್ಯಾ ತಾಳ್ಕಾಂತ್ ಕಳ್ತಾಲೆಂ.

‘ಸೊರಿ ಫಾದರ್.. ತನ್ಮೆಖಾತಿರ್ ಸಬಾರ್ ವಿಶಯ್ ಆಮಿ ಆರಾಂವ್ಕ್ ಪಡ್ತಾತ್ ಆನಿ ತೆಂ ಸತ್ ವಾ ನ್ಹಯ್ ತೆಂ ವ್ಹರಂವ್ಕಯಿ ಪಡ್ತಾ.. ಇಮಾಜ್ ಪಿಟೊ ಕೆಲ್ಲ್ಯಾ

ವೆಳಾರ್ ತುಮ್ಮಾಂ ಜಾಗ್ ಜಾಂವ್ಚಿ ನಾ.. ಹಾಂಗಾ ತ್ಯಾ ವೆಳಾರ್ ತುಮ್ಮಾಂ ಎಸಿಸ್ಟೆಂಟ್ ಆಸಾನಾ ಮ್ಹಣ್ ಅಪ್ರಾದ್ಯಾಂಕ್ ಕಳಿತ್ ಆಸ್ಲೆಂ ಆನಿ ಹೆಂ ಹೆರಾಂಕ್ ಕಳ್ಜ್ಯಾಂತ್ ಆಮ್ಚ್ಯಾಚ್ ಕೊಣಾಚೊ ತರ್ಯಿ ಹಾತ್ ಆಸ್ತಲೊಚ್.. ತೆಂ ಜಾಲೆಂ... ಆಯ್ತಾರಾ ಸಕಾಳಿಂ ಇಮಾಜ್ ಪುಟಯಿಲ್ಲಿ ಪಯಿಲ್ಲೆಂ ತುಮಿ ಕೆದಾಳಾ ಪಳಯಿಲ್ಲಿ?' ಕದೆಲಾಚೆರ್ ಪಾಟಿಂ ಪೊಣೊನ್ ವಿಚಾರ್ಲೆಂ ಇನ್ಸ್ಪೆಕ್ಟರ್ ಕುತಿನೊನ್.

ಮಿರ್ಚ್ಯಾಮ್ ಗಿರುನ್ ಹಿ ಗಜಾಲ್ ಆಪ್ಣಾಕ್ ಕಳಯಿಲ್ಲಿ ಆನಿ ಆಪ್ಲೆಂ ವಚುನ್ ಮಾಟ್ವಾಂತ್ ಇಮಾಜ್ ಪುಟಯಿಲ್ಲಿ ಪಳಯಿಲ್ಲೆಂ ಪಾದ್ರ್ಯಾಬಾನ್ ಸೊಡವ್ನ್ ಸಾಂಗ್ಲೆಂ.

'ತುಮಿ ತುರಂತ್ ಪೊಲಿಸಾಂಕ್ ಕಿತ್ಯಾಕ್ ಖಬರ್ ದಿಲಿ ನಾ ಫಾದರ್?' ಇನ್ಸ್ಪೆಕ್ಟರ್ ಕುತಿನೊನ್ ಆಪ್ಲಿ ಖಾಡ್ಕಿ ಪುಶಿತ್ ವಿಚಾರ್ಲೆಂ. 'ಕೊಣೆಂ ಅನ್ನಾಡ್ಯಾಂನಿ ಹಿಂ ಕಾಮಾಂ ಕೆಲ್ಯಾಂತ್ ಮ್ಹಣ್ ಜಾಣಾ ಆಸೊನ್, ಹಿ ಏಕ್ ಪೊಲಿಸ್ ಕೇಜ್ ಮ್ಹಣ್ ಕಳಿತ್ ಆಸೊನ್ಯಾ ತುಮಿ ಪೊಲಿಸಾಂಕ್ ತುರಂತ್ ಖಬರ್ ಕಿತ್ಯಾಕ್ ದಿಲಿ ನಾ?' ತಾಣೆ ಮುಕಾರುನ್ ವಿಚಾರ್ಲೆಂ.

'ಇಮಾಜ್ ಪುಟೊನ್ ಪಡ್ಲಿ ಪಳಯಿಲ್ಲಿಚ್ ಹಾಂವೆಂ ಉಪಾದ್ಯಕ್ ಫೆಲಿಕ್ ಸಿಕ್ಲೆರಾಕ್ ಮಿರ್ಚ್ಯಾಮಾಚ್ಯಾ ಮೊಬಾಯ್ಲಾಥಾವ್ನ್ ಖಬರ್ ದಿಲ್ಲಿ ಆನಿ ಪೊಲಿಸಾಂಕ್ ಖಬರ್ ದೀ ಮ್ಹಣ್ ತಾಚೆಕಡೆಚ್ ಸಾಂಗ್ಲೆಂ.. ಹಾಂವ್ ಬಿಸ್ಪಾಚ್ಯಾ ಫರಾ ಖಬರ್ ದೀಂವ್ಕ್ ಆಯಿಲ್ಲೊಂ' ಪಾದ್ರ್ಯಾಬಾನ್ ನರೊನ್ ಜಾಪ್ ದಿಲಿ.

'ತೆಂ ಜಾಲೆಂ. ತಾಂಣಿ ಪೊಲಿಸಾಂಕ್ ಖಬರ್ ದಿಲಿ ನಾ... ಮಿರ್ಚ್ಯಾಮಾಕ್ ಫಾಂಟ್ ಮಾರುಂಕ್ ಕೊಣೆಂ ಸಾಂಗ್ಲೆಂ ತುಮ್ಮಾಂ ಕಳಿತ್ ಆಸಾ ಫಾದರ್? ತಾಕಾ ತುಮಿ ಪರ್ವಣಿ ದಿಲ್ಲಿ?' ಫಾದರ್ ಲುದ್ರಿಗಾಚ್ಯಾ ಮುಸ್ಕರಾರ್ ಜಾಂವ್ಚೊ ಬದ್ದಾಪ್ ಇನ್ಸ್ಪೆಕ್ಟರ್ ಕುತಿನೊ ಚೀತ್ ದೀವ್ನ್ ಪಳೆವ್ನ್ ಆಸ್ಲೊ.

'ತೊ ಫಾಂಟ್ ಮಾರಿತ್ ಮ್ಹಣ್ ಹಾಂವೆಂ ಚಿಂತುಂಕ್ ನಾ.. ತಾಣೆ ವಿಚಾರ್ಲ್ಯಾರ್ ಹಾಂವ್ ನಾಕಾ ಮ್ಹಣೊಂ ನಾ ಕೊಣ್ಲಾ.. ತಾಣೆ ಮ್ಹಜೆಕಡೆ ಫಾಂಟ್ ಮಾರುಂ ಮ್ಹಣ್ ವಿಚಾರ್ಲೆಂ ನಾ' ಮ್ಹಳೆಂ ಫಾದರ್ ದೊಮಿನಿಕ್ ಲುದ್ರಿಗಾನ್ ಬೆಜಾರಾಯೆನ್.

'ಹಿ ಇಗರ್ಜಿಚಿ ಫಾಂಟ್ ಫಾದರ್.. ತುಮಿ ಹಾಂಗಾಚಿ ಪಾದ್ರ್ಯಾಬ್. ತುಮ್ಮಿ ಪರ್ವಣಿ ನಾಸ್ತಾಂ ತುಮ್ಮಾಂಚ್ ಮಿರ್ಚ್ಯಾಮಾನ್ ಕಶೆಂ ಫಾಂಟ್ ಮಾರ್ಚಿ? ಕೊಣಾಚಿ ಪರ್ವಣಿನ್ ಫಾಂಟ್ ಮಾರ್ಲಿಯ್ ಮ್ಹಣ್ ತುಮಿ ಮಿರ್ಚ್ಯಾಮಾಕಡೆ ವಿಚಾರ್ಲೆಂ ನಾ?.. ಫಾಂಟ್ ಮಾರುಂಕ್ ಕೊಣೆಂ ಸಾಂಗ್ಲೆಂ?' ಇನ್ಸ್ಪೆಕ್ಟರ್ ಕುತಿನೊನ್ ಪಾದ್ರ್ಯಾಬಾಕ್ ಜೊಕುನ್ ಪಳೆತ್ ವಿಚಾರ್ಲೆಂ.

'ಹಾಂವೆಂ ವಿಚಾರುಂಕ್ ನಾ.. ಹಾಂವೆಂ ವಿಚಾರಿಜೆ ಆಸ್ಲೆಂ' ಫಾದರ್ ದೊಮಿನಿಕ್ ಕಪಾಲ್ ಪುಶಿತ್ ಮ್ಹಣಾಲೊ.

'ಬೆಜ್ಜಿ ಪಿಂತಾನ್ ತುಮ್ಮೆಕಡೆ ಪರತ್ ಪರತ್ ಒತ್ತಾಯೆನ್ ಫಾಂಟ್ ಮಾರಂವ್ಕ್

ಸಾಂಗ್ಲೆಂ ಆನಿ ತುಮಿ ಒಪ್ಪೊಂಕ್ ನಾತ್‌ಲ್ಲಾ ಉಪ್ರಾಂತ್ ತಾಣೆ ಮಿರ್ಚ್ಯಾಂಕ್ ಫಾಂಟ್ ಮಾರುಂಕ್ ಒತ್ತಾಯ್ ಕೆಲ್ಲಿ' ಮ್ಹಣಾಲೊ ಇನ್ಸ್‌ಪೆಕ್ಟರ್ ಕುತಿನೊ ಹಾಳ್ವಾಯೆನ್. 'ಆನಿ ತಾಣೆಚ್ ಮಿರ್ಚ್ಯಾಂಕ್ ಫಾಂಟ್ ಮಾರುಂಕ್ ಸಾಂಗ್ಲೆಂ ಮ್ಹಣ್ ತುಮಿ ಜಾಣಾ ಆಸ್‌ಲ್ಲಾತ್' ಬೆಜ್ಜಿ ಪಿಂತಾಚ್ಯಾ ಮೊಬಾಯ್ಲಾಚೆರ್ ಜಾಲ್ಲ್ಯಾ ಸಗ್ಳ್ಯಾ ಸಂಬಾಶಣಾಚೆಂ ಪ್ರಿಂಟ್ ಇನ್ಸ್‌ಪೆಕ್ಟರ್ ಕುತಿನೊಕಡೆ ಆಸಾ ಮ್ಹಣ್ ಪಾದ್ರ್ಯಾಚ್ ಕಳಿತ್ ನಾತ್‌ಲ್ಲೆಂ.

'ವ್ಹಯ್.. ತಾಣೆಚ್ ಮಿರ್ಚ್ ಫಾಂಟ್ ಮಾರುಂಕ್ ಒತ್ತಾಯ್ ಕೆಲ್ಲಿ ಮ್ಹಣ್ ಮ್ಹಜೊ ಅಂದಾಜ್' ಸತ್ ಉಚಾರ್ಲೆಂ ಫಾದರ್ ಲುದ್ರಿಗಾನ್. ಹೊ ಇನ್ಸ್‌ಪೆಕ್ಟರ್ ಕುತಿನೊ ಸಾದಾರ್ಣಾಚೊ ನ್ಹಯ್ ಮ್ಹಣ್ ತಾಕಾ ಭೊಗ್ತಾಲೆಂ.

'ಜಾಲೆಂ' ಮ್ಹಣಾಲೊ ಇನ್ಸ್‌ಪೆಕ್ಟರ್ ಕುತಿನೊ, 'ಫುಟಯಿಲ್ಲಿ ಇಮಾಜ್ ಲೊಕಾನ್ ಆಪ್ತಿನಾಯೆ.. ಆಪುದ್ಲಾರ್ ತಾಚೆರ್ ಆಸ್ಲೆ ಬೊಟಾಂಚೆ ಘುರ್ತೆ ವೆತಾತ್ ಮ್ಹಣ್ ತುಮಿ ಜಾಣಾ ಆಸೊನ್ಯೆ ಲೊಕಾಕ್ ಇಮಾಜ್ ಆಪ್ಣುಂಕ್ ಕಿತ್ಯಾಕ್ ತುಮಿ ಸೊಡ್ಲೆಂ? ಆನಿ ಇಮಾಜಿಚೊ ಏಕ್ ಭಾಗ್ ಮಾಟ್ವಾ ಭಾಯ್ರ್ ಆಸ್‌ಲ್ಲೊ. ತೊ ಬೆಜ್ಜಿ ಪಿಂಟೊನ್ ಆನಿ ಫೆಲಿಕ್ಸ್ ಸಿಕ್ಲೆರಾನ್ ಭಿತರ್ ಹಾಡ್ಲೊ. ಹ್ಯಾ ವರ್ವಿಂ ಪ್ರಮುಕ್ ರುಜ್ವಾತಿ ನಾಸ್ ಜಾಲ್ಯೊ.. ತುಮಿ ತೆಂಯ್ ಆಡಾಯ್ಲೆಂ ನಾ' ತೊ ದುರ್ರೊಂಚ್ಯಾ ತಾಳ್ಯಾನ್ ಮ್ಹಣಾಲೊ.

'ಲೋಕ್ ಉಚಾಂಬಳ್ ಆಸ್‌ಲ್ಲೊ.. ಆನಿ ತಾಂಕಾಂ ಸಾಂಬಾಳ್ಚೆಂ ಮ್ಹಜ್ಯಾನ್ ಜಾಲೆಂ ನಾ' ಫಾದರ್ ಲುದ್ರಿಗಾನ್ ಆಪ್ಲೆಂ ಅಸಹಾಯಕ್ಷಣ್ ಉಚಾರ್ಲೆಂ. 'ಆನಿ ಹಾಂಗಾ ಥೊಡೆ ಲಾಯಿಕ್ ವಿಶೇಸ್ ಪ್ರಬಾವಿತ್ ಆಸಾತ್.. ತೆ ಹಾಂವೆಂ ಸಾಂಗ್ಲೆಂ ಆಯ್ಕೊಂಚೆಪರಿಂ ನಾಂತ್.. ತುಕಾ ಹೆವಿಶಿಂ ಬರಿ ಮಾಹೆತ್ ಆಸಾ.. ಆದಿಂಥಾವ್ನ್ ಹಾಂಗಾ ಹೆಂ ಚಲೊನ್ ಆಯ್ಲಾಂ.. ಮ್ಹಜ್ಯಾನ್ ತೆಂ ಬದ್ಲುಂಕ್ ಜಾಯ್ನಾ.'

'ಬೆಜ್ಜಿ ಪಿಂಟೊ ಆನಿ ಫೆಲಿಕ್ಸ್ ಸಿಕ್ಲೆರಾ ದೋಗ್ ಮಾತ್ ತಶೆ ಆಸಾತ್ ಫಾದರ್. ಆನಿ ತ್ಯಾ ಪಯ್ಲಿಯ್ ಹಾಂಗಾ ಸಕ್ಕಡ್ ಚಲ್ಚೆಂ ಬೆಜ್ಜಿ ಪಿಂಟೊಚೆಂ.. ಬೆಜ್ಜಿ ಪಿಂಟೊನ್ ಸಗ್ಳೆ ಫಿರ್ಗಜಿಕ್ ಆಪ್ಲ್ಯಾ ಮಾತ್ಯಾರ್ ವ್ಹಾವಂವ್ಚೆಂ ಥೊಡೆ ಜಣ್ ಆಯ್ಲೆವಾರ್ ವಿರೋದ್ ಕರಿತ್ ಆಸಾತ್.. ಫಿರ್ಗಜಿಕ್ ಸಂಬಂದ್ ಜಾಲ್ಲ್ಯಾ ಸಂಗಿಂನಿ ತಾಕಾ ವಿರೋದ್ ಕರ್ಚೊ ಏಕ್ ಪಂಗಡ್ ರಾಜಕೀಯ್ ಥರಾನ್ ತಾಚೆ ವಿರೋದ್ ಆಸಾ.. ತುಮಿ ಜಾಣಾಂತ್ ಆಮ್ಚೆಚ್ ಥೊಡೆ ಜಣ್ ಖಾವಿಗಾರಾಂಚೆ ಪಾಡ್ತಿಂತ್ ಆಸಾತ್ ಆನಿ ತೆ ಬೆಜ್ಜಿ ಪಿಂಟೊಚೊ ವಿರೋದ್ ಕರ್ತಾತ್. ಫಿರ್ಗಜಿಂತ್ ತಾಂಚೆಂ ಬಳ್ ಚಡತ್ ಯೆತಾ.. ಆಪ್ಲಾ ವಿರೋದ್ ಆಸ್ಚ್ಯಾಂಚೆಂ ಬಳ್ ಮೊಡುಂಕ್ ಬೆಜ್ಜಿ ಪಿಂಟೊನ್‌ಚ್ ಹೊ ಖೆಳ್ ಖೆಳ್‌ಲ್ಲೊ ಕಿತ್ಯಾಕ್ ಆಸೊಂಕ್ ನಜೊ?' ವಿಚಾರ್ಲೆಂ ಇನ್ಸ್‌ಪೆಕ್ಟರ್ ಕುತಿನೊನ್. ತೊ ಫಾದರ್ ದೊಮಿನಿಕ್ ಲುದ್ರಿಗಾಥಾವ್ನ್ ಕಸಲಿಗಿ ಜಾಪ್ ಅಪೇಕ್ಷುನ್ ಆಸ್‌ಲ್ಲೊ.



‘ಮ್ಹಳ್ಳಾರ್?’ ಪಾದ್ರ್ಯಾಬಾನ್ ವಿರಾರಾಯೆನ್ ವಿಚಾರ್ಲೆಂ.

‘ಬೆಜ್ಜಿ ಪಿಂಟೊ ಆನಿ ಫೆಲಿಕ್ಸ್ ಸಿಕ್ವೇರಾ ದೊಗಾಯಿ ಜವಾಬ್ದಾರಿ ಆಸ್‌ಲ್ಲೆ ಆನಿ ಅಸಲ್ಯಾ ಗಜಾಲಿಂನಿ ರುಜ್ವಾತ್ಯೊ ಕಶೆಂ ಸಾಂಬಾಳ್ತೆತ್ ವಾ ವಿಬಾಡ್ಯೆತ್ ಮ್ಹಣ್ ಸಮ್ಜಣಿ ಆಸ್‌ಲ್ಲೆ ಫಾದರ್’ ಮ್ಹಣಾಲೊ ಇನ್ಸ್‌ಪೆಕ್ಟರ್ ಕುತಿನೊ. ‘ನಿರ್ದಿಶ್ಟ್ ಶೆವೊಟ್ ಆಸೊನ್ ತಾಂಣಿ ರುಜ್ವಾತಿ ನಾಸ್ ಕೆಲ್ಯೊ ತಶೆಂ ಆಮ್ಕಾಂ ಭೊಗ್ತಾ.. ಲೊಕಾಕ್ ಜಮಯಿಲ್ಲೆಂ, ಪುರ್ಯಾವಾಕ್ ಒತ್ತಾಯ್ ಕೆಲ್ಲೆಂ ಹೆಂ ಸಕ್ಕಡ್ ತಾಂಚೆರ್ ಬೊಟ್ ಜೊಕುಂಕ್ ಕಾರಣ್ ಚಾತಾ.’

‘ಲೋಕ್ ಜಮ್‌ಲ್ಲೊ, ಉಚಾಂಬಳ್ ಜಾಲ್ಲೊ.. ಆನಿ ತ್ಯಾ ಗಲಾಟ್ಯಾಂತ್ ತಾಂಣಿ ಇಮಾಜಿಬೊ ಭಾಗ್ ಭಿತರ್ ಹಾಡ್ಲೊ ಮ್ಹಣ್ ಹಾಂವ್ ಸಮ್ಜಲ್ಲೊಂ.. ತುಂ ಕಿತೆಂ ಸಾಂಗ್ತಾಯ್ ತೊ ದುಬಾವ್ ಮ್ಹಾಕಾ ನಾ’ ಫಾದರ್ ಲುದ್ರಿಗ್ ಸ್ಪಶ್ಟ್ ಮ್ಹಣಾಲೊ.

‘ಒ.ಕೆ. ಆತಾಂ ಆನ್‌ಏಕ್ ಗಜಾಲ್’ ಮ್ಹಣಾಲೊ ಇನ್ಸ್‌ಪೆಕ್ಟರ್, ‘ಇಗರ್ಜಿಕ್ ರಾತಿಂ ತುಮಿ ಏಕ್ ವಾಚ್‌ಮ್ಯಾನ್ ದವರ್‌ಲ್ಲೊ.. ತಾಕಾ ಏಕಾ ಮಯ್ನ್ಯಾ ಪಯ್ಲೆಂ ಕಿತ್ಯಾಕ್ ಕಾಮಾಂತ್ಲೊ ಕಾಡ್ಲೊ?’

‘ಮಿಲಾರ್ ಗಲಾಟೊ ಜಾಲ್ಯಾ ಉಪ್ರಾಂತ್ ರಾತಿಂ ಇಗರ್ಜಿಕ್ ರಾಕ್ವಲಿ ಜಾಯ್ ಮ್ಹಣ್ ಆಮ್ಕಾಂ ಭೊಗ್‌ಲ್ಲೆಂ. ಆಮ್ಚೆ ಚಾಮಾದೊರ್ ಆಸ್‌ಲ್ಲೊ, ಚಾಲ್ತಿ ಮ್ಹಣ್. ಗರೀಬ್ ಆನಿ ಮಸ್ತ್ ಕಶ್ಟಾನ್ ಆಸ್‌ಲ್ಲೊ. ತಾಚೆ ಬಾಯ್ಲೆಕ್ ಕೆನ್ನರಾಚಿ ಪಿಡಾ ಆಸೊನ್ ತಿ ವರ್ಸಾ ಪಯ್ಲೆಂ ಅಂತರ್‌ಲ್ಲಿ.. ದೆಕುನ್ ಬಿರ್ಲೆತ್ ಪಾವೊನ್ ತಾಕಾಚ್ ಹಾಂಗಾ ರಾಕ್ವಲಿ ಮ್ಹಣ್ ದವರ್‌ಲ್ಲೊ.. ಪುಣ್ ತೊ ವಿಶೇಸ್ ಪಿಯೆವ್ನ್ ಯೆತಾಲೊ.. ರಾತಿಂ ರಾಕ್ವಾ ಬದ್ಲಾಕ್ ಪಿಯೆವ್ನ್ ಇಗರ್ಜಿಚ್ಯಾ ಬೊಲ್ಕಾಂವಾಂತ್ ನಿದೊನ್ ಪಡ್ತಾಲೊ.’

‘ತೊ ಸುರ್ದೆರ್‌ಥಾವ್ನ್ ಸೊರೊ ಪಿಯೆವ್ನ್ ಯೆತಾಲೊ’ ಮ್ಹಣಾಲೊ ಇನ್ಸ್‌ಪೆಕ್ಟರ್ ಕುತಿನೊ. ‘ಪುಣ್ ತಾಕಾ ತುಮಿ ಕಾಮಾಂತ್ಲೊ ಕಾಡ್ಲೊ ನಾ.. ಮಯ್ನ್ಯಾ ಪಯ್ಲೆಂ ಸಿಮಿಸ್ತಿಂತ್ ಮೊರ್ನ್ ಮಾತಿಯೆಕ್ ಪಾವಯ್ತಾನಾ ಬೆಜ್ಜಿ ಪಿಂಟೊಕ್ ಉಳ್ಳೆಂ ಉಲಯ್ಲೊ ಮ್ಹಣ್ ನೀಬ್ ದೀವ್ನ್, ಬೆಜ್ಜಿ ಪಿಂಟೊಚೆ ಒತ್ತಾಯ್ ತಾಕಾ ಕಾಮಾಂತ್ಲೊ ಕಾಡ್ಲೊ’ ಮ್ಹಣಾಲೊ ಇನ್ಸ್‌ಪೆಕ್ಟರ್ ಕುತಿನೊ.

‘ತಾಕಾ ಕಾಮಾಂತ್ಲೊ ಕಾಡಿಜೆ ಮ್ಹಣ್ ಫಿರ್ಗಜ್ ಗೊವ್ಳಿಕ್ ಪರಿಶದೆಚ್ಯಾ ಮೀಟಿಂಗಾಚೆರ್ ಸುಚನ್ ದಿಲ್ಲೆಂ ಆನಿ ತೊ ನಿರ್ದಾರ್ ಥಂಯ್ ಜಾಲ್ಲೊ’ ಪಾದ್ರ್ಯಾಬ್ ಆನಿ ಕಿತೆಂ ಸಾಂಗುಂಕ್ ಆಸ್‌ಲ್ಲೊ.

‘ಸುಚನ್ ದಿಲ್ಲೆಂ ಆನಿ ತೆಂ ಒಪ್ಪೊಂಕ್ ಒತ್ತಾಯ್ ಕೆಲ್ಲಿಚ್ ಬೆಜ್ಜಿ ಪಿಂಟೊನ್. ವ್ಹಯ್ ಫಾದರ್?’ ವಿಚಾರ್ಲೆಂ ಇನ್ಸ್‌ಪೆಕ್ಟರ್ ಕುತಿನೊನ್ ಪಾದ್ರ್ಯಾಬಾಕ್ ಅರ್ಧ್ಯಾರ್ ರಾವವ್ನ್.

‘ಸುಚನ್ ಕೊಣೆಂ ದಿಲ್ಲೆಂ ಮ್ಹಾಕಾ ಉಡಾಸ್ ನಾ. ತೊ ವಾಚ್‌ಮ್ಯಾನಾಚೆಂ ಕಾಮ್ ಕರಿನಾ, ಅನಾವಶ್ಯ ತಾಕಾ ಸಾಂಬಾಳ್ ದಿಂವ್ಚೊ ನಾಕಾ ಮ್ಹಣ್ ಫಿರ್ಗಚ್ ಗೊವ್ಳಿಕ್ ಪರಿಶದೆಂತ್ ನಿರ್ಧಾರ್ ಜಾಲ್ಲೊ.. ಪುಣ್ ತುಕಾ ಬೆಜ್ಜೆ ಪಿಂಟೊಚೆರ್ ದುಬಾವ್ ತಶೆಂ ದಿಸ್ತಾ ಇನ್ಸ್‌ಪೆಕ್ಟರ್.. ತಾಕಾ ಆನಿ ಹಾಂಗಾಚ್ಯಾ ಪೊಲಿಸಾಂಕ್ ಸಾರ್ಕೆಂ ನಾ ದೆಕುನ್ ತಾಂಣಿ ತುಮ್ಮಾಂ ಚೂಕ್ ಮಾಹೆತ್ ದಿಲ್ಯಾ. ತುಮಿ ಬೆಜ್ಜೆ ಪಿಂಟೊಚೆರ್ ಮ್ಹಾಕಾ ದುಬಾವ್ ಉಬ್ಜಾಶೆಂ ಉಲಯ್ತಾತ್.. ಮ್ಹಾಕಾ ತಾಚೆರ್ ಕಿತೆಂಚ್ ದುಬಾವ್ ನಾ.. ತುಮ್ಮಾಂ ಕೊಣೆಂ ಚೂಕ್ ಮಾಹೆತ್ ದಿಲ್ಯಾ?’ ಫಾದರ್ ಲುದ್ರಿಗ್ ಜಡಾಯೆನ್ ಮ್ಹಣಾಲೊ.

‘ಮಾಹೆತ್ ಆಮಿ ಜಾಯಿತ್ಲ್ಯಾ ಕಡೆಥಾವ್ನ್ ಘೆತಾಂವ್ ಫಾದರ್.. ಕೊಣಾಚೆರ್ ದುಬಾವ್ ಆಸಾ ತಾಚೆವಿಶಿಂ ಚಡ್ ಸಮ್ಜುಂಕ್ ಪಡ್ತಾ..’ ಮ್ಹಣಾಲೊ ಇನ್ಸ್‌ಪೆಕ್ಟರ್ ಕುತಿಸ್ತೊ ‘ಆಮ್ಚೊ ದುಬಾವ್ ತುಮ್ಮೊಯ್ ಜಾಯ್ ಮ್ಹಣ್ ನಾ.. ತುಮ್ಮಾಂ ತಶೆಂ ಭೊಗ್ತಾ ವಾ ನಾ ತೆಂ ಹಾಂವ್ ಸಮ್ಜುಂಕ್ ಪಳೆತಾಂ.’

‘ದುಬಾವೊಂಕ್ ಕಾರಣ್ ಜಾಯ್ ನ್ಹಯ್ ಇನ್ಸ್‌ಪೆಕ್ಟರ್.. ತುಮಿ ಆಮ್ಚೆಚ್ ಆಸುನ್, ಆಮ್ಚ್ಯಾಚ್ ಮನ್ಶಾಂಚೆರ್ ಅಪ್ರಾದ್ ಥಾಪುಂಕ್ ಪಳೆತಾತ್ ತಶೆಂ ದಿಸ್ತಾ’ ಪಾದ್ರ್ಯಾಚ್ ಇನ್ಸ್‌ಪೆಕ್ಟರ್ ಕುತಿಸ್ತೊಚ್ಯಾ ಇರಾದ್ಯಾಂಚೊ ಜೋಪ್ ಜಾಲ್ಲೊ.

‘ಕಾನುನಾಕ್ ತಶೆಂ ಅನ್ಯಾಯ್ ಕರ್ತಲ್ಯಾಂಕ್ ಆಮ್ಚೆ ಆನಿ ತುಮ್ಮೆ ಮ್ಹಣ್ ನಾಂತ್ ಫಾದರ್.. ಬೆಂಜಮಿನ್ ಪಿಂಟೊಕ್ ರಾಜಕೀಯ್ ಆಶಾ ಮಿತಿಪ್ರಾಸ್ ಚಡ್ ಆಸಾ. ಪುಣ್ ಇಗರ್ಜಿಕ್ಡೆ ತಶೆಂ ಭಾಯ್ರ್ ತಾಚೆಂ ನಾಂವ್ ಬರೆಂ ನಾ. ಫಿರ್ಗಜಿಂತ್‌ಚ್ ತಾಚೆ ವಿರೋದ್ ಮುಕೆಲೆ ತಯಾರ್ ಜಾಯಿತ್ ಆಸಾತ್. ತಾಂಚೆ ಪಯ್ಲಿ ಥೊಡೆ ರಾಜಕೀಯ್ ಥರಾನ್ ವಿರೋದ್ ಪಾಡ್ತಿಚೆ.. ಹೆಂ ಕಳಿತ್ ಆಸುನ್, ಆಪ್ಲೆಂ ಥಳ್ ಘಟ್ ಕರುಂಕ್ ತಾಣೆ ಇಮಾಜ್ ಪುಟವ್ನ್ ಫಾಲಯ್ಲಾ ತಶೆಂ ದುಬಾವ್. ರಾಜಕೀಯ್ ಮನಿಸ್ ಆಪ್ಣಾ ವಿರೋದ್ ಆಸ್ಚ್ಯಾ ಮನ್ಶಾಂಕ್ ಅಸ್ಕತ್ ಕರುಂಕ್ ಕಿತೆಂಯ್ ಕರ್ತಾತ್. ಆಪ್ಲೆಂ ಸ್ಥಾನ ಸಾಂಬಾಳ್ಚೆವಾತಿರ್ ಹೊ ನಾಟಕ್ ತಾಣೆಚ್ ಕಿತ್ಯಾಕ್ ಕರುಂಕ್ ನಜೊ? ಪುರ್ಯಾಂವಾಚೆರ್ ಫಾತೊರ್ ಪಡ್‌ಲ್ಲೆ ಆಕಸ್ಮಿಕ್ ನ್ಹಯ್.. ಸಕ್ಕಡ್ ಪಯ್ಲೆಂಚ್ ತಯಾರ್ ಕೆಲ್ಲೆಪರಿಂ ಆಸಾ.. ಏಕ್ ದೋನ್ ದಿಸಾಂ ಭಿತರ್ ಅಪ್ರಾದ್ಯಾಂಕ್ ಕುಡಾಯ್ತಾನಾ ಸತ್ ಸ್ವಶ್ತ್ ಜಾತೆಲೆಂ..’ ಇನ್ಸ್‌ಪೆಕ್ಟರ್ ಕುತಿಸ್ತೊನ್ ಶೀದಾ ಸಾಂಗ್ಲೆಂ.

‘ಬೆಜ್ಜೆ ಪಿಂತಾಕ್ ರಾಜಕೀಯ್ ಅತ್ರಗ್ ಆಸುಂಕ್ ಪುರೊ.. ಪುಣ್ ಆಮ್ಚ್ಯಾ ಪಾತ್ರೊನಾಚಿ ಇಮಾಜ್ ಪುಟಂವ್ಚೆ ತಿತ್ಲೊ ಅನ್ನಾಡಿ ತೊ ನ್ಹಯ್’ ಮ್ಹಣಾಲೊ ಪಾದ್ರ್ಯಾಚ್ ‘ಹಾಂವ್ ತಾಕಾ ಬರ್ಯಾನ್ ಒಳ್ಳೆತಾಂ.’

‘ಹಾಂವ್‌ಯಿ’ ಮ್ಹಣಾಲೊ ಇನ್ಸ್‌ಪೆಕ್ಟರ್ ವಿವಿಯನ್ ಕುತಿಸ್ತೊ, ‘ತುಮ್ಮೆಪ್ರಾಸ್ ಚಡ್ ಮ್ಹಾಕಾ ತಾಚೆವಿಶಿಂ ಕಳಿತ್ ಆಸಾ ಆನಿ..’ ತಿತ್ಲ್ಯಾರ್ ಕಾಜೆತೊರ್ ಆಪ್ಲೆಂ

ಮೊಬಾಯ್ಲ್ ಫೆವ್ಸ್ ಫಾದರ್ ಲುದ್ರಿಗಾಸರ್ಲಿಂ ಆಯ್ಲೊ.

‘ವಿಗಾರ್ ಜೆರಾಲಾಚೆಂ ಪೊನ್.. ತುಮ್ಮೆಕಡೆ ಉಲಯ್ಚೆ ಮ್ಹಣ್ತಾ’ ಆಪ್ಲೆಂ ಮೊಬಾಯ್ಲ್ ಪಾದ್ರ್ಯಾಬಾಚ್ಯಾ ಹಾತಿಂ ದೀವ್ನ್.

‘ಇನ್ಸ್ಪೆಕ್ಟರ್ ಆಸಾ.. ಉಪ್ರಾಂತ್ ಹಾಂವ್ ಕೊಲ್ ಕರ್ತಾಂ’ ತಿಲ್ಲೆಂಚ್ ಸಾಂಗುನ್ ಕಾಜೆತೊರಾಚೆಂ ಮೊಬಾಯ್ಲ್ ತಾಕಾಚ್ ಪಾಟಿಂ ದಿಲೆಂ.

‘ಪೆಟೊ ಬಾಂದ್ಲೆಥಾವ್ನ್ ಸೊಡಿಜೆ ಮ್ಹಣ್ ಹಟ್ ಕರ್ತಾ ಫಾದರ್’ ಮ್ಹಣಾಲೊ ಕಾಜೆತೊರ್. ‘ಸೊಡ್ಲ್ಯಾರ್ ತ್ಯಾ ಪೊಲಿಸಾಂಕ್ ರಾವುಂಕ್ ಸೊಡ್ಚೊ ನಾ.. ರಾತ್ ಭರ್ ಘೊಂಕಿತ್ ಆಸ್ತಾ ಕೊಣ್ಣಾ.. ಆಮ್ಕಾಂ ನೀದ್ ಪಡ್ಚಿ ನಾ.’

‘ಹೊ ಇನ್ಸ್ಪೆಕ್ಟರ್ ಕುಟಿನ್ನೊ.. ಹೊ ಆಮ್ಚೊ ಎಸಿಸ್ಟೆಂಟ್’ ಫಾದರ್ ಲುದ್ರಿಗಾನ್ ಎಕಾಮೆಕಾಕ್ ಒಳೊಕ್ ಕರ್ನ್ ದಿಲಿ. ದೊಗಾಂಯ್ಚಿ ಹಾತ್ ಮೆಳಯ್ಲೆ.

‘ಪೆಟೊ ಒಳೊಕ್ ನಾತ್ಲ್ಯಾಂಕ್ ಭಿತರ್ ರಾವೊಂಕ್ ಸೊಡಿನಾ. ಪೊಲಿಸಾಂಕ್ ಉಪಾದ್ರ್ ಕರುಂಕ್ ಆಸಾ. ತಾಕಾ ಸೊಡ್ಚೊ ನಾಕಾ’ ಕಾಜೆತೊರಾಕ್ ಸಾಂಗುನ್, ‘ಫಾಲ್ಯಾಂ ಪೊಲಿಸಾಂಕ್ ಹಾಂಗಾಥಾವ್ನ್ ಕಾಡ್ತಲ್ಯಾತ್?’ ಇನ್ಸ್ಪೆಕ್ಟರ್ ಕುತಿನ್ನೊಕಡೆ ವಿಚಾರ್ಲೆಂ ಫಾದರ್ ಲುದ್ರಿಗಾನ್.

‘ಅಪ್ರಾದಿ ಸಾಂಪಡ್ತಾ ಪರ್ಯಾಂತ್ ಪೊಲಿಸ್ ಹಾಂಗಾ ಆಸ್ತಲೆ ಫಾದರ್.. ಫಾಲ್ಯಾಂ ಶ್ಲೆರಾಥಾವ್ನ್ ಪೊರೆನ್ನಿಕ್ ಎಕ್ಸ್‌ಪರ್ಟ್ ಯೆತಾತ್.. ಆನಿ ಆತಾಂ ಪೊಲಿಟಿಶಿಯನಾಂಚಿ ಭೆಟ್ ಸುರು ಜಾತೆಲಿ.. ಏಕ್ ದೋನ್ ದೀಸ್.. ಉಪ್ರಾಂತ್ ಪಳೆವ್ಯಾಂ’ ಇನ್ಸ್ಪೆಕ್ಟರ್ ಕುತಿನ್ನೊ ವಚೊಂಕ್ ಉಟೊ.

‘ಆಮಿ ಉಲಯಿಲ್ಲೊ ಗಜಾಲಿ ತುಮಿ ಘುಟಾನ್ ದವರಾ ಫಾದರ್.. ಅಪ್ರಾದ್ಯಾಂಕ್ ಧರುಂಕ್ ಆಮ್ಕಾಂ ಧೊಶಿ ಜಾಂವ್ಕ್ ನಜೊ ಆನಿ ತಶೆಂ ಘುಟ್ ಸಾಂಬಾಳ್ಚೆಂ ತುಮ್ಕಾಂಯ್ ಬರೆಂ.. ಗರ್ಜ್ ಆಸ್ಲಾರ್ ಹಾಂವ್ ಪರತ್ ಭೆಟ್ತಾಂ’ ಇನ್ಸ್ಪೆಕ್ಟರ್ ಕುತಿನ್ನೊ ಭಾಯ್ರ್ ಸರ್ಲೊ.

ಹ್ಯೊ ಖಿಂಚ್ಕೊಯ್ ಧೊಶಿ ಆಪ್ಣಾಕ್ ನಾಕಾತ್ ಮ್ಹಣ್ ನಿರ್ದಾರ್ ಕೆಲ್ಲ್ಯಾ ಫಾದರ್ ದೊಮಿನಿಕ್ ಲುದ್ರಿಗಾನ್, ರಾತಿಂ ವಿಗಾರ್ ಜೆರಾಲಾಕಡೆ ಉಲಯ್ತಾನಾಂಯ್ ಇನ್ಸ್ಪೆಕ್ಟರ್ ಕುತಿನ್ನೊನ್ ಉಚಾರ್ಲೆ ದುಬಾವ್ ವಾಂಟುನ್ ಘೆಲ್ಲೆನಾಂತ್.

ಸೊಮಾರ್ ವಚುನ್ ಮಂಗ್ಯಾರ್ ಆಯ್ಲೊ.

ತ್ಯಾ ಸಕಾಳಿಂ ಸಾಡೆ ನೋವ್ ಪೊರಾರ್‌ಶೆಂ, ಗೊಲಿಮಾರ್ ಪೊಲಿಸ್ ಸ್ಪೇಶನಾಚೆ ದೋಗ್ ಕೊನ್‌ಟೇಬಲ್ ‘ಗೊಲಿಮಾರ್ ಬಾರ್ ಆ್ಯಂಡ್ ರೆಸ್ಪೊಂಸೆಂಟಾ ಭಿತರ್ ಸರ್ತಾನಾ ಚಾಮಾದೊರ್ ಚಾರ್ಲಿ, ಪಯ್ಲೊ ಪೆಗ್ ಮಾರ್ಸ್, ಚಾಕ್ಲೊ ಚಾಬುನ್ ಆಸ್‌ಲೊ. ಆನ್‌ಏಕ್ ಪೆಗ್ ಫಾಲ್ಸ್ ತಾಕಾ ಇಗರ್ಜಿಕ್ಡೆ ವಚೊಂಕ್ ಆಸ್ಲೆಂ. ಸಾಂಜೆರ್



ಏಕ್ ಮೊರ್ನ್ ಆಸ್ಲೆಂ.

‘ಹೇಯ್ ಚಾರ್ಲಿ.. ತುಕಾ ಸ್ಟೇಶನಾಕ್ ಆಪಯ್ಲಾಂ.. ಉರ್ಲೆಲ್ಲೊ ಪೆಗ್ ಉಪ್ರಾಂತ್ ಮಾರ್’ ಮ್ಹಣಾಲೊ ಕೊನ್ಸ್ಟೇಬಲ್ ರೊಕಿ. ತಾಕಾ ಚಾರ್ಲಿಚಿ ಬರಿ ಒಳೊಕ್ ಆಸ್ಲಿ.

‘ಹಾಂವ್.. ಹಾಂವ್ ಕಾಲ್ಯಾಕ್?’ ಚಾರ್ಲಿ ಕಾವ್ತೆಲೊ.

‘ಧಂಯ್ ಏಕ್ ಪೆಟೊ ಮೆಲಾ.. ತಾಕಾ ಪುರುಂಕ್.. ಯೇ.. ಪಿಯೆಲ್ಲೆಂ ಪುರೊ’ ಮ್ಹಣಾಲೊ ಪೊಲಿಸ್ ಹಾಸೊನ್.

‘ತಿತ್ತೆಂಚ್‌ಗೀ.. ಹಾಂವ್ ಕಾಂಯ್ ತ್ಯಾ ಇಮಾಜಿಚ್ಯಾ... ಸಾಂತ್ ಆಂತೊನಿಚ್ಯಾ ಇಮಾಜಿಚ್ಯಾ..’ ಚಾರ್ಲಿ ಪಾದ್ತೆಲೊ.

‘ತುಂ ಸ್ಟೇಶನಾಕ್ ಯೇ.. ಸಾಂತ್ ಆಂತೊನಿಗಿ ವಾ ತುಜ್ಯಾ ತಕ್ಷೆರ್ ಚಡ್‌ಲ್ಲೊ ಹೊ ವಾಯ್ಟ್ ಸ್ಪಿರಿತ್ ತೆಂ ಧಂಯ್ ಪಳೆವ್ಯಾಂ’ ಪೊಲಿಸಾಂ ಸಾಂಗಾತಾ ಬಾರಾಥಾವ್ನ್ ಭಾಯ್ರ್ ಯೆತಾನಾ ಮ್ಹಳೆಂ ಪೊಲಿಸ್‌ಗಾರ್ ರೊಕಿನ್.

ಮಾತಿಯೆ ರಂಗಾಕ್ ಬದ್ಲಾಲ್ಲೆಂ ಪರ್ಟೆಂ ಖೊಮಿಸ್ ಆನಿ ತಿತ್ತಿಚ್ ಮ್ಹಳಿ ಜಾಲ್ಲಿ ಲುಂಗಿ ನ್ಹೆಸ್‌ಲ್ಲೊ ಚಾರ್ಲಿ, ಪುರ್ವೊ ಅಮಾಲಿ ಮ್ಹಳೆಂ ತಾಚಿ ಚಾಲ್ ಪಳೆತಾನಾಚ್ ಕಳ್ತಾಲೆಂ. ತಾಚಿ ಬಿಸ್ಕೂನ್ ಸುಕ್ಯಾ ಕರ್ಡಾಪರಿಂ ಜಾಲ್ಲೆ ಕೇಸ್, ಕಾಳಿ ಕಾತ್, ತಾಂಬ್ಯೆಲ್ಲೆ ದೊಳೆ ತಾಚ್ಯಾ ಅಮಾಲ್ ಪಿಯೊಣ್ಯಾಕ್ ಸಾಕ್ಸ್ ತಶೆಂ ಆಸ್ಲೆ.

ಇನ್ಸ್‌ಪೆಕ್ಟರ್ ಕುತಿನೊನ್ ಚಾರ್ಲಿಕ್ ಭಿತರ್ ಆಪವ್ನ್ ವ್ಹೆಲೆಂ. ಸಬ್‌ಇನ್ಸ್‌ಪೆಕ್ಟರ್ ಪ್ರಕಾಶ್ ರೆಡ್ಡಿ ಧಂಯ್ ಆಸ್ಲೊ. ಚಾರ್ಲಿಕ್ ಬಸೊಂಕ್ ಏಕ್ ಸ್ಪೂಲ್ ದಿಲೆಂ.

ಚಾರ್ಲಿಚೆ ತೊ ಗೊಲಿಮಾರ್ ಫಿರಗಿಂತ್ ಚಾಮಾದೊರ್ ಜಾವ್ನಾಸ್‌ಲ್ಲೆಂ, ತಾಕಾ ರಾತಿಚೊ ರಾಕ್ವಲಿ ಜಾವ್ನ್ ಕಾಮ್ ದಿಲ್ಲೆಂ ಹೆಂ ಸರ್ವ್ ಸಮ್ಮೊನ್ ಘೆಲ್ಲೆಂ ಇನ್ಸ್‌ಪೆಕ್ಟರ್ ಕುತಿನೊನ್.

‘ತುಂ ಕಿತ್ಯಾಕ್ ಭಿಯೆಲ್ಲೆಪರಿಂ ಕರ್ತಾಯ್?’ ಹಾಳ್ವಾಯೆನ್ ಮ್ಹಣಾಲೊ ಇನ್ಸ್‌ಪೆಕ್ಟರ್ ಕುತಿನೊನ್. ‘ತುಕಾ ಕಿತ್ಯಾಕ್ ಕಾಮಾಂತ್ಲೊ ಕಾಡ್ಲೊ?’

‘ಪಾದ್ರ್ಯಾಬ್ ಪಿಟ್ರಾಶಿ.. ಮ್ಹಾಕಾ ಸಾಂಬಾಳ್ ದೀಜೆ ಪಡ್ತಾ ಮ್ಹಣ್ ತಾಣೆಚ್ ಮೀಟಿಂಗಾರ್ ಮ್ಹಾಕಾ ಕಾಮಾಂತ್ಲೊ ಕಾಡ್ಲೊ’ ಚಾರ್ಲಿ ಸುರುಥಾವ್ನ್ ಫಾದರ್ ದೊಮಿನಿಕ್ ಲುದ್ರಿಗಾಕ್ ದುರ್ರೊನ್ ಆಸ್ಲೊ. ತಾಕಾ ಬೆಜ್ಜಿ ಪಿಂಟೊ ಜಾಂವ್, ಫೆಲಿಸ್ ಸಿಕೆರಿಚೆರ್ ಜಾಂವ್ ಕಿತೆಂಯ್ ಬೆಜಾರಾಯ್ ನಾ ತಶೆಂ ಭೊಗ್ಲೆಂ ಇನ್ಸ್‌ಪೆಕ್ಟರ್ ಕುತಿನೊನ್.

‘ಪಾದ್ರ್ಯಾಬಾಚ್ಯಾ ಘರಾ ಏಕ್ ಪೆಟೊ ಆಸಾ. ತ್ಯಾ ಪೆಟ್ಯಾಕ್ ಹರ್‌ಏಕ್ ರಾತಿಂ ಭಾಯ್ರ್ ಸೊಡ್ತಾತ್‌ಮೂ?’ ವಿಚಾರ್ಲೆಂ ಇನ್ಸ್‌ಪೆಕ್ಟರಾನ್.

‘ವ್ಹಯ್.. ಹಾಂವ್ ಆಸ್ತಾನಾ ತೊ ಮ್ಹಜೆ ಸಾಂಗಾತಾಚ್ ಆಸ್ತಾಲೊ’ ಚಾರ್ಲಿನ್ ಥಿಂಪಿ ಗಿಳ್ಳಿ.

‘ತೊ ಪೆಟೊ ಕೊಣಾಯ್ಕಿ ಭಿತರ್ ಸೊಡಿನಾ ಮ್ಹಣ್ತಾತ್.. ತುಕಾ ಆನಿ ಪಾದ್ರ್ಯಾಬಾಕ್ ಸೊಡ್ನ್ ಹೆರ್ ಕೊಣಾಕ್ ಪೆಟೊ ಘೊಂಕಿನಾ?’ ವಿಚಾರ್ಲೆಂ ಪ್ರಕಾಶ್ ರೆಡ್ಡಿನ್.

‘ಘೊಂಕ್ಚೆಂ ಮಾತ್ ನ್ಹಯ್.. ತೊ ಒಳೊಕ್ ನಾತ್ಲ್ಯಾಂಕ್ ಇಗರ್ಜಿಚ್ಯಾ ಸುತ್ತರಾಕ್ ಯೇಂವ್ಕ್ ಸೊಡಿನಾ ಮ್ಹಣ್ ಸಾಂಗ್ತಾತ್.. ಇಮಾಜ್ ಪಿಟೊ ಕರ್ತಾನಾ ಪೆಟೊ ವೊಗೊ ರಾವ್ಲಾ ಮ್ಹಳ್ಯಾರ್ ತಿ ವೆಕ್ತಿ ಪೆಟ್ಯಾಕ್ ಬರಿ ಒಳ್ಳಿಚಿ.. ಕಿತೆಂ ಮ್ಹಣ್ತಾಯ್ ತುಂ?’ ವಿಚಾರ್ಲೆಂ ಇನ್ಸ್ಪೆಕ್ಟರ್ ಕುತಿನೊನ್.

ಚಾರ್ಲಿ ಕಾಲುಬುಲೊ ಜಾಲೊ.

‘ಫಿರ್ಗಜ್ ಪಾದ್ರ್ಯಾಬಾಂಕ್, ಮಿರೋಣ್ ಗಿರುಕ್ ಆನಿ ತುಕಾ ಸೊಡ್ಲ್ಯಾರ್ ಹೆರ್ ಕೊಣಾಯ್ಕಿ ಪೆಟೊ ಒಳ್ಳತಾ?’ ಚಾರ್ಲಿಚ್ಯಾ ಸಾಮ್ಯಾರ್ ಉಬೊ ರಾವುನ್ ವಿಚಾರ್ಲೆಂ ಇನ್ಸ್ಪೆಕ್ಟರ್ ಕುತಿನೊನ್.

ಚಾರ್ಲಿ ಹಳ್ತಾನ್ ಕಾಂಪೊಂಕ್ ಲಾಗ್ಲೊ.

‘ಪಿಯೆಲ್ಲೆಂ ಉಣೆಂ ಜಾಲಾಂ ವಾ ಚಡ್ ಜಾಲಾಂ.. ತುಂ ಕಿತ್ಯಾಕ್ ಅಸೊಯ್ ಕಂಗಾಲ್ ಜಾಲಾಯ್? ಸಾಂತಾಚಿ ಇಮಾಜ್ ಫುಟೊನ್ ಘಾಲ್ಲಿ ಕೊಣೆಂ ಮ್ಹಳ್ಳೆಂ ಆಮ್ಕಾಂ ಕಳಿತ್ ಆಸಾ.. ಥೊಡ್ಯೊ ಸಾಕ್ತಿ ಮಾತ್ ಬಾಕಿ.. ತುಜೆಥಾವ್ನ್..’ ಇನ್ಸ್ಪೆಕ್ಟರಾಕ್ ಆನಿ ಕಿತೆಂ ಸಾಂಗುಂಕ್ ಆಸ್ಲೆಂ ಜಾಯ್, ಚಾರ್ಲಿನ್ ಮದೆಂಚ್ ರಡೊಂಕ್ ಸುರು ಕೆಲೆಂ.

‘ಇಮಾಜ್ ಕೊಣೆಂ ಫುಟಯಿಲ್ಲಿ ಹಾಂವ್ ಸಾಂಗ್ತಾಂ.. ಮ್ಹಾಕಾ ಕಾಂಯ್ ಕರುಂಕ್ ನಜೊ’ ಚಾರ್ಲಿ ಹುಸ್ಕಾರಿತ್ ಮ್ಹಣಾಲೊ. ‘ಹಾಂವ್ ಪಾಟ್ಲ್ಯಾ ತೆವೀಸ್ ವರಾಂಧಾವ್ನ್ ಚಾಮಾದೊರಾಚೆಂ ಕಾಮ್ ಕರ್ತಾಂ ಆನಿ ಮ್ಹಜ್ಯಾ ಪಯ್ಲೆಂ ಚಾಳೀಸ್ ವರಾಂ ಮ್ಹಜ್ಯಾ ಬಾಪಾಯ್ನ್ ಹೆ ಇಗರ್ಜಿಂತ್ ಚಾಮಾದೊರ್ ಆನಿ ಬೊಟ್ಟೆರ್ ಜಾವ್ನ್ ಘಾಮ್ ಕಾಡ್ಲಾ. ಆಮ್ಕಾಂ ಕಶ್ಚೆ ಆನಿ ದುಬ್ಳಿಕಾಯ್ ಸೊಡ್ಲ್ಯಾರ್ ದುಸ್ರೆಂ ಕಿತೆಂಚ್ ಮೆಳ್ಳೆಂ ನಾ.. ಕಶ್ಟಾಂ ವಯ್ರ್ ಕಶ್ಟ್ ಮಾತ್ ಆಮ್ಕಾಂ.. ಕಾಲ್ ಮ್ಹಜಿ ಬಾಯ್ಲ ಮೊರೊನ್ ವರ್ನ್ ಜಾಲೆಂ. ತಿಕಾ ಕೆನ್ನರ್ ಜಾಲ್ಲೆಂ. ಆಮ್ಚೊ ಸಾಂತ್ ಆಂತೊನಿ ಕೊಣಾಕೊಣಾಚಿ ಪಿಡಾ ಗೂಣ್ ಕರ್ತಾ.. ಪಯ್ಲೆ ಚಡ್ ಘಾಲ್ಯಾರ್, ತಾಚ್ಯಾ ಮಾನಾಕ್ ಮೀಸ್ ದಿಲ್ಯಾರ್ ತೊ ಕೆನ್ನರ್ಯಿ ಗೂಣ್ ಕರ್ತಾ. ಹಾಂವ್ ದುಬ್ಳೊ ಮಯ್ನಾಚಿ ಮಯ್ನಾಚಿಕ್ ಫೆಸ್ತ್ ಮೀಸ್ ದೀಂವ್ಕ್ ಮ್ಹಾಕಾ ತಾಂಕ್ ನಾ.. ಹಾಂವೆಂ ಹಾಕ್ ಮಾರ್ನ್ ಮ್ಹಜಿ ಬಾಯ್ಲ ಸೆಲಿನಾಚೆಂ ಕೆನ್ನರ್ ಗೂಣ್ ಕರ್ ಮ್ಹಣ್ ಮಾಗ್ಲೆಂ.. ಹ್ಯಾ ಸಾಂತ್ ಆಂತೊನಿಕ್ ಆಯ್ಕುಂಕ್ ನಾ.. ತೊ ದುಬ್ಳಾಂಚೆಂ ಆಯ್ಕಾನಾ... ಮ್ಹಜೆ

ಬಾಯ್ಲೆಕ್ ಕೆನ್ನರಾಂತ್ ಮೊರೊಂಕ್ ಸೊಡ್ಲೆಂ' ಚಾರ್ಲಿ ಜ್ಯೋರಾನ್ ಹುಸ್ಕಾರುಂಕ್ ಲಾಗ್ಲೊ.

'ಜಾಲೆಂ... ಉಪ್ರಾಂತ್...' ಇನ್ಸ್‌ಪೆಕ್ಟರ್ ಕುತಿನೊನ್ ಚಾರ್ಲಿಚ್ಯಾ ಭುಜಾಂಚೆರ್ ಹಾತ್ ದವರ್ನ್ ಸಾಂಗ್ಲೆಂ, 'ಉಪ್ರಾಂತ್ ಕಿತೆಂ ಜಾಲೆಂ ಸಾಂಗ್...'.

'..ಮ್ಹಾಕಾ ಕಾಮಾಂತ್ಲೆಂ ಕಾಡಿನಾಶೆಂ ರಾಕ್ ಮ್ಹಣ್ ಮಾಗ್ಲೆಂ.. ಸಾಂತ್ ಆಂತೊನಿ ತೆಂಯ್ ಆಯ್ಕಾಲೊನಾ.. ತಾಕಾ ಮ್ಹಜೆರ್ ದಯಾಚ್ ನಾ... ಕಾಲ್ ಮ್ಹಜೆ ಬಾಯ್ಲೆಚೆಂ ವರಾಚೆಂ ಮೀಸ್ ದವರಿಜೆ ಆಸ್‌ಲ್ಲೆಂ.' ದುಕಾಂ ಹಾತಾಂನಿ ಪುಸುನ್ ಮುಕಾರುನ್ ಮ್ಹಣಾಲೊ ಚಾಮಾದೊರ್ ಚಾರ್ಲಿ. 'ಪಾದ್ರ್ಯಾಬಾಕಡೆ ಮೀಸ್ ಸಾಂಗೊಂಕ್ ವಿಚಾರ್ಲೆಂ.. ತೊ ಮಿಸಾಂ ಬುಕ್ ಜಾಲ್ಯಾಂತ್.. ಮೀಸ್ ಸಾಂಗುಂಕ್ ಜಾಯ್ನಾ ಮ್ಹಣಾಲೊ.. ಸಕ್ಕಡ್ ದುಡ್ವಾ ಪಾಟ್ಲಾನ್.. ಹೊ ಸಾಂತ್ಯಾ ದುಡ್ವಾ ಪಾಟ್ಲಾನ್.. ಪಾದ್ರ್ಯಾಬಾಕ್ಯಾ ಪಯ್ಕೆ ಮಾತ್ ಜಾಯ್ನಿ... ಹಾಂವ್ ಕಾಲ್ ಮಸ್ತ್ ಬೆಜಾರಾಯೆನ್ ಆಸ್ಲೊಂ. ಮ್ಹಜೆ ಬಾಯ್ಲೆಕ್ ಒಪಿಸ್ ಮೀಸ್ ದೀಂವ್ಕ್ ಜಾಲೆಂ ನಾ ಮ್ಹಣ್ ನಿರಾಶಿ ಜಾಲ್ಲೊಂ.. ಬೆಜಾರಾಯ್ ವಚೊಂದಿ ಮ್ಹಣ್ ಇಲ್ಲೆಂ ಚಡ್ ಪಿಯೆಲ್ಲೊಂ.. ಅಮಾಲಾಚೆರ್ ಘರಾ ವೆತಾನಾ ಮ್ಹಾಕಾ ರಾಗ್ ಚಡ್‌ಲ್ಲೊ. ಸಪ್ಲಾಂತ್ ಕೆಲೆಪರಿಂ ಉಡಾಸ್ ಮ್ಹಾಕಾ.. ಪಾದ್ರ್ಯಾಬಾಕ್ ಚಾರ್ ಸೊವುನ್ ಯಾ ಮ್ಹಣ್ ಇಗರ್ಜಿ ಭಿತರ್ ಗೆಲೊಂ.. ಪೆಟೊ ಮ್ಹಾಕಾ ಘೊಂಕಿನಾ.. ಹಾಂವ್ ಭಿತರ್ ಗೆಲೊಂ.. ಪಾದ್ರ್ಯಾಬಾಕ್ ಆಪಯ್ಲೆಂ.. ತಾಣೆ ದಾರ್ ಕಾಡ್ಲೆಂ ನಾ. ತೊ ರಾತಿಂ ಉಟನಾ.. ಪಿಯೆವ್ನ್ ಘಟ್ ನಿದ್ತಾ... ಮಾಟ್ವಾಂತ್ ಸಾಂತ್ ಆಂತೊನಿಚಿ ಇಮಾಜ್ ಆಸ್‌ಲ್ಲಿ. ಪಾದ್ರಿ ಮೆಳ್ಳೊ ನಾ.. ಸಾಂತ್ ಆಂತೊನಿಕ್ ಚಾರ್ ಗಾಳಿ ಸಾಂಗುನ್ ಹಾಂವ್ ವಾತಿ ಪೆಟಂವ್ಚ್ಯಾ ಮೆಜಾರ್ ಚಡ್ಲೊಂ. ಮೇಜ್ ಮಾಲ್ವಾಲೆಂ.. ಇಮಾಜ್ ಧರ್ಲಿ.. ತಿ ಮಾಲ್ವೊನ್ ಮ್ಹಜೆರ್ ಪಡ್ಲಿ, ಹಾಂವ್ ಆನಿ ಇಮಾಜ್ ಸಾಂಗಾತಾ ಪಡ್ಲಾಂವ್. ಮೊದ್ಯಾನೆ ಉಪ್ರಾಂತ್ ಜಾಗ್ ಜಾತಾನಾ ಹಾಂವ್ ಮೊಡೊನ್ ಪಡ್‌ಲ್ಲಾ ಇಮಾಜಿಕಡೆಚ್ ಆಸ್ಲೊಂ. ಸಪ್ಲಾಂತ್ ಕೆಲಾಂ ತಶೆಂ ಘಡೊನ್ ಜಾಲ್ಲೆಂ.. ಹಾಂವ್ ಭಿಯೆಲೊಂ.. ಫುಟ್‌ಲ್ಲೆ ಇಮಾಜಿಚೊ ಭಾಗ್ ಮಾಟ್ವಾ ಭಾಯ್ರ್ ವೊಡ್ನ್ ಘಾಲೊ.. ಹಾಂವೆಂಚ್ ಸಾಂತ್ ಆಂತೊನಿಕ್ ಫುಟವ್ನ್ ಘಾಲ್ಲೊ.. ಸಾಂತ್ ಆಂತೊನಿ ಸಕ್ಲಾ ಪಡ್ತಾನಾ ಮ್ಹಜ್ಯಾ ಕುಸಾಳಾಕ್ ಲಾಗೊನ್ ಘಾಯ್ ಜಾಲಾ..' ಚಾಮಾದೊರ್ ಚಾರ್ಲಿ ಆಪ್ಲೆಂ ಖೊಮಿಸ್ ಉಕಲ್ನ್, ಕುಸಾಳಾಂತ್ಲೊ ಘಾಯ್ ದಾಕವ್ನ್ ಕಸ್ಕಸೊನ್ ಮ್ಹಣಾಲೊ.



# ಎಕೆ ರಾತಿಚೊ ಸಯ್ತೊ

ಹೆರೊಲ್ವಿಯಸ್

ಮ್ಜೊ ಬಾಬ್ ಸೊರೊ ಪಿಯೆತಾ.

ಸದಾಂ ಸಾಂಜೆರ್ ತೊ ಪಿಯೆನಾಸ್ತಾಂ ಜೆವಣ್ ಕರಿತ್ ತರ್ ತಾಕಾ ನೀದ್‌ಚ್ ಪಡನಾ. ಸೊರ್ಯಾಚೆಂ ಆಮಾಲ್ ಮಾತ್ಯಾರ್ ಘೆವ್ನ್ ರಾತ್ ದಾಟ್ ಜಾವ್ನ್ ಯೆತಾನಾ ತೊ ಘರಾ ಭಿತರ್ ರಿಗ್ತಾ ತೆದ್ನಾ ಮ್ಜೆ ಮಾಂಯ್ಚೆಂ ಪೆಂಪಾರೆಂ ಸುರ್ವಾತ್ ಜಾತಾ. ತಿ ಪುರುರ್ತಾನಾ ತೊ ಚಡ್ಲಡ್ಲಾ. ತಿ ಉಲಯ್ತಾನಾ ತೊ ಬೊಬಾಟಾ. ತಿ ಯೆಟಾತಾನಾ ತೊ ಪೆಟಾ. ತಿಚಿ ಜೀಬ್ ಹುಳ್ವಳ್ವಾನಾ ತಾಚೆ ಹಾತ್ ಖೊರ್ಚುತಾತ್. ಪರಿಣಾಮ್ ಜಾವ್ನ್ ಮಾಂಯ್ಚ್ ಚಾರ್ ಥಾಪ್ತಾಂ, ದೋನ್ ಗುಮ್ನೆ ಪಡ್ತಾತ್. ಉಪ್ರಾಂತ್ ರಡ್ಲೆಂ-ವಿಳಾಪ್, ಗಾಳಿ-ಕಿಂಕ್ರಾಟ್ ಆನಿ ಶಾಂತ್ ಸ್ಥಬ್ದತಾ!

ಮ್ಜೊ ಬಾಬ್ ಸೊರೊ ಪಿಯೆತಾ; ಸಾಂಜೆಚೆಂ ಮಾತ್. ಸಕಾಳಿಂ ತೊ ಸಾರ್ಕೊ ಆಸ್ತಾ. ನೀಸ್-ಪೇಜ್ ಜೇವ್ನ್ ತೊ ಕುಲಿಚ್ಯಾ ಕಾಮಾಕ್ ವೆತಾ. ಥಂಯ್ ಧನ್ಯಾಗೆರ್ ರೆಡೊ ಘೊಳ್‌ಲ್ಲೆಪರಿಂ ಸಾಂಜ್ ವರೇಗ್ ಕಾಮ್ ಕರ್ತಾ ಆನಿ ಸಾಂಜ್ ಜಾತಾನಾ ಥಕೊನ್, ಪುರಾಸಣೆನ್ ಬಾವ್‌ಲ್ಲೆ ಕುಡಿಕ್, ನಿದೆನ್ ಜೆಮ್ಚೆ ಮತಿಕ್ ಆನಿ ಅಶಾಂತೆನ್ ಭರ್‌ಲ್ಲಾ ಅಂತಸ್ಕರ್ಯಾಕ್ ಸಮಾದಾನ್ ಕರುಂಕ್ ಕಾಲ್ಚಿ-ಅರ್ದಿ ಮ್ಹಣ್ ಘೊಟಾ ಆನಿ ಪಾಟಿಂ ಘರಾ ಯೆತಾನಾ ಮಾಲ್ವೊನ್‌ಚ್ ಯೆತಾ.

ತೊ ಪಿಯೆತಾ. ಪಯ್ಲೆಂ ಥೊಟ್ಯಾಚೊ ಸೊರೊ ಭರ್ತಾಲೊ, ಸರ್ಕಾರಿ ಸೊರ್ಯಾಚಿ ಆಂಗಡ್ ಬಂದ್ ಜಾಲ್ಯಾ ಉಪ್ರಾಂತ್ ಲಿಪ್ತಿಂ-ಗುಪ್ತಿಂ ವಿಕೊ ಮೆಳ್ತಾ ಥಂಯ್ ವೆತಾ ಆನಿ ಉಣ್ಯಾ ಮೊಲಾಚೊ ಕಂಟ್ರಿ ರಾಂದ್‌ಲ್ಲೊ ತಾಳ್ಯಾಂತ್ ವೊತ್ತಾ. ಬಾರಾಂಕ್ ವಚೊನ್ ವಿಸ್ಕಿ-ರಮ್ ಪಿಯೆಂವ್ಚೆ ತಿಲ್ಲೆ ಪಯ್ಲೆ ತೊ ಖಿರ್ಚಿನಾ, ಧುವೆಕ್ ಕಾಜಾರ್ ಕರಿಜೆ, ದೆಕುನ್ ಆಪ್ಲೆಂ ಜೊಡ್‌ಲ್ಲೆ ದೀಸ್‌ಕುಲಿಂತ್ಲೆ ಥೊಡೆ ತರೀ ಉರವ್ಣಿ ಕರ್ಚಿ ಬೂದ್ ತಾಕಾ ದೆವಾನ್ ಫಾವೊ ಕೆಲ್ಯಾ. ಪುಣ್ ಕುಡಿಂತ್ ಲಾಚಾರ್ ಜಾಲ್ಲೆಲ್ಯಾನ್ ಪಿಯೆಲ್ಯಾ ಉಪ್ರಾಂತ್ ಹೆರ್ ಪಿಂವ್ಡ್ಯಾಂ ಸಂಗಿಂ ಥೊಡೆ ಗಪ್ಪೆ ಮಾರುನ್ ಕಾಳೊಕ್ ದಾಟ್ ಜಾಲ್ಯಾ ಉಪ್ರಾಂತ್‌ಚ್ ತಾಣೆ ಘರಾ ಕುಶಿಕ್ ಪಾಂಯ್ ಕಾಡ್ಲೆ. ಥೊಡೆಪಾವ್ತಿಂ ತೊ ಘರಾ ಪಾವ್ತಾನಾ ವೊರಾಂ ಇಕ್ರಾ ಜಾಲ್ಲಿಂಯ್ ಆಸಾತ್. ತರೀ, ಆಜ್ ವರೇಗ್ “ನಾಕ್‌ಭರ್ ಪಿಯೆಲೊ, ಬೆಬೊ ಜಾಲೊ, ಪಿಯೆವ್ನ್ ಪಡ್ಲೊ, ಘೊಟುನ್ ವೊಂಕ್ಲೊ, ಗಟಾರಾಂತ್ ನಿಸ್ತಾಲೊ, ಚರಂಡೆಂತ್ ಲೊಳ್ಳೊ...” ಮ್ಹಣ್ ತಾಕಾ ಕೊಣೆಂಚ್ ಬೊಟ್ ಜೊಕುಂಕ್ ತಾಣೆ ಅವ್ಯಾಸ್ ಕರುನ್ ದೀಂವ್ಕ್ ನಾ. ತಾಣೆಚ್ ಘೊಳ್ಚೆಂ, ತಾಣೆಚ್ ಜೊಡ್ಚೆಂ ಆನಿ ತಾಣೆಚ್ ಮೊಡ್ಚೆಂ. ತೆಂಚ್ ತಾಚೆಂ ಜಿವಿತ್ ಜಾಲಾಂ.

ತೊ ಸೊರೊ ಪಿಯೆತಾ. ಪಿಯೆಂವ್ಚಿ ತಾಚಿ ಸವಯ್. ತಿ ಸವಯ್ ಸೊಡ್ವಾಖಾತಿರ್ ಫಿರ್ಗಜಿಚ್ಯಾ ವಿಗಾರಾನ್, ಅನಾಮಿಕ್ ಅಮಾಲಿ ಸಂಗಟನಾಚ್ಯಾ ಸಾಂದ್ಯಾಂನಿ ಆನಿ ಘರಾ ಹಾಂವೆಂ ಆನಿ ಮಾಂಯ್ನ್ ಮಸ್ತ್ ಪ್ರೇತನ್ ಕೆಲ್ಲೆಂ, ಪುಣ್ ತಾಚಿ ಸವಯ್ ಮಾತ್ ಸುಟ್ಟಿನಾ. ಘರಾ ರಾಂದ್ಲಿರ್ ಕುಂಡ್ಲೆಂ ಚಡ್ಲಾಂ ವಾ ನಾ ತೆಂ ತಾಕಾ ಪಡೊನ್ ವಚೊಂಕ್ ನಾ, ಪುಣ್ ತಾಕಾ ಮಾತ್ ರಾತಿಂ ಘರಾ ಯೆತೆಚ್ ಜೆವಣ್ ಜಾಯ್ ಆನಿ ರುಚಿಕ್ ನಿಸ್ತೆಂ ದೀಜೆ. ನಾ ತರ್ ಶಿತ್ ಪೆಟ್ಯಾಕ್.

ತಾಣೆ ಪಿಯೆಂವ್ಚೆಂ ಪುರಾಸಣ್ ಕಾಡುಂಕ್ ಖಂಯ್. ದೀಸ್‌ಭರ್ ಕಾತ್ಯಾಪರಿಂ ಘೊಳೊನ್ ತಾಕಾ ಜೀವ್ ವೊಳ್ತಾ. ಆಂಗ್-ಪಾಂಗ್ ದುಕ್ತಾ, ಕೂಡ್ ಥಕ್ತಾ, ದೆಕುನ್ ತೊ ಪಿಯೆತಾ ಖಂಯ್. ಚೊರಿಯಾಂ ರಾಂದ್ಚೆಡೆನ್ ಪೊಲಿಸಾಂನಿ 'ರಾಯ್ಡ್' ಕೆಲೆಂ ತರ್ ಹೆರ್ ಖಂಯ್ ತರೀ ತೊ ಸೊರೊ ಸೊದುನ್ ವೆತಾಲೊಚ್. ತಶೆಂ ಗರ್ಜ್ ಪಡತ್ ತರ್ ತಾಕಾ ಘರಾಂತ್‌ಚ್ ಸೊರೊ ರಾಂದುಂಕ್ ಕಳಿತ್ ಆಸಾ ಖಂಯ್. ಸೊರೊ ತಾಚ್ಯಾ ಪೊಣ್ವಾಚೊ ಪೊಣ್ವೊಯೀ ಪಿಯೆತಾಲೊ ಖಂಯ್. ತಾಣೆ ಸೊರಾಖಾತಿರ್ ಖಿರ್ಚ್ ಕೆಲ್ಲೆ ಪಯ್ಲೆ ಜೊಗಾಸಾಣೆನ್ ದವರ್‌ಲ್ಲೆ ತರ್ ಆಜ್ ಆಮ್ಕಾಂ ಏಕ್ ನಳ್ಯಾಂಚೆಂ ಘರ್ ಜಾತೆಂ ಆಸ್‌ಲ್ಲೆಂ, ಆಂಗಾರ್ ಬರೆಂ ವಸ್ತುರ್ ಯೆತೆಂ ಆನಿ ಮ್ಹಾಕಾ ಥೊಡೆಂ ಶಿಕಪ್‌ಯೀ ಮೆಳ್ತೆಂ ಖಂಡಿತ್. ಪುಣ್ ಮ್ಹಜ್ಯಾ ಬುಕಾಂಖಾತಿರ್ ಪಯ್ಲೆ ಪಾವನಾಂತ್, ಫೀಸ್ ಭರುಂಕ್ ಸಾದ್ಯಾ ನಾ ಆನಿ ಮಾದ್ರಿಂನಿ ಆಮ್ಚೆಂ ಕುಟಮ್ 'ದುಬೈ' ಮ್ಹಣ್ ಲೆಕಾಕ್ ಧರುಂಕ್ ನಾತ್‌ಲ್ಲ್ಯಾನ್ ಮ್ಹಜೆಂ ಶಿಕಪ್ ತುಟ್ಟೆಂ ಆನಿ ಮ್ಹಾಕಾ ಬಿಡಿಯೊ ಬಾಂದುಂಕ್ ಲಾಯ್ಲೆಂ. ಮ್ಹಜ್ಯಾ ಪಾಟ್ಲೆಂ ದೊಗಾಂ ಪಿಲಾಂ ಸರ್ಕಾರಿ ಶಾಳೆಕ್ ವಚಶೆಂ ಕರುನ್ ಹಾಂವೆಂ ಶಿಕ್ಪಾಚೊ ತ್ಯಾಗ್ ಕೆಲೊ.

ತಾಣೆ ಪಿಯೆಂವ್ಚೆಂ ಸಮಾದಾನಾಖಾತಿರ್ ಖಂಯ್. ಸದಾಂಯ್ ಪಿಯೆವ್ನ್ ಯೇವ್ನ್ ಘರಾಂತ್ ಏಕ್ ಲ್ಹಾನ್ ಝುಜ್ ಸುರು ಕರಿನಾ ತರ್ ತಾಚೆ ಮತಿಕ್ ಶಾಂತಿಚ್ ಲಾಬಾನಾ ಆನಿ ರಾತ್ಲೆಂ ಆಮ್ಗರ್ ಚಿಪ್ಲಿಚ್ ಪಾಲ್ವಾನಾ. ತಾಕಾ ಮ್ಹಜ್ಯಾ ಕಾಜಾರಾಚಿ ಖಿಂತ್ ಆಸಾ ಖಂಯ್. ದೆಕುನ್ ಸಾಂಜ್ ದಾಟ್ ಜಾತೆಚ್ ತಾಚ್ಯಾ ಯೆಣ್ಯಾ ಉಪ್ರಾಂತ್ ಸಗ್ಳ್ಯಾ ಘರಾ ತಾಚೆಂಚ್ ರಾಜ್ ಜಾತಾ! ತಾಣೆ ಯೇವ್ನ್ ಘರಾಂತ್ ಘಡಾಮೊಡಿ, ರಂಬಾರೂಟ್ ಸುರು ಕೆಲೆಂ ತರ್ ತೆಂಚ್ ಆಮ್ಕಾಂ ಸರ್ಕಾರಾಚ್ ಜಾತಾ!

ತಾಣೆ ಪಿಯೆಂವ್ಚೆಂ ಸವಯೆನ್. ಮ್ಹಾಕಾ, ಮ್ಹಜ್ಯಾ ಭಾಂವ್ಡಾಂಕ್ ಆನಿ ಮಾಂಯ್ಕ್ ಹೆಂ ಸದಾಂಚೆಂ ಜಾಲಾಂ, ಸಸಾರಾಯೆಚೆಂ ಜಾಲಾಂ. "ಮ್ಹಾಕಾ ತಾಚೆ ಚಾರ್ ಗುಮ್ನೆ ಪಡನಾಂತ್ ತರ್ ಆಜ್‌ಕಾಲ್ ನೀದ್‌ಚ್ ಪಡನಾಂಗೋ, ತಿತ್ತಿ ಸವಯ್ ಜಾವ್ನ್ ಗೆಲ್ಯಾ" ಮ್ಹಣ್ತಾ ಮಾಂಯ್. ಸತ್ ಸಾಂಗ್ಚೆಂ ತರ್ ಮಾಂಯ್-ಬಾಬಾಚೆಂ ಘೋರ್ ಝುಜ್ ಚಲನಾ ತರ್ ಮ್ಹಾಕಾ ಕಿತೆಲೆಂ ಚುಕ್‌ಲ್ಲೆಪರಿಂ

ಜಾತಾ, ರಾತ್ ಪಾಶಾರ್ ಕರ್ಟೆಂಚ್ ಕಶ್ಟಾಂಚೆಂ ಜಾತಾ. ದೆಕುನ್‌ಚ್ ತೊ ಕಾಂಯ್ ಥೊಡೆಪಾವ್ಪಿಂ ಫರಾ ಯೇವ್ನ್ ವೊಗೊಚ್ ನಿದತ್ ತರ್ ರಾತ್‌ಭರ್ ಆಮಿ ಚಡ್ಪಡೊನ್‌ಚ್ ಆಸ್ತಾಂವ್. “ಹ್ಯಾ ಸನ್ವಾರಾ ಹಾಂವ್ ಕುಮ್ಸಾರ್ ಜಾಯ್ನಾಂಗೋ” ಮ್ಹಣ್ತಾ ಮಾಂಯ್. ಹಾಂವ್ ಮಾತ್ಯಾರ್ ನ್ಹಾಂಯ್ಚ್ ನಾ. ಹಿಂ ದೊಗಾಂ ದುಸ್ರ್ಯಾ ದಿಸಾ ಇಸ್ಕೊಲಾಕ್ ವಚನಾ ಮ್ಹಣ್ತಾತ್.

ತಾಣೆ ಪಿಯೆಂವ್ಚೆಂ ಗಿರಾಂತಿಕ್. ಪುರಾಸಣ್ ಮ್ಹಣ್ಕಾಯ್ ಜಾತಾ, ಮಾಂಯ್ಕಾಯಿ ಜಾತಾ. ಉದಕ್ ವೊಡುನ್, ಫರ್-ಜಾಲ್ ಜಾಡುನ್, ಸೊಪ್-ಖೊಲಿಯೊ ಹಾಡುನ್, ದೂದ್ ಕಾಡುನ್, ರಾಂದುನ್ ವಾಡುನ್, ವಸ್ತುರ್ ಉಂಬಳ್ತ್ಯಾ, ಆಯ್ದಾನಾಂ ಧುವ್ ಆನಿ ಆಮ್ಚ್ಯಾ ನಶಿಬಾಕ್ ರಡೊನ್ ಪುರೊ ಪುರೊ ಜಾವ್ನ್ ವೆತಾ. ದೊಗಾಂ ಗೊರ್ವಾಂ, ಏಕ್ ದುಕೊರ್ ಆನಿ ಚಾರ್ ಕುಂಕ್ಡಾಂಚ್ ಆಮ್ಚಾಂ ಅರ್ದೊ ಜೀವ್ ಕರ್ತಾತ್. ತ್ಯಾ ವಯ್ರ್ ಮಾಂಯ್ ಕೆದಾಳಾಯ್ ಅಸ್ವಸ್ತ್. ನಿಮಾಣ್ಯಾ ಜೆರಿಕ್ ಜಲ್ಮ್ ದಿಲ್ಲ್ಯಾವೆಳಾರ್‌ಥಾವ್ನ್‌ಚ್ ತಿ ಪಿಡೆಚಿ ರಾಸ್. ತಿಕಾಯ್ ಸೊರೊ ಪಿಯೆಂವ್ಚಿ ಆಶಾ ಜಾತಾ, ಪುಣ್ ಪಿಯೆಲಿ ತರ್ ತಕ್ಶಣ್ ನಿದ್ತಾ ಆನಿ ದುಸ್ರ್ಯಾ ದಿಸಾ ಮಾಂದ್ರೆರ್‌ಥಾವ್ನ್ ಉಟೊಂಕ್ ಸಕನಾ ತಿಲ್ಲಿ ತಿಚಿ ಭಲಾಯ್ಕಿ ಭಿಗಡ್ತಾ. ದೆಕುನ್ ಬಾಬ್ ತಿಚಿಖಾತಿರ್ ಸೊರೊ ಹಾಡಿನಾ ಆನಿ ತೊ ಹಾಡುನ್ ದೀನಾ ಮ್ಹಣ್ ತಿ ಪುರುರೆ ಸುರು ಕರ್ತಾ.

\*\*\*

ಆಜ್ ಆಯ್ತಾರ್. ವೊರಾಂ ಸಾಂಜೆಥಾವ್ನ್ ರಾತಿಕ್ ಮುಕಾರುನ್ ಗೆಲ್ಯಾಂತ್. ಬಾಬ್ ಸದಾಂಚೆಪರಿಂ ಪಿಯೆಂವ್ಚ್ ಗೆಲ್ಲೊ ತೊ ಯೆಂವ್ಚ್ಯಾಕ್ ಆಮಿ ರಾಕ್ತಾಂವ್. ಬಾಬಾಕ್ ತೇರ್ನ್ ಪಯ್ಸ್ ವಾ ಸೊರೊ ಲಾಗಿಂ ತೆಂ ಸಾಂಗೊಂಕ್ ಜಾಯ್ನಾ. ಪುಣ್ ತೊ ಭಿತರ್ ಯೆತಾನಾ ಆಮಿ ಜರ್ ತೆರ್ಸಾರ್ ಆಸಾಂವ್, ತರ್ ತಕ್ಶಣಾ ವೇರ್ನ್ ಸುರ್ವಾತ್ ಜಾತಾ, ದೆಕುನ್ ಆಮಿ ಆಮೊರಿ ಮ್ಹಣೊನ್ ತಾಕಾ ರಾಕೊನ್ ರಾಂವ್ಚೆಂ. ಭಾಯ್ರ್ ಕಾಳೊಕ್ ದಾಟಾಲಾ ಆನಿ ಎಕಾಚ್ ಫರಾ ಪೆಟೊ ಫೊಂಕ್ತಾ. ಬಾಬ್ ಮೊದ್ಯಾನೆರ್ ಪಾಟಿಂ ಯೇತ್ ತರೀ ಆಮ್ಚೊ ಪೆಟೊ ಬಾಬಾಕ್ ಘೊಂಕಿನಾ. “ಆಜ್ ಕಿತೆಂ ಘೊಂಕ್ಲೊ?” ಮ್ಹಣ್ ಚಿವ್ಣಿ ಹಾತಿಂ ಘೆವ್ನ್ ಭಾಯ್ರ್ ತಿಳ್ತಾನಾ ಬಾಬಾಸಂಗಿಂ ಎಕ್ಲೊ ಜಾಲಾಕ್ ದೆಂವ್ಲಾ ಆನಿ ತೊ ಬಾಬಾಕ್ ಹಾತಾಕ್ ಧರುನ್ ಸಾಂಬಾಳುನ್ ಹಾಡ್ತಾ.

ದೆವಾ ಮ್ಹಜ್ಯಾ! ಕಿತೆಂ ಜಾಲೆಂಗಾಯ್ ಬಾಬಾಕ್? ಚರಂಡೆಂತ್ ಪಡ್‌ಲ್ಲೊ ವಾ ಚಡ್ ಪಿಯೆವ್ನ್ ವೊಂಕ್‌ಲ್ಲೊ ವಾ ಕಾಂಯ್ ಅವ್ಣಡಾಕ್ ಸಾಂಪಡ್ಲೊ? ನಾ ತರ್ ಕೊಣಾಯ್ ಕಡೆನ್ ಲಡಾಯ್ ಕರ್ನ್ ಮಾರ್ ಖಾವ್ನ್ ಆಯ್ಲಾ? ಸವಾಲಾಂಚ್ಯೊ ಭಾಲಿಯೊ ಮತಿಕ್ ಆಪ್ಪಾತಾನಾಂಚ್ ಬಾಬ್ ಬೊಬಾಟೊ.

“ಯೇ ಎಸ್ತೆಲಾ... ಚಿಕ್ಕೆ ತೊ ವ್ಹಡ್ಲೊ ಲಾಂಪ್ಯಾಂವ್ ಪೆಟವ್ನ್ ಹಾಡ್‌ಗೋ...



ಆಮ್ಗರ್ ಆಜ್ ನವೊ ಸಯ್ತೊ ಆಯ್ಲಾ... ಯೇ, ಯೇ, ಭಿತರ್ ಯೇ..." ಬಾಬ್ ಸಾರ್ಯೊ ಆಸಾ ಆನಿ ಕೊಣಾ ಎಕಾ ತರ್ನಾಟ್ಯಾಕ್ ಆಪವ್ನ್ ಹಾಡುನ್ ಆಯ್ಲಾ. ಮೆಟಾಂ ಚಡ್ತಾನಾಂಚ್ ಚಿಮ್ಚೆಚ್ಯಾ ಉಜ್ವಾಡಾಕ್ ಮ್ಹಾಕಾ ತೊ ದಿಸ್ತಾ.

ಬಾಪ್ ರೇ! ತಾಚಿ ತಿ ದೀಶ್ ಮ್ಹಜೆರ್ ಪಡ್ಲಿಚ್ ಮ್ಹಜೆ ಕುಡಿಂತ್ ಕಿತ್ಯಾಕ್ ಕಾಂಪ್ಲಿ ಜಾಲಿ? ಚೆಡ್ಯಾಂಕ್ ಜಲ್ಮಾಂತ್ ದೆಕನಾತ್ಲೆಪರಿಂ ಮ್ಹಜ್ಯಾ ಆಂಗಾಂತ್ ಕಿತ್ಯಾಕ್ ಶಿರ್ಕಿರೆ ಚಲ್ಲೆ? ಹಾಂವ್ ಘುಸ್ಪಡೊನ್ ಭಿತರ್ ಗೆಲಿಂ ಆನಿ ತಾಣೆ ಕಾಂಯ್ ಚಿಂತ್ಲೆಂ ಆಸ್ತಲೆಂ - ಹಾಂವ್ ತಾಕಾ ಪಳೆವ್ನ್ ಲಜೆವ್ನ್ ತಾಂಬಿಂ ಜಾವ್ನ್ ಧಾಂವ್ಲಿಂ ಮ್ಹಣ್.

ಲ್ಯಾಂಪ್ ಪೆಟವ್ನ್ ಮಾಂಯ್ಚ್ಯಾ ಹಾತಿಂ ದಿತಾನಾ ಬಾಬಾಚಿ ಬೊಬಾಟ್ ಆಯ್ಕತಾ - "ಖಂಯ್ ಲಿಪ್ಲ್ಯಾತ್‌ಗೋ ದೊಗಾಂಯ್, ಅಳೇ, ಹಾಂಗಾ ಪಳಯಾ ಕೋಣ್ ಆಯ್ಲಾ!" ಬಾಬಾಚೊ ತಾಳೊ ಸಾಂಜೆಚೆಂ ತಿತ್ಲೊಯ್ ಮೊವಾಳ್ ಆಸ್ಚೊ ಆಮ್ಕಾಂ ನಿಜಾಯ್ಕೀ ಅಪ್ಪೊಪ್. ಮಾಂಯ್ಚೊ ಪೆಟಯಿಲ್ಲೊ ಲ್ಯಾಂಪ್ ಭಾಯ್ರ್ ವೆಚೆ ಘಡಂಚ್ ಹಿಂ ದೊಗಾಂ ಭಾಯ್ರ್ ವಚೊನ್ ತಾಚೆಕಡೆನ್ ಬೆಸಾಂವ್ ಮಾಗೊನ್ ಪಾಟಿಂ ಘುಂವ್ಲ್ಯಾಂತ್ ಆನಿ ತಾಂಚ್ಯಾ ಹಾತಿಂ ವ್ಹಡ್ಲಿಂ ವ್ಹಡ್ಲಿಂ ದೊದೋನ್ ಚೊಕ್ಲೆತಾಂ. ಆಯ್‌ಸ್ಲಾ!!

ಜನೆಲಾ ಇಡ್ಯಾಂತ್‌ಫಾವ್ನ್ ತಿಳ್ತಾನಾ ತಾಚೆಕಡೆನ್ ಏಕ್ ಬ್ಯಾಗ್ ಆಸ್‌ಲ್ಲೆಂಯ್ ದಿಸ್ತಾ ಮ್ಹಾಕಾ. ತರ್ನಾಟೊ ಸೊಬಿತ್ ಆಸಾ, ಧಡಂಕ್ ಆಸಾ, ಬರೋ ಆಸಾ... ಪುಣ್ ಹೆ ರಾತಿಕ್ ಕೋಣ್ ಹೊ ಸಯ್ತೊ?

"ಮ್ಹಾಕಾ ಒಳೊಕ್ ಕಳಿನಾಮೂ..." ಮಾಂಯ್ ವಿಚಾರ್ತಾ.

"ಒಳೊಕ್ ಮ್ಹಾಕಾಯ್ ಕಳಿನಾ" ಜ್ಯೊರಾನ್ ಹಾಸ್ತಾ ಬಾಬ್. ತೊ ಪಿಯೆಲಾ ಮ್ಹಣ್ ತಾಚ್ಯಾ ಉಲೊಣ್ಯಾಂತ್‌ಚ್ ಕಳ್ತಾ. ಪುಣ್ ತಾಳ್ಯಾಂತ್ ಬದ್ಲಾವಣ್ ಆಸಾ. ಆಜ್ ಲಡಾಯ್ ನಾ. ಪಾವ್ನ್ ಆಯ್ಲ್ಯಾರ್ ಮ್ಯಾಚ್ ನಾತ್‌ಲ್ಲೆಪರಿಂ, ಸಯ್ತೊ ಆಯ್ಲ್ಯಾರ್ ಗಲಾಟೊ ನಾ.

"ಒಳೊಕ್ ಕಶಿ ಸಾಂಗೊಂ ಆಂಟಿ? ಐ ಆಮ್ ವಿಜಯ್."

ಬಾಪ್ರೇ! ತೊ ಇಂಗ್ಲಿಶ್ ಉಲಯ್ತಾ. ಶಾಳೆಕ್ ವೆಚೆಂ ರಾವಯ್ನಾತ್‌ಲ್ಲೆಂ ತರ್ ಹಾಂವ್‌ಯೀ ಉಲಯ್ತಿಂ. ತೊ ಬಾಂಕಾರ್ ಕುಲೆ ತೆಂಕ್ತಾ. "ಹಾಂವೆಂ ಗಲ್ಫಾಂತ್ ಆಸ್ಚೆಂ. ಕಾಜಾರಾಕ್ ಮ್ಹಣ್ ಗಾಂವಾಂಕ್ ಆಯ್ಲಾಂ. ಸಯ್ರಿಕ್ ಸೊದುನ್ ಆಸಾಂ, ನಶಿಬಾಕ್ ಮ್ಹಳ್ಳೆಪರಿಂ ಅಂಕಲ್ ಮೆಳ್ಳೊ..." ತೊ ತಶೆಂ ಉಲಯ್ತಾನಾ ತಾಚೆ ದೊಳೆ ಕಿತೆಂಗೀ ಸೊದ್‌ಲ್ಲೆಪರಿಂ ಹೆಣೆ-ತೆಣೆ ಘುಂವ್ತಾತ್ ಆನಿ ಬಾಗ್ಲಾ-ಜನೆಲಾ ಭಿತರ್ ತಿಳ್ತಾತ್.

ಮ್ಹಾಕಾಚ್ ಪುಣೀ ಸೊದಿನಾಮೂ? ಹಾಯ್! ಗಲ್ಫಾಗಾರ್, ಯುವಕ್,

ಪಯ್ಯಾಂವಾಲೊ, ಸಯ್ರಿಕ್ ಸೊದ್ತಾ, ಕಾಜಾರಾಕ್ ಆಯ್ಲಾ...

“ಘರ್ ಖಿಯ್ ಪುತಾ, ಫಿರ್ಗಜ್ ಖಿಯ್ಚಿ, ಕೊಣಾಚೊ ಪೂತ್???” ತಾಚೆ ಆಂಟಿಕ್ ದೆವಾನ್ ಸವಾಲಾಂ ವಿಚಾರ್ಲೆಂ ಏಕ್ ದೆಣೆಂ ದಿಲಾಂ. ತಿಚ್ಯಾ ಆಕೆರ್ ನಾತ್‌ಲ್ಲ್ಯಾ ಸವಾಲಾಂಚೆ ಶಿಂಕ್ಳೆಕ್ ತೊ ಜಾಪಿ ದಿತಾನಾ ಬಾಬಾಚೊ ತೊ ಅಮೃಕೊ ಹಾಸೊ ಆಜ್ ಬಾಬ್ ಕಿತ್ಲೊ ಸಂತೊಸಾನ್ ಆಸಾ ಮ್ಹಳ್ಳೆಂ ರೂಪ್ ರೂಪ್ ದಾಕಯ್ತಾ. ಭಾಯ್ರ್ ಬಾಂಕಾರ್ ಬಸೊನ್ ಬಾಬ್-ಮಾಂಯ್ ತಾಚೆಕಡೆನ್ ಉಲಯ್ತಾನಾ ಹಿಂ ದೊಗಾಂ ಹಾಂಗಾ ಏಕ್ ಕುಡ್ಯೊ ಸಯ್ತ್ ಮ್ಹಾಕಾ ದೀನಾಸ್ತಾಂ ಚೊಕ್ಲೆಟ್ ಭೊಕಾಯ್ತಾತ್, ಖಾಂವ್ಡಿತ್. ಮ್ಹಾಕಾ ಕಾಂಯ್ ಚೊಕ್ಲೆಟಾಂಚೊ ಹೊರ್ಟೊಸ್ ನಾ. ಕಾಜಾರ್ ಜಾಲೆಂ ತರ್ ನೊವ್ರ್ಯಾಚ್ಯಾ ಕುಸ್ತಾರ್ ಖಾವ್ಣೆತ್.

ತೊ ಖಿಯ್ಚಿ ಫಿರ್ಗಜಿಚೊ ಆನಿ ಕೊಣಾಚೊ ಪೂತ್ ಮ್ಹಳ್ಳೆಂ ಮಾತ್ ತಾಣೆ ಸಾಂಗ್ಲೆಂನಾ. ಹರ್ ಒಳೊಕ್ ಮ್ಹಾಕಾ ಸಮ್ಜಾಲ್ಲೆಪರಿಂ; ತೊ ಆಜ್ ಬಾಬಾಕ್ ಕಾಮ್ ಜಾವ್ನ್ ಸೊರ್ಯಾಚ್ಯಾ ಠಿಕಾಣ್ಯಾಕ್ ವೆತಾನಾ ವಾಟೆರ್ ಭೆಟ್ಲೊ ಖಿಯ್. “ಹಾಂಗಾಸರ್ ಲಾಗ್ತಾರ್ ಬಾರ್ ಖಿಯ್ ಆಸಾ?” ಮ್ಹಣ್ ಬಾಬಾಕಡೆನ್ ವಿಚಾರ್‌ಲ್ಲ್ಯಾಕ್ “ಆರ್ಪ್ತು ದಿಲ್ಯಾರ್ ಆಪವ್ನ್ ವ್ಹರ್ತಾಂ” ಮ್ಹಣಾಲೊ ಖಿಯ್ ಬಾಬ್ ಖುಶಾಲಾಯೆನ್. ಆನಿ ಹೊ ಗಲ್ಫಾಗಾರ್ ಒಪ್ಪಾಲೊ ಖಿಯ್. ಥಂಯ್ಸರ್ ತೆ ದೊಗೀ ‘ಫ್ರೆಂಡ್ಸ್’ ಜಾಲೆ ಖಿಯ್. ಗಲ್ಫಾತ್ ತೊ ಆಸ್ತೆ ಕಡೆನ್ ಸೊರೊ ಪಿಯೆಂವ್ಕ್ ಆಡ್ವಾರ್ಲಾ ಖಿಯ್, ದೆಕುನ್ ಗಾಂವಾಕ್ ಆಯ್ಲಾರ್ ಬಾರಾಂತ್ ವಚೊನ್ ವಿಸ್ತಿ ಚಾಕ್ರಿ ಖಿಯ್. ಬಾಬಾನ್ ಬಾರಾಂತ್ ಕಂಪೆನಿ ದಿಲಿ ಖಿಯ್, ಸಬಾರ್‌ಶೆಂ ಉಲಯ್ಲೆ ಖಿಯ್. ಬಿಲ್ ಮಾತ್ ಗಲ್ಫಾಗಾರಾನ್ ಫಾರಿಕ್ ಕೆಲೆಂ ಖಿಯ್.

ಆನಿ ಬಾಬಾನ್ ತಾಕಾ ಫರಾ ಆಪಯ್ಲೆಂ ದೆಕುನ್ ತೊ ಸಾಂಗಾತ್ ದೀವ್ನ್ ಆಯ್ಲೊ ಖಿಯ್.

ಕಾಂಯ್ ಬಾಬಾ ಕಡೆನ್ ತಾಣೆ “ಕಾಜಾರಾಖಾತಿರ್ ಚಲಿ ಸೊದುನ್ ಆಸಾಂ” ಮ್ಹಳ್ಳೆಂ ಆಸ್ತೆಲೆಂ ಆನಿ ಬಾಬಾನ್ ತಾಕಾ ಚೆಡುಂ ದಾಕಂವ್ಕ್ ಆಮ್ಗರ್ ಆಪವ್ನ್ ಹಾಡ್ಲೆಂ ಆಸ್ತೆಲೆಂ.

ದೆವಾ, ಬಾಬಾನ್ ಸಾರ್ಕೆ ಮತಿರ್ ಆಸ್ತಾನಾಂಚ್ ಮ್ಹಜೆವಿಶ್ಯಾಂತ್ ತಾಕಾ ಸಾಂಗ್ಲೆಂ ತರ್ ಕಿತ್ಲೆಂ ಬರೆಂ ಆಸ್ತೆಂ! ಆಪ್ಲೆಂಚ್ ಹಾಂವ್ ಮ್ಹಜೆಂ ಆಂಗ್ಲೆಂ ಸಾರ್ಕೆಂ ಕರ್ತಾಂ. ಪಿಂಜ್‌ಲ್ಲೆಂ ತೀನ್ ಕಡೆನ್ ಪಾತ್ರೆ ಫಾಲ್ಸ್ ಶಿಂವ್ಲಾಂ. ವೆವೆಗಿಂ ದಾಂಡಿಯೆರ್ ಆಸ್‌ಲ್ಲೆಂ ಮಿಸಾಕ್ ವೆತಾನಾ ಫಾಲ್ಟೆಂ ಚೂಡಿದಾರ್ ಹಾಂವ್ ಆಮ್ನೊರಾನ್ ನ್ಹೆಸ್ತಾಂ, ಆನಿ ದಾಂತೊಣಿ ಘೆವ್ನ್ ವೆವೆಗಿಂ ಕೇಸ್ ಉಗವ್ನ್ ಬ್ಯಾಂಡ್ ಶಿರ್ಕಾಯ್ತಾಂ. ಖಿಣಾ ಭಿತರ್ ಚಿಮ್ಣೆಚ್ಯಾ ಉಜ್ವಾಡಾಕ್ ತೊಂಡಾರ್ ಇಲ್ಲೊಸೊ ಪಾವ್ಡರ್ ಪುಸ್ತಾನಾ ಹಿಂ ದೊಗಾಂಯ್ ಮ್ಹಾಕಾ ಸವಾಲಾಚೆ ದಿಶ್ಟಿನ್ ಪಳಯ್ತಾತ್. ಹಾಂವ್ ಶಿರ್ಕಿಚ್ಚೆ - ಮಿರ್ಕಿಚ್ಚೆ

ಕುಡುಕ್ ಸಾಂಬಾಳುನ್ ಘೆವ್ನ್ ಪರ್ತ್ಯಾನ್ ಜನೆಲಾಕಡೆನ್ ಯೆತಾಂ.

ತಿಂ ಭಾಯ್ರ್ ಉಲವ್ನ್‌ಚ್ ಆಸಾತ್. ತೊ ಥೊಡೆಂ ಥೊಡೆಂ ಇಂಗ್ಲಿಶಾನ್ ಕೊಚ್ಚಿತಾ ತೆದ್ನಾ ಬಾಬಾಚೆಂ ತಾಕಾ ಉಳ್ಳೆಂ ಸವಾಲ್ ಪಡ್ತಾ. ಘರಾ ತಾಕಾ ದೋಗ್ ಭಾವ್ ಆನಿ ಆವಯ್ ಆಸಾ ಖಿಂಯ್. ಬಾಪುಯ್ ಸರ್ಲಾ, ಎಕೆ ಭಯ್ಣಿಕ್ ಕಾಜಾರ್ ಜಾಲಾಂ ಖಿಂಯ್. ಮಯ್ಜಾಚೆ ರಜೆರ್ ಆಯ್ಲಾ ಖಿಂಯ್, ಆತಾಂ ಚೆಡುಂ ಮೆಳ್ಳಾರ್ ಪಂದ್ರಾ ದಿಸಾಂ ಭಿತರ್ ಲಗ್ನ್ ಜಾವ್ನ್ ರಜಾ ಸಂಪ್ರಾನಾ ಹೊಕ್ಲೆಕ್ ಸಾಂಗಾತಾ ಆಪವ್ನ್ ವ್ಹರ್ತಾ ಖಿಂಯ್. ಗುಡ್, ಗುಡ್... ಇಲ್ಲೆಂ ಪುಣೀ ಇಂಗ್ಲಿಶ್ ಶಿಕಜೆ.

ಚೆಡುಂ ದುಬೈಂ, ಪುಣ್ ಬರ್ಯಾ ಗುಣಾಂಚೆಂ ಜಾಯ್ತೆ ಖಿಂಯ್, ಬರಿಶಿ ಸಯ್ಪಿಕ್ ಆಸ್ಲಾರ್ 'ಯಸ್' ಕರ್ತಾ ಖಿಂಯ್, ದೋತ್-ದೆಣೆಂ ಘೆನಾ ಖಿಂಯ್. ಭಾಂಗಾರ್‌ಯೀ ಆಶೆನಾ ಮ್ಹಣ್ ಸಾಂಗ್ತಾನಾ ಬಾಬ್ ಕಿತೆಂ ಮ್ಹಣಾಲೊ ಆಯ್ಕಾಲೆಂ?

“ಕಾಯ್ ಭಿಯೆನಾಕಾರೇ ಪುತಾ, ಆಮ್ಚೆಂ ಎಸ್ಟೆಲ್ ಲಾಕಾಂತ್ ಎಕ್ಲೆಂ!!! ಖುದ್ ಪಳೆ. ಖಿಂಯ್ ಲಿಪ್ಲೆಂಯ್‌ಗೋ, ಹಾಂಗಾ ಭಾಯ್ರ್ ಯೇ... ತೊ ತುಕಾಚ್ ಪಳೆಂವ್ಕ್ ಆಯ್ಲಾಗೋ ಪುತಾ. ದೆವಾನ್ ತುಜೆರ್ ಬೆಸಾಂವ್ ಘಾಲಾಂ... ಯೇ ಯೇ, ಭಾಯ್ರ್ ಯೇ.”

ಹಾಂವ್ ಪಾದ್ವೆವ್ನ್‌ಶೆಂ, ಲಜೆವ್ನ್‌ಶೆಂ ಬಾಗ್ಲಾಚೆರ್ ರಾವ್ತಾಂ. ತೊ ಜೀವ್ ಸೊಡ್ನ್ ಮ್ಹಾಕಾ ಪಳಯ್ತಾನಾ ಪರತ್ ಮ್ಹಜೆಂ ಅಂಗಾಂಗ್ ಶಿರ್ಹಿರ್ತಾ.

“ಅಂಕಲ್, ಆಂಟಿ, ಚೆಡುಂ ಮ್ಹಾಕಾ ಪಸಂದ್. ಹಾಂವೆಂ ಚಿಂತ್ಲ್ಯಾಚ್ಯಾಕೀ ಚಡ್ ಸೊಬಿತ್ ಆಸಾ. ಹಾಂವೆಂ ಕಾಜಾರ್ ಜಾಂವ್ಚೆಂ ತರ್ ಸ್ಟೆಲ್ಲಾಕಡೆನ್‌ಚ್.” ದೆವಾ ಮ್ಹಜ್ಯಾ, ತಾಣೆ ಮ್ಹಜೆಂ ನಾಂವ್ ಕಿತ್ಲ್ಯಾ ಬರೆ ರಿತಿರ್ ಉಚಾರ್ಲೆಂ? “ತ್ಯಾಚ್ ಲೆಕಾರ್ ಇಲ್ಲೆಂ ಗಮ್ತತ್ ಕರ್ಯಾಂ ಮಾಂವಾಂನೊ” ತೊ ಆಪ್ಲ್ಯಾ ಬೆಗಾಥಾವ್ನ್ ರಂಗಾಳ್ ಸೊರ್ಯಾಚಿ ಬೋತ್ಲ ಭಾಯ್ರ್ ಕಾಡ್ತಾನಾ ಬಾಬ್ “ಖಂಡಿತ್ ಖಂಡಿತ್” ಮ್ಹಣ್ ಪಾಟಿಂಬೊ ದಿತಾ ಆನಿ ಅಜ್ಯಾಪ್ ಪಾವ್‌ಲ್ಲಿ ಮಾಂಯ್ ಭಿತರ್ ಯೆತಾ, ಖಂಡಿತ್ ಗ್ಲಾಸ್ ಹಾಡುಂಕ್. ಆಜ್ ತಿಕಾಯ್ ದೋನ್ ಘೊಟ್ ಮೆಳ್ತಾತ್ ತರ್. ದೆಕುನ್‌ಚ್ ಸಟ್ ಕರುನ್ ಭಿತರ್ ಆಯ್ಲಿ ಆನಿ ಮ್ಹಾಕಾ ರಾಂದ್ಪಾ ಕುಡಾಕ್ ಆಪಯ್‌ಲಾಗ್ಲಿ.

“ಕಸೊ ಜಾಲೊಗೋ ತುಕಾ?” ಪಿಸ್ವಿಸ್ಯಾಂನಿ ತಿ ವಿಚಾರ್ತಾ. ಹಾಂವೆಂ ಜಾಪ್ ದಿಂವ್ಪಿ ಸಾರ್ಕಿಗೀ? ಲಜೆವ್ನ್ ಹಾಸ್ಲಾರ್ ಪಾವನಾ? ಮ್ಹಜೆ ಪೊಲೆ ತಾಂಬ್ಲೆ ಜಾಲ್ಲೆ ತಿಕಾ ದಿಸನಾಂತ್? “ನಶಿಬ್‌ಗೋ ತುಜೆಂ, ಬಾಬಾನ್ ಜಲ್ಮಾಂತ್ ಪಯಿಲ್ಲೆಪಾವ್ಪಿಂ ಏಕ್ ಬರೆಂ ಕಾಮ್ ಕೆಲೆಂ.”

“ತಾಕಾ ವಾಡಿಜೆ ತರ್ ನಿಸ್ತೆಂ ಮಾಂಯ್?”

“ದೊನ್ಪಾರಾಂಚೆಂ ಗೊಸಾಳ್ಕಾಚೆಂ ಉರ್‌ಲ್ಲೆಂ ಆಸಾ. ತೀನ್ ಚಾರ್ ತಾಂತ್ಯಾಂ



ಆಸಾತ್, ಆಂಬ್ಲೆಟ್ ಕರುನ್ ವಾಡ್ಯಾಂ, ನಾ ತರ್ ಏಕ್ ತಲಕ್ ಸುಟಿ ಕರುಂಕ್ ಸಾಂಗ್ತಾಂ ಬಾಬಾಕ್.” ತಿ ಆಮ್ಕೊಂ ತೀನ್ ಗ್ಲಾಸ್ ಧುತಾ ಆನಿ ಪಿಟಿಪಿಟಿ ಕರುನ್ ಭಾಯ್ರ್ ಧಾಂವ್ತಾ.

ತೊ ಮ್ಹಜೊ ನೊವ್ರೊ ಜಾತಲೊ. ನಿಜಾಯ್ಕಿ ಹಾಂವ್ ನಶಿಬ್‌ವಂತ್. ಹಾಂವ್ ಜನೆಲಾಂತ್ಲ್ಯಾನ್ ತಿಳ್ತಾಂ. ಅರೇ, ತಾಣೆ ಬೆಗಾಂತ್ಲ್ಯೊ ದೋನ್ ಪೆಕೆಟಿ ಭಾಯ್ರ್ ಕಾಡ್ಲೊಮೊ. ಏ ಮ್ಹಜ್ಯಾ ಪೊರಾಸ್ಕಾ! ಕುಂಕಡ್ ಸುಕೆಂ! ಹಾಂವ್ ದೋನ್ ಬೊಶಿಯೊ ಆನಿ ಚೆಂಬಾಂತ್ ಉದಕ್ ವ್ಹರುನ್ ಭಾಯ್ರ್ ವೆತಾನಾ ತೊ, ಹಾಯ್ - ಕಸೊ ಮ್ಹಾಕಾಚ್ ಪಳಯ್ತಾ ಪಳೆ!

ಹಾಂವ್ ಜನೆಲಾರ್ ತಾಕಾ ದಿಸಾಶೆಂ ಬಸ್ತಾಂ. ತೊ ವಿಸ್ಕೆಚೊ ಗ್ಲಾಸ್ ತೊಂಡಾಕ್ ತೆಂಕ್ತಾನಾ ಕಶೆಂ ಮ್ಹಾಕಾ ‘ಭಿತರ್’ ವರೇಗ್ ಪಳಯ್ತಾಶೆಂ ಭೊಗ್ತಾ. ಮ್ಹಜಿಂ ಚಿಂತ್ನಾಂ ಧುಂವ್ತೆಪರಿಂ ಮೊಗಾಕ್ ಆವೃತ್ ಜಾಲ್ಯಾಂತ್. ಸಪ್ಲಾಂಚಿಂ ರಾವ್ಕರಾಂ, ಅಂತ್ರಳಾಚಿ ಉಬ್ಬಿ, ಕಲ್ಪನಾಂಚಿಂ ಮಹಲಾಂ, ಘಡಾರಾಚಿಂ ಬಾಂದ್ಪಾಂ ಮ್ಹಜೆ ಮತಿಂತ್ ಭರೊನ್ ಯೆತಾತ್. ಭೊಗ್ಲಾಂಚಿಂ ತರಂಗಾಂ, ಆತುರಾಯೆಚಿಂ ಸಿಂತಿಮೆಂತಾಂ, ಭರ್ವಶ್ಯಾಚಿಂ ಕಿರ್ಣಾಂ, ಉದ್ರೆಕಾಚಿಂ ಪದರಾಂ, ಹರ್ವಾಂತ್ ಉಮಾಳೆ, ಆಶೆಚಿಂ ಭಾವನಾಂ, ಅನಂತ್ ಉನ್ಮಾದಾಚಿಂ ಕಂಪನಾಂ, ಮೊಗಾಚಿಂ ಲ್ಹಾರಾಂ...

ಮ್ಹಜೆಂ ಅಂತಸ್ಕರ್ನ್, ಮ್ಹಜೆಂ ಕಾಳಿಜ್, ಮ್ಹಜೆಂ ಮನ್, ಮ್ಹಜೆಂ ಸರ್ವಸ್ವ್ ತಾಚೆ ದಿಶ್ಟಿಂತ್ ಸಲ್ವೊನ್ ಗೆಲಾಂ. “ತೊ ಮ್ಹಜೆಖಾತಿರ್ ಆಯ್ಲಾ, ಮ್ಹಜೊ ಭರ್ತಾರ್ ಜಾತಲೊ, ಮ್ಹಾಕಾ ವ್ಹರುನ್ ಉಬ್ತಲೊ” ಮ್ಹಳೆಂ ಧಯ್ತ್ ಮ್ಹಜೆ ಕುಡಿಂತ್ ಭರೊನ್ ಯೆತಾ.

“ಎಸ್‌ತೆಳಾ...” ಬಾಬಾಚೊ ತಾಳೊ ಮ್ಹಾಕಾ ಚಿಂತನಾಚೆ ಭ್ರಮಿದೆಥಾವ್ನ್ ಜಾಗಯ್ತಾನಾ ಮ್ಹಜ್ಯಾ ಸ್ಥಿತಿಪಟಲಾಕ್ ಚಿಮ್ಬೊ ಕಾಡುನ್ ವಾಸ್ತವಿಕತೆಕ್ ಹಾಡ್ತಾ. ಭಾಯ್ರ್ ತಿಳ್ತಾನಾ ಬೋತ್ಲೆ ಖಾಲಿ ಜಾಲ್ಯಾ. ಲ್ಯಾಂಪಾಚೊ ಉಜ್ವಾಡ್ ಮಂದ್ ಜಾಲಾ. ಬೊಶಿಯೆಂತ್ ಹಾಡಾಂ ಮಾತ್ ಉರ್ಲ್ಯಾಂತ್. ಮಾಂಯ್ ಸಾಲಾಂತ್ ಮುಲ್ಯಾಕ್ ಮಾಂದ್ರಿ ಸೊಡವ್ನ್ ನಿದ್ಲ್ಯಾ. ಭುರ್ಗಿಂ ದೊಗಾಂಯ್ ಚೊಕ್ಲೆಟಾಂ ಭೊಕಾವ್ನ್ ಜೆವಿನಾಸ್ತಾಂ ಪಾತಾಳ್ಕಾಂತ್ ಆನಿ ನಿದೆಂತ್ ಆಸಾತ್. ಬಾಬ್ ಗೊದ್ವಾಂ ಉತ್ರಾಂನಿ ಕಿತೆಂ ಉಲಯ್ತಾ ತೆಂ ಕಾಂಯ್ಚ್ ಸಮ್ಜಾನಾ, ಸಗ್ಳೊಚ್ ಜಾಮ್ ಜಾಲಾ. ಪೆಟೊ ಸಯ್ ಜಾಲಾಚ್ಯಾ ಮುಲ್ಯಾಕ್ ಕುರ್ಮೊನ್ ನೀದ್ ಕಾಡ್ತಾ.

ಹಾಂವ್ ಬೊಶಿಯೊ - ಗ್ಲಾಸ್ ಕಾಡ್ಚ್ಯಾಕ್ ಭಾಯ್ರ್ ವೆತಾಂ. ತೊ ಮ್ಹಾಕಾ ಪಳೆವ್ನ್ ಕಿಲ್ಲೆ ಸೊಬಿತ್ ರಿತಿರ್ ಹಾಸ್ತಾ? ಸೊರೊ ಪಿಯೆಲಾ ಮ್ಹಣ್‌ಚ್ ಕಳನಾ, ಪುಣ್ ತಾಂಬ್ಡೊ ದಿಸ್ತಾ. ವಿಶಿಶ್ಚ್ ಭೊಗ್ಲಾಂನಿ ಹಾಂವ್ ಪುಳಕಿತ್ ಜಾತಾಂ ಆನಿ ಅಂಗಾಂಗ್ ಮಿರ್ಚಿರಾವ್ನ್ ಘೆತಾಂ.

“ಅಂಕಲ್ ಟಾಯ್ ಜಾಲಾ, ತಾಕಾ ನಿದಾಂವ್ಚೆಂ ಬರೆಂ.” ಕಿತ್ಲೊ ಮೊವಾಳ್ ತಾಳೊ?

ಆಮಿ ದೊಗಾಂಯ್ ಮೆಳೊನ್ ಬಾಬಾಕ್ ಸಾಂಬಾಳುನ್ ಪೆಳಿಯೆರ್ ನಿದಾಯ್ತಾಂವ್.

“ಮ್ಹಾಕಾ ಏಕ್ ಲುಂಗಿ ಆಸ್ಲಾರ್ ದೀ ಸ್ಲೆಲ್ಲಾ, ನೀದ್ ಯೆತಾ.”

“ಜೆವಿನಾಂಯ್?” ತಾಚ್ಯಾ ದೊಳ್ಯಾಂಕ್ ಪಳೆವ್ನ್ ವಿಚಾರ್ತಾಂ ಹಾಂವ್.

“ನಾ, ಪೊಟ್ ಘಟ್ ಜಾಲಾಂ... ಪರ್ತಾನ್ ಆಯಿಲ್ಲಾ ವೆಳಾರ್ ಖಂಡಿತ್ ತುಜ್ಯಾ ಹಾತಾನ್ ರಾಂದ್ಲೆಂ ಜೆವ್ತಾಂ. ಉಪ್ರಾಂತ್ ಕಶೆಂಯ್ ತುವೆಂ ರುಚಿನ್ ರಾಂದ್ಲೆಂ ಆನಿ ವಾಡ್ಲೆಂ ಸದಾಂಯ್ ಜೇಂವ್ಕ್ ಆಸ್ತೆಲೆಂಚ್ ನ್ಹಯ್?”

ಹಾಂವ್ ಭಿತರ್ ಯೇವ್ನ್ ಅಟ್ಟೊಳ್ಗಿರಿ ಏಕ್ ಮಾತ್ ಪಿಂಜನಾತ್ಲಿ ಮಾಂದ್ರಿ ಆನಿ ಪೆಟೆಂತ್ ಆಸ್ಲಿ ಲುಂಗಿ, ಉಶೆಂ ಆನಿ ವೋಲ್ ಕಾಡುನ್ ತಾಕಾ ದಿತಾನಾ ತೊ ವಿಚಾರ್ತಾ -

“ತುಂ ಖಿಂಯ್ ನಿದ್ತಾಯ್?”

“ಭಿತರ್” ಜಾಪ್ ದಿತಾನಾ ಹಾಂವ್ ಕಿತ್ಯಾಕ್ ತಶೆಂಯ್ ಲಜೆಲಿಂ? ಆನಿ ತಾಚಿ ತಿ ದೀಶ್ ಫುಡ್ ಕರುಂಕ್ ಸಕನಾಸ್ತಾಂ ಭಿತರ್ ಯೆಂವ್ಚ್ಯಾ ವೆಳಾ ತಾಣೆ ಮ್ಹಜ್ಯಾ ಹಾತಾಕ್ ಧರುನ್ ಹಳೊ ವೊಡ್ಲಾಕ್ ಹಾಂವೆಂ ಕಿತ್ಯಾಕ್ ಪ್ರತಿಭಟನ್ ದಾಕಂವ್ಕ್ ನಾ? ಬದ್ಲಾಕ್-

“ಲ್ಯಾಂಪ್ ಪಾಲ್ವಯ್” ಮ್ಹಣ್ ತಾಣೆ ಪುಸ್ಪಸ್ತಾನಾ ಹಾಂವೆಂ ಕಿತ್ಯಾಕ್ ಲ್ಯಾಂಪಾಚಿ ವಾತ್ ಮಟ್ಟಿ ಕರುನ್ ಫುಕ್ ಮಾರ್ಲಿ?

ತ್ಯಾ ಲ್ಯಾಂಪಾ ಸಾಂಗಾತಾ ಮ್ಹಜ್ಯಾ ಜಿವಿತಾಚೆ ಹರ್ ಉಜ್ವಾಡ್ ಹಾಂವೆಂ ಪಾಲ್ವಯ್ಲೆಮೂ! ಆಮ್ಚೆ ಸಾಮ್ಕಾರ್ ಕಾಳೊಕ್ ಪ್ರಸಾರ್ತಾನಾ ಮ್ಹಜ್ಯಾ ಜಿವಿತಾಚ್ಯೊ ಹರ್ ವಾಟೊ ಹಾಂವೆಂ ಅಂದ್ಕಾರಾಂತ್ ಮಿಸ್ಕಾಯ್ಲೆಮೂ! ತಾಚೆ ಹಾತ್ ಮ್ಹಾಕಾ ವೆಂಗೆಂತ್ ಧರುಂಕ್ ಲಾಗ್ತಾನಾ ಹಾಂವ್ ಕಿತ್ಯಾಕ್ ಮ್ಹಜ್ಯಾ ಮಾಂಯ್ಕ್, ಬಾಬಾಕ್ ಆನಿ ಭಾಂವ್ಡಾಂಕ್ ವಿಸ್ತೊಂಕ್ ಪಾವ್ಲಿಂ? ಕಿತ್ಯಾಕ್ ಹಾಂವ್ ಎಕಾ ಲ್ಹಾನ್ಶ್ಯಾ ಬಾಳ್ವಾ ಭಾಶೆನ್ ತಾಚ್ಯಾ ಉಸ್ಕಾರ್ ಮಾಲ್ವಾಲಿಂ, ತಾಚೆ ಪಾಸೆಂತ್ ಸೆರ್ವಾಲಿಂ, ತಾಚೆ ವೆಂಗೆಂತ್ ಅರ್ವಾಲಿಂ? ಕಿತ್ಯಾಕ್ ಹಾಂವ್ ಮ್ಹಜ್ಯಾ ಜಿವಿತಾಚೆಂ ಅಮೂಲ್ಯ ಆನಿ ಪ್ರಮುಕ್ ಝುಜ್ ಸಲ್ವಾಲಿಂ?

ಕಿತ್ಯಾಕ್ ಹಾಂವೆಂ ಮ್ಹಾಕಾಚ್ ಸರ್ವಾಂಗ್ ತಾಕಾ ಅರ್ಪಿತ್ ಕೆಲೆಂ? ಕಿತ್ಯಾಕ್, ಕಿತ್ಯಾಕ್???

\*\*\*

ಮುಜೊ ಬಾಬ್ ಸೊರೊ ಪಿಯೆನಾ. ಪಾಟ್ಲ್ಯಾ ಚಾರ್ ಮಯ್ಸಾಂಥಾವ್ನ್ ಸೊರ್ಯಾಚೊ ಥೆಂಬೊ ಸಯ್ತ್ ಗಳ್ಯಾ ಸಕಯ್ನ್ ದೆಂವಯ್ಸಾಸ್ತಾಂ ತೊ ದೀಸ್ ಸಾರ್ತಾ. ಸೊರ್ಯಾವಿಣೆ ತೊ ಜೆವ್ತಾ, ಸೊರ್ಯಾ ಬಗಾರ್ ತೊ ನಿದ್ತಾ, ಸೊರ್ಯಾ ಶಿವಾಯ್ ತೊ ಘೊಳ್ತಾ, ಸೊರೊ ನಾಸ್ತಾಂ ತೊ ಜಿಯೆತಾ. ಸದಾಂ ಸಾಂಚೆರ್ ತೊ ಕಾಮ್ ಜಾತಚ್ ತ್ಯಾಚ್ ಬಾರಾಚ್ಯಾ ಬಾಗ್ಲಾಕಡೆನ್ ವೆತಾ ಆನಿ 'ತ್ಯಾ ಎಕೆ ರಾತಿಚ್ಯಾ ಸಯ್ತ್ಯಾ' ಖಾತಿರ್ ರಾಕೊನ್ ರಾವ್ತಾ. ರಾಕ್ತಾ, ರಾಕೊನ್ ಥಕ್ತಾ, ಥಕೊನ್ ಸುಕ್ತಾ, ಸುಕೊನ್ ಬಾವ್ತಾ ಆನಿ ಬಾವ್ಲೆಂ ತೊಂಡ್ ಘೆವ್ನ್ ರಾತ್ ದಾಟ್ ಜಾತಾನಾ ಘರಾ ಪಾಟಿಂ ಯೆತಾ ಆನಿ ತಶೆಂ 'ತೊ' ಮೆಳನಾತ್ಲೆ ಸಲ್ವಣೆನ್ ಪಿಯೆನಾಸ್ತಾಂ ಕಾಳೊಕಾಂತ್ ಘರಾ ಯೆತಾನಾ, ಮಾಲ್ವಾತಾ, ಪಡ್ತಾ, ರಡ್ತಾ... ಆನಿ ದೆದೆಸ್ಪೊರ್ ರಿತಿನ್ ವಾಡ್ಲೆಂ ಜೇವ್ನ್ ಮಾಪ್ಪತೆನ್ ನಿದ್ತಾ.

ತ್ಯಾ ದುಸ್ರೆ ಸಕಾಳಿಂ ಉಪ್ರಾಂತ್ ಆಮ್ಗರ್ ಸೊರ್ಯಾಚೊ ಪರ್ಮಳ್ ನಾ, ಪುರುರೆ ನಾಂತ್, ವಿರಾರಾಯ್ ನಾ, ಗಲಾಟೊ ನಾ, ಲಡಾಯ್ ನಾ, ಮಾರ್‌ನಾಂತ್, ಗಾಳಿನಾಂತ್. ಬದ್ಲಾಕ್ ಫಕತ್ ರಡ್ಲೆಂ ಆನಿ ನಿರೀಕ್ಯಾ! ದುಕಾಂ ಆನಿ ಪ್ರತೀಕ್ಯಾ!

ಎಕೆ ರಾತಿಚ್ಯಾ ಸಯ್ತ್ಯಾಕ್ ಆಮಿ ತೆ ಸಕಾಳಿಂಥಾವ್ನ್ ರಾಕೊನ್ ಆಸಾಂವ್, ತೊ ಮ್ಹಜೆಕಡೆನ್ ಲಗಿನ್ ಜಾತಲೊ ಮ್ಹಣ್ ಭರ್ವಸೊನ್ ರಾಕ್ತಾಂವ್. ಹರ್ ಘಡಿ, ಹರ್ ಖಿಣ್, ಹರ್ ಸೆಕುಂದಾಂ ತಾಚ್ಯಾ ಯೆಣ್ಯಾಕ್ ರಾಕೊನ್ ಆಸಾಂವ್, ತಾಚ್ಯಾ ಉಡಾಸಾಂತ್ ಮೊರ್ತಾಂವ್, ತಾಚಿ ಖಬರ್ ಆಯ್ಕೊಂಕ್ ರಾಕೊನ್ ಅತ್ರಗಾಂನಿ ದುಕಾಂ ಗಳವ್ನ್ ಜಿರ್ತಾಂವ್, ತೊ ಖಂಡಿತ್ ಯೆತಲೊ ಮ್ಹಳ್ಳೆ ಆಶೆನ್ ದೀಸ್ ಸಾರ್ತಾಂವ್, ತಾಚೆವಿಶಿಂ ಚಿಂತುನ್ ದೀಸ್-ರಾತ್ ಜಿವಂತ್ ಮೊರ್ತಾಂವ್.

ವ್ಹಯ್, ತೆ ರಾತಿಂ ಬಾಬ್ ಆನಿ ಮಾಂಯ್ ಅಮಾಲ್ ಮಾತ್ಯಾರ್ ಘೆವ್ನ್ ನಿದೆಂತ್ ಘೊರೆತಾನಾ ಹಾಂವ್ ತಾಚೆ ವೆಂಗೆಂತ್ ಬಾವ್ಲೆಪರಿಂ ಗಳ್ಲೆಂ. ತಾಚೆಥಾವ್ನ್ ಲಗ್ನಾಚೆಂ ಉತರ್ ಆಶ್ವಾಸನ್ ಘೆವ್ನ್, ತೊ ಮ್ಹಜೆಲಾಗಿಂಚ್ ಕಾಜಾರ್ ಜಾತಲೊ ಮ್ಹಳ್ಳೆಂ ಪರ್ಮಾಣ್ ತಾಚೆಥಾವ್ನ್ ಘೆವ್ನ್, ತಾಚೆಥಾವ್ನ್ ಘುಡಾರಾಚ್ಯಾ ಜಿವಿತಾಚಿ ಭಾಸ್ ಘೆವ್ನ್ ಹಾಂವ್ ಮ್ಹಾಕಾಚ್ ವಿಸ್ತೊನ್ ಗೆಲ್ಲಿಂ. ಮ್ಹಜ್ಯಾ ವ್ಹಡಿಲಾಂಚಿ, ಭಾಂವ್ಡಾಂಚಿ ಪರ್ವಾಚ್ ಕರಿನಾಸ್ತಾಂ ಹಾಂವ್ ತಾಚೆ ವೆಂಗೆಂತ್ ಲಿಪ್ಲೆಂ. ತೊಚ್ ಮ್ಹಜೊ ನೊವ್ರೊ, ತೊಚ್ ಮ್ಹಜೊ ಘೊವ್, ತೊಚ್ ಮ್ಹಜೊ ದೇವ್, ತೊಚ್ ಮ್ಹಜೊ ಭರ್ತಾರ್, ತೊಚ್ ಮ್ಹಜೊ ಪತಿ, ತೊಚ್ ಮ್ಹಜೆಂ ಸರ್ವಸ್ವ ಮ್ಹಣ್ ಚಿಂತುನ್ ಹಾಂವೆಂ ಮ್ಹಾಕಾಚ್ ತಾಚೆ ಸ್ವಾದೀನ್ ಕೆಲ್ಲಿಂ ಆನಿ ಸರ್ಗ-ಸುಖಾಚೆಂ ಅಮಾಲ್ ಚಡೊನ್ ತಾಚ್ಯಾ ಭಿಚಾಣ್ಯಾಚೆರ್ ಲೊಳ್ಲೆಂ.

ಆನಿ ದುಸ್ರ್ಯಾ ಘಾಂತ್ಯಾರ್ ದೊಳೆ ಉಗಡ್ತಾನಾ...

ವಿಸ್ಕೆಚಿ ಖಾಲಿ ಬೋತ್ಲ, ಮಾಸಾಚಿಂ ಹಾಡಾಂ ಉರ್ಲೊಯೊ ಬೊಶಿಯೊ,

ಸೊರಾಚ್ಯಾ ಉಶ್ವಾಚೆ ತೀನ್ ಗ್ಲಾಸ್ ಆನಿ ತಾಣೆ ನ್ಹೆಸನಾಸ್ತಾಂ ಸೊಡ್ಲಿ ಲುಂಗಿ  
ಥಂಯ್ಸರ್ ಮಾಂದ್ರೆರ್ ಉಶ್ವಾ ಸವೆಂ ಆಸ್ಲಿ.

ಪುಣ್ ತೊ ನಾತ್‌ಲ್ಲೊ!

ಆಜ್ ವರೇಗ್ ತೊ ನಾ!!

ಮ್ಹಜ್ಯಾ ಕಾನಾಂತ್ 'ಆಪ್ಲ್ಯಾ ಮನ್ಶಾಂಕ್ ಘೆವ್ನ್, ಲಗ್ನಾಚೆಂ ದಸ್ತುರ್ ತಿರುಂಕ್  
ಫಾಲ್ಯಾಂ ಯೆತಲೊಂ" ಮ್ಹಳ್ಳಿ 'ಸಯ್ರೆ' ಎದೊಳ್‌ಪರ್ಯಾಂತ್ ಆಯ್ಲೆಚ್ ನಾ!!!

ಬಾಬ್ ರಡ್ತಾ, ಮಾಂಯ್ಸ್ ಮಾಂದ್ರಿ ಧರ್ಲ್ಯಾ, ಭಾಂವ್ಡಾಂ ದುಖಾನ್ ಕಡ್ತಾತ್.  
ಪುಣ್ ತೊ ಮಾತ್ರ ನಾ, ಪರತ್ ತೊ ದಿಸ್ಲೊಚ್ ನಾ. ಮ್ಹಜೆಂ ಕಾಳಿಜ್, ಮ್ಹಜೆ  
ಕೂಡ್, ಮ್ಹಜೆಂ ಮನ್, ಮ್ಹಜೆಂ ಅಂತಸ್ಕರ್ನ್ ಆನಿ ಮ್ಹಜೊ ಅತ್ಮೊ ಭಶ್ಟ್ ಕರುನ್  
ತೊ ಧಾಂವ್ಲಾ. ಮ್ಹಜೆಂ ಜೀವನ್, ಮ್ಹಜೊ ಫುಡಾರ್ ಆನಿ ಮ್ಹಜೆಂ ಸರ್ವಸ್ವ್ ಧ್ವಂಸ್  
ಕರುನ್ ತಾಣೆ ಪಳಾಪಳ್ ಘೆತ್ಲಾ.

ತಾಣೆ ಆಮ್ಕಾಂ ದಖೊ ದಿಲಾ, ಘಾತ್ ಕೆಲಾ, ಆಮ್ಚೊ ವಿಶ್ವಾಸ್ ನಾಸ್ ಕೆಲಾ.

ತರೀ ಹಾಂವ್ ತಾಕಾ ರಾಕ್ತಾಂ, ತಾಚ್ಯಾ ಯೆಣ್ಯಾಕ್ ರಾಕೊನ್ ಸುಕ್ತಾಂ,  
ಸದಾಂ ತಾಚಿ ವಾಟ್ ದೆಕ್ತಾಂ, ತೊ ಯೆತಲೊ ಮ್ಹಳ್ಳ್ಯಾ ಭರ್ವಶ್ಯಾನ್ ಪಿಕ್ತಾಂ,  
ತಾಚೆಖಾತಿರ್ ಅತ್ರೇಗಾನ್ ರಾಕೊನ್ ಧಕ್ತಾಂ, ತಾಣೆ ಮ್ಹಾಕಾ ಘಾತ್ ಕೆಲೊ ಮ್ಹಣ್  
ಚುರ್ಚುರ್ತಾಂ, ಆನಿ ... ಆನಿ...

ಪಾತ್ಕಾಚೆಂ ಪ್ರಾಚಿತ್ ಜಾವ್ನ್... ವೊರೊಡ್ ಕಾಡ್ನ್ ವೊಂಕ್ತಾಂ!!!



# ಏಲಿ, ಏಲಿ, ಲಮಾ ಸಬಖ್ನಿ

ಒಡೊಲಿ, ಕಾಸ್ಸಿಯಾ

ಮ್ಹಜಿ ಖರಸ್ ವೇಗ್ ಆರಾವ್ನ್ ಆಸಾ, ಹರ್ದಾಚೆರ್ ಕಸಲಿಗೀ ಜಡಾಯೆಚಿ ವಸ್ತ್ ದವರ್ಲೆಪರಿಂ ಭೊಗ್ತಾ: ದೊಳೆಯೀ ಗಯ್ತೆ ಜಾವ್ನ್ ಆಂಧ್ರೆ ಜಾಲ್ಯಾತ್.... ಅರೆ! ಗಳೊ ಮ್ಹಜೊ ಕೊಣ್ಗಿ ಅಂರುನ್ ಆಸಾ? ಸೊಡವ್ಯಾಂ ಮ್ಹಳ್ಯಾರ್ ಹೆ ಮ್ಹಜೆ ಕಾಂಪೆರೆ ಹಾತ್ ಮ್ಹಜಿ ಆಜ್ಞಾ ಪಾಳುಂಕ್ ತಯಾರ್ ನಾಂತ್.

ಆಸ್ಲೆಂ ಬಳ್ ಸಗ್ಳೆಂ ಎಕ್ದಾಂವ್ನ್ ಪಾಂಯ್ ಫಾಪ್ತುನ್ ಉಟೊನ್ ಬಸ್ಚೆಂ ಪ್ರೇತನ್ ಕರ್ತಾನಾ ಹಿ ಮಾರೆಕಾರ್ ಖರಸ್ 'ಧಮ್' ದೀಂವ್ಕ್ ಸೊಡಿನಾ. ಪೆಂಕ್ಡಾ ಸಕಯ್ಲೆ ವೊಲೆಂ ಜಾಲ್ಲೆಂ ಮ್ಹಾಕಾ ಕಳ್ತಾ, ನಾಕಾಕ್ ಫಾಣ್ ಮಾರ್ತಾ. ವಯ್ಲಾನ್ ಪಾಟಿಕ್ ಸುವಿಯೊ ತೊಪ್ಪಾತ್...

ಹಾಂವ್ ಕಿತೆಂ ಕರುಂ? ಮ್ಹಾಕಾ ಉಸ್ವಾಸ್ ಆಸಾ, ಗಿನ್ಯಾನ್ ಜಾಗೆಂ ಆಸಾ... ಪುಣ್ ಕುಡಿಂತ್ ತ್ರಾಣ್ ನಾ ಜಾಲಾಂ. ಸಗ್ಳ್ಯಾ ಕುಡಾಂತ್ ಹಾಂವ್ ಎಕ್ಲೊಚ್ ಆಸಾಂ. ದಾರ್ ಚಿಕ್ಕೆ ಆಡ್ ಕೆಲ್ಲೆಂ ದಿಸ್ತಾ. ವಯ್ಲೆಂ 'ಸೀಲಿಂಗ್ ಫ್ಯಾನ್' ಫುಂವ್ಲೆಂ ಪಳೆನಾಸ್ತಾಂ ಖಿಂಚೊಗೀ ಕಾಳ್ ಜಾಲಾ. ಸರ್ವಿಲ್ಯಾ ಮೊಡ್ಕರ್ ಮೆಜಾಚೆರ್ ಅಡ್ಡಾದಿಡ್ಡಿ ಉಡಯ್ಲೆ ಮ್ಹಜೆ ಬೂಕ್ ಮ್ಹಾಕಾ ಹೆಡಾಯ್ತಾತ್ ಕಶೆಂ ದಿಸ್ತಾತ್.

ಏಕ್ ಬಾವ್ಲೊ ಮೊಡ್ಲೆಂ ಮ್ಹಜೆಂ ವೊಕ್ಲೆ ತ್ಯಾ ಬುಕಾಂ ಮದೆಂ ಅನಾತ್ ಜಾವ್ನ್ ಪಡ್ಲೆಂ ಮ್ಹಾಕಾ ತೀಳ್ ಪಳೆತ್ ಆಸಾ. ದುಸ್ರೆಂ ಬದಿಕ್ ಮ್ಹಜೆಲಾಗಿಂ ಕಿತೆಂಚ್ ನಾ. ಹಾಂವ್ ಮೆಲೊಂ ತರ್ ಬಿಸ್ಪಾಚ್ಯಾ ಕಿರಿಯಾಲಾಕ್ ಮ್ಹಜ್ಯಾ ಕುಡಾಕ್ 'ಸಿಲ್' ಮಾರ್ಚಿ ಗರ್ಜ್ ಪಡ್ಚಿನಾ. ಧನ್-ದಿರ್ಚೆಂ ಹಾಂವೆಂ ಕಿತೆಂಚ್ ಎಕ್ದಾಂಯ್ ಕರ್ನ್ ದವರ್ಲೆಂ ನಾ.

ಹಾಯ್ ದೆವಾ... ಹೆಂ ಮ್ಹಜೆಂ ಆಂಗ್ ಆಜ್ ಕಿತ್ಯಾ ಎಕಾ ರುಂವಾ ಜಿನ್ನಿಂ ದುಕೊನ್ ಆಸಾ? ಹಾಂವೆಂ ಕಸಲಿಂಚ್ ಉಡ್ಕಾಣಾಂ ಘಾಲ್ಲಿಂ ನಾಂತ್... ಲಗ್ಬಗ್ ಸಾತಾಟ್ ಮಯ್ಜಾಂಧಾವ್ನ್ ಹ್ಯಾ ಪರ್ವಾ ಖಿಟ್ಟಾರ್ ಹಾಂವ್ ಅಸೊಚ್ ಪಡೊನ್ ಆಸಾಂ...

ದೊಳ್ಯಾಂಕ್ ನೀದ್ ಯೆತಾನಾ ಜಳಾರಿ ಧೊಸ್ತಾತ್. ಮ್ಹಜೆ ಕುಡಿಂತ್ಲ್ಯಾ ಸುಕ್ಲಲ್ಯಾ ರಗ್ತಾಚಿ ರೂಚ್ ತಾಂಕಾಂ ಬರೀ ಲಾಗ್ತಾ ಮ್ಹಣುನ್ ದಿಸ್ತಾ. ಪಿಕ್ಯಾ ಖಾಡಾನ್ ಭರ್ಲಲ್ಯಾ ಮುಕಮಳಾಚೆರ್ ಮುಸ್ಕಾಂಚೊ ನಾಚ್ ಚಲ್ತಾ... ನಾಕಾ ಭಿತರ್ ರಿಗೊನ್ ಇಜಾ ದೀವ್ನ್ ಮ್ಹಾಕಾ ತಿಂ ಸತಯ್ತಾತ್... ದುಕಾಂ ಆನಿ

ಪಿಂತ್ರಾನಿ ಸುಜ್ಞಾ ದೋಳ್ಕಾಂಚೆರ್ ಮಜೆನ್ ಲಾಗ್ ಘಾಲ್ತಾತ್...

ಮ್ಹಜಿ ಸೆವಾ-ಚಾಕ್ರಿ ಕರ್ಚೊ ಬಸ್ತಾಂವ್ ತಾಕಾ ಪಾವ್ನ್ ಆಸ್ಲಲ್ಯಾ ವೆಳಾರ್ ದಿಸಾಕ್ ದೋನ್, ತೀನ್ ಪಾವ್ಪಿಂ ಯೆತಾ. ಮ್ಹಜೆ ಗರ್ಜೆಕ್ ತೊ ಬಿಲ್ಕುಲ್ ಪಾವನಾ. 'ಬೆಲ್' ಮಾರ್ನ್ ತಾಕಾ ಆಪಂವ್ಚಿ ವೆವಸ್ತಾ ಆಸಾ. ಸ್ವಿಚ್ ಆವಾಚ್ ಕರ್ತಾ, ಪುಣ್ ಬೆಲ್ ಉಲಯ್ತಾ. ಹಿ ಅವೆವಸ್ತಾ ತ್ಯಾ ಬಸ್ತಾಂವಾನ್‌ಚ್ ಕೆಲ್ಯಾ ಮ್ಹಳ್ಳೆಂ ಹಾಂವ್ ಜಾಣಾಂ. ಪುಣ್ ಮ್ಹಜ್ಯಾನ್ ಕಿತೆಂಚ್ ಕರುಂಕ್ ಜಾಯ್ನಾ. ದೆಕುನ್ ಮ್ಹಜ್ಯಾ ಎಕಾ ಅಬಿಮಾನಿಲಾಗಿಂ ಸಾಂಗೊನ್ ಹಾತಾನ್ ಹಾಲಂವ್ಚಿ ಏಕ್ ಕಾಂಪಿಣ್ ಹಾಡಯಿಲ್ಲಿ ತ್ಯಾ ಬಸ್ತಾಂವ್ಚ್ ಉಲೊ ದೀಂವ್ಕ್.

ದೋನ್, ತೀನ್ ದೀಸ್ ಹಾಂವೆಂ ತಿ ವಾಪರ್‌ಲ್ಲ್ಯಾಕ್ ತಾಕಾ ಬರೊ ರಾಗ್ ಆಯ್ಲೊ ದೆಕುನ್ ತಾಣೆ ತಿ ಕಾಡ್ನ್ ವ್ಹರ್ನ್ ಮ್ಹಜೊ ಹಾತ್ ಪಾವನಾತ್‌ಲ್ಲ್ಯಾ ಮೆಜಾಚ್ಯಾ ಪೊಂತಾರ್ ದವರ್ಲ್ಯಾ. ಹಾಂವ್ ಕಿತೆಂ ಕರುಂ? ವಿಚಾರ್‌ಲ್ಲ್ಯಾಕ್, 'ಮ್ಹಾಕಾ ಆಪಂವ್ಚೆಂ ಮಾತ್ ತುಕಾ ಏಕ್ ಕಾಮ್ ಮ್ಹಣುನ್ ಮ್ಹಾಕಾ ದುಸ್ರೆಂ ಕಾಮ್ ನಾಯೆ ತರ್ ಕರುಂಕ್?' ತೊ ಮ್ಹಣ್ತಾ.

ತ್ಯಾ ತಾಚ್ಯಾ ತಾಳ್ಯಾಂತ್ ರಾಗ್ ಮಾತ್ ನ್ಹಯ್, ತಾಕಿದ್ ಆನಿ ಭೆಶ್ಟಾಪ್ಣಿಯೀ ಆಸ್ಲಿ. ದಿಸಾಕ್ ಏಕ್ ಪಾವ್ಪಿಂ ತಾಣೆ ಮಾಕಾ ನ್ಹಾಣಂವ್ಕ್ ಆಸಾ, ಮ್ಹಜೆಂ ಮ್ಹಳ್ಳೆಂ ತವಳ್ತವಳ್ ನಿತಳ್ ಕರುಂಕ್ ಆಸಾ, ಖಾಣ್ ನ್ಹಯ್ ತರೀ ಪೀವನ್ ದೀಂವ್ಕ್ ಆಸಾ. ತಾನೆನ್ ಗಳೊ ಸುಕತ್ ತರೀ ತೊ ದಿಸನಾ. ಅಸ್ತತ್ ತಾಳ್ಯಾನ್ ಪಿಂರ್ದಲ್ಯಾರೀ ತಾಕಾ ಆಯ್ಕಾನಾ. ತೊ ಹ್ಯಾ ಸುತ್ತುರಾಂತ್ ಆಸ್ಲ್ಯಾರ್ ನ್ಹಯ್‌ಗಿ ತಾಕಾ ಆಯ್ಕೊಂಚೆಂ?

ತಾಕಾ ಮನ್ ಜಾತಾನಾ ಎಕಾ ತಬಕಾಂತ್ ಉದಕ್ ಹಾಡ್ನ್ ಯೆತಾ ಆನಿ ಮ್ಹಾಕಾ 'ಸ್ಪೊಂಜ್ ಬಾತ್' ದಿತಾ. ನಿರ್ದೋನ್ ಆಸ್ಲಲ್ಯಾ ಮ್ಹಾಕಾ ರುಕಾ ಕುಡ್ಲ್ಯಾ ಭಾಶೆನ್ ತೊ ತೆ ಕುಶಿಕ್, ಹೆ ಕುಶಿಕ್ ಪರ್ತಿತಾನಾ ಮಾತ್ ಮ್ಹಜೊ ಜೀವ್ ವಯ್ರ್ ಸಕಯ್ಲೆ ವೆತಾ. 'ಚಿಕ್ಕೆ ಹಾಳ್ವಾಯೆನ್ ಹೆಂ ಕರ್ ಆನಿ ಉದಕ್ ಚಿಕ್ಕೆ ಊಬ್‌ಶೆಂ ಹಾಡ್' ಮ್ಹಳ್ಳಾರ್, 'ಇತ್ಲೆಂ ಕರ್ಚೆಂಚ್ ಚಡ್ ಮ್ಹಾಕಾ ಮೆಳ್ಚ್ಯಾ ಭಿಕೆಚ್ಯಾ ಪಯ್ಕಾಂಕ್. ಮೊರ್ಚ್ಯಾ ತುಕಾ ಊಬ್ ಉದಕ್ ಕಿತ್ಯಾ?' ಮ್ಹಣ್ ತೊ ಸಣ್ಣಣ್ತಾ.

ಕುಡಿಚಿ ಸಾರ್ಕಿ ಶೆಳ್ ಪುಸುನ್ ಕಾಡಿನಾತ್‌ಲ್ಲ್ಯಾನ್ ಆನಿ ನಿರ್ದೋನ್‌ಚ್ ಆಸ್ಲಲ್ಯಾನ್ ಮಜೆ ಪಾಟಿರ್ ಕಿಣಾಂ ಪಡೊನ್ ದುಕಿನ್ ಹಾಂವ್ ವಳ್ಳಳ್ತಾಂ ತೆಂ ತೊ ಪಳೆತಾ ತರೀ ತಾಕಾ ಕಾಂಯ್ ಭೊಗನಾ. ಸೊಸುಂಕ್ ಜಾಯ್ನಾತ್‌ಲ್ಲಿ ದುಕಿನ್ ಗಾಂಯ್ಲೊಳ್ ಹುಳ್ಳುಳ್ಳೆಪರಿಂ ಹಾಂವ್ ಮೊಳ್ತಾನಾ ಮ್ಹಜೆ ದೊಳೆ ಮ್ಹಜೆ ಹೆಳ್ಳೆ ಭಾಯ್ರ್ ಆಪಾಪಿಂಚ್ ದುಕಾಂ ಗಳಯ್ತಾತ್. ತಿಂ ಪುಸುನ್ ಕಾಡುಂಕ್‌ಯೀ ಮ್ಹಜ್ಯಾನ್ ಸಾದ್ಯ್ ಜಾಯ್ನಾ. ಹೆಂ ಚಿಂತಾನಾ ಹಾಂವ್ ದೆವಾಕ್ ಹಾಕ್ ಮಾರ್ತಾಂ, 'ಮ್ಹಜ್ಯಾ ದೆವಾ.... ಮ್ಹಜ್ಯಾ ದೆವಾ, ಕಿತ್ಯಾಕ್ ತುವೆಂ ಸಾಂಡ್ಲಾಯ್ ಮ್ಹಾಕಾ?'

ಮ್ಹುಕಾ ಪಾವಣೆಂ ವರಾಂ ಭರ್ತಾತ್ ಪರ್ಯಾಂತ್ ಹಾಂವ್ ಸುಡ್ತುಡಿತ್ ಆಸ್‌ಲ್ಲೆಂ. ಪ್ರಾಯೆನ್ ವಾ ಪಿಡೆನ್ ಮ್ಹುಕಾ ಚಡಿತ್ ಧೊಸುಂಕ್ ನಾತ್‌ಲ್ಲೆಂ. ಖಾಣಾಂತ್ ಹಳ್ಳ, ಮನಾಂತ್ ನಿತಳ್, ಸವಯಾಂನಿ ಮೀತ್ ಸಾಂಬಾಳ್‌ಲ್ಲಾನ್ ಚಡಾವತ್ ಕಸಲ್ಯಾಯ್ ಸಂಕಶ್ಟಾಂಕ್ ಹಾಂವ್ ಸಾಂಪ್ಡುಂಕ್ ನಾ. ಪಾಂಯಾಂಕ್ ಭರ್ಪುರ್ ವಾಪರ್ತಾಲೊಂ, ಜಿರ್ವಣೆಕ್ ಲಾಗುನ್ ರಾತಿಚೆಂ ಲೆಕಾನ್ ಕೊಪ್ ಸುಕಯ್ತಾಲೊಂ. ರಾತ್ತ್ಯಾ ಜೆವ್ಣಾಕ್ ಮಾಸ್ ವಾ ಭಾಜ್‌ಲ್ಲಿ ಮಾಸ್ಕಿ ಬಿಲ್ಕುಲ್ ಘೆನಾತ್‌ಲ್ಲೆಂ. ಹುನೊನಿ ಪೇಜ್ ಆನಿ ತೊಂಡ್ಲಾಂವ್ಕ್ ರಾಂದ್ವಯ್ ಸುಕಿ ವಾ ಲೊಣೆಂ ವಾ ಚೆಟಿ.

ರುಚಿಕ್ ಖಾಣಾಚಿ ಆಶಾ ವಾ ಹೊರೈಸ್ ನಾತ್‌ಲ್ಲೊಚ್. ಲ್ಹಾನ್ವಣಾರ್ ದುಭಿಕಾಯೆನ್ ಖಾಣಾಚಿ ಗರ್ಜ್ ದಾಕಯಿಲ್ಲಿ ದೆಕುನ್ ರುಚಿಕ್ ಖಾಣ್-ಜೆವ್ಣಾಚೊ ಆಪ್ಲೆಸ್ ಮ್ಹುಕಾ ನಾತ್‌ಲ್ಲೊ. ತರ್ನಾಚೊ ಜಾತಾನಾ ಪರಿಗತ್ ಸುದ್ರಾಲ್ಲಿ ತರೀ ಸವಯ್ ಹಾಂವೆಂ ಪಾಡ್ ಕರುಂಕ್ ನಾತ್‌ಲ್ಲಿ.

ದುಡ್ಡಾಚಿ ಮ್ಹುಕಾ ಗರ್ಜ್ ನಾತ್‌ಲ್ಲಿ ದೆಕುನ್ ಆಬ್ಕಾಯ್ ನಾತ್‌ಲ್ಲಿ. ಮ್ಹಜ್ಯಾ ಭೆಸಾಚ್ಯಾ ವ್ಹಡಿಲಾಂನಿ ಮ್ಹುಕಾ ಆದೇಶ್ ದಿಲ್ಲ್ಯಾ ವೆಳಾರ್ ಮಾತ್ ಮನ್ ನಾಸ್ತಾನಾ ಹಾಂವೆಂ ಲೊಕಾಲಾಗಿಂ ಪಯ್ಲೆ ಮಾಗ್‌ಲ್ಲೆ. ತಾಂತ್ಲೊ ಏಕ್ ಪಯ್ಲೊಯೀ ಮ್ಹಜೆಖಾತಿರ್ ದವರ್‌ಲ್ಲೊ ನಾ. ಮ್ಹುಕಾ ಮ್ಹಣುನ್ ಕೊಣೆಂಯ್ ಮಿಶೆನ್ ಹಾತ್ ಉಕ್ಲುನ್ ದಿಲ್ಲಿ ತೆ ಹಾಂವೆಂ ದುಬ್ಳ್ಯಾ ಗರ್ಜೆವಂತಾಂಕ್ ಘುಟಾನ್ ದಿಲ್ಯಾತ್.

ದಾನಿಂನಿ ಉಗ್ತಾ ಹಾತಾಂನಿ ಮ್ಹಜ್ಯಾ ಮಿಸಾಂವಾಖಾತಿರ್ ದುಡು ದಿತಾನಾ ಉಪ್ಕಾರಿ ಮನಾನ್ ಘೆತ್ಲಾ. ಪುಣ್ ಮ್ಹಜೆ ಫಿರ್ಗಜಿಚ್ಯಾ ಸಲಹಾದಾರಾಂನಿ ತೆ ಪಯ್ಲೆ ಆಮ್ಕೆ ಗರ್ಜೆಖಾತಿರ್ ಸಂಪೂರ್ಣ್ ಖರ್ಚ್ ಕರುಂಕ್ ಮ್ಹುಕಾ ಸೊಡ್‌ಲ್ಲೆಂಚ್ ನಾ. 'ಫಾಲ್ಯಾಂಖಾತಿರ್' ಆಜ್ ಧೊಡೆ ಬೆಂಕಾಂತ್ 'ಫಿಕ್ಸ್' ದವರ್ಯಾಂ' ಮ್ಹಳ್ಳೆಂ ಸುಚೆನ್ ತಾಂಣಿ ದಿತಾನಾ, 'ಕಿತ್ಯಾ?' ಮ್ಹಳ್ಳೆಂ ಸವಾಲ್ ವಿಚಾರುಂಕ್ ತಾಂಣಿ ಮ್ಹುಕಾ ಅದಿಕಾರ್ ವಾ ಅವ್ಕಾಸ್ ದಿಲ್ಲೊಚ್ ನಾ.

ಮ್ಹಜ್ಯಾ ಗೊವ್ಯಾಚೊ ಕಿರಿಯಾಲ್ ಪಯ್ಕಾಂವಿಶಿಂ ಮ್ಹುಕಾ ತವಳ್ತವಳ್ 'ಕಿರಿ ಕಿರಿ' ಕರ್ನ್ ಆಸ್ತಾಲೊ. ತಾಂಣಿ ದಿಲ್ಲಿ ಆವ್ಡೆಂತ್ ಹಾಂವೆಂ ಇತ್ಲೊಚ್ ಆಯ್ತುಜ್ ಬೆಂಕಾಂತ್ 'ಫಿಕ್ಸ್' ದವರ್ಲೊನಾ ತರ್ ಮ್ಹುಕಾ ಧಮ್ಕಿ ಮೆಳ್ತಾಲಿ. 'ಸಾಂಗ್‌ಲ್ಲೆಂ ಆಯ್ಕಾನಾಂಯ್ ತರ್ ತುವೆಂ ರಾನಾಮುಳಾಂತ್, ಗುಡ್ಯಾಮೊಳ್ಕಾಂತ್ ಮೊಡ್ಕರ್ ಬಿಡಾರಾಂತ್ ಜಿಯೆಜೆ ಪಡ್ತಲೆಂ' ಮ್ಹಳ್ಳಿ ಭೆಶ್ಟಾಪ್ಣಿಯೀ ಮೆಳ್ತಾಲಿ.

ಮ್ಹಜೆ ಕಾಲೆತಿಕ್ ಸಜನಾತ್‌ಲ್ಲೆಂ ಕಾಮ್ ಹಾಂವ್ ಕಶೆಂ ಕರುಂ? ಮ್ಹಜ್ಯಾ ಕಾಳ್ಜಾಕ್ ವರ್ಗನಾತ್‌ಲ್ಲಿ ಕರ್ನಿ ಕರುಂಕ್ ಮ್ಹಜ್ಯಾನ್ ಸಾದ್ಯ್ ನಾತ್‌ಲ್ಲೆಂ. ಹೆಂ ಸಗ್ಳೆಂ ಭೊಗುನ್, ಚಿಂತುನ್, ನಿದೊಂಕ್ ಹಾಂವ್ ಸಕನಾತ್‌ಲ್ಲಾ ವೆಳಾರ್ ದೆವಾಕ್

ಹಾಂವೆಂ ಜಾಯಿತ್ತೆ ಪಾವ್ಲಿ ಹಾಕ್ ಮಾರ್ಲಿ ಆಸಾ: 'ಮ್ಹಜ್ಯಾ ದೆವಾ, ಮ್ಹಜ್ಯಾ ದೆವಾ, ಕಿತ್ಯಾಕ್ ತುವೆಂ ಸಾಂಡ್ಲಾಯ್ ಮ್ಹಾಕಾ?'

ಆತಾಂ ಮ್ಹಜೆ ತಸಲೆ ಚಡಾವತ್ ಯಾಜಕ್ ಮೊಟಾರ್ ಕಾರಾಂನಿ ಘುಂವ್ತಾತ್ ವಾ ಮೊಟಾರ್ ಸಾಯ್ಕಲಾಂನಿ ಧಾಂವ್ತಾತ್. ಪುಣ್ ಮ್ಹಜೆಲಾಗಿಂ ತ್ಯಾ ವೆಳಾರ್ ಏಕ್ ಸಾಯ್ಕಲ್ಯಾಂನಿ ನಾತ್ಲೆಂ. ಮಾತ್ರಿ ಫಾಲ್, ಆಸ್ಲೆಂ ತರ್ಯಾಂನಿ ತೆಂ ವಾಪರುಂಕ್ ಕೊಣಾಕ್ ಕಳ್ತಾಲೆಂ?

ಜೆವಣ್ ತಯಾರ್ ಕರುಂಕ್ ಏಕಾ ಬರ್ಯಾ ರಾಂದ್ಪ್ಯಾಕ್ ದವರ್ಯಾಂ ಮ್ಹಳ್ಯಾರ್ ಪಯ್ಲೆಂ ಮ್ಹಾಕಾ ತಾಂಕ್ ನಾತ್ಲಿ, ಕೊಂಪ್ರಿಂತ್ ಪಯ್ಲೆ ನಾತ್ಲೆ. ಉಪ್ರಾಂತ್ ಎಕ್ಲೊ ಬೊಟ್ಟೆರ್ ಆಯ್ಲೊ ತೊ ಹಾಂವ್ ನಿವೃತ್ ಜಾತಾ ಪರ್ಯಾಂತ್ ಮ್ಹಜೆ ಸಾಂಗಾತಾಚ್ ರಾವ್ಲೊ, ಮ್ಹಜೆ ಶಿಷ್ಟಿ ಕಸೊ ಜಾವ್ನ್.

ತಾಕಾ ಖುಶಿ ಆಸ್ಲೆಂ ರಾಂದುನ್ ತೊ ಮ್ಹಾಕಾ ವಾಡ್ತಾಲೊ ಆನಿ ಹಾಂವ್ ನಿರ್ದೋಗ್ ನಾಸ್ತಾಂ ಭುಕೆಕ್ ಭೊಕಾಯ್ತಾಲೊಂ.

ಹಪ್ಪಾಂತ್ ದೋನ್-ತೀನ್ ದೀಸ್ ತಾಚೆ ತಕ್ಲೆ ಗಿರಿಗಿರಾಲಿ. ಕಿತ್ಯಾಕ್ ಮ್ಹಳೆಂ ಹಾಂವ್ ಜಾಣಾಂ. ಕಾಜಾರ್ ಜಾವ್ನ್ ದೋನ್ಚ್ ವರ್ಸಾಂನಿ ತಾಚೆ ಬಾಯ್ಲೆನ್ ತಾಕಾ ಸೊಡ್ಲೊ ಖಂಯ್. ತ್ಯಾ ಉಪ್ರಾಂತ್ ತೊ ಕಾಜಾರ್ ಜಾಲೊನಾ ತರೀ ತಾಚೆ ಬಾಯ್ಲೆ ಎಕ್ಸುರಿ ರಾವ್ಲಿನಾ ಖಂಯ್. ತಶೆಂ ತಾಕಾ ಕಾಜಾರಿ ಸ್ತ್ರಿಯಾಂಚೆ ಚಂಗಾಯ್ ಕರ್ಚಿ ಮ್ಹಳ್ಯಾರ್ ಭಾರೀ!

ಹಾಂವೆಂ ತಾಕಾ ಬೂದ್‌ಬಾಳ್ ಸಾಂಗ್ಚೆಂ ಪ್ರೇತನ್ ಕೆಲ್ಲೆಂ ಆಸಾ. ತಾಚೆ ತೆ 'ಧೊಶಿ'ಕ್ ತಾಚೆಚ್‌ಲಾಗಿಂ ಒಕತ್ ಆಸ್ತಾನಾ ಹಾಂವೆಂ ಕಿತೆಂ ಕರ್ಯೆತಾ? ಎಕೆ ಕುಶಿನ್ ಮ್ಹಾಕಾ ತಾಚೆ ಬಿರ್ಡ್‌ಯಾಂನಿ ದಿಸ್ತಾಲಿ.

ಮ್ಹಜ್ಯಾ ಕುಟ್ಮಾಂತ್ ಹಾಂವ್ ನಿಮಾಣೊ. ಮ್ಹಜೆ ದೋಗ್ ಫಡ್ ಭಾವ್ ಬಾಬಾ ಸಾಂಗಾತಾ ಸಾಗ್ವಳೆಚೆಂ ಕಾಮ್ ಕರ್ತಾಲೆ. ತಾಂಚ್ಯಾ ಪಾಟ್ಲೆಂ ಸಿಸ್ವರಾಂಚ್ಯಾ ಕೊವೆಂತಾಂತ್ ಶಿಂವೊಣ್ ಶಿಕ್ತಾಲೆಂ. ಹಾಂವ್ ಹೈಸ್ಕೂಲ್ ಶಿಕೊಂಕ್ ಲಾಗ್ತಾನಾ ಆಮ್ಚ್ಯಾ ವಿಗಾರಾನ್ ಮ್ಹಾಕಾ ತಾಚೆ ಸಾಂಗಾತಾ ಇಗರ್ಜಿಂತ್ ರಾವಯ್ಲೊ. ತಶೆಂ ಶಿಕ್ವಾಂತ್ ಹುಶಾರ್ ಜಾಲೊಂ. ಇಂಗ್ಲಿಶ್ ಸರಾಗ್ ಉಲಂವ್ಕ್ ಸಕ್ತಾಲೊಂ ದೆಕುನ್ ಮ್ಹಜೆ ಕ್ಲಾಸ್ ಟೆಚೆರಿಕ್ ಹಾಂವ್ ಭಾರೀ ಮೊಗಾಚೊ ಜಾಲ್ಲೊಂ.

ವಿಗಾರಾಚೆ ವಶಿಲಾಯೆನ್ ಹಾಂವ್ ಸೆಮಿನರಿಂತ್ ಭರ್ತಿ ಜಾಲೊಂ. ಹಾಂವ್ ಬಾಮುಣ್ ನ್ಹಯ್ ದೆಕುನ್ ಮ್ಹಾಕಾ ಥೊಡೆ ತ್ರಾಸ್ ಜಾಲ್ಲೆ. ಪುಣ್ ಮ್ಹಜ್ಯಾ ವಿಗಾರಾಚೆ ಒತ್ತಾಯ್ ಆನಿ ವಶಿಲಾಯೆ ಮುಕಾರ್ ಗೊವ್ಚ್ಯಾಚೆಂ ತಿತ್ಲೆಂ ಚಲ್ಲೆಂ ನಾ.

ಸೆಮಿನರಿಕ್ ಹಾಂವ್ ವಚೊನ್ ದೋನ್ ವರ್ಸಾಂನಿ ಮ್ಹಜ್ಯಾ ದಾಟ್ಪುಚೆಂ



ಕಾಜಾರ್ ಜಾಲೆಂ. ಘರ್ಜಾ ಕಾಮಾಂಕ್ ಆನ್‌ಏಕ್ ಜಣ್ ಆಯ್ಲೆಂ. ಹಾಂವೆಂ ಖಾಲಿ ಕೆಲ್ಲೊ ಜಾಗೊ ವೊನಿಯೆನ್ ಭರ್ತಿ ಕೆಲೊ. ಫುಡ್ಲ್ಯಾ ವರ್ಸಾ ದಾಟ್ರು ಭುರ್ಜ್ಯಾಚೊ ಬಾಪುಯ್ ಜಾತಚ್ ಬಾಯೆಚೆಂ ಕಾಜಾರ್ ಜಾಲೆಂ.

ನೋವ್ ವರ್ಸಾಂನಿ ಮ್ಹಜಿ ಓಡ್ಡ್ ಜಾತಾನಾ ದಾಟ್ರುಚೊ ಪಯ್ಲೊ ಚೆರೊ ಇಸ್ಕೂಲಾಕ್ ವೆಚ್ಯಾಕ್ ಲಾಗ್‌ಲ್ಲೊ ಆನ್‌ಏಕ್ ಚೆಡುಂ ಭುರ್ಗೆಂ ಮಾಂಯ್ಲೊ ಪಾಲಂವ್ ಧರ್ನ್ ಚಲ್ತಾಲೆಂ. ದಾಟ್ರು ಪಾಟ್ಲ್ಯಾ ಭಾವಾಚೆಂ ಕಾಜಾರ್ ಜಾವ್ನ್ ದೋನ್ ವರ್ಸಾಂ ಜಾಲ್ಲಿಂ ತರೀ ತೊ ಆಜೂನ್ ಬಾಪುಯ್ ಜಾಂವ್ಕ್ ನಾತ್‌ಲ್ಲೊ. ತಾಚಿ ಪತಿಣ್, ಮ್ಹಜಿ ಧಾಕ್ಟಿ ವೊನಿ ತಾಕಾ ಚಡ್ ಪಸಂದ್ ಕರಿನಾ ಕಶೆಂ ಮ್ಹಾಕಾ ದಿಸ್ತಾಲೆಂ. ಮಯ್ಜಾಂತ್ ವೀಸ್ ದೀಸ್ ತರೀ ಕುಳಾರಾ ವಚೊನ್ ತಿ ರಾವ್ತಾಲಿ.

ತಿಕಾ ತಿಚ್ಯಾಚ್ ಗಾಂವ್ಚ್ಯಾ ಎಕಾ ತರ್ನಾಟ್ಯಾಚಿ ಸಳಾವಳ್ ಆಸಾ ಮ್ಹಣ್ ಮಾಂಯ್ ಸಾಂಗ್ತಾಲಿ. ಹಾಂವೆಂ ಹ್ಯಾ ವಿಶಿಂ ಚಡಿತ್ ಗಣ್ಣೆ ಕೆಲ್ಲೆಂ ನಾ. ಹಾಂವ್ ಮ್ಹಜ್ಯಾಚ್ ವಾವ್ರಾಂತ್ ಮೆತೆರ್ ಜಾಲ್ಲೊಂ.

ಆತಾಂಚೆಪರಿಂ ತವಳ್ ಕಾಜಿತೊರ್ ಜಾವ್ನ್ ಎಕೆ ಫಿರ್ಗಜಿಂತ್ ಎಕಾ ವಿಗಾರಾಕ್ ಖಾಲ್ ಜಾವ್ನ್ ದೋನ್ ವರ್ಸಾಂ ರಾವ್ಲ್ಯಾರ್ ಪಾವನಾತ್‌ಲ್ಲೆಂ. ಮ್ಹಾಕಾ ಮ್ಹಜ್ಯಾ ಪಯ್ಲೆಂಚ್ಯಾ ವಿಗಾರಾನ್ ಪಾಂಚ್ ವರ್ಸಾಂ ಪರ್ಯಾಂತ್ ರಾವಯಿಲ್ಲೊ. ಮ್ಹಜೆ ಜಿಣಿಯೆಂತ್ ಮ್ಹಾಕಾ ಮೆಳ್‌ಲೆ ದೊಗಯೀ ವಿಗಾರ್ ಭಾಂಗಾರ್ ಮನಿಸ್. ದೆವಾಸ್ಪಣ್ ಆನಿ ಮನ್ಶಾಪಣಾಂತ್ ಅವ್ವಲ್. ತಾಂಚೆಥಾವ್ನ್ ಫಿರ್ಗಜ್ ವಿಗಾರಾಚೆ ಕಾಯ್ದೆ, ಜವಾಬ್ದಾರಿ, ಕರ್ತವ್ಯಾಂ ಆನಿ ಕಾಮಾಂವಿಶಿಂ ಹಾಂವ್ ಬರೆಂಚ್ ಶಿಕ್ಲೊಂ. ಫಿರ್ಗಜ್‌ಗಾರಾಂಥಂಯ್ ಕಶೆಂ ಆಸಚೆ, ಜಿಯೆಜೆ ಮ್ಹಳ್ಳೆಂ ಮ್ಹಾಕಾ ಕಳಿತ್ ಜಾಲ್ಲೆಂ.

ಆಟ್ ಫಿರ್ಗಜಾಂನಿ ಹಾಂವೆಂ ವಿಗಾರ್ ಜಾವ್ನ್ ವಾವ್ರ್ ದಿಲಾ. ಪಾಂಚ್ ವರ್ಸಾಂ ವಯ್ರ್ ಹಾಂವ್ ಖಿಂಚಿಯ್ ಫಿರ್ಗಜಿಂತ್ ಠಿಕ್‌ಲ್ಲೊಂ ನಾ. ಎಕ್‌ಚ್ ಮ್ಹಜ್ಯಾ ವ್ಹಡಿಲಾಂಕ್ ಮ್ಹಜೊ ವಾವ್ರ್ ಸಮಾದಾನಾಚೊ ಜಾಯ್ನಾತ್‌ಲ್ಲೊ ವಾ ಲೋಕ್ ಮ್ಹಾಕಾ ಚಡಿತ್ ಖಾಯ್ಸ್ ಕರಿನಾತ್‌ಲ್ಲೊ.

ಖಿಂಚಿಯ್ ಫಿರ್ಗಜಿಂತ್ ಹಾಂವೆಂ ನವೆಂ ಬಾಂದಪ್ ಉಬಾರ್‌ಲ್ಲೆಂ ನಾ. ದೋನ್ ಫಿರ್ಗಜಾಂನಿ ಇಸ್ಕೂಲ್ ಸುರು ಕರ್ಚೆಂ ಕಾಮ್ ಹಾಂವೆಂ ಸುರು ಕೆಲ್ಲೆಂ, ನವ್ಯಾ ಬಾಂದ್ಪಾಖಾತಿರ್ ಪಯ್ಲೆಯ್ ಜಮಯಿಲ್ಲೆ. ತೆಂ ಲೇಕ್-ಪಾಕ್ ಗೊವ್ಯಾಕ್ ಧಾಡ್ನ್ ದಿಲ್ಲೆಂ. ಪುಣ್ ಫಿರ್ಗಜಿಂತ್ಲ್ಯಾ ಥೊಡ್ಯಾ ಮ್ಹಾತ್ಪಾರ್ಯಾಂಚ್ಯಾ ಕೊಂತ್ರಸ್ ಖೆಳಾಕ್ ಹಾಂವೆಂ ತಾಳ್ ಮೆಳಯ್ನಾತ್‌ಲ್ಲಾನ್ ಕೊಣ್ಣಾ ಯೋಜನ್ ಆನಿ ಪಯ್ಲೆ ಥಂಯ್ಚ್ ಸಾಂಡುನ್ ವ್ಹಡಿಲಾಂಕ್ ಖಾಲ್ ಜಾವ್ನ್ ಹಾಂವೆಂ ದುಸ್ರೆ ಫಿರ್ಗಜಿಕ್ ವೆಚೆಂ ಪಡ್‌ಲ್ಲೆಂ.

ಉಪ್ರಾಂತ್ ಆಯಿಲ್ಲ್ಯಾ ವಿಗಾರಾಂನಿ ತೆಂ ಯೋಜನ್ ಪೊಂತಾಕ್ ಪಾಯ್ತಾನಾ ಮ್ಹಾಕಾ ಕಳಂವ್ಚ್ಯಾ ತಿತ್ಲೆಂ ಬರೆಪಣ್ ಸಯ್ತ್ ದಾಕಯ್ಲೆಂನಾ. ಹೆಂ ಮ್ಹಾಕಾ ಚಡ್

ದುಕ್ಕಲ್ಲೆಂ ತರೀ ಮ್ಹಜ್ಯಾ ಸಿಂತಿಮೆಂತಾಂಚಿ ಕೊಣೆಂಯ್ ಪರ್ವಾ ಕೆಲಿನಾ, ಸೊಸ್ಲೆಂ. ಪುಣ್ ಸವಾಲ್ ಮ್ಹಜ್ಯಾ ಕಾಳ್ಜಾಚೆ ಗುಂಡಾಯೆಥಾವ್ನ್ ಉಟ್ಲೆಂ ಆಸಾ - 'ಮ್ಹಜ್ಯಾ ದೇವಾ, ಮ್ಹಜ್ಯಾ ದೇವಾ, ಕಿತ್ಯಾಕ್ ತುವೆಂ ಸಾಂಡ್ಲಾಯ್ ಮ್ಹಾಕಾ?'

ಮ್ಹಾಕಾ ಬೆಜಾರಾಯ್ ಆಸಾ, ಪುಣ್ ಖಿಂತ್ ನಾ. ಮ್ಹಾಕಾ ನವೆಂ ಬಾಂದಪ್ ಬಾಂದಂವ್ಚಿ ಶ್ಯಾತಿ ನಾ ಮ್ಹಣ್ ಮ್ಹಜ್ಯಾ ಗೊವ್ಯಾನ್ ಚಿಂತ್ಲೆಂ ಆಸ್ತಲೆಂ. ಆಸೊಂ ಮ್ಹಾಕಾ ದಿಲ್ಲೆಂ ಮಿಸಾಂವ್ ಹಾಂವೆಂ ಬರ್ಯಾನ್ ಪೊಂತಾಕ್ ಪಾಯ್ಲಾಂ ಮ್ಹಳ್ಳಿ ತೃಪ್ತಿ ಮ್ಹಾಕಾ ಆಸಾ.

ಮ್ಹಜೆ ಮಿತಿ ಭಾಯ್ರ್ ಹಾಂವ್ ಗೆಲ್ಲೊಂಚ್ ನಾ. ಲೋಕ್ ಜಾಂವ್, ಧರ್ಮಭಯ್ಲಿಂ ಜಾಂವ್ ಹಾಂವ್ ತಾಂಚೆಥಾವ್ನ್ ಫಾವೊ ತೊ ಅಂತರ್ ದವರ್ತಾಲೊಂ. ದೆಕುನ್ ಮ್ಹಣ್ ದಿಸ್ತಾ ಲೋಕ್ ಮ್ಹಾಕಾ 'ಸಾದೊ' ಮ್ಹಣ್ ಆಪಯ್ತಾನಾ, ಮಾದ್ರಿನಿ 'ಚಾಪೊ' ಮ್ಹಣ್ ವೊಲಾಯಿಲ್ಲೊ. ಮ್ಹಾಕಾ ಮಾತ್ ಹಾಂತುಂ ಕಾಂಯ್ಚ್ ಫರಕ್ ಪಡ್ಲೊ ನಾ.

ಹಾಂವ್ 'ಕಾರ್ಲೆಲ್' ಫಿರ್ಗಜಿಚೊ ವಿಗಾರ್ ಜಾವ್ನಾಸ್ತಾಂ ಎಕಾ ಗುರ್ಕಾರಾಚಿ ಶಿಕವ್ಣೆಕ್ ಲಾಗುನ್ ಮ್ಹಜೆರ್ ನಾಕಾ ಜಾಲ್ಲೊ ಅಪ್ಪಾದ್ ಲಾಯ್ಲೊ. ಜುಂತಾಚೆರ್ ಮ್ಹಜೆ ಝಡ್ತಿ ಲೆಗುನ್ ಕೆಲಿ. ಚೂಕ್ ಕರಿನಾತ್‌ಲ್ಲ್ಯಾ ಮ್ಹಾಕಾ ಕಸಲಿಚ್ ಭಿರಾಂತ್ ನಾತ್‌ಲ್ಲಿ. ವಿಗಾರ್‌ವಾರಾಕ್, ಜೆರಾಲ್ ವಿಗಾರಾಕ್ ದೂರ್ ಗೆಲೆಂ. ಗೊವ್ಯಾನ್ ತಾಚ್ಯಾ ನಿವಾಸಾಕ್ ಮ್ಹಾಕಾ ಆಪವ್ನ್ ಸಲಹಾದಾರಾಂ ಹುಜ್ರಿಂ ಮ್ಹಜಿ ತನ್ವಿ ಕೆಲಿ. ನಿರಪ್ರಾದಿ ಜಾಲ್ಲ್ಯಾ ಮ್ಹಜ್ಯಾ ದೊಳ್ಯಾಂಥಾವ್ನ್ ದುಕಾಂ ಪಾಜಾರ್ತಾನಾ ಲೆಗುನ್ ತಾಂಕಾಂ ಮ್ಹಜೆಥಂಯ್ ಸತ್ ಝಳ್ಕಾಲೆಂ ನಾ.

ಮ್ಹಜೆಂ ಕಾಳಿಜ್ ಕೊಸಾಳ್ಕೆಂ. ರಾಕಣ್ ದೀಜೆ ಜಾಲ್ಲ್ಯಾಂನಿ ಮ್ಹಾಕಾ ಅಪ್ರಾದಿ ಮ್ಹಣ್ ಪಯ್ಲೆಂಚ್ ಠರಾವ್ನ್ ಜಾಲ್ಲೆಂ!! ನಾಡ್ಲ್ಯಾ ಗುರ್ಕಾರಾಚೆಂ ಅನ್ನಾಡಿ ಕರುಬ್ ತಾಚೆ ಪತಿಣೆಕ್ ಸಾಂಗುನ್ ತಿಕಾ ಹಾಂವೆಂ ಚತ್ರಾಯ್ ಸಾಂಗ್‌ಲ್ಲ್ಯಾಕ್ ಹಿ ಮೊಡ್ತ್ ಮ್ಹಜೆರ್ ದೆಂವ್‌ಲ್ಲಿ. ಹಾಚ್ಯಾಕೀ ವರ್ತಿ ಲಜ್ ಆನಿ ಹಾಂವೆಂ ಕಸಲಿ ಭೊಗ್ಚಿ ಆಸ್‌ಲ್ಲಿ?

ಪಾಟಿಂ ಘರಾ ಯೇವ್ನ್ ಸಾಕ್ರಾಮೆಂತಾ ಮುಕಾರ್ ದಿಂಬಿಯೆರ್ ಪಡುನ್ ದುಳ್ಳುಳ್ಳಾಂ ರಡ್ಲೊಂ. ಮ್ಹಜೆಂ ಕಾಳಿಜ್ ಭೆಸಾಂ ಜಾಲ್ಲೆಂ. ಹೊ ಭೆಸ್ ವಿಂಚುಂಕ್ ನಾತ್‌ಲ್ಲೊ ತರ್ ಹಾಂವ್ ಮಾಂಯ್-ಬಾಬಾಚೆ ಸಾವ್ಣೆಂತ್ ವಾಗ್ತೊ ಆಸ್‌ಲ್ಲೊಂ. ಅಸಲೆ ಘಟಕೆರೆ ಬದ್ಲಾಮೆಕ್ ಉಂಡಿ ಜಾತೊನಾ ಆಸ್‌ಲ್ಲೊಂ.

ಮ್ಹಜ್ಯಾ ಅಂತಸ್ಕರ್ಯಾನ್ ಮ್ಹಾಕಾ ಸವಾಲ್ ಕೆಲ್ಲೆಂ,

'ಭುಲವ್ಣೆಕ್ ಆನಿ ಶಿಕವ್ಣೆಕ್ ಸಾಂಪ್ಡೊನ್ ತುಂ ಪಾದ್ರಿ ಕಿತ್ಯಾ ಜಾಲೊಯ್? ಭಾಯ್ಲ್ಯಾನ್ ದಿಸ್ಚೆ ತಿತ್ತಿ ನಿತಳ್ ಆನಿ ಸಾಂತಿಪಣಾಚಿ ಹಿ ಜಿಣಿ ನ್ಹಯ್. ಹಾಂಗಾಸರ್ ಶಿಕೊಣ್ ಮಾತ್ ಸರ್ಗಿಂಚ್ಯಾ ರಾಜಾಚಿ ಆಯ್ಕಾತಾ ಆನಿ ಪ್ರಸಾರ್ತಾ,

ಪುಣ್ ಜಿಣಿಯೆ ವಿದಾನ್ ಸಗ್ಗೊಂ ಸಂಸಾರಿ. ಕುಳಿ ನಮುನ್ಯಾವಾರ್ ಖೆಳ್ ಖೆಳ್ತಾ, ಕುಳ್ಳಾರಾಚಿ ವಶಿಲಾಯ್ ಬಳ್ ಚಡಯ್ತಾ, ಶಿಕ್ಲಾಂಚೊ ಪ್ರಬಾವ್ ಉಪ್ಕಾರಾಕ್ ಪಡ್ತಾ. ತುಜೆ ತಸಲ್ಯಾ ದುಬ್ಳ್ಯಾ ಸಾಗೊಳೆಗಾರಾಚ್ಯಾ ಕುಟ್ಮಾಂತ್ಲ್ಯಾಕ್, ಉಂಚ್ಲೆ ಕುಳಿಯೆಚೊ ನ್ಹಯ್ ಆಸ್‌ಲ್ಲಾಕ್, ಹಾಂಚೆ ಮದೆಂ ಜಿಯೆಂವ್ಕ್ ಬೊವ್‌ಚ್ ಕಶ್ಲೆ ಆನಿ ಶ್ರಾಸ್ ಆಸಾತ್. ಲೊಕಾ ಮುಕಾರ್ ಮಾತ್ ತುಕಾ ತೆ ತಾಂಚೆ ಮೆಳಿಂತ್ ಘೆತಾತ್. ದೊಳ್ಯಾಂ ಸಂಜ್ಞಾಂನಿ, ಕುಡಿಚ್ಯಾ ಹಾವ್-ಭಾವಾಂನಿ ತುಕಾ ತೆ ಅಲಗ್ ಆನಿ ಪಯ್ಸ್ ದವರ್ತಾತ್. ಉಂಚ್ಲ್ಯಾ ಸ್ಥಾನಾಕ್ ವೆಚ್ಯಾಕ್ ತುಕಾ ಕೆದಿಂಚ್ ಅವ್ಕಾಸ್ ದಿಂವ್ಚೆನಾಂತ್. ಮಾಯ್ ಆನಿ ಸುನ್ ಎಕಾ ದಿಸಾಕ್ ಪುಣ್‌ಯೀ ಮೊಗಾನ್ ರಾವ್ತಿತ್ ಮ್ಹಳ್ಳಿ ಹಮಿದಾರಿ ದಿವ್ತಾತ್. ಪುಣ್ ತೆ ವಯ್ಲೆ ತುಕಾ ಆನಿಕೀ ಸಕಯ್ಲೆ ತಾಂಡ್ಲೆ, ನಂಜ್ಯಾಳಿ ಹಾಸ್ಯಾಂನಿ ಆನಿ ಉತ್ರಾಂನಿ ಖೆಂಡ್ಲೆ, ನಾಜುಕಾಯೆನ್ ತುಜೆ ವಿಕ್ಯಾಪ್ ಕರ್ನ್ ಜಿವಿತ್ ತುಜೆಂ ಬೆಂಡ್ಲೆ.'

ಹಾಂವೆಂ ಮಾನ್ ಬಾಗಾಯಿಲ್ಲೊ. ಮ್ಹಜೆಂ ಕೊಶೆಡ್ಲೆ ಸತ್ ಉಲವ್ನ್ ಆಸಾ ಮ್ಹಳ್ಳೆಂ ಹಾಂವ್ ಜಾಣಾಂ. ಪುಣ್ ಮ್ಹಜೆಂ ದೇವ್‌ಆಪವ್ಣೆಂ ಫಟ್ ನ್ಹಯ್. ದೆವಾನ್ ಮ್ಹಾಕಾ ಮಿಸಾಂವ್ ದಿಲಾಂ. ಮ್ಹಜ್ಯಾ ಮರ್ಣಾಸಂಗಿಂ ತೆಂ ಆಕೆರ್ ಜಾಯ್ತೆ. ತ್ಯಾ ಪರ್ಯಾಂತ್ ಮ್ಹಜೊ ನಿಚೆವ್ ಅಚಲ್ ಆಸುನ್ ತೊ ಧಂಡ್‌ಳ್ಲೊ ನಾ.

ಅಸಲ್ಯೊ ಸಯ್ತಾನಾಚ್ಯೊ ತಾಳ್ಳೊ ಮ್ಹಜೆ ಜಿಣಿಯೆಂತ್ ಸಬಾರ್ ಆಯ್ಲ್ಯಾತ್. ಪುಣ್ ಹಾಂವ್ ತಾಂಚೆರ್ ಜಯ್ತೆವಂತ್ ಜಾಲಾಂ. ದೆಕುನ್ ಕಾಳ್ಜಾಕ್ ದುಕಂವ್ಚ್ಯಾ ತಸಲೆ ಚುಕಿಚೆಂ ದೂಖ್ ಮ್ಹಾಕಾ ಧೊಸ್ ದೀನಾ.

ಮ್ಹಜಾ ಪೊಸ್ಣಾಂತ್ ಹಾತ್ ಫಾಲ್ನ್ ಜೆವ್‌ಲ್ಲಾಂನಿ, ಉಪ್ಕಾರ್ ಘೆತ್‌ಲ್ಲಾಂನಿ, ಸಾಂಗಾತ್ ದಿಲ್ಲಾಂನಿ ಮ್ಹಾಕಾ ಫಾತ್ ಕೆಲಾ, ದಮೊ ದಿಲಾ, ವಿಕ್ರಿತ್ ಕೆಲಾಂ. ತೆಂ ಹಾಂವೆಂ ಸೊಸ್ಲಾಂ, ಮಾವ್ನ್ ಸಾಂಬಾಳ್ಕಾಂ.

ಹಾಂ... ಜೆಜುಕ್ ಸಯ್ತಾನಾನ್ ನಾಡ್‌ಲೆಪರಿಂ ಮ್ಹಜ್ಯಾ ಆಂತರಿಕ್ ಕುಡಿಚ್ಯಾ ಭೊಗ್ಲಾಂನಿ ಮ್ಹಾಕಾ ಧೊಸುಂಕ್‌ಚ್ ನಾ ಮ್ಹಳ್ಳಿ ಅಟ್ಪಾಂಗ್ ಫಟ್ ಹಾಂವ್ ಮಾರಿನಾ. ಆಮೆಂ-ತಿಕ್ಲೆಂ ತೊಂಡ್ಲಾಂವ್ಚೊ, ಸಬಾವಿಕ್ ಲಂಯ್ಲಿಕ್ ವೊಡ್ಣಾಂಕ್ ಉಂಡಿ ಜಾಂವ್ಚೊ ಅಸ್ಕತ್ ಸಂಯ್ತಾಚೊ ಮನಿಸ್ ಹಾಂವ್. ಹೆಂ ಹಾಂವ್ ಒಪುನ್ ಘೆತಾಂ. ಪುಣ್ ಹಾಂವ್ ನಿಸ್ರೊನ್ ಪಡುಂಕ್ ನಾ, ನಿಯಂತ್ರಣ್ ಹಾಂವೆಂ ಸಾಂಬಾಳ್ಕಾಂ, ಸಂಯಮ್ ರಾಕ್ಲಾಂ, ಚತ್ರಾಯ್ ಘೆತ್ಲಾಂ.

ತಶೆಂ ಜಾಲ್ಲ್ಯಾನ್ ಅನಿಸ್ಕಳ್ ಸಮಯೊ ಹಾಂವೆಂ ಚುಕಯ್ಲ್ಯಾತ್. ಖಾಶಾ ಮ್ಹಜೆ ವೊನಿಯೆನ್ ಮ್ಹಜೆರ್ ಅಸಲ್ಯೊ ತಾಳ್ಳೊ ಉಡವ್ನ್ ಮ್ಹಾಕಾ ಸಾಂಪ್ಡಾಂವ್ಚೆಂ ಪ್ರೇತನ್ ಕೆಲ್ಲೆಂ ಆಸಾ. ದಾಟ್ಲು ಪಾಟ್ಲೊ ಮ್ಹಜೊ ವ್ಹಡ್ ಭಾವ್ ಭುರ್ಗೆಂ ನಾ ಮ್ಹಳ್ಳೆ ಖಿಂತಿನ್ ಸೊರ್ಯಾಕ್ ಸಾಂಗಾತಾಕ್ ಘೆವ್ನ್ ಬಾಂಯ್ತ್ ಪಡೊನ್ ಮೆಲೊ. ತಾಚೆ ಪತಿಣೆನ್ ಫಕತ್ ಸವೀಸ್ ವರ್ನಾಂಚೆ ಪ್ರಾಯೆರ್ ವಿದ್ವಿಚೆಂ ಜಿವಿತ್ ಆಪ್ಣಾಯಿಲ್ಲೆಂ.

ಉಪ್ರಾಂತ್ ತವಳ್ತವಳ್ ತಿ ಮ್ಹಾಕಾ ಪಳೆಂವ್ಕ್ ಯೆತಾನಾ ಮ್ಹಜೆ ಬಾಂದ್ಪಾಸ್ ಚಡ್ತಾಲೆ, ಆಮ್ಚಾ ಬೊಟ್ಟೆರಾಚೆ ಕಾಮುಕಿ ದೊಳೆ ನಾಚ್ತಾಲೆ, ಕೂಡ್ ತಾಚಿ ಉಚಾಂಬಳ್ ಜಾತಾಲಿ.

ಹಾಂವ್ ಆನಿ ವೊನಿ ಕುಡಾಂತ್ ಬಸುನ್ ಉಲಯ್ತಾನಾ ಆಮ್ಕಾಂ ಆಯ್ಕೊಂಚ್ಯಾಕ್, ಪಳೆಂವ್ಚ್ಯಾಕ್ ಬೊಟ್ಟೆರ್ ತೆಂ, ಹೆಂ ನೀಬ್, ಕಾರಣ್, ಕಾಮ್ ಸಾಂಗುನ್ ಕುಡಾಂತ್ ರಿಗ್ತಾಲೊ ವಾ ತೆಣೆಚ್ ಪಾಸಾಯೊ ಮಾರ್ತಾಲೊ. ಹಾಂವ್ ಅಸಹಾಯಕ್ ಜಾವ್ನ್ ಹೆಂ ಸಗ್ಳೆಂ ಪಳೆತಾಲೊಂ. ಸಾಂಜೆಚ್ಯಾ ವಾ ಕಾಳೊಕ್ ಪಡ್ಚ್ಯಾ ವೆಳಾರ್ ಮ್ಹಾಕಾ ಮೆಳೊಂಕ್ ಯೇನಾಕಾ ಮ್ಹಣ್ ವೊನಿಯೆಕ್ ಹಾಂವೆಂ ಕಿತ್ಲೆ ಪಾವ್ಪಿಂ ಸಾಂಗ್ಲಾರೀ ಆಪ್ಣಾಕ್ ದಿಸಾಕ್ ಯೆಂವ್ಚ್ಯಾಕ್ ಪಾವ್ನ್ ಜಾಯ್ನಾ ಮ್ಹಳ್ಳೆಂ ನೀಬ್ ದಿತಾಲಿ.

ಮಯ್ಚ್ಯಾಕ್ ಏಕ್ ಪಾವ್ಪಿಂ ತರೀ ತಿ ಮ್ಹಾಕಾ ಸೊದುನ್ ಯೆತಾಲಿ, ಕಾಂಯ್ ತರೀ ಹಾಡ್ನ್ ಯೆತಾಲಿ. ತಿಚ್ಯಾ ಉತ್ರಾಂನಿ ತಿಕಾ ಮ್ಹಜೆಥಂಯ್ ಆಸ್ಚೊ ಗವ್ರವ್ ಆನಿ ಮಾನ್ ದಿಸ್ತಾಲೊ. ಪುಣ್ ತಿಚೊ ಹಾವ್-ಭಾವ್, ಆಟ್-ನೇಟ್, ಚಾಲ್-ಚಮ್ಕಣ್ ಮಾತ್ ಮ್ಹಾಕಾ ಭಿರಾಂತ್ ಹಾಡಯ್ತಾಲಿ.

ಥೊಡ್ಯಾ ತೆಂಪಾನ್ ಅಚಾನಕ್ ತಿಣೆ ಯೆಂವ್ಚೆಂ ಅಡ್ಗಂತ್ ರಾವಯ್ಲೆಂ. ಹಾಂವೆಂ ಸುಟ್ಕೆಚೊ ಸ್ವಾಸ್ ಸೊಡ್ಲೊ. ತಿ ಬೊಂಬಯ್‌ಥಾವ್ನ್ ಕೊಣಾ ಸಾಂಗಾತಾಗೀ ವಿದೆಶಾಕ್ ಗೆಲ್ಯಾ ಮ್ಹಣ್ ದಾಟ್ಪುನ್ ಸಾಂಗ್ತಾನಾ ಹಾಂವೆಂ ದೆವಾಕ್ ಅರ್ಕಾಂ ದಿಲಿಂ.

ತಶೆಂ ಗೆಲ್ಲ್ಯಾ ತಿಚಿ ಖಬರ್‌ಚ್ ನಾತ್‌ಲ್ಲಿ. ಪಯ್ಲೆಂಥಾವ್ನ್ಯೀ ಹಾಂವ್ ಸ್ತ್ರೀ ಸಂತತೆಥಾವ್ನ್ ಚಿಕ್ಕೆ ಚಡ್ ಪಯ್ಸ್. ಹಿ ಚತ್ರಾಯ್ ಮ್ಹಾಕಾ ಸೆಮಿನರಿಕ್ ಧಾಡ್‌ಲ್ಲ್ಯಾ ವಿಗಾರಾನ್ ಪಯ್ಲೆಂಚ್ ದಿಲ್ಲಿ.

ಮ್ಹಜೊ ಯಾಜಕೀ ವಾವ್ರ್ ಹಾಂವೆಂ ಸಂಪವ್ನ್ ಜಿವಿತಾಚೊ ಪಾವಣೆಂ ವರಾಂಚೊ ಜುಬ್ಲೆವ್ ಸಾದ್ಯಾ ಮಟ್ವಾರ್ ಕರ್ನ್ ಹ್ಯಾ ವಿಶೆವಾ ಘರಾಕ್ ಪಾವ್‌ಲ್ಲ್ಯಾ ದುಸ್ರ್ಯಾ ದಿಸಾಚ್ ವರಾಂ ಆದಿಂ ಮಾಯಾಗ್ ಜಾಲ್ಲಿ ಮ್ಹಜಿ ವೊನಿ ಅಚಾನಕ್ ಮ್ಹಜ್ಯಾ ಕುಡಾಂತ್ ಪ್ರತ್ಯಕ್ ಜಾತಾನಾ ಮ್ಹಜೊ ಜೀವ್ ಮುಯೆ ತೆದೊ ಜಾವ್ನ್ ಕಾಳಿಜ್ ಧಡ್ಡೆಲ್ಲೆಂ. ಉಲಂವ್ಚ್ಯಾಕ್ ಮ್ಹಜೆ ಜಿಬೆನ್ ಬಳ್ ಹೊಗ್ಡಾಯಿಲ್ಲೆಂ.

ಉಪ್ರಾಂತ್ ಮ್ಹಾಕಾ ಕಳೆಂ ಕೀ, ತಿ ಲಂಡನಾಂತ್ ಆಸ್‌ಲ್ಲಿ. ಖಂಯ್. ಥೊಡ್ಯಾ ದಿಸಾಂ ಆದಿಂ ಗಾಂವಾಕ್ ಆಯಿಲ್ಲ್ಯಾ ತಿಕಾ ಹಾಂವ್ ನಿವೃತ್ ಜಾಲ್ಲಿ ಖಬರ್ ಮೆಳ್‌ಲ್ಲಿ ಖಂಯ್. ತಿ ಆಜೂನ್ ಮ್ಹಾಕಾ ತರ್ಕಾಟಿ ದಿಸ್‌ಲ್ಲಿ.

'ಹ್ಯಾ ಜಯ್ಲಾಂತ್ ತುಮಿ ರಾವನಾಕಾತ್. ಆಮ್ಗರ್ ಯೆಯಾ. ಹಾಂವ್ ತುಮ್ಕಾಂ ಮೊಗಾನ್, ಚತ್ರಾಯೆನ್ ಪಳೆತಾಂ. ವ್ಹಡ್ಲೆಂ ಘರ್ ಆಸಾ, ಭೊಂವೊಂಕ್



ವೃದ್ಧರಿಗೆ ಹಿತಲ್-ತೋಟ್ ಆಸಾ. ಕಾಂಯ್ ಉಬ್ಬೋಣ್ ಜಾಂವಿನಾ. ಬೆಂಕಾಂತ್ ಮ್ಹಜೊ ಜಾಯ್ ತಿತ್ಲೊ ದುಡು ಆಸಾ. ಹಾಂಗಾಸರ್ ತುಮ್ಮಿ ಸೆವಾ-ಚಾಕ್ರಿ ಕರುಂಕ್ ಕೋಣ್ ಆಸಾ? ಹಾಂಗಾಚ್ಯಾ ಹೆರ್ ಮ್ಹಾತಾರ್ಯಾ ಪಾದ್ರ್ಯಾಬಾಂಕ್ ಪಳೆತಾನಾ ಕಳ್ತಾನಿಯೆ? ತುಮಿ ಮ್ಹಜೆ ಸಾಂಗಾತಾ ರಾವಾ. ಹಾಂವ್ ಮೊಗಾನ್ ತುಮ್ಮಿ ಸೆವಾ-ಚಾಕ್ರಿ ಕರ್ತಾಂ. ಮೊರಾ ಪರ್ಯಾಂತ್ ಜತ್ನೆನ್ ಸಾಂಬಾಳ್ತಾಂ.'

ಹಾಂವೆಂ ನೀಳ್ ಸ್ವಾಸ್ ಘೆತ್‌ಲ್ಲೊ. ಮ್ಹಜೆಂ ಶಿಂತಿದ್ ಕಿತ್ಯಾಕ್‌ಗೀ ಕಾಂಯ್ಚ್ ಕಾಮ್ ಕರಿನಾ ಕಶೆಂ ಭೊಗ್‌ಲ್ಲೆಂ ಮ್ಹಾಕಾ.

“ನಾಕಾ ವೊನಿಯೆ....ಹಾಂವ್.”

“ಶ್ರೀ... ತಶೆಂ ಮ್ಹಾಕಾ ಆಪಯ್ತಾಕಾ ಫಾದರ್ ಜೊನ್. ಹಾಂವ್ ತುಮ್ಮಾಂ ಫಕತ್ ತೆರಾ ವರ್ಸಾಂಕ್ ಲ್ಹಾನ್. ಜಸ್ವ್ ನಿಮಾ ಮ್ಹಣ್ ಆಪಯ್. ಲಂಡನಾಂತ್ ಸಕ್ಕಡ್ ಮ್ಹಾಕಾ ತಶೆಂಚ್ ಆಪಯ್ತಾಲಿಂ.”

ಹಾಂವೆಂ ಕಿತೆಂಚ್ ಮ್ಹಳೆಂ ನಾ. ‘ನಿರ್ಮಲ’ ಆಸ್‌ಲ್ಲೆಂ ನಾಂವ್ ಹಿಣೆ ‘ನಿಮಾ’ ಕೆಲಾಂ ತೆಂ ಆಯ್ಕುನ್ ಕಿತೆಂಶೆಂ ಜಾಲೆಂ ಮ್ಹಾಕಾ.

“ಆಜ್‌ಚ್.... ಆತಾಂಚ್ ಯಾಗೀ?” ತಿ ಆಮೊರ್ಲಿಚ್.

“ನಾ... ನಾ.... ತಶೆಂ ಜಾಯ್ನಾ. ಮ್ಹಜೊ ವ್ಹಡಿಲ್, ಗೊವ್ಳಿ ಬಾಪಾಥಾವ್ನ್ ಹಾಂವೆಂ ಪರ್ವಣಿ ಘೆಂವ್ಕ್ ಆಸಾ.....”

“ಆನಿ ಕಿತ್ಯಾಕ್ ಜಾಯ್ ತುಮ್ಮಾಂ ತಾಂಚಿ ಪರ್ವಣಿ? ತಾಂಚಿ ಆಜ್ಞಾ ಪಾಳುನ್ ತುಮಿ ಇತ್ತಿಂ ವರ್ಸಾಂ ವಿದೇಯ್ ಜಾವ್ನ್ ವಿಶ್ವಾಸ್ತಣಿ ದಿಯೆಸೆಜಿಚಿ ಸೆವಾ ಕೆಲ್ಲ್ಯಾಕ್ ಆತಾಂ ಹಾಂಗಾಸರ್ ಹಾಡ್ನ್ ಘಾಲಾಂಮೂ? ಪಾವನಾ? ಫಾಶಿಯೆಕ್ ತಯಾರ್ ಕೆಲ್ಲ್ಯಾ ಕಯ್ದ್ಯಾಕ್ ಎಕ್ಸುರೊ ದವರ್ಲ್ಯಾರೀ ತಾಕಾ ಮರಣ್ ದಿತಾ ಪರ್ಯಾಂತ್ ತಾಚಿ ವಿಶೇಸ್ ಥರಾನ್ ಖಬಾಡ್ತಾರಿ ಆನಿ ಜತನ್ ಘೆತಾತ್ ಖಂಯ್, ತ್ಯಾ ಪಯ್ಲೆಂ ತಾಣೆ ಪ್ರಾಣ್ ಸೊಡುಂಕ್ ನಜೊ ಮ್ಹಣುನ್ - ಅಶೆಂ ಮ್ಹಜೊ ಧನಿ ಗೊರೊ ಸಾಯ್ಬ್ ಸಾಂಗ್ತಾಲೊ. ಪುಣ್ ಹಾಂಗಾಸರ್ ತುಮ್ಮಾಂ ‘ತುವೆಂ ಆನಿ ಜಿಯೆಲ್ಲೆಂ ಪುರೊ’ ಮ್ಹಣ್ ಕರ್ನ್ ದಾಕಯ್ತಾತ್.”

“ತಶೆಂ ನಾ... ವೊನಿಯೆ.... ಸೊರ್ತಿ... ನಿಮಾ... ಆಮಿ ಹಾಂಗಾಸರ್ ಸುಶೆಗಾತ್ ಆಸಾಂವ್. ಆಮ್ಚ್ಯಾ ಯಾಜಕೀ ಕುಟ್ಮಾ ಮದೆಂಚ್ ಆಮಿ ಜಿಯೆಲ್ಲ್ಯಾಂವ್, ಆತಾಂಯ್ ತಶೆಂಚ್ ಜಿಯೆವ್ನ್ ಆಸಾಂವ್. ಕಸಲೊಚ್ ಫರಕ್ ನಾ. ಆಮ್ಚೆಂ ಮಿಸಾಂವ್ ಆಮಿ ಕೆಲಾಂ ಮ್ಹಳ್ಳಿ ತೃಪ್ತಿ ಆಮ್ಕಾಂ ಆಸಾ. ಆತಾಂ ದೆವಾಚೆಂ ಆಪವ್ಣೆಂ ಸ್ವಿಕಾರ್ ಕರುಂಕ್ ತಯಾರಾಯ್ ಕರ್ನ್ ಆಸಾಂವ್. ಹಾಂವ್ ಹಾಂಗಾಸರ್ ಹ್ಯಾಪ್ತಿ ಆಸಾಂ.”

ವೊನಿ ಸಟಕ್ಕ ಕರ್ನ್ ಉಬಿ ರಾವ್ಲಿ ಆನಿ ಮ್ಹುಕಾ ರಾಗಾನ್ ಪಳೆತ್ ಮ್ಹಣಾಲಿ, “ಸತ್ ಉಲಯ್ಲ್ಯಾರ್ ಸರ್ಗ್ ಚುಕತ್ ಮ್ಹಳ್ಳಿ ಭಿರಾಂತ್ ತುಮ್ಮಾಂ. ಮ್ಹುಕಾ ತುಮ್ಮಿ ಬಿರ್ಮತ್ ದಿಸ್ತಾ. ಮೊರ್ಚ್ಚಾ ವೆಳಾರ್ ಪುಣೀ ಆಶೆಲ್ಲೆಂ ಖಾವ್ನ್, ಪಿಯೆವ್ನ್ ಸಂತೊಸ್ ಪಾಂವ್ಚೆಂ ಸೊಡ್ನ್...”

ತಿ ಸಳ್ಳಳೊನ್ ಕುಡಾಥಾವ್ನ್ ತ್ಯಾ ದಿಸಾ ಸಟಾಸಟ್ ದೆಂವೊನ್ ಗೆಲ್ಲಿ. ನಾ.... ನಾ..... ಉಪ್ರಾಂತ್ ತಿ ಪಾಟಿಂ ಘುಂವೊನ್ ಮ್ಹಜೆ ಸರ್ಕಿನ್ ಆಯಿಲ್ಲಿಚ್ ನಾ.

ಸಾತ್ ವರ್ಸಾಂ ಉತರ್ಲ್ಯಾಂತ್.... ಹ್ಯಾ ಜಿವಿತಾಕ್ ಹಾಂವ್ ವೊಳ್ಸಾಲಾಂ. ಕೊಣಾಲಾಗಿಂ ಕಿತೆಂ ಮ್ಹಣ್ ಹಾಂವ್ ಫಿರ್ಯಾದ್ ದೀಂವ್? ಮ್ಹಜೆ ಆಶಾ ಸಂಪ್ಲ್ಯಾ... ಮ್ಹಜೆ ಕೂಡ್ ಮೊರುನ್ ಆಸಾ..... ಮೆಂದು ಮಾತ್ ತಾಚೆ ತಾಂಕಿಚೆಂ ಕಾಮ್ ಕರುನ್ ಆಸಾ.... ಮ್ಹುಕಾ ಆತಾಂ ಕಿತೆಂಚ್ ನಾಕಾ....

ಮ್ಹುಕಾ ದಾಪ್ ಮಾರುನ್ ಆಸಾ ಮ್ಹಳ್ಳೆಂ ಕಳ್ತಾ. ಉಸ್ವಾಸ್ ಸೊಡುಂಕ್ ಕಶ್ ಜಾತಾತ್. ಕುಮ್ಹೆಕ್ ಕೊಣಾಕ್ ಆಪಯಾಂ ಮ್ಹಳ್ಳಾರ್ಯೀ ಮ್ಹುಕಾ ಕೋಣ್ ದಿಸಾನಾ.

ದೊಳ್ಳಾಂಕ್ ನಾನಾಂತೆ ರಂಗ್ ದಿಸ್ತಾತ್... ಖರಸ್ ಬಳ್ ಜಾವ್ನ್ ಯೆತಾ.... ಕಸಲೊಗೀ ಭಯಾನಕ್ ಗರ್ಗರೊ ಆವಾಜ್ ಮ್ಹಜ್ಯಾ ತೊಂಡಾಂತ್ಲ್ಯಾನ್ ಭಾಯ್ರ್ ಸರುನ್ ಆಸಾ... ಜೆಜು ಖುರ್ಸಾರ್ ಉಮ್ಮಾಳುನ್ ಆಸ್ಚೆಂ ತೆಂ ದೃಶ್ಯ ಮ್ಹುಕಾ ದಿಸ್ತಾ... ‘ಏಲಿ, ಏಲಿ... ಲಮಾ ಸಬಖ್ನಿ...’ ತಿಂ ತಾಚೆಂ ಆಕ್ಲಾಸಾಚೆಂ ಉತ್ರಾಂ ಮ್ಹಜ್ಯಾ ಕಾನಾಂನಿ ಸಾದ್ತಾತ್. ಆನಿ..... ಆನಿ....

ಹಾಂವ್ ಆತಾಂ ಫಕತ್ ತಿಕಾ ರಾಕುನ್ ಆಸಾಂ...

ಮ್ಹಜ್ಯಾ ಮರ್ಣಾಚೆ ಘಡಿಯೆಕ್.

# ಕಾಕುಸ್

೨ ಆಂಟನಿ, ಬಾರ್ಬುರ್

ಜಾಸ್ಮಿನಾನ್ ಕುಡ್ಡಿ ಫೆವ್ನ್ ಸೊಣ್ಣಾಚೆರ್ ಬಳಾನ್ ಧಾಡಾಯ್ಲಿಂ... ಸೊಣ್ಣಾಚಿ ಶಿರ್ ಫುಟ್ಟಿ ಆನಿ ಕಿರುಸೊ ಭಾಯ್ ಉಸಳೊ. ಧಾಡಾಯ್ತಾಂ ಧಾಡಾಯ್ತಾಂ ತಾಕಾ ಸಕಾಳಿಂ ಫುಡೆಂ ಕಾಕ್ಸಾಂತ್ ಆಸ್ತಾನಾ ಜಾಲ್ಲೆಂ ಘಡಿತ್‌ಚ್ ಮತಿಕ್ ಯೆತಾಲೆಂ. ಸೊಣ್ಣ್ ಸಾರ್ಚೆಂ ಕುಸೊಂಕ್ ನಾತ್‌ಲ್ಲೆಂ. ರುಕಾಚಿ ಕುಡ್ಡಿ ಸೊಡ್ನ್ ಲೊಂಕ್ಡಾಚಿ ಕುಡ್ಡಿ ಫೆತ್ತಿ ತಾಣೆ.

ವೊರಾಂ ಸಕಾಳಿಂಚಿಂ ಕಾಂಯ್ ಸ ವಾ ಸಾಡೆ ಸ ಜಾತಿತ್. ಹರೈಂ ಗೆಲ್ಲಾಬರಿ ಕಾಕ್ಸಾಕ್ ಗೆಲ್ಲೆಂ ತೆಂ. ದೀಸ್ ಉದೆಲ್ಯಾ ಉಪ್ರಾಂತ್ ಕಾಕ್ಸಾಕ್ ವೆಚೆಂ ಮ್ಹಳ್ಯಾರ್ ಜಾಯ್ತಾತ್‌ಲ್ಲೆಂ ತಾಕಾ. ಹ್ಯಾ ಕುದ್ರ್ಯಾ ವಯ್ಲೊ ಕಾಕುಸ್ ಮ್ಹಳ್ಯಾರ್ ಕಿತೆಂ ಸಾಂಗ್ಲೆಂ? ಫರಾ ಪಾಟ್ಲ್ಯಾ ಉದ್ಯಾ ತೊಡಾಂತ್ ಏಕ್ ಖಾಂಬೊ ಪೂರ್ನ್, ದೊನ್‌ಯಿ ಭೊಂವಾರಿಂ ಚಾರ್ ವೊಳ್‌ಲ್ಲಿಂ ಮೊಡ್ಲಾಂ ಆಡ್ ಬಾಂದುನ್ ತಯಾರ್ ಕೆಲ್ಲೊ ಲ್ಹಾನ್ಸೊ ಫುಡ್. ತಾಕಾ ಏಕ್ ಮೊಡ್ಲಾಂಚೆಂಚ್ ಬಾಗಿಲ್. ತಟ್ಟಿ ಬರಿ ದಾಟ್‌ಚ್ ಆಸ್‌ಲ್ಲಿ ತರೀ ತಾಕಾ ಉಜ್ವಾಡಾಚೆಂ ಸಾರ್ಚೆಂ ಜಾಯ್ತಾತ್‌ಲ್ಲೆಂ. ಪುಣ್ ಪೊಟಾಂತ್ ದಾಬ್ ಯೇನಾಸ್ತಾಂ, ಕಾಕ್ಸಾಕ್ ವಚೊನ್ ಕಿತೆಂ ಫಾಯ್ಲೊ?

ಆಜ್ ಮಾತ್ ಕಿತ್ಯಾಕ್‌ಗಿ ತಟ್ಟಿ ಪಾಟಿಂ ಕೋಣ್‌ಗಿ ರಾವೊನ್ ಆಸಾ ತಶೆಂ ಭೊಗ್ಲೆಂ ತಾಕಾ. ಫರಾ ಪಾಟಿಂ ಆಸ್ಲೆಂ ರೆಬೆಲಾಗೆಲೆಂ ಫರ್. ಫಕ್ತಾ ಸಕಾಳಿಂ ಫುಡೆಂಚ್ ಕಲ್ವಾಂ ಕಾಡುಂಕ್ ವೆತಾಲೊ... ತಾಣೆ ಯೆಂವ್ಚೆಂ ದೊನ್ವಾರಾಂಚ್. ಫಕ್ತಾಚಿ ಆವಯ್ ಜಾಸ್ಮಿನಾ ಗೆಲ್ಲಾಬರಿಚ್ ಸೂಂಬ್ ವೊಳ್ವೆಂ ಕಾಮ್ ಕರ್ತಾಲಿ. ತಿ ಕಾಂಯ್ ಸೊಣ್ಣಾಂ ಮೆಜುಂಕ್ ಆಯ್ಲ್ಯಾ ದಿಸ್ತಾ ಮ್ಹಣ್ ಚಿಂತುನ್ ಸಮಾದಾನ್ ಕರ್ನ್ ಘೆಲ್ಲೆಂ ತಾಣೆ. ಆನಿ ಕೋಣ್ ಯೆತಾತ್ ಹ್ಯಾ ಭಿತರ್ಲ್ಯಾ ತೊಡಾಕ್?

ಜಾಸ್ಮಿನಾನ್ ಕಾಜಾರ್ ಜಾವ್ನ್ ಆಯಿಲ್ಲಾ ದುಸ್ರ್ಯಾ ದಿಸಾ ತಾಚ್ಯಾ ಘೊವಾನ್ ಬಾಂದ್‌ಲ್ಲೊ ಕಾಕುಸ್ ತೊ. ತಾಚ್ಯಾ ಪಯ್ಲೆಂ ಸಕ್ಕಡ್‌ಯಿ ತೊಡಾಂತ್‌ಚ್ ಕಾಮ್ ಚಲಯ್ತಾಲಿಂ. ತಾಂಗೆರ್ ಆಸ್‌ಲ್ಲಿಂ ತರಿ ಕೋಣ್? ಪೂತ್ ಆನಿ ಮ್ಹಾತಾರಿಂ ಆವಯ್-ಬಾಪುಯ್. ತಾಂಕಾಂ ದುಸ್ರೊ ಕಾಕುಸ್ ಕಾಂಯ್ ಗರ್ಜ್‌ಯಿ ನಾತ್‌ಲ್ಲೊ. ತಿತ್ತೆಂ ಕಿತ್ಯಾಕ್ ಜಾಸ್ಮಿನಾಚೊ ಮಾಂವ್ ಆತಾಂ ಜಾಲ್ಯಾರಿ ತೊಡಾಕ್‌ಚ್ ವೆತಾಲೊ. ತಾಕಾ ತಟ್ಟಿಂತ್ ಬಸ್ಲಾರ್ ಬಾಂದ್‌ಲ್ಲೆ ಬಾಂದ್‌ಲ್ಲೆಬರಿ ಜಾತಾ ಖಿಂಯ್.

ಫರಾಂತ್ ಜಾಸ್ಮಿನಾಚೊ ಘೊವ್ ನ್ಹಯ್ ಆಸ್ತಾಂ ದುಸ್ರೆ ದೋಗ್ ಪೂತ್ ಆಸ್‌ಲ್ಲೆ. ತೆ ಬೊಂಬಯ್ ಲೊಟೆ ಧುಂವ್ಕ್ ಗೆಲ್ಲೆ. ದೋನ್ ವರ್ಸಾಂನಿ ಕೆದ್ನಾ ತರೀ ಆಯ್ಲ್ಯಾರ್ ತಾಂಕಾಂಯ್ ಕಾಕುಸ್ ಜಾಯ್ ಮ್ಹಣ್ ನಾತ್‌ಲ್ಲೆಂ. ಲ್ಹಾನ್‌ಪಣಾಧಾವ್ನ್

ಚಲೋನ್ ಆಯಿಲ್ಲಿ ರಿವಾಜ್ ತೆಯ್ ಮುಕಾರಿತಾಲೆ.

ಜಾಸ್ತೀನ್ ಹೆಮ್ಮಾಡಿಚೆಂ... ಗುಡ್ಯಾ ಗಾಂವ್. ಘರಾ ತಿತ್ತಿಂ ಕಾಂಯ್ ಅನ್ಮೂಲ್ ನ್ಹಯ್ ತರೀ ಮರ್ಯಾಡಿಚೆಂ ಘರ್ ಆಸ್ಲೆಂ. ದರಬಸ್ತ್ ಮೆಳ್ವಾ ಮುರ್ಯಾ ಘಾತ್ರಾಂನಿ ಜಾಸ್ತೀನಾಚ್ಯಾ ಬಾಪಾಯ್ನ್ ಏಕ್ ಸಾರ್ಕೊ ಕಾಕುಸ್ ಬಾಂದ್ಲೆಲ್ಲೊ. ಪಯಿಲ್ಲ್ಯಾ ದಿಸಾ ಘೊವಾಲಾಗಿಂ ಆಪ್ಣಾಕ್ ಕಾಕ್ಸಾಕ್ ವಚಜೆ ಮ್ಹಣ್ ವಿಚಾರ್ತಾನಾ ತಾಣೆ ತೊಡಾ ದೆಗೆನ್ ಬೊಟ್ ದಾಕಯಿಲ್ಲೆಂ. ಜಾಸ್ತೀನಾನ್ ಸಮೋಕ್ ನಾತ್ಲ್ಯಾಬರಿ ತಾಕಾಚ್ ಪಳಯ್ಲೆಂ.

“ಕಾಲೆಂ ಪಳೆತಾಯ್. ತೊಡಾಚೆ ತಕ್ಲೆರ್ ಇಲ್ಲಿ ಕಳಿ ವಾಡ್ಲ್ಯಾ. ತಾಚ್ಯಾ ಪಾಟಿಂ ಬಸ್. ಹಾಂಗಾ ಸಕ್ತಾಂನಿ ತಶೆಂಚ್” ಮ್ಹಣ್ತಾನಾ ಜಾಸ್ತೀನಾಕ್ ಉಮಾಳೊನ್ ಆಯಿಲ್ಲೆಂ. ಕುತ್ ಕರ್ನ್ ಥಂಯ್ಚ್ ಬಸ್ಲೆಂ ತೆಂ... “ಜಾಯ್ತ್... ತುಂ ತೊಡಾಕ್ ವಚೊನ್ ಯೊ. ಹಾಂವ್ ಏಕ್ ಘಡಿ ಸೆಜಾರಾ ವಚೊನ್ ಯೆತಾಂ” ಮ್ಹಣ್ ಸಾಂಗೊನ್ ತೊ ಚಲ್ತಚ್ ರಾವ್ಲೊ.

ಜಾಸ್ತೀನ್ ಬಸ್ಲೆಂ, ಬಸೊನ್ಚ್ ಉರ್ದೆಂ. ಸಾಸುಮಾಂಯ್ನ್ ಆಪಯ್ಲೆಂ, “ಜೆಸ್ಸೀ... ಪ್ಯಾಜ್ ಜಾಲ್ಯಾಗೊ. ಯೊ. ಜೇವ್”

“ಮ್ಹಾಕಾ ನಾಕಾ ಮಾಂಯ್” ದಾಟ್ತ್ ತಾಳ್ಯಾನ್ ಸಾಂಗಾಲೆಂ ತೆಂ.

“ಕಹಲೆಂಗೋ, ಜೆವಿನಾಂಯ್ಗೀ” ಹಾತಾಂತ್ ದೋಯ್ ಘೆವ್ನ್ ಭಾಯ್ರ್ ಆಯ್ಲಿ ತಿ.

“ಕಿತೆಂ, ಕುಳಾರಾಚಿ ಖಿಂತ್ಗೀ? ಸಕ್ಕಡ್ ಸವಯ್ ಜಾತಾ ಪರ್ಯಾಂತ್ ಮಾತ್ ಮಾಗಿರ್ ಸಮಾ ಜಾತಾ. ಯೊ ಜೇವ್.”

ತಿಕಾ ಪಾಪ್ ಕಿತೆಂ ಕಳಿತ್ ಹಾಚಿ ಖಿಂತ್?

“ಹೊ ಖಿಂಯ್ ಗೆಲಾ?”

“ಸೆಜಾರಾ” ಜೆವಾಚ್ಯೊ ವೊಡಿ ಸಾಂಬಾಳಿತ್ ಸಾಂಗಾಲಾಗ್ಲೆಂ ತೆಂ.

“ಸುರು ಜಾಲೆಂಗಿ ಹಾಚೆಂ ಗಾಂವ್ ಭೊಂವೊಂಕ್. ತ್ಯಾ ಫಕ್ತಾ ಸಾಂಗಾತಾ ಹಾಕಾಯ್ ಪಟ್ವಾಂಗಾಂ ಮಾರ್ಚೆಂಚ್ ಕಾಮ್. ಆಜ್ ಕಾಂಯ್ ತೊ ಫಕ್ತಾ ಕಲ್ವಾಂ ಕಾಡುಂಕ್ ವಚೊಂಕ್ ನಾ ದಿಸ್ತಾ...” ಪುರ್ಯಾತ್ ಭಿತರ್ ಗೆಲಿ ತಿ.

“ಮಾಂಯ್” ಜಗ್ಲೆ ವಯ್ಲೆಂ ಉಟೊನ್ ಭಿತರ್ ಗೆಲೆಂ ತೆಂ. “ಆಮ್ಕಾಂ ಏಕ್ ಕಾಕುಸ್ ಬಾಂದುಂಕ್ ಜಾಯ್ನಾಯ್? ಮ್ಹಾಕಾ ತೊಡಾಕ್ ವಚೊಂಕ್ ಸಮಾ ಜಾಯ್ನಾ.”

“ಕಾಕುಸ್ ಖಿಂಯ್ ಪುತಾ? ತೆಂ ಪೂರಾ ವ್ಹಡ್ಲ್ಯಾಂಗೆಲೆಂ. ಹ್ಯಾ ತಗ್ಗೆ ಕುದ್ರಾರ್ ಕಾಕುಸ್ ಮ್ಹಳ್ಯಾರ್ ಪಂಚಾಂಗಾಕ್ಚ್ ಜಾಯ್ ಧಾ ವೀಸ್ ಹಜಾರ್. ತುಮ್ಮಾಬರಿ



ಗುಡೊ ಜಾಲ್ಯಾರ್ ಉಣ್ಯಾರ್ ಜಾಯ್. ತಾಕಾಚ್ ಆಮ್ಕಾಂ ತೋಡ್‌ಚ್ ಗತ್.” ಸಾಂಗಿತ್ ಗೆಲಿ ತಿ ಪೆಜ್ ವಾಟ್ಲೆಂತ್ ವಾಡ್ನ್ ಘೆಯ್ತ್ - “ತುಂ ಜೆವಿನಾಂಯ್ಲಿ?”

“ನಾ” ಕ್ಲಪ್ತ್ ಜಾಪ್ ದೀವ್ನ್ ಭಾಯ್ರ್ ಆಯ್ಲೆಂ ತೆಂ. ತಿಚೆಲಾಗಿಂ ಉಲವ್ನ್ ಕಾಂಯ್ ಫಾಯ್ಲೊ ನಾತ್‌ಲ್ಲೊ. ಪೊಟಾಂತ್ ಮುರ್ದೊಂಕ್ ಸುರು ಜಾಲೆಂ ಪರತ್. ಲಾಂಬ್ ಸ್ವಾಸ್ ಘೆತ್ಲೊ. ಇಲ್ಲಿಶೆಂ ಸಮಾದಾನ್‌ಶೆಂ ಜಾಲೆಂ ತಾಕಾ. ಘೊವಾಚಿಚ್ ವಾಟ್ ರಾಕತ್ ರಾವ್ಲೆಂ ತೆಂ. ಚೆಡ್ವಾಂಕ್ ಜೀವ್ ತಡ್ವೊನ್ ಘೆಂವ್ಚೊ ಕಾಂಯ್ ನವೊ ನ್ಹಯ್ - ಅಶೆಂ ಚಿಂತಿತ್ ಸೊಪ್ಯಾರ್ ಬಸ್ಲೆಂ. ಚಲ್ಲ್ಯಾರ್ ಜಿವಾಂತ್ ಆಕಾಂತ್ ಚಡ್.

ಕಸೊಯ್ ಆದಾನ್ ದವರ್ಚೊ ವೇಳ್ ಜಾತಾನಾ, ಪೊಟಾಂತ್ಲೆಂ ವಯ್ರ್ ಗೆಲ್ಲೆಬರಿ ಜಾಲೆಂ. ಇಲ್ಲಿಶೆಂ ಸುಡಾಳ್ ಜಾಲೆಂ. ವಚೊನ್ ಸಾಸುಕ್ ಕುಮೊಕ್ ಕರ್ಚೊ ಪಡ್ಲೆಂ. ತ್ಯಾ ದಿಸಾ ಸಾಂಜೆ ಮ್ಹಣಾಸರ್ ಕಶೆಂ ಸೊಸ್ಲೆಂಗಿ ತಾಣೆ ತೆಂಚ್ ಜಾಣಾ. ಇಲ್ಲಾ ವೆಳಾಕ್ ಮ್ಹಣ್ ಗೆಲ್ಲೊ ಘೊವ್ ಸಾಂಜ್ ಜಾತಾನಾ ಆಯಿಲ್ಲೊ - ಫಕ್ತ್ ಸಾಂಗಾತಾ ಬಳ್ಳಾಕ್ ಗೆಲ್ಲೊ ಖಂಯ್ - ಮಸ್ತ್ ಮಾಸ್ತಿ ಘೆವುನ್ ಆಯಿಲ್ಲೊ.

“ಜೆಸ್ಸೀ, ಘೆ... ಮಾಳಿ ಸುಟಿ ಕರ್. ತುಕಾ ಗಮ್ಮತ್ ಆಜ್. ಬರೀ ಮಾಳಿ ಮೆಳ್ಳಾ” ದರ್ಪಾರಾನ್ ಸಾಂಗ್ತಾಲೊ ತೊ.

ಆವಾಜ್ ಆಯ್ಕೊನ್ ಆವಯ್ ಭಾಯ್ರ್ ಆಯ್ಲಿ “ಖಂಯ್ ಬಳ್ಳಟಿ ಗೆಲ್ಲೊಯ್‌ರೆ? ತೆಂ ಪಳಯ್... ಕಾಲೆಂ ಮ್ಹಣ್ ಸಾಂಗಾನಾ. ಜೆಂವ್ಕ್‌ಚ್ ನಾ.”

ಜಾಸ್ತೆನ್ ಉಟೊನ್ ಭಿತರ್ ಗೆಲೆಂ.

“ಕಾಲೆಂ ಜಾಲೆಂ ತುಕಾ” ಭಿತರ್ ಯೆತೆ ವಿಚಾರ್ಲೆಂ ತಾಣೆ.

“ಜಾಂವ್ಚೆಂ ಕಾಲೆಂ. ತುಮ್ಮಾ ಗಾಂವಾಂತ್ ಏಕ್ ಕಾಕುಸ್ ಗತ್ ನಾ. ಸಕಾಳಿಂಥಾವ್ನ್ ಜೀವ್ ಗೆಲ್ಲೆಬರಿ ಆಸಾ ಮ್ಹಾಕಾ. ತುಂ ಆತಾಂ ಆಯ್ಲಾಯ್” ರಡ್ಕುರ್ಯಾ ತಾಳ್ಯಾನ್ ಸಾಂಗಾಲೆಂ ತೆಂ “ಮ್ಹಾಕಾ ಗೊತ್ತುನಾ. ಕಾಲೆಂ ಮ್ಹಣ್‌ಯಿ ಕರ್. ಮ್ಹಾಕಾ ಗೊತ್ತುನಾ.”

“ಅಯ್ಯಾ... ಕಾಲೆಂ ತುವೆಂ. ರಾವ್‌ಲ್ಲ್ಯಾ ಪಾಂಯಾರ್ ಕಾಕುಸ್ ಮ್ಹಳ್ಯಾರ್ ಖಂಯ್ ವಯ್ಲೆಂ. ಆಜ್ ಏಕ್ ದೀಸ್ ತಡ್ವೊನ್ ಘೆ. ಫಾಲ್ಯಾ ಕಿತೆಂ ತರೀ ಕರ್ಯಾಂ.” ಕಿತೆಂ ಕರ್ಚೆಂ ಮ್ಹಣ್ ನೆಣಾಸ್ತಾನಾ ಭಾಯ್ರ್ ಗೆಲೊ ತೊ.

ತಸೊ ತಯಾರ್ ಜಾಲ್ಲೊ ತೊ ಕಾಕುಸ್. ಜಾಸ್ತೆನಾಚ್ಯಾ ಘೊವಾನ್ ಸೆಜಾರ್ಚೊ ಫಕ್ತ್ ಸಾಂಗಾತಾ ಘೆವ್ನ್ ಬಾಂದ್‌ಲ್ಲೊ. ಏಕ್ ಆಂಬ್ಯಾಚೆಂ ಕೆಬೆಂ ತೊಡಾಂತ್ ಪೂರ್ನ್, ಮಾಳ್ಕಾ ವಯ್ಲಿಂ ದೋನ್ ಫಳಿಂ ಆಡ್ ಫಾಲ್ನ್, ತಟ್ಟಿ ಬಾಂದುನ್, ಏಕ್ ಮೊಡ್ಲಾಂಚಿಚ್ ತಟ್ಟಿ ತಯಾರ್ ಜಾತಾನಾ ಸಾಂಜ್ ಜಾಲ್ಲಿ.

ಘೊವಾಕ್ ಆನಿ ಕುಮ್ಕೆಕ್ ಆಯಿಲ್ಲಾ ಫಕ್ತ್ ಜಾಸ್ತೆನಾಚಿ ಸರ್ಪರಾಯ್‌ಚ್

ಸರ್ವರಾಯ್. ಲಿಂಬ್ಯಾ ರೋಸ್, ಚ್ಹಾ ಮ್ಹಣ್, ತಟ್ಟೆಚ್ಯಾ ಮೊಡ್ಲಾಂಕ್ ದೊರಿ ಬಾಂದುಂಕ್ ಕೊಯ್ತಿ ಹಾಡ್ನ್ ದೀಂವ್ಕ್ ಮ್ಹಣ್ ಸಗ್ಳೊ ದೀಸ್ ಸಾಂಗಾತಾಚ್ ರಾವ್ಲೆಂ ತೆಂ. ಫಕ್ತ್ ಬರೊ ಹುಶಾರ್ ಕಾಮಾಗಾರ್... ತಾಚಿ ಕಾಮಾಚಿ ಚಾಲಾಕಿ, ಹಾಸ್ಕುರೆಂ ತೊಂಡ್... ಜಾಸ್ತಿನಾಕ್ ವಿಶ್ವಾಸಾಚೊ ಜಾಲೊ ತೊ.

“ಜಾಲೆಂ ಜೆಸ್ತಿಬಾಯೆ. ಹಾಂವ್ ವಯ್ತಾಂ” ಮ್ಹಣ್ ಫಕ್ತ್ ಚಲ್ತಾನಾ, ಜಾಸ್ತಿನಾನ್ ತಾಚೊ ಉಪ್ಕಾರ್ ಬಾವುಡ್ಲೊ.

“ಮಸ್ತ್ ಉಪ್ಕಾರ್ ಜಾಲೊ ತುಜೊ.”

“ಆಸೊಂ ಆಸೊಂ. ಸೆಜಾರಿ ನ್ಹಯ್ಗಿ ತುಂ.” ಹಾಸೊನ್ ಚಲ್ಲೊ ತೊ.

ತ್ಯಾ ದೀಸ್‌ಥಾವ್ನ್ ಸಮಾದಾನಾನ್ ಆಸ್‌ಲ್ಲೆಂ ಜಾಸ್ತಿನ್. ಹಳ್ಳಾನ್ ಘೊವ್ ಕೊಣಾಗೆರ್ ಕಾಮಾಕ್ ವಾ ಗಾದ್ಯಾ ಕಾಮಾಕ್ ವೆತಾನ್ ಹೆವ್ಳಿನ್ ಜಾಸ್ತಿನ್ ತರೀ ಸೂಂಬ್ ಪೊಳುಂಕ್ ಶಿಕೊನ್, ಸಾಸುಮಾಂಯ್ಕ್ ಆದಾರ್ ಜಾತಾಲೆಂ. ತಾಕಾ ಹೆಂ ಘರ್, ಗಾಂವ್ ತಾಚೊಚ್ ಮ್ಹಣ್ ಭೊಗುಂಕ್ ಲಾಗ್ಲೊ.

ತಶೆಂ ಆಸ್‌ಲ್ಲೆಂ ಸಮಾದಾನ್ ಆಜ್ ಸಕಾಳಿಂ ಭಿಗಡ್‌ಲ್ಲೆಂ - ಕಾಕ್ಲಾ ಪಾಟಿಂ ಆವಾಜ್ ಆಯ್ಕಾಲ್ಯಾ ಉಪ್ರಾಂತ್. ಸೊಣ್ಣಾಂ ಧಾಡಾಯ್ತಾನಾ ಸಯ್ತ್ ತಾಕಾ ತಾಚೊಚ್ ಜೋಪ್. ಪೂರಾ ಆಪ್ಣಾಚಿಂ ಚಿಂತಪ್ ಮ್ಹಣ್ ಸಮೊನ್ ಸಮಾದಾನ್ ಕರ್ನ್ ಘೆಂವ್ಕ್ ಪ್ರೇತನ್ ಕೆಲೆಂ.

ದೊನ್ವಾರ್ ಜಾವುನ್ ಯೆತಾಲೊ ತರೀ ಆನಿಕೀ ಪನ್ನಾಸಾಲಾಗಿಂ ಸೊಣ್ಣಾಂ ಧಾಡಾಂವ್ಕ್ ಆಸ್‌ಲ್ಲೆಂ. ಆತಾಂ ಧಾಡಾವ್ನ್ ಜಾಂವ್ಚೆಂ ನ್ಹಯ್ ಮ್ಹಣ್ ಚಿಂತ್‌ಲ್ಲ್ಯಾ ತಾಣೆ, ಸೊಣ್ಣಾ ಧಾಡಾಂವ್ಚೆಂ ರಾವವ್ನ್ ಕಾತೊ ಧುಂವ್ಕ್ ಧರ್ದೊ. ಸುಕ್ತಿ ಜಾಲ್ಲ್ಯಾನ್ ತೊಡಾಂತ್ ಚಡ್ ಉದಕ್ ನಾತ್‌ಲ್ಲೆಂ. ಕಸೊಗಿ ಕಾತೊ ಧುಂವ್ನ್ ಕಾಡ್ನ್ ಸುಕಂವ್ಕ್ ಗೆಲೆಂ ತೆಂ. ಮಾಡಾಂಚ್ಯಾ ಕಾಟ್ಯಾರ್, ಬಾರೀಕ್ ತಣ್ ಆಸ್‌ಲ್ಲೆಕಡೆ, ಮೊಡ್ಲಾಂಚೆರ್, ರೇಂವ್ ನಾತ್‌ಲ್ಲ್ಯಾ ಜಾಗ್ಯಾಂನಿ... ತೆಂ ಅಶೆಂ ಕಾತೊ ಸುಕಯ್ತ್ ಆಯ್ಲೆಂ.

“ಕಾಲೆಂ ಜೆಸ್ತಿಬಾಯೆ, ಜಾಲೆಂಗಿ ಆಯ್ಚೆಂ ಕಾಮ್?” ಫಕ್ತ್‌ಚೊ ತಾಳೊ ಆಯ್ಕೊನ್ ತೆಂ ತೆವ್ಳಿನ್ ಘುಂವ್ಲೆಂ.

ತಾಚ್ಯಾ ಆಂಗಾರ್ ಏಕ್ ಲ್ಹಾನ್ ಮುಂಡು ಸೊಡ್ಲ್ಯಾರ್ ದುಸ್ರೆಂ ಕಾಂಯ್ ನಾತ್‌ಲ್ಲೆಂ. ಕಲ್ವಾಂ ಕಾಡುಂಕ್ ಗೆಲ್ಲೊ ಫಕ್ತ್ ಘರಾ ವೆತೇ ಆಸ್‌ಲ್ಲೊ ದಿಸ್ತಾ. ಬರೊ ಧಡಂಗ್ ಜೀವ್ ತಾಚೊ. ಆಪ್ಲ್ಯಾ ಚಿಂತ್ನಾಧಾವ್ನ್ ಭಾಯ್ರ್ ತಾಚೆ ದೊಳೆ ಏಕ್ ಖಿಣ್ ತಾಚೆರ್ ರಾವ್ಲೆ.

“ಆನಿಕೀ ಪನ್ನಾಸ್ ಸಾಟ್ ಸೊಣ್ಣಾಂ ಆಸಾತ್ ಸಾಯ್ಬಾ... ಸೊಮಾರಾ ಸಾಂತೆಕ್ ಸುಮಾರ್ ಪೆಂಡಿಯೊ ಜಾಯ್ಚಿ. ಫಾಲ್ಯಾಂ ಜಾಲೆಂ ಆನಿ. ಆತಾಂ ರಾಂದುಂಕ್ ಆಸಾ.

ಕಡೆಯೆಹೆಯಿ ಥಿರ್ ನಾ ಆನಿಕಿ. ಉಪ್ರಾಂತ್ ದೋನ್ ವೊಂವಾಂ ಸೂಂಬ್ ವೊಳಿಜೆ.” ತೆಂ ಅರ್ಧ್ಯ ಮನಾನ್‌ಶೆಂ ಉಲಯ್ಲೆಂ. “ತುಕಾ ಕಾಂಯ್ ಕಲ್ವಾಂ ಮೆಳ್ಳಿಂಗೀ?”

“ಕಾಂಯ್ ಸೂಕ್ ನಾ ಜೆಸ್ಸಿಬಾಯೆ. ವೆತಾನಾಚ್ ತಡವ್ ಆಜ್. ಉದ್ಯಾ ಆಗೋರಿ ಜಾಲ್ಲೆಂ. ತಶೆಂ ಮ್ಹಣ್ತಾನಾ ಬುಡೊಂಕಿ ಜಾಯ್ನಾ. ಜೆವಾಂತ್ಯಾ ಕಾಂಯ್ ಸಮಾ ನಾ ಆಯ್ಲೆವಾರ್.” ಆಂಗಾ ವಯ್ಲೊ ಫಾಮ್ ಪುಸಿತ್ ಮ್ಹಣಾಲೊ ತೊ.

“ಚಾರ್ ಕಲ್ವಾಂ ಆಸಾತ್. ಜಾಯ್‌ಗಿ ತುಕಾ? ಹಿಂ ಆನಿ ಖಂಯ್ ವಿಕ್ತಿಂ?” ವಿಚಾರ್ತಾನಾಂ ಕಲ್ವಾಂ ದೀವ್ನ್ ಗೆಲೊಚ್.

“ತುಮ್ಮಾಂ?”

“ಮ್ಹಾಕಾ ಸದಾಂಯ್ ಏಕ್‌ಚ್, ಕಲ್ವಾಂ ಖಾವ್ನ್ ಪುರೊ ಪುರೊ ಜಾಲಾಂ.” ಆಪ್ಲೊ ಇಲ್ಲೊ ಸುಟ್‌ಲ್ಲೊ ಮುಂಡು, ಸಮಾ ಬಾಂದಿತ್ ಸಾಂಗಾಲೊ ತೊ. “ತುಮ್ಮೆರ್ ಕಿತೆಂ ತರೀ ಬರೆಂ ರಾಂದ್‌ಲ್ಲ್ಯಾ ತವಳ್ ಆಪಯ್. ಸದಾಂಚೆಂ ನಾಕಾ ಮ್ಹಾಕಾ.”

“ದೇವ್ ಬರೆಂ ಕರುಂ ತುಕಾ.” ನಿರ್ಮಳ್ ಹಾಸ್ಲೆಂ ತೆಂ.

ತ್ಯಾ ಉಪ್ರಾಂತ್ಲೆ ಸುಮಾರ್ ದೀಸ್ ಅಶೆಚ್ ಕಾಂಯ್ ಘಡಿತ್ ನಾಸ್ತಾನಾ ಗೆಲೆ.

ತ್ಯಾ ದೀಸ್ ಆಮಾಸ್ ಜಾಲ್ಲ್ಯಾನ್ ಸಕಾಳಿಂಚ್ ತೋಡ್‌ಭರ್ ಉದಕ್ ಆಸ್‌ಲ್ಲೆಂ. ಕಾಕ್ಸಾಕ್ ಗೆಲ್ಲೆಕಡೆ ಪರತ್ ಉದ್ಯಾಚೊ ಆವಾಜ್ ಆಯ್ಕಾಲೊ ತಾಕಾ. ಪಯ್ಲೆಂ ಕಾಂಯ್ ಪಿಡ್ತೊಳ್ ಮ್ಹಳೆಂ ಖಾಂವ್ಕ್ ಆಯ್ಲ್ಯಾತ್ ದಿಸ್ತಾ ಮ್ಹಣ್ ಚಿಂತ್ಲೆಂ ತಾಣೆ. ತರೀ ಸಮಾದಾನ್ ನಾಸ್ತಾನಾ ವೆಗಿಂ ಭಾಯ್ರ್ ಆಯ್ಲೆಂ.

ಫಕ್ತ ಕುರ್ಚೊ ಧರ್ದೆಂ ಅಟ್ಟೆಂ ಫೆವ್ನ್ ಕಿತೆಂಗಿ ಸೊದ್ತಾಲೊ.

“ಹೊ ಫಕ್ತಾಗೀ” ಕ್ರೀಣ್ ಹಾಸೊ ಹಾಸ್ಲೆಂ ತೆಂ. “ಕಿತೆಂ... ಇತ್ಲೆ ಸಕಾಳಿಂ ಸಕಾಳಿಂ?”

“ಆಮಾಸ್ ನ್ಹಯ್‌ಗಿ. ಆತಾಂ ಕುರ್ಚೊ ಬರೊ ಮಾಸಾಳ್ ಆಸ್ತಾತ್. ಕುರ್ಚೊ ಧರುಂಕ್ ಮಾಣೊ ಪುಣಿ ಮೆಳ್ತಾಗಿ ಮ್ಹಣ್ ಪಳೆತೇ ಆಸಾಂ.” ಬೊಡಿ ಹಾಲಯಿತ್ ಮ್ಹಣಾಲೊ ತೊ.

“ಹಾಂಗಾ ಕಿತ್ಯಾಕ್ ಸೊದ್ತಾಯ್ ತುಂ. ಕಾಕುಸ್ ಆಸಾಮೂ...” ತೊಂಡ್ ಹಿವ್ಯಾವ್ನ್ ಸಾಂಗಾಲೆಂ ಜಾಸ್ಲಿನ್. ತಾಣೆ ಕುದ್ರ್ಯಾರ್ ಯೆತೆಚ್ ಪಿಡ್ತೊಳ್ ಖಾಂವ್ಚೆಂ ಸೊಡ್‌ಲ್ಲೆಂ.

“ತೊ ಸುದ್ದಾಚಾರ್ ಪೂರಾ ಆಮ್ಕಾಂ ನಾಬಾ. ಯೆತಾಂ...” ಖಂಯ್‌ಗಿ ಕಿತೆಂಗಿ

ದಿಸ್ತೆಂ ಜಾಯ್ತೆ. ತೆವ್ಕಿನ್ ಧಾಂವ್ಲೊ ತೊ.

ಜಾಸ್ತಿನಾಕ್ ಪರತ್ ಅಸಮಾದಾನ್ ಭೊಗುಂಕ್ ಸುರು ಜಾಲ್ಲೆಂ. ಕಿತ್ಯಾಕ್‌ಗಿ ಫಕ್ಟಾಚೆಂ ಉಲೊಣೆಂ ಆಯ್ಲೆವಾರ್ ಇಲ್ಲೆಂ ಬದ್ಲೆಲ್ಲೆಬರಿ ಭೊಗುಂಕ್ ಸುರು ಜಾಲೆಂ ತಾಕಾ. ತೆಂ ಭೊಗಪ್ ದೀಸ್ ಸರ್ತಾಂ ಸರ್ತಾಂ ಫಟ್ ಜಾತೇ ಗೆಲೆಂ. ಆಯ್ಲೆವಾರ್ ತಾಚಿ ದೀಶ್ಪ್ ಇಲ್ಲಿ ಸಾರ್ಕಿ ನಾತ್‌ಲ್ಲಿ ವ್ಹಯ್‌ಗಿ - ಚಿಂತುಂಕ್ ಲಾಗ್ಲೆಂ ತೆಂ. ವಯ್ರ್ ಉಬಾರ್ನ್ ಬಾಂದ್‌ಲ್ಲೆಂ ಕಾಪಡ್ ಸಕಯ್ಲೆ ದೆಂವವ್ನ್, ಉರ್‌ಲ್ಲೊ ಕಾತೊ ಸುಕಂವ್ಕ್ ಲಾಗ್ಲೆಂ ತೆಂ.

ಕಾತೊ ಸುಕವ್ನ್ ಹಿತ್ತಾಂತ್ ಥೊಡಿಂ ಮೊಡ್ಲಾಂ ಕಾತರ್ನ್ ಪೊಳುಂಕ್ ಭಿಜವ್ನ್ ಜಾತಾನಾ ಸುರ್ರೊ ಮಾತ್ಯಾರ್ ಯೇವ್ನ್ ಜಾಲ್ಲೊ. ತೊಂಡ್ಲಾಂವ್ಕ್ ಕಿತೆಂಗಿ ಆನಿಕಿ ಥಿರ್ ನಾತ್‌ಲ್ಲೆಂ. ಘೊವ್ ಕಿತೆಂ ಪೆಂಟೆಕ್ ವೆತಾಗಿ ವಾ ಕಾಂಯ್ ಸುಕೆ ಮಾಸ್ಕೆಚಿ ಕಡಿ ಕರ್ಚಿ ಮ್ಹಣ್ ಚಿಂತಿತ್ ಘರಾ ಆಯ್ಲಾರ್, ಫಕ್ಟಾ ಜಗ್ಲೆರ್ ಬಸೊನ್ ಬಿಡಿ ಪೊಡ್ತಾಲೊ, ಜಾಸ್ತಿನಾಚ್ಯಾ ಘೊವಾ ಸಾಂಗಾತಾ.

ಉಬ್ಲೆಸ್ ಭೊಗ್ಲಾರೀ ಉಲಯ್ಲೆಂ ತೆಂ. “ಕಾಲೆಂ ಸಾಯ್ಬಾ, ಆಜ್ ಕಾಮಾಕ್ ವಚೊನಾಂಯ್ಲೀ?”

“ನಾ ಜೆಸ್ತಿಬಾಯೆ” ಮ್ಹಣ್ ದಾಂತ್ ಖಿರ್ದಿಲೆ ತಾಣೆ. ತೊ ಆನಿ ಮುಕಾರ್ ಉಲಂವ್ಚ್ಯಾ ಪಯ್ಲೆಂಚ್ ಘೊವಾಲಾಗಿಂ ಗೆಲೆಂ ತೆಂ. “ಕಾಲೆಂ ತುಂ... ಪೆಂಟೆಕ್ ಪುಣೀ ವೆತಾಯ್‌ಗೀ, ಮಾಳಿ ಹಾಡುಂಕ್?”

“ಪೆಂಟೆಕ್ ಕಾಲ್ಯಾಕ್. ಫಕ್ಟಾನ್ ಕುರ್ರೊ ಹಾಡ್ನ್ ದಿಲ್ಯಾತ್.” ಆನ್‌ಏಕ್ ಬಿಡಿ ಪೆಟಯಿತ್ ಸಾಂಗಾಲೊ ತೊ... ಆಪ್ಣಾಚೆಂ ಕಾಮ್ ಆನಿ ಜಿಂವ್ಚೆಂ ಮಾತ್ ಮ್ಹಳ್ಳ್ಯಾ ಜಿನ್ನಾರ್.

“ಕುರ್ರೊಗೀ?”

ಫಕ್ಟಾ ಉಮೆದಿನ್ ಉಟೊನ್, ಧಾಂಪ್‌ಲ್ಲಿ ಕುತ್ತಾಳಿ ಉಕ್ತಿಲಾಗ್ಲೊ. ಕುತ್ತಾಳಿ ಪಂದಾ ಬಾಲ್ದೆಂತ್ 5-6 ಕುರ್ರೊ ಆಸ್‌ಲ್ಲೊ. ಬಾಲ್ದಿ ಹಾಲ್‌ಲ್ಲಿಚ್ ತ್ಯೊ ಪರತ್ ಚರೊಂಕ್ ಲಾಗ್ಲೊ. “ಪಳೆ ಜೆಸ್ತಿಬಾಯೆ, ಬರ್ರೊ ಮಾಸಾಳ್ ಕುರ್ರೊ. ಸಕಾಳಿಂ ಸಾಂಗ್‌ಲ್ಲೆಂಮೊ ತುಕಾ ಹಾಂವೆಂ, ಕುರ್ರೊ ಧರುಂಕ್ ವೆತಾಂ ಮ್ಹಣ್. ಚಾರ್ ಚಡ್‌ಚ್ ಮೆಳ್ಳೊ. ತುಮ್ಮಾಂ ತರ್‌ಯೀ ಜಾಯ್ತ್ ಮ್ಹಣ್...”

“ನಾಕಾ ಆಸ್‌ಲ್ಲೆಂ. ಹಾಂವ್ ತೆಂಡ್ಲಿಂ ಘಾಲ್ನ್ ಆಂಬಾಟ್ ಕರ್ಯಾಂ ಮ್ಹಣ್ ಆಸ್‌ಲ್ಲಿಂ ನಾ ತರೀ ಸುಕಿ ಮಾಳಿ ಆಸ್‌ಲ್ಲಿ...”

“ಅಯ್ಯೊ... ತೆಂಡ್ಲಿಂಚ್ ಘಾಲ್. ತೆಂಡ್ಲಾಂ ಸಾಂಗಾತಾ ಕುರ್ರೊ ಬರ್ರೊ ಜಾತಾತ್. ಮ್ಹಾಕಾ ಜೀವ್.”



ಆತಾಂ ಘೋವ್ ಜೀವ್ ಜಾಲ್ಯೊ “ವ್ಹಯ್ ವ್ಹಯ್... ತಶೆಂಚ್ ಕರ್. ಫಕ್ತಾ - ದೊನ್ವಾರಾಂ ಘರಾ ತುಜೆ ಮಾಂಯ್ಚೆಂ ಕುರ್ಲ್ಯೊ ಸುಕೆಂ ಖಾ. ಸಾಂಜೆರ್ ಆಯ್ಕೆಲಿ ಕಡಿಯೆಚಿ ರೂಚ್ ಪಳಯ್. ಜೆಸ್ಸಿಚಿ ಕಡಿ ಬರೀ ಜಾತಾ.”

ಆತಾಂ ಪುರ್ದೆಂ ಫಸ್ಲೆಂ ತೆಂ. ಚುಕವ್ನ್ ಘೆಂವ್ಕ್ ಗೆಲ್ಯಾರ್ ಚಡಿತ್ ಶಿರ್ಕಾಲ್ಲೆಂ.

ಜಾಸ್ತೆನ್ ಸರಾರಾಂ ಭಿತರ್ ಗೆಲೆಂ ಆನಿ ನಾರ್ಡ್ ಕಾಂತುಂಕ್ ಬಸ್ಲೆಂ.

ಮತಿಂತ್ ಹಜಾರ್ ಚಿಂತ್ನಾಂ ಚಲೊನ್ ಆಸ್ಲೆಂ. ಭಾಯ್ರ್‌ಥಾವ್ನ್ ಘೊವಾಚೊ ತಾಳೊ ಆಯ್ಕಾಲೊ: “ಹಾಂವ್ ಅಶೆಂಚ್ ವಚೊನ್ ಯೆತಾಂ.” ಬೊವ್‌ಶಾ ಗಾಂವ್ ಭೊಂವೊಂಕ್ ಭಾಯ್ರ್ ಸರ್ದೊ ದಿಸ್ತಾ. ಜೆವ್ಣಾಕ್ ಸಮಾ ಜಾವ್ನ್ ಯೆತಾ. ನಾರ್ಡ್ ಕಾಂತೊ ಮುಕಾರಿಲೊ ತಾಣೆ.

ಆಳೆನ್ ವಾಟುನ್, ರಗ್ಡೊ ಧುತೆಚ್, ಕುರ್ಲ್ಯಾಂಚೊ ಉಡಾಸ್ ಜಾಲೊ. ತಾಂಚೆ ದಾಂಗೆ ಮೊಡ್ಚೆಂ ಕಾಮ್ ಜೆಸ್ಸಿಕ್ ಭಾರಿ ತ್ರಾಸಾಚೆಂ. ಏಕ್‌ಪಾವ್ಪಿಂ ಪ್ರೇತನ್ ಕರ್ನ್ ಕುರ್ದೆನ್ ಚಾಬ್‌ಲ್ಲ್ಯಾ ಉಪ್ರಾಂತ್, ತೆಂ ಕಾಮ್ ತಾಣೆ ಘೊವಾಕ್ ಸೊಡ್ಲೆಂ. ಘೊವ್ ತಾಂತುಂ ಹೆಳ್‌ಲ್ಲೊ ತರೀ ಆಜ್ ಕಾಂಯ್ ಉಪ್ಕಾರಾಕ್ ಪಡ್ಲೊ ನ್ಹಯ್. ತೆಂ ಕೊಯ್ತಿ ಘೆವ್ನ್ ಗೆಲೆಂ. ಕೊಯ್ತಿಚೆ ಬೊಂಚಿಂತ್ ಕುರ್ಲ್ಯಾಂಕ್ ಕೊಚಾವ್ನ್, ದಾಂಗೆ ಮೊಡ್ಲೆ ಆನಿ ನಿತಳ್ ಕೆಲೆ. ಕಡಿ ತಯಾರ್ ಜಾಲಿ ತರೀ, ರೂಚ್ ಪಳೆಂವ್ಚೆಂ ಮನ್ ಜಾವ್ನ್ ತಾಕಾ. ಅಂದಾಜಾನ್ ಮೀಟ್ ಘಾಲೆಂ ಆನಿ ಘೊವಾಕ್ ರಾಕೊಂಕ್ ಪಡ್ಲೆಂ.

ಸಾಂಜೆರ್ ಜಾಸ್ತಿನಾಚ್ಯಾ ಘೊವಾನ್ ಸಾಂಗ್‌ಲ್ಲ್ಯಾಬರಿ ಫಕ್ತಾ ಜೆವ್ಣಾಕ್ ಆಯಿಲ್ಲೊ. ಸಾಂಜೆರ್ ಪೆಂಟೆಥಾವ್ನ್ ದೊಗೀ ಸಾಂಗಾತಾ ಘರಾ ಆಯಿಲ್ಲೆ. ಹಳ್ತ್ ಸೊರ್ಯಾಚಿ ಮೂರ್ ಮಾರ್ತಾಲಿ. ಫಕ್ತಾ ಇಲ್ಲೆಂ ಚಡ್‌ಚ್ ಹಾಸೊನ್ ಉಲಯ್ತಾಲೊ. ಕಶೆಂಗೆ ಮನ್ ಘಟ್ ಕರ್ನ್ ವಾಡ್ಲೆಂ ತಾಣೆ.

“ಜೆಸ್ಸಿಬಾಯೆ, ತುಜ್ಯಾ ಹಾತಾಚಿ ರೂಚ್ ಮ್ಹಳ್ಳಾರಿ...” ಫಕ್ತಾ ವಾರೆಂ ಘಾಲ್ತಾಲೊ. ಘೊವಾಕ್ ಪರತ್ ಚಾಳ್ವಾಳೆಂ... “ಅಳೆ, ಫಕ್ತಾಕ್ ಕಡಿ ಬರಿ ಜಾಲಿ ಖಂಯ್... ಆನಿ ಇಲ್ಲಿ ವಾಡಿನಾಂಯ್...”

“ತುಂ ದಾಕೆಣ್ ಕರ್ನಾಕಾರೆ ಫಕ್ತಾ... ಭುಕ್ ಥಾಂಬ್ರಾ ಪರ್ಯಾಂತ್ ಜೇವ್...” ಉಮೆದಿನ್ ಸಾಂಗಾಲೊ ಘೊವ್. ಹರೈಂ ಪಿಯೆನಾತ್‌ಲ್ಲೊ ತೊ. ಫಕ್ತಾ ಸಾಂಗಾತಾ ಕಾಂಯ್ ಇಲ್ಲೊ ಪಿಯೆವ್ನ್ ಆಯಿಲ್ಲಾ ತವಳ್ ತಾಚಿಂ ಉತ್ರಾಂ ಭಾರಿಚ್ ಜ್ಯೋರ್.

“ಹೆಹೆ... ಹೆಂಯ್ ಮ್ಹಜೆಂಚ್ ಘರ್ ಆಸ್‌ಲ್ಲ್ಯಾಬರಿ ನ್ಹಯ್‌ಗೆ ಸಾಯ್ವಾ?” ಜಾಸ್ತಿನಾಚೆರ್ ದೊಳೆ ಜೊಕುನ್ ಸಾಂಗಾಲೊ ತೊ.

“ಹಾಂವ್ ಕಡಿ ಹಾಡ್ತಾಂ.” ನೀಬ್ ಕಾಡ್ನ್, ಜಾಸ್ತೆನ್ ಭಿತರ್ ಗೆಲೆಂ. ತಾಕಾ ಕಡಿಯೆಂತ್ಲೊ ಕುರ್ಲ್ಯೊ ಆಂಗಾಭರ್ ಚರ್‌ಲ್ಲೆಬರಿ ಭೊಗ್ಲೆಂ. ಕುಂಡ್ಲ್ಯಾಂತ್

ಆಸ್ಲೊ ಪೂರಾ ಕುರೊ ತೊಪ್ಪಾಂತ್ ಘಾಲ್ಯೊ ಆನಿ ಭಾಯ್ ದವರ್ನ್ ಆಯ್ಲೊ. ಭಿತರ್ ಯೇವ್ನ್ ಇಲ್ಲೆಂ ಶಿತಾಕ್ ಲೊಣ್ಚ್ಯಾ ಖೊಳ್ ಘಾಲ್ನ್ ದೋನ್ ಉಂಡಿ ಜೆವ್ಲೆಂ ತೆಂ. ಕುರ್ರ್ಯಾ ಕಡಿಯೆಚೆರ್ ತಾಕಾ ವಯ್ರಾಗ್ ಆಯಿಲ್ಲೊ.

ತೆಂ ಜೇವ್ನ್ ಭಾಯ್ ಯೆತಾನಾ ದೋಗೀ ದಾದ್ಲೆ ಭಾಯ್ ಜಗ್ಗರ್ ಬಿಡಿ ವೊಡೆತ್ ಬಸ್ಲೆ. ಇಲ್ಲ್ಯಾ ವೆಳಾನ್ ಫಕ್ತಾ ಉಟೊ - “ರಾತ್ ದಾಟ್ ಜಾಲಿ. ತುಮಿ ನಿದಾ... ಹಾಂವ್‌ಯಿ ಘರಾ ವೆತಾಂ.” ಲುಂಗಿ ಉಕಲ್ ವಯ್ ಬಾಂದಿತ್ ಸಾಂಗಾಲೊ ತೊ. “ಜೆಸ್ತಿಬಾಯೆ, ತುಜೆಂ ಜೆವಣ್ ಬರೆಂ ಜಾಲೆಂ. ಆನ್‌ಏಕ್‌ಪಾವ್ಪಿಂ ಕುರೊ ಧರ್ರ್ಯಾರ್ ಪೂರಾ ತುಕಾಚ್ ದಿತಾಂ.”

ತಾಚಿ ದೀಶ್ ಆಪ್ಲ್ಯಾ ಹರ್ದಾರ್ ಖೆಳ್ತಾ ತೆಂ ಸ್ಪಶ್ಟ್ ಆಸ್ಲೆಂ.

ಜಾಸ್ತಿನಾನ್ ಪಾಲಂವ್ ಸಾರ್ಯೊ ಕೆಲೊ ಆನಿ ಘೊವಾ ತೆವ್ಪಿನ್ ಚೊಯ್ಲೆಂ. ತೊ ಧುಂವರ್ ಸೊಡ್ಚಾಂತ್ ಮಗ್ನ್ ಆಸ್ಲೊ.

“ಜಾಯ್ ಭಿತರ್ ಇಲ್ಲೆಂ ಕಾಮ್ ಆಸಾ” ಫ್ಲಪ್ಪ್ ಜಾಪ್ ದಿಲಿ ಆನಿ ಭಿತರ್ ಗೆಲೆಂ. ತಾಕಾ ಬರೆಂ ಕರ್ನ್ ನ್ಹಾಯ್ ಮ್ಹಣ್ ಭೊಗ್ಲೆಂ ಆನಿ ತುವಾಲೊ ಘೆವ್ನ್ ನ್ಹಾಣಿಯೆ ತೆವ್ಪಿನ್ ಗೆಲೆಂ.

ಪಾಟಿಂ ಯೆತಾನಾ ಘೊವ್ ತೆದಾಳಾಚ್ ಮಾಂದ್ರಿ ಸೊಡವ್ನ್ ನಿದ್‌ಯ್ಲೊ. ತೆಂ ಲಾಗಿಂ ಯೇವ್ನ್ ನಿದ್‌ಲ್ಲೆಂಚ್ ಹೆವ್ಪಿನ್ ಘುಂವ್ಲೊ. ತಾಚೆಂ ಕಾಮ್ ತಿರ್ಲೆಂ ಆನಿ ನಿದ್ಲೊ. ಸೊರಾಚೊ ಅಮಾಲ್ ಜಾಯ್. ಇಲ್ಲ್ಯಾ ವೆಳಾನ್ ಹಳ್ತ್ ಘೊರೆಂವ್ಕ್ ಲಾಗ್ಲೊ. ಜಾಸ್ತಿನಾಚಿ ಮತ್ ಮಾತ್ ಸ್ಥಿಮಿತಾರ್ ನಾತ್‌ಲ್ಲಿ. ಆಂಗಾಂತ್ಲಿ ಸಕತ್ ಸಗ್ಳಿ ವೋಡ್ನ್ ಕಾಡ್‌ಲ್ಲ್ಯಾಬರಿ ಭೊಗ್ಲೆಂ ತಾಕಾ.

ಪುಣ್ ಕಿತೆಂಯ್ ಕೊಣಾಕಡೆಂಯ್ ಸಾಂಗ್ಚ್ಯಾಬರಿ ನಾತ್‌ಲ್ಲೆಂ. ಹಿಚ್ ಕಾಣಿ ಆನಿ ಕಿತ್ಲೆ ದೀಸ್... ಘೊವಾಕ್ ಉಟವ್ನ್ ಸಾಂಗ್ಚ್ಯಾಂ ಮ್ಹಣ್ ಚಿಂತ್ಲೆಂ ತಾಣೆ. ಪುಣ್ ವೊಗೆಚ್ ರಾವ್ಲೆಂ. ರಾತಿಚೊ ಕಾಳೊಕ್ ಖಾಂವ್ಕ್ ಯೆತಾಲೊ. ಭಾಯ್ ಪಾತಳ್ ಚಾಂದ್ಲೆಂ ಪಡ್‌ಲ್ಲೆಂ. ಜನೆಲಾಥಾವುನ್ ದಿಸ್ಚ್ಯಾ ಎಕೊಡ್ಯಾ ನೆಕೆತ್ರಾಕ್ ತೆಂ ಪಳೆತ್ ರಾವ್ಲೆಂ.

ಕುಳಾರಾಚೊ ಉಡಾಸ್ ಆಯ್ಲೊ ತಾಕಾ. ಬಾಪಾಯ್ಚ್ಯಾ ಖುಸ್ತಾರ್ ಆಸ್‌ಲ್ಲಿ ತಿ ಭದ್ರತಿ ಘೊವಾ ಖುಸ್ತಾರ್ ನಾತ್‌ಲ್ಲಿ. ಎಕಾ ಧರಾಚೊ... ಲೆಕಾಕ್ ಆಸಾ, ಕಾಮಾಕ್ ನಾ ಮ್ಹಣ್ಚ್ಯಾ ತಸಲೊ ಬೆಜವಾಬ್ದಾರ್ ಘೊವ್. ತಾಚಿ ಕಿತೆಂಯ್ ಚೂಕ್ ಬೊಟ್ ಉಕಲ್ನ್ ದಾಕಂವ್ಚ್ಯಾಬರಿ ನಾತ್‌ಲ್ಲಿ ತರೀ ಜಾಸ್ತಿನಾಕ್ ಸಮಾದಾನ್ ನಾತ್‌ಲ್ಲೆಂ.

ಜನೆಲಾಥಾವ್ನ್ ದಿಸ್ಚೆಂ ಎಕೊಡೆಂ ನೆಕೆತ್ರ ಎಕಾ ಖಿಣಾಕ್ ಮಾಯಾಕ್ ಜಾಲ್ಲೆಶೆಂ ಭೊಗ್ಲೆಂ ತಾಕಾ.

ತೆಂ ಧಡ್ ಕರ್ನ್ ಉಟೊನ್ ಬಸ್ಲೆಂ. ಭಾಯ್ ತಿಳ್ಕಾರ್ ಫಕ್ತಾ ಉಬೊ ರಾವೊನ್ ಜನೆಲಾ ತೆವ್ಶಿನ್ ದೆಕುನ್ ಆಸ್‌ಲ್ಲೊ.

ಜಾಸ್ತಿನಾಚ್ಯಾ ಆಂಗಾರ್ ಶಿರ್ಕಿರೊ ಧಾಂವ್ಲೊ. ತಾಣೆ ಘೊವಾಕ್ ಧೊಂಕ್ಲಾವ್ನ್ ಉಟಯ್ಲೆಂ. ಪುರುರಾತ್ ಉಟೊನ್ ಭಾಯ್ ಗೆಲೊ ತೊ. ಜಾಸ್ತಿನ್ ಹಳ್ತ್ ಹುಸ್ಕಾರೊಂಕ್ ಲಾಗ್ಲೆಂ. ಮಾಂಯ್ ಮಾಂವ್ ಜಗ್ಗರ್ ನಿದ್‌ಲ್ಲಿಂ... ಆವಾಜಾಕ್ ಏಕ್‌ಪಾವ್ಪಿಂ ಉಟ್ಟಿಂ ಆನಿ ಘುಂವೊನ್ ನಿದ್ಲಿಂ.

ಇಲ್ಲ್ಯಾ ವೆಳಾನ್ ಘೊವ್ ಪಾಟಿಂ ಆಯ್ಲೊ.

“ತುಂ ಏಕ್ ಕಾಲ್ಯಾಕ್ ರಡ್ತಾಯ್ ಸಾಯ್ವಣಿ? ಪಾಪ್ ತಾಕಾ ಸಾಂಜೆರ್ ಪಿಯೆಲ್ಲೆಂ ಇಲ್ಲೆಂ ಚಡ್ ಜಾಲೆಂ ಖಿಂಯ್. ಫರಾ ವೆಚಿ ವಾಟ್ ಚುಕೊನ್ ಆಮ್ಚ್ಯಾ ಹಿತ್ತಾಂತ್ ಪಾವ್ಲೊ. ತಾಕಾ ಹಾತಾಕ್ ಧರ್ನ್ ಫರಾ ಸೊಡ್ನ್ ಆಯ್ಲೊಂ. ಯೊ ಯೊ... ನಿದೆ.”

ದುಸ್ರ್ಯಾ ದೀಸ್ ಜಾಸ್ತಿನ್ ಕುಳಾರಾ ಗೆಲೆಂ. ತಾಕಾ ಘೊವಾಗೆರ್ ಪಾಟಿಂ ಯೆಂವ್ಚೆಂ ಅಸಾದ್ಯ್ ತಶೆಂ ಭೊಗ್ಲೆಂ. ಪುಣ್ ಸಾರಿಪುರಿ ಕುಳಾರಾ ರಾಂವ್ಚೆಂಯ್ ಜಾಂವ್ಚೆಂ ನ್ಹಯ್.

ಹ್ಯಾ ಯೆಮ್ಕೊಂಡಾಥಾವ್ನ್ ಸುಟೊಂಕ್ ಆಸ್ಚೊ ದೋನ್ ವಾಟೊ. ಏಕ್ ತಾಣೆ, ತ್ಯಾ ಫಕ್ತಾನ್ ಮೊರ್ರಾ ಮ್ಹಣಾಸರ್ ಕುಳಾರಾ ರಾವಜೆ ವಾ ದುಸ್ರೆ ಕಡೆ ಫರ್ ಬಾಂದಿಜೆ. ವ್ಹಯ್ ಫರ್ ಬಾಂದಿಜೆ. ಪುಣ್ ಫರ್ ಬಾಂದುಂಕ್ ದುಡು ಖಿಂಯ್ಚೊ ಹಾಡ್ಚೊ. ಸೂಂಬ್ ವೋಳ್ನ್ ವಾ ಬೆಸಾಯ್ ಕರ್ನ್ ಫರ್‌ದಾರ್ ಕೆಲ್ಲೆಬರಿ ನಾ. ಘೊವ್ ಎಕ್ಲೊ ಆಸಾ - ಮನ್ ಜಾಲ್ಯಾರ್ ಕಿತೆಂ ಪುಣಿ ಜೊಡ್ಲೆಂ. ನಾ ತರ್ ನಾ.

ಆಪ್ಣೆಂಚ್ ಕಿತೆಂ ತರೀ ಕರಿಜೆ. ತಾಚೊ ನಿಚೆವ್ ಬಳ್ ಜಾಲೊ.

ಘೊಡ್ಯಾ ತೆಂಪಾನ್, ಥಂಯ್ ಹಾಂಗಾ ಖಬರ್ ಕಾಡ್ನ್, ತೆಂ ಆಯಾ ಕಾಮಾಕ್ ಮ್ಹಣ್ ಬೊಂಬಯ್ ಗೆಲೆಂ.

\*\*\*\*

ಸುಮಾರ್ ಸ ವರ್ಸಾಂ ಉಪ್ರಾಂತ್ ಆಜ್ ಪರತ್ ಜಾಸ್ತಿನ್ ಫರಾ ಆಸ್‌ಲ್ಲೆಂ. ಫರಾಚೊ ಸುರುಪ್ ಆತಾಂ ಸಗ್ಳೊಚ್ ತಬ್ಬಿಲ್ ಜಾಲ್ಲೊ. ತಬ್ಬಿಲ್ ಕೆಲ್ಲೊ. ಪಯ್ಲೆಂ ಬೊಂಬಯ್ಚೆ, ಉಪ್ರಾಂತ್ಲ್ಯಾ ದೋನ್ ವರ್ಸಾಂಚ್ಯಾ ಕುವೆಯ್‌ಚೆ ಜೊಡಿನ. ಪಾಕೆಂ ನಳ್ಕಾಚಿಂಚ್ ಆಸ್‌ಲ್ಲೆಂ ತರೀ ಧರ್ಲಿಕ್ ಮಾರ್ಚಲ್ ಘಾಲ್ಲೆ. ಉಗ್ತಾ ಫರಾ ಮುಕಾರ್ ಜಗ್ಗಕ್ ಆತಾಂ ದಳಿ ಆಯಿಲ್ಲಿ. ಪಂಚಾಗಾಕ್ ದಿಸಾಂನಿ, ಆವ್ರಾವೆಳಿಂ ಫರಾಕ್ ಮಾರ್ ಬಸೊಂಕ್ ನಜೊ ಮ್ಹಣ್. ಆನಿ ಫರಾ ಭಿತರ್‌ಚ್ ಕಾಕುಸ್.

ಜಿಣಿಯೆಕ್ ಎಕಾ ಥರಾಚಿ ಭದ್ರತಿ ಲಾಬ್‌ಲ್ಲ್ಯಾಬರಿ ಭೊಗ್ಲೆಂ ಜಾಸ್ತಿನಾಕ್. ಮಾಂವ್ ಸರ್‌ಲ್ಲೊ, ಪುಣ್ ತಾಚೊ ಫರಕ್ ಕಾಂಯ್ ದಿಸನಾತ್‌ಲ್ಲೊ. ಮಾಂಯ್

ಹರೈಂಚ್ಯಾಬರಿ ಆಪ್ಲ್ಯಾ ಕಾಮಾಂತ್ ಮಗ್ನ್ ಆಸ್ತಾಲಿ.

ಜಾಸ್ತಿನಾಚೊ ಘೊವ್ ತರೀ ಆತಾಂ ಇಲ್ಲೊ ಜಿವಾನ್ ಫುಗೊನ್ ಬರೊಚ್ ದಿಸ್ತಾಲೊ. ತಾಣೆ ಆತಾಂ ಕಾಮಾಕ್ ವೆಚೆಂ ರಾವಯಿಲ್ಲೆಂ. ಜಾಸ್ತಿನಾನ್ 9-10 ಮುಡೆ ತಾಂದು ಜಾಂವ್ಚಿ ತಿತ್ಲೆ ಗಾದೆ ಮೊಲಾಕ್ ಘೆತ್ಲೆ. ತೊ ತ್ಯಾ ಗಾದ್ಯಾಚೆಂ ಕಾಮ್ ಪಳೆವ್ನ್ ಘೆತಾಲೊ.

ಅಶೆಂ ಜಿಣಿಯೆಕ್ ಏಕ್ ಧಿರಾಸಣ್ ಶಿ ಭೊಗ್‌ಲ್ಲಾನ್ ಜಾಸ್ತಿನಾನ್ ಆನಿ ಕಾಮಾಕ್ ವೆಚೆಂ ನ್ಹಯ್ ಮ್ಹಣ್ ಚಿಂತ್ಲೆಂ. ಕಾಜಾರ್ ಜಾವ್ನ್ ಸುಮಾರ್ ಸಾಡೆ ಸ ವರ್ಸಾಂ ಜಾಲ್ಲಿಂ ಆನಿ ಎದೊಳ್ ಮ್ಹಣಾಸರ್ ತಾಂಣಿ ಕುಟಮ್ ಬಾಂದುಂಕ್ ನಾತ್ಲೆಂ.

ಇತ್ಲ್ಯಾಕ್ ಪೂರಾ ಕಾರಣ್, ಬರ್ಯಾಕ್ ಆನಿ ಪಾಡಾಕ್, ತೊ ಕಾಕುಸ್ ಆನಿ ಫಕ್ಲ್ಯಾ ಜಾಸ್ತಿನಾಕ್ ಹಾಸೊಂಕ್ ಆಯ್ಲೆಂ.

ವಿಶಣ್ ಹಾಸೊ.

ಜಿಣಿಯೆಂತ್ಲಿಂ ಸ ವರ್ಸಾಂ ಗಳೊನ್ ಗೆಲ್ಲಿಂ. ಸಾಂಗಾತಾಚ್ ಥೊಡೆಂ ಬರೆಪಣ್ಯಾಂ ಜಾಲ್ಲೆಂ. ಆತಾಂ ಪರತ್ ಜಿಣಿ ಜಿಯೆಂವ್ಚೊ ವೇಳ್.

ಫಕ್ಲ್ಯಾಯ್ ಆತಾಂ ಕಾಜಾರ್ ಜಾವುನ್, ದೊಗಾಂ ಭುರ್ಗ್ಯಾಂಚೊ ಬಾಪುಯ್ ಜಾಲ್ಲೊ. ವಾಟೆರ್ ಮೆಳ್‌ಲ್ಲೊ... ಮಸ್ತ್ ಭಾಗ್ಲಾಸೊ ದಿಸ್ತಾಲೊ. ಬೊವ್‌ಶಾ ಕುಟ್ಮಾಚಿ ಜವಾಬ್ದಾರಿ ಆನಿ ಜೊಡಿಚೆ ಕಶ್ಟ್ ಆಸ್ತಲೆ ಚಿಂತ್ಲೆಂ ಜಾಸ್ತಿನಾನ್. ಆಪ್ಲ್ಯಾಕ್ ತಾಕಾ ಪಳೆತಾನಾ ಪಯ್ಲೆಂಚೆಬರಿ ಕಾವ್ಣೆಣಿ ಭೊಗುಂಕ್ ನಾತ್ಲಿ ಉಡಾಸಾಕ್ ಆಯ್ಲಿ. ಜಾಂವ್ಕ್ ಪುರೊ ಇತ್ಲ್ಯಾ ವರ್ಸಾಂಚೊ ಅಂತರ್... ಜಾಂವ್ಕ್ ಪುರೊ ವಾ ಜಿಣಿಯೆಕ್ ಮೆಳ್‌ಲ್ಲಿ ಧಿರಾಸಣ್.

ಏಕ್ ಲಾಂಬ್ ಶ್ವಾಸ್ ಸೊಡುನ್ ಘರ್ದೆ ನಿತಳಾಯೆಕ್ ಲಾಗ್ಲೆಂ. ಘರ್ ನವೆಂಚ್ ಜಾಲ್ಲೆಂ ತರೀ ಘರಾಂತ್ ಏಕ್ ಶಿಸ್ತ್ ನಾತ್ಲಿ ತೆಂ ಪಯ್ಲೆ ದಿಶ್ಟಿನ್‌ಚ್ ದಿಸ್ತಾಲೆಂ - ಜಾಸ್ತಿನಾಚೆ ಗಯ್ತ್ ಹಾಜ್ರೆಚಿ ರುಜ್ವಾತ್ ತಶೆಂ.

ನಿತಳಾಯ್ ಕರುನ್ ಬಸ್ತಾನಾ ಸಾಂಜ್ ಜಾಲ್ಲಿ. ಜಾಸ್ತಿನಾಚೊ ಘೊವ್ ಆಚ್ ವೆಗಿಂ ಘರಾ ಆಯಿಲ್ಲೊ. ಜಾಸ್ತಿನಾನ್‌ಯಿ ತಾಂಚೆಂ ಕೂಡ್ ಇಲ್ಲಿಂ ಬರೆಂಚ್ ಕರ್ನ್ ಸಜಯಿಲ್ಲೆಂ. ಕುವೇಯ್‌ಫಾವ್ನ್ ಹಾಡ್‌ಲ್ಲೊ ರೂಮ್ ಫ್ರೆಶ್‌ನರ್ ಆಪ್ಲ್ಯಾ ರುಮಾಕ್ ಮಾತ್ ಇಲ್ಲೊಸೊ ಮಾರ್‌ಲ್ಲೊ.

ಉಮಾಳ್ಕಾಂನಿ ತೆಂ ರಾತ್ ಜಾಂವ್ಚೆಂ ರಾಕೊನ್ ಆಸ್ಲೆಂ. ಏಕ್ ಆಪ್ಲ್ಯಾ ಘೊವಾಸಂಗಿಂ ಎಕ್ಸಪ್ಲೆಣಿ ಖಿರುಂಕ್, ಆನ್‌ಏಕ್ ಹ್ಯಾ ಪಾವ್ಟಿಂ ಆಪ್ಲೆಂ ಪಾಟಿಂ ವೆಚೆಂ ನ್ಹಯ್ ಮ್ಹಣ್ ಕೆಲ್ಲೊ ನಿರ್ದಾರ್ ತಾಕಾ ಕಳಂವ್ಕ್.

ಹ್ಯಾ ಸಾಡೆ ಸ ವರ್ಸಾಂನಿ, ಹರ್‌ಏಕ್ ಪಾವ್ಟಿಂ ತೆಂ ಪಾಟಿಂ ವೆತಾನಾ ಲ್ಹಾನ್



ಜಾಂವ್ವೆಂ ತಾಚ್ಯಾ ಘೊವಾಚೆಂ ತೊಂಡ್ ಚಿಂತುನ್ ತಾಚೆಂ ಕಾಳಿಜ್ ಮೊವಾಳ್ಚೆಂ. ತರೀ ಆನಿ ಮುಕಾರ್ ತಶೆಂ ಜಾಂವ್ವೆಂ ನಾ. ಘರಾಂತ್ ಏಕ್ ಬಾಳ್ ಆಯ್ಲೆಂ ತರ್, ಮಾಗಿರ್ ಸಂತೊಸ್‌ಚ್ ಸಂತೊಸ್.

ತೆ ರಾತಿಂ ವೆಗ್ಳಾಚಾರಾನ್ ಥಕ್‌ಲೆ ದೋನ್ ಜೀವ್ ಸಾಂಗಾತಾ ಮೆಳ್ಳೆ, ಜಾಸ್ತಿನಾಕ್ ಪಯ್ಲೆ ರಾತಿಪ್ರಾಸ್ ಹಿಚ್ ರಾತ್ ಜರ್ ಪಯ್ಲೆ ರಾತ್ ಜಾಲ್ಲಿ ತರ್ ಕಿತ್ತಿ ಬರಿ ಆಸ್ತಿ ಮ್ಹಣ್ ದಿಸ್ತಿ.

ಘೊವಾಚೆ ವೆಂಗೆಂತ್ ಕೊವ್ಳೆನ್ ನಿದ್‌ಲ್ಲ್ಯಾ ಜಾಸ್ತಿನಾನ್ ಘೊವಾಕ್ ಧೊಂಕ್ಲಾಯ್ಲೆಂ. - “ಅಳೆನೆ, ತುಜೆಲಾಗಿಂ ಏಕ್ ಸಾಂಗಿಜೆ ಮ್ಹಾಕಾ.”

“ಕಾಲೆಂ?”

“ಹಾಂವ್ ಸಗ್ಳೊ ದೀಸ್ ತುಜೆಕಡೆ ಸಾಂಗಿಜೆ ಮ್ಹಣ್ ರಾಕ್ತೆ ಆಸ್‌ಲ್ಲಿಂ. ತುಂ ಮೆಳೊಂಕ್‌ಚ್‌ನಾಂಯ್.”

“ಹಾಂವ್‌ಗಿ... ಪೆಂಟೆಂತ್ ಇಲ್ಲೊ ವೇಳ್ ಜಾಲೊ.”

“ಖಂಯ್ ಗೆಲ್ಲೊಯ್... ಹಾಂವ್ ಆಯ್ಲ್ಯಾಂ ತರೀ ತುಕಾ ಪೆಂಟೆರ್‌ಚ್ ಮನ್.”

“ತಶೆಂ ನ್ಹಯ್ ಸಾಯ್ಬಣಿ” ತಾಕಾ ಪೊಟ್ಲೆನ್ ಮ್ಹಣಾಲೊ ತೊ. “ಮ್ಹಾಕಾ ಗೊತ್ತುಗೀ, ಸಾಂಜೆರ್ ಯೆತಾನಾ ನಿರೋದ್ ಹಾಡುಂಕ್‌ಚ್ ಉಡಾಸ್ ನಾ. ಘರಾ ಲಾಗಿಂ ಯೆತಾನಾ ಫಕ್ತಾನ್ ವಿಚಾರ್ಲೆಂ - ಕಾಲೆಂ ಸಾಯ್ಬಾ... ಆಜ್ ಗಮತ್‌ಗಿ? ಬಾಯ್ಲ್ ಆಯ್ಲ್ಯಾ... ತಯಾರಿ ಕರ್ನ್‌ಚ್ ಆಯ್ಲೊಯ್ ದಿಸ್ತಾ? ಮ್ಹಾಕಾ ತೆದಾಳಾಚ್ ಉಡಾಸ್ ಜಾಲೊ. ಮಾಗಿರ್ ಕರ್ಚೆಂ ಕಾಲೆಂ? ಹಾಂವೆಂ ತಾಚೆಕಡೆಚ್ ಏಕ್ ವಿಚಾರ್ಲೊ. ಏಕ್ ವಿಚಾರ್ಲ್ಯಾರ್ ತಾಣೆ 4 ದಿಲೆ. ಮಾಗಿರ್ ತಾಚೆಕಡೆ ಇಲ್ಲೊ ವೇಳ್ ಉಲಯ್ತ್ ಬಸ್ಲೊಂ. ಥಂಯ್ಚ್ ವೇಳ್ ಜಾಲೊ.”

ಜಾಸ್ತಿನಾಕ್ ಎಕಾಚ್ಫಾಣೆ ಹರ್ದಾಕ್ ಖೊಟಾಯಿಲ್ಲ್ಯಾಬರಿ ಜಾಲೆಂ. “ತುವೆಂ ಫಕ್ತಾಲಾಗಿಂ ವಿಚಾರ್ನ್ ಹಾಡ್ಲೆಯ್ಲಿ ತೆ?”

“ಆನಿ ಕಾಲೆಂ ಕರ್ಚೆಂ? ಹಾಂಗಾಥಾವ್ನ್ ಪೆಂಟೆಕ್ ವಚೊನ್ ಯೇಂವ್ಕ್ ಜಾತಾಗಿ? ತೆಂ ನ್ಹಯ್ ಆಸ್ತಾಂ, ತುಂ ಇತ್ಲ್ಯಾ ದಿಸಾ ಉಪ್ರಾಂತ್ ಮೆಳ್ಳಾಂಯ್.” ತಾಣೆ ಜಾಸ್ತಿನಾಕ್ ಪರತ್ ಆರಾಯ್ಲೆಂ.

“ಫಕ್ತಾ ವಿಚಾರ್ತಾಲೊ - ‘ಕಾಲೆಂರೆ ತುಮ್ಕಾಂ ಕಾಲೆಂ ಭುರ್ಗಿಂ ಗಿರಿಂ ಕರ್ಚಿ ಐಡಿಯಾ ಆಸಾಗಿ ನಾ? ಆನಿಕಿ ಅಶೆಂಚ್‌ಗಿ? ಕಿತ್ಲೆ ದೀಸ್ ಮ್ಹಣ್?”

ಜಾಸ್ತಿನಾಚೆಂ ತೊಂಡ್ ಆಪ್ಣಾ ತೆವ್ಪಿನ್ ಘುಂವ್ಡಾವ್ನ್ ವಿಚಾರಿಲಾಗ್ಲೊ ತೊ - ವ್ಹಯ್, ಆಮಿ ಕೆದಾಳಾ ಭುರ್ಗಿಂ ಕರ್ಚೆಂ? ಫಕ್ತಾ ಮ್ಹಣ್ತಾಲೊ - ಚಡ್ ವೇಳ್ ಕೆಲ್ಯಾರ್ ಮಾಗಿರ್ ಕಶ್ಚ್ ಖಂಯ್. ತೊ ತುಕಾ ರಾವೊಂಕ್ ಸಾಂಗ್ ಮ್ಹಣ್ತಾಲೊ. ಮ್ಹಾಕಾ

- ತುವೆಂ ಜೊಡಿನಾ ತರ್ ಖರ್ಚಾಕ್ ಕಿತೆಂ ಕರ್ಚೆಂಚ್ ಮ್ಹಳ್ಳೊ ಹುಸ್ಕೊ. ತುಂ ಕಿತೆಂ ಮ್ಹಣ್ತಾಯ್?"

ತೆಂ ಸಟ್ ಉಟೊನ್ ಬಸ್ಲೆಂ. ತಕ್ಲೆ ಫುಂವಳ್ ಆಯಿಲ್ಲೆಬರಿ ಭೊಗ್ತಾಲೆಂ ತಾಕಾ. ಸಾಂಜೆರ್ ಜೆವ್ಲೆಂ ಸಕ್ಡ್ ಉಮಾಳೊನ್ ಆಯಿಲ್ಲೆಶೆಂ ಜಾಲೆಂ ಆನಿ ತೆಂ ಕಾಕ್ಸಾಕ್ ಧಾಂವ್ಲೆಂ.

ತಾಣೆ ಬಳಾನ್ ವೊಂಕಾರೆ ಕಾಡ್ಲೆ ತರೀ ವೊಂಕೊಂಕ್ ಜಾಲೆಂನಾ. ಸಗ್ಳ್ಯಾ ಜಿವಾಂತ್ ಅಸ್ಕತ್ ಅಸ್ಕತ್ ಭೊಗ್ಲೆಂ ತಾಕಾ ಆನಿ ತೆಂ ವೊಶ್ ಬೆಸಿನಾಕ್ ಧರುನ್ ತೆಂ ಹಳ್ತಾರ್ ಸಕಯ್ಲೆ ಕೊಸಾಳ್ಲೆಂ ಆನಿ ಕಸ್ಕಸೊನ್ ರಡೊಂಕ್‌ಲಾಗ್ಲೆಂ.

ಕಾಕ್ಸಾಚಿಂ ಬಾಗ್ಲಾಂ ಕೊಸೊನ್ ಪಡೊನ್ ಆಪುಣ್, ಫಕ್ತಾ ಮುಕಾರ್, ವಿಣ್ಣಿಂಚ್ ಉಬಿಂ ತಶೆಂ ಭೊಗ್ಲೆಂ ಜಾಸ್ತಿನಾಕ್. ಘೊವಾಚೆಂ ತೊಂಡ್ ಕಾಕ್ಸಾಚ್ಯಾ ಘೊಂಡಾಪ್ರಾಸ್ ಚಡ್ ಹಳ್ಳಿಕ್ ದಿಸ್ಲೆಂ ತಾಕಾ.

ತಾಣೆ ಫ್ಲಶ್ ಕೆಲೆಂ.

ವಿಣ್ಣಿಂ ಸಪ್ಲಾಂ, ಗಾಂವಾಂತ್ ರಾಂವ್ಚೊ ನಿರ್ದಾರ್, ಘೊವಾ ಆನಿ ಭುರ್ಬಾಂಸಂಗಿಂ ಪ್ರಸನ್ನ ಜಿಣಿ... ಸರ್ವ್ ಕಾಕ್ಸಾಚ್ಯಾ ಘೊಂಡಾಂತ್ ಪಡೊನ್, ಮ್ಹಳಿಂ ಜಾವ್ನ್, ವ್ಹಾಳೊನ್ ವೆತಾಲಿಂ.

ಕುಡ್ತಿ = ಮಟ್ಟೊ ಸೊಂಟೊ; ಕಿರುಸೊ = ಸೂಂಬ್ ವೊಳುಂಕ್ ಕುಸಾತ್ ಫಾಲ್ಲ್ಯಾ ಸೊಣ್ಣಾಂತ್ಲೊ ಕಾತೊ ಕಾಡ್‌ಲ್ಲ್ಯಾ ಉಪ್ರಾಂತ್ ಉರ್ಟೊ ಚಿಕೊಲ್; ತೋಡ್ = ನ್ಹಂಯ್ಚೆಂ ಉದಕ್ ಹಿತ್ತಾಭಿತರ್ ಯೇಂವ್ಕ್ ಖೊಂಡ್‌ಲ್ಲೆಂ ಬಾರೀಕ್ ವ್ಹಾಳ್; ಆಗೋರಿ = ನ್ಹಂಯ್ ಉದ್ಯಾಕ್ ಭರ್ತಿ ಯೆಂವ್ಚೊ ವೇಳ್; ಪಿಡ್ತೊಳ್ = ಶೆವ್ಚ್ಯಾಬರಿಚ್ ದಿಸ್ಚಿ, ನ್ಹಂಯ್ ಆನಿ ತೊಡಾಂನಿ ಆಸ್ಚಿ ಮಾಸ್ಕಿ; ಕುತ್ಯಾಳಿ = ಮಾಸ್ಕಿ ಧರುಂಕ್ ವಾಪರ್ಚಿ ಬಾರೀಕ್ ವಾಶ್ಯಾಂನಿ ಕೆಲ್ಲಿ ಸಾಹೆತ್; ಕಳಿ = ನ್ಹಂಯ್ ತಡಿರ್ ತಗ್ಗ್ ಸುವಾತೆರ್ ವಾಡ್ಚೆಂ ಏಕ್ ಧರಾಚೆಂ ತಣ್; ಜಗಲ್ = ಸೊಪೊ, ಚಾವ್ಡಿ; ಬಳ್ಳು = ಮಾಸ್ಕಿ ಧರುಂಕ್ ವಾಪರ್ಚಿ ಮೊಡ್ಲಾಚ್ಯಾ ತರ್ವ್ಯಾ ಚುಡೆಂತಿಚಿ ಸಾಹೆತ್; ಕೆಬೆಂ = ರುಕಾಚ್ಯಾ ದೋನ್ ಫಾಂಟ್ಯಾಂಚೊ ವಾಂಟೊ; ಆಂಬಾಟ್ = ಮೊಗೆಂ, ತೆಂಡ್ಲಿಂ ತಸಲೆ ರಾಂದ್ವಯೆಕ್ ಭರ್ತಿಂ ದಾಳ್ ಫಾಲ್ನ್ ಕರ್ಚಿ ಕಡಿ; ರಗ್ಡೊ = ಆಳೆನ್ ವಾಟ್ಚೊ ಫಾಟ್ಲೊ.

# ಕ್ರಿಸ್ತಮಸಾ ಕಟ್ಟಾ

೨ ಎಡ್ಜಿನ್ ಜೆ. ಎಫ್. ಡಿಸೋಜಾ

“ವರಾಂ ವೆತಾ ವೆತಾಂ ಮ್ಹಜೆಪರಿಂಚ್ ಸುಕೊನ್ ಯೆತಾಯ್ ತುಂ!” ತಾಚಿಂ ದೊನ್ಯಿ ಕುಸಾಳಾಂ ಪೊಶೆವ್ನ್ ಮ್ಹಣಾಲೊ ಜುವಾಂವ್ ಬಾಪ್ತಿಸ್ತ್. “ಆನಿ ತುಜೊ ಪೊಟಾರೊಯಿ ಚಡ್ ಆನಿ ಚಡ್ ಪೊಕೊಳ್ ಜಾಯಿತ್ತ್ ಯೆತಾ.” ಮಾತೆಂ ಉಬಾರ್ನ್ ತಾಣೆ ತಾಕಾ ಪಳೆಲೆಂ, ದಾವಿದಾನ್ ಗೊಲಿಯಾತಾಕ್ ಪಳೆಲ್ಲೆಪರಿಂ ಕೊಣ್ಣಾ. ಹೊ ಸಾಮ್ ಹಾಂಗಾಸರ್ ಹಾಡ್ಯೆತ್ ಕಿತ್ಯಾಕ್ ದಾವಿದ್ ಆನಿ ಗೊಲಿಯಾತ್ ಪಯ್ಲ್ಯಾ ಖರಾರಾಂತ್ಲೆ ನ್ಹಯ್? ಪಯ್ಲೆಂ ‘ಖರಾರ್’ ಖಿಂಯ್, ಮ್ಹಜ್ಯಾ ಕಾಳಾರ್ ಪರೊ ಸೊಲ್ಲೊ ಮ್ಹಣ್ತಾಲ್ಯಾಂವ್ ಆನಿ ಕಿತ್ಲೆಂ ಗಂಬೀರ್ ಜಾವ್ನ್ ಸೊಬ್ತಾಲೊ ಹೊ ಮಾತಾಳೊ. ಆಸುಂ, ಖರಾರ್ ತರ್ ಖರಾರ್ಚ್ ಸಯ್. “ಪಿಕೊನ್ಯಿ ಆಯ್ಲಾಯ್ ತುಂ...” ತೊ ಗುಣ್ಣಣ್ಣೊ. “ಕೋಣ್ ಪಯ್ಲೊ ವಚತ್, ತುಂ ವಾ ಹಾಂವ್?” ಹೆಂ ಸವಾಲ್ ಹರ್‌ಎಕಾ ವರಾ ಉಡಯ್ತಾಲೊ ಜುವಾಂವ್ ಬಾಪ್ತಿಸ್ತ್.

ಆನಿ ಹಾಸ್ತಾಲೊ. ತೊ ಹಾಸನಾತ್‌ಲ್ಲೊ ತರ್ ಪಾಶಾರ್ ಜಾಂವ್ಚೆ ಹಾಸ್ತಾಲೆ, ಕಿತ್ಯಾಕ್ ಜುವಾಂವ್ ಬಾಪ್ತಿಸ್ತ್ ರಸ್ತಾ ವಯ್ಲಾ ಎಕಾ ರುಕಾಲಾಗಿಂ ಉಲಯ್ತಾಲೊ. ಕ್ರಿಸ್ತಮಸಾಕ್ ಏಕ್ ಮಯ್ಣೊ ಆಸ್ತಾನಾ ತಾಚೆಂ ಹೆಂ ವಿದಿ-ವಿದಾನ್ ಸುರು ಜಾತಾಲೆಂ. ರಸ್ತಾ ವಯ್ಲೊ ತೊ ರೂಕ್, ಜುವಾಂವ್ ಬಾಪ್ತಿಸ್ತಾಚ್ಯಾ ಹಿತ್ತಾ ದೊರ್ಯಾಥಾವ್ನ್ ಸುಮಾರ್ ತೀಸ್ ಪುಟ್ ಪಯ್ಸ್, ರಸ್ತಾಚೆ ದೆಗೆರ್ ಆಸ್‌ಲ್ಲೊ. ಬ್ರಿಟಿಶಾಂಚ್ಯಾ ಕಾಳಾರ್ ತೊ ಲಾಯಿಲ್ಲೊ ಮ್ಹಳ್ಳಿ ಕಹಾವತ್ ಆಸ್‌ಲ್ಲಿ. ತಾಂತುಂ ಕಿತೆಂ ನವಾಲ್, ಮ್ಹಣ್ತಾಲೊ ಜುವಾಂವ್ ಬಾಪ್ತಿಸ್ತ್. ಬ್ರಿಟಿಶಾಂನಿ ಕೆಲ್ಲೆಂ ಮಾತ್ ಉರ್ದಾಂ ಹ್ಯಾ ದೆಶಾಂತ್. ಆಮ್ಚ್ಯಾಂನಿ ರೂಕ್ ಲಾಯಿಲ್ಲೆ ತರ್ ಮುಳಾಂತ್‌ಚ್ ಕುಸೊನ್ ವೆತೆ. ತಾಂಣಿ ಬಾಂದಯಿಲ್ಲೆ ಪೂಲ್ ಪಳೆಯಾ, ಆತಾಂಯ್ ಕಿತ್ಲೆ ಮಜ್ಬುತ್ ಆಸಾತ್? ಆಮ್ಚ್ಯಾಂನಿ ಬಾಂದಯಿಲ್ಲಾ ಪೂಲಾಂಚೆರ್ ರಯ್ಲ್ ಧಾಂವ್ತಾನಾ ಹಾಂಗಾ ಪರ್ಯಾಂತ್ಲಿ ಧರ್ಲ್ ಕಾಂಪ್ತಾ.

ಜುವಾಂವ್ ಬಾಪ್ತಿಸ್ತಾಚೆಂ ಫರ್-ಹಿತಲ್ ಸಾಂ ಜುಜೆಚೆ ಸೆಮಿನರಿ ಸಾಮ್ಕಾರ್ ಆಸ್‌ಲ್ಲೆಂ ಆನಿ ತ್ಯಾ ಫರ್-ಹಿತ್ತಾಕ್ ಕೊಡಿಯಾಳ್ಚೆ ತಿಲ್ಲಿಚ್ ಚರಿತ್ರಾ ಆಸ್‌ಲ್ಲಿ ಕೊಣ್ಣಾ. ತಾಚ್ಯಾ ಆಜ್ಯಾಚೊ ಆಜೊ ಸಾಂಗ್ತಾಲೊ ಖಿಂಯ್ - ನರಫುರಿನಾಂಕ್ ಆರಾವ್ನ್ ಸಿರಿಂಗ್‌ಪಟ್ಟಾಕ್ ವ್ಹರ್ತಾನಾ ಟಿಪ್ಪುಚ್ಯಾ ಸಯ್ಕಿಕಾಂನಿ ಹ್ಯಾ ರುಕಾಮುಳಾಂತ್ ತಂಬು ಮಾರ್‌ಲ್ಲೊ, ಅಶೆಂ. ಕಿತೆಂ ತರಿ ಹಿ ದಂತ್‌ಕತಾ ಜುವಾಂವ್ ಬಾಪ್ತಿಸ್ತಾಚೆ ಇಟಾಳ್ ಚಿಂತ್ಪಾಸಕ್ತೆಂತ್ಲಿ ನ್ಹಯ್, ದರಾಮಾಂಚೆ ಬೊತ್ತಿಂತ್ಲಿಯ್ ನ್ಹಯ್. ಪುಣ್ ಹ್ಯಾ

ರುಕಾಚೆರ್ ತಾಚಿ ದೀಶ್ಚೆ ಬಾರಿಕ್ಸಣೆನ್ ಪಡ್ಲಿ, ಕೊಡಿಯಾಳಾಂತ್ ಪೂಹಿಬಿಶನ್ ಆಯಿಲ್ಲಾ ವೆಳಾರ್.

ಸೆಮಿನರಿಚ್ಯಾ ವರ್ಕ್‌ಶೊಪಾಂತ್ (ತವಳ್, ಕೊಡಿಯಾಳಾಂತ್ ವರ್ಕ್‌ಶೊಪ್ ಮ್ಹಳ್ಯಾರ್ ಫಕತ್ ಜೆಪ್ಪುಚೆಂ ವರ್ಕ್‌ಶೊಪ್ ಮ್ಹಳ್ಯೊ ಮತ್ಲೆಬ್ ಜಾತಾಲೊ ಆನಿ ಥೊಡ್ಯಾ ಮಟ್ವಾಕ್ ಆತಾಂಯ್ ಜಾತಾ) ಇಮಾಜಿಂಚೆ ಕಾಮ್ಗಾರಿಂತ್ ಜುವಾಂವ್ ಬಾಪ್ತಿಸ್ತ್ ಅವ್ಲಲ್. ಇಟೆಲಿ, ವೆನಿಸ್ ವಾ ಪುಡ್ತುಗಲಾಥಾವ್ನ್ ಇಮಾಜಿಂಚ್ಯೊ ಅಚ್ಯೊ ಯೆಂವ್ಡಿತ್, ತ್ಯಾ ಕರಡ್ ಇಮಾಜಿಂನಿ ಜುವಾಂವ್ ಬಾಪ್ತಿಸ್ತಾಚ್ಯಾ ಪಿಶೊಲಾನ್ ರಂಗ್‌ರಂಗಾಳ್ ಪೊಶೆವ್ಣಿ ಕರ್ತಾನಾ ಮಾತ್ರ್ ಜೀವ್ ಭರ್ತಾಲೊ. ಆವ್ಯಾಚಿ ಮಾತಿ ಕಶಿಯ್ ಮೊಳುಂಕ್ ಜಾತಾ ವ್ಹಯ್, ಪುಣ್ ಜುವಾಂವ್ ಬಾಪ್ತಿಸ್ತಾಚೊ ಪಿಶೊಲ್ ಲಾಗ್ಲೊ ನಾ ತರ್ ತಿ ಮಾತಿ, ಕಸಲೆಯ್ ಇಮಾಜಿಕ್ ಆಪ್ಲೆಸ್ತಕಿಂ ಜೀವ್ ದೀಂವ್ಕ್ ಸಕನಾತ್‌ಲ್ಲಿ.

ನತಾಲಾಂಚೊ ಹಪ್ಪೊ ತೊ ಆನಿ ಜುವಾಂವ್ ಬಾಪ್ತಿಸ್ತಾಕ್ ತೆವೀಸ್ ವರ್ಸಾಂ ಪ್ರಾಯ್. ವರ್ಕ್‌ಶೊಪಾಂತ್ ತೆ ಸಾಂಜೆರ್ ಚಡಿತ್ ಕಾಮ್ ಆಸ್‌ಲ್ಲೆಂ ತೆಂ ಸಂಪವ್ನ್ ತೊ ಘರಾ ಯೆತಾನಾ ಬರೊಚ್ ಕಾಳೊಕ್ ಪಡ್‌ಲ್ಲೊ ಆನಿ ಕೊಡಿಯಾಳಾಂತ್ಲೆಂ ಹಿಂವ್ ಮ್ಹಣ್ಯೆತ್ ತಿತ್ಲೆಂ ಶೀತಳ್ ವಾರೆಂ ಸುಟ್‌ಲ್ಲೆಂ ಆನಿ ಮಾರ್ಗದೆಗೆಚ್ಯಾ ರುಕಾಂಚ್ಯಾ ಘಣ್ಣ್ ಪಾಲ್ಯಾಂ ಮದೆಂ ಆಪ್ಲಿಂ ಬೊಟಾಂ ರಿಗಯ್ತಾಲೆಂ. ಜುವಾಂವ್ ಬಾಪ್ತಿಸ್ತಾಚೊ ಜೀವ್ ಚಿಕ್ಕೆಸೆ ಕಾಂಪ್ಲೊ ಆನಿ ತೊ ಆಪ್ಲ್ಯಾ ಘರಾ ಕುಶಿನ್ ಪಾವ್ಲಾಂ ಕಾಡುಂಕ್ ಲಾಗ್ಲೊ. ತಾಚೆಂ ಲಗ್ನ್ ಜಾಂವ್ಕ್ ನಾತ್‌ಲ್ಲೆಂ. ಘರಾಂತ್ ಫಕತ್ ಆವಯ್ ಆನಿ ಬಾಪುಯ್. ತಾಚೊ ಬಾಪುಯ್ ಮುನ್ಸಿಪಾಲಿಟಿಚೊ ನವ್ಕರ್. ತಾಚೆಂ ಕಾಮ್, ಕಾಳೊಕ್ ಪಡ್ಚ್ಯಾ ಪಯ್ಲೆಂ ಏಕ್ ಡಬ್ಬೊ ಚಿಮ್ಲೆತೇಲ್, ಏಕ್ ನಿಸಣ್ ಆನಿ ಏಕ್ ಫಸ್ಕ್ (ಕಾಡಿಯಾಂ ಪೇಟ್) ಘೆವ್ನ್ ಕಂಕ್ನಾಡಿ ಆಸ್ತೆತ್ಲೆಥಾವ್ನ್ ಜೆಪ್ಪು ಮಾದ್ರಿಂಚ್ಯಾ ಕೊವೆಂತಾ ಪರ್ಯಾಂತ್ಲೆ ವಾಟೆ-ದಿವ್ಯಾಂಕ್ ತೇಲ್ ಘಾಲ್ನ್ ತೆ ಜಳಂವ್ಚೆಂ. ಸಬಾರ್ ಪಾವ್ಲಿಂ ಹೆ ಲಾಂಪ್ಯಾಂವ್ ತೊ (ಜುವಾಂವ್ ಬಾಪ್ತಿಸ್ತಾಚೊ ಬಾಪುಯ್) ಹ್ಯಾ ಪೊಂತಾಥಾವ್ನ್ ತ್ಯಾ ಪೊಂತಾಕ್ ಪಾಂವ್ಚೆ ಪಯ್ಲೆಂಚ್ ಪಾಲ್ವತಾಲೆ - ಕಾರಣ್, ಡಬ್ಬ್ಯಾಂತ್ಲೆಂ ಅರೆಂ ತೇಲ್ ತೊ ಆಪ್ಲ್ಯಾ ಘರಾ ಸಾಗ್ತಾಲೊ. ಜುವಾಂವ್ ಬಾಪ್ತಿಸ್ತಾಕ್ ಹೆಂ ಪಸಂದ್ ನ್ಹಯ್ ತರಿ ತಾಚಿ ಆವಯ್ ಮಾತ್ರ್ ಬೆಫಿಕ್ತೆನ್ ಬಿಡಾರಾಂತ್ ದೊದೋನ್ ದಿವೆ ಪೆಟಯ್ತಾಲಿ. ಕಿತೆಂಯ್ ತರಿ ಜುವಾಂವ್ ಬಾಪ್ತಿಸ್ತಾಚ್ಯಾ ಬಾಪಾಯ್ಕ 'ಚಿಪ್ಲಿ ಪರ್ಬು' ಮ್ಹಳೆಂ ನಾಂವ್ ಪಡೊಂಕ್ ಆನಿ ಚಿಡ್ಕೊಂಕ್ ಚಡ್ ವೇಳ್ ಗೆಲೊ ನಾ.

ತಾಚಿ ಆವಯ್, ತಾಂಚ್ಯಾ ಮುಕ್ಯಾಲ್ ಎಕ್ರೆ ಸುವಾತೆರ್ ಕಸರ್-ಕೆಳಿಂ, ಬೆಂಡಾಂ-ಸಾಂಗಾಂಚಿ ಕೃಶಿ ಕರುನ್ ಕಂಕ್ನಾಡಿ ಮಾರ್ಕೆಟಿಕ್ ವ್ಹರುನ್ ವಿಕಾಲ್. ಅಸ್ಲಲ್ ಲಾಬ್ಯಾರ್ನ್ ತಿ, ತಿಚೆ ಜಿಬೆಕ್ ಖಿಂಚಿಂ ಕಾರಾತೆಂಯ್ ಆಪ್ಲಿ ಕೊಡ್ಪಣ್ ಕಳ್ಳೊನ್ ಘೆತೆಂ. ತ್ಯಾ ಮಟ್ವಾಕ್ ಆಮ್ಚೊ ಜುವಾಂವ್ ಬಾಪ್ತಿಸ್ತ್ ಬರೊ ಕ್ರಿಸ್ತಾಂವ್,



ಸದಾಂ ಮಿಸಾಕ್ ವಚುನ್ ಕೊಮುಂಜಾಂವ್ ಸೆಂವ್ಚೊ ತರ್ನಾಚೊ, ಕಸಲ್ಯೊಯ್ ಸವಯೊ ನಾತ್‌ಲ್ಲೊ ಆಪುಟ್ ಅಂಕ್ವಾರ್.

ಹಾಂ, ತೆ ರಾತಿಂ ತೊ ಆಪ್ಲ್ಯಾ ಬಿಡಾರಾಕ್ ಪಾಟಿಂ ಯೆತಾನಾ ಹ್ಯಾ ಜಯ್ತು ರುಕಾ ಸರ್ತಿಂ ತೇಗ್-ಚವ್ನ್ ಜಣ್ ಉಬೆ ಜಾವ್ನ್ ಕಿತೆಂಗಿ ಕರ್ತಾಲೆ, ಪಿಸ್ತಿಸ್ಕಾಂನಿ ಉಲಯ್ತಾಲೆ. ಅಸಲೊ ಜುಂತ್ ತಾಣೆ ಹ್ಯಾ ಪಯ್ಲೆಂ ಪಳೆಂವ್ಕ್ ನಾತ್‌ಲ್ಲೊ, ಕಿತ್ಯಾಕ್ ತಾಣೆ ಇತ್ಲೊ ತಡವ್ ಕರುನ್ ಘರಾ ಯೆಂವ್ಚೆಂಚ್ ಆಪುರ್ಬ್. ತ್ಯಾ ಮುಂಗ್ಡಾಚ್ಯಾ ಲಾಗ್ತಿಲ್ಯಾನ್ ತೊ ಪಾಶಾರ್ ಜಾತಾನಾ ತಾಕಾ ದೋನ್-ತೀನ್ ಮುಕಮಳಾಂ ಒಳ್ಳೆಚಿಂ ದಿಸ್ತಿಂ ಆನಿ ಪರಿಸರಾಂತ್ ಕಸಲೊಗಿ ಎಕ್ ಬುರ್ನಾಸ್ ವಾಸ್ ಆಸ್ಚೊ ತಾಚ್ಯಾ ನಾಕಾಕ್ ಗೆಲೊ. ಎಕ್ಲ್ಯಾಚೆಂ ನಾಂವ್ ಕಾಡುನ್ ಉಲಯ್ತಾಂ ಮ್ಹಣ್ತಾನಾ ತೊ ಮನಿಸ್ ಮ್ಹಣಾಲೊ - 'ಅಪಾ, ಜುವಾಂವ್, ತಡವ್ ಜಾಲೊ? ವಚ್, ವಚ್, ಹಾಂಗಾಸರ್ ರಾವನಾಕಾ. ಶೀದಾ ಘರಾ ವಚ್.'

ಹೆಂ ಆಯ್ಕೊನ್ ತಾಕಾ ಕಿತೆಲೆಂ ಜಾಲೆಂ, ಪುಣ್ ತೊ ಪಾಟಿಂ ಪಾಟಿಂ ಪಳೆತ್ ಆಪ್ಲ್ಯಾ ಬಿಡಾರಾಕ್ ಪಾವ್ಲೊ. ಪುಣ್ ತ್ಯಾ ರುಕಾ ಸರ್ತಿಂ ಕಿತೆಂ ಚಲ್ತಾಲೆಂ ಮ್ಹಳ್ಳೆಂ ಜಾಣಾ ಜಾಂವ್ಚಿ ಜಬ್ಬೊರ್ ವೋಡ್ ತಾಕಾ ಆಯ್ಲಿ.

ಪುರಾಸಣೆನ್ ಥಕೊನ್ ನಿದಲ್ಲ್ಯಾ ತಾಕಾ ದುಸ್ರ್ಯಾ ದಿಸಾಚೆ ಸಕಾಳಿಂ, ತ್ಯಾ ರುಕಾ ಸರ್ತಿನ್ ರಾತಿಕ್ ಜಮ್ಲೆಲ್ಯಾಂಚೊ ಉಡಾಸ್ ಉಬೊನ್ ಗೆಲ್ಲೊ, ಪುಣ್ ಸಕಾಳಿಂಚೆಂ ಮೀಸ್ ಭೆಟವ್ನ್ ಪಾಟಿಂ ಯೆತಾನಾ ತಾಚಿ ದೀಶ್ಪ್ ತ್ಯಾ ರುಕಾಚೆರ್ ಪಡ್ಲಿ. ತ್ಯಾ ರುಕಾಕ್ ಲಾಗ್ತಿಲ್ಯಾನ್ ತೊ ಒಳ್ಳನಾತ್‌ಲ್ಲೊ, ಪುಣ್ ತ್ಯಾ ರುಕಾಚೆರ್ ಎಕ್ ಪೊಟಾರೊ ಪಡೊನ್ ಆಯಿಲ್ಲೊ ತಾಚೆ ದಿಶ್ಪಿಕ್ ಗೆಲ್ಲೊ, ಪುಣ್ ತಾಣೆ ತಾಚೆರ್ ಚಡ್ ಗುಮಾನ್ ಖಿರಯಿಲ್ಲೆಂ ನಾ; ರುಕಾಕ್ ನ್ಹಯ್ ತರ್ ಹೆರ್ ಕಸಲ್ಯಾಕ್ ಪೊಟಾರೊ ಪಡ್ಲೊ? ಪುಣ್ ಆಯ್ಲೆ ಸಕಾಳಿಂಚಿ ಸಂಗತ್ ವೆಗ್ಳಿ. ತ್ಯಾ ಪೊಟಾರ್ಯಾಂತ್ ಎಕ್ ಮ್ಹಳ್ಳುಟ್ ಗಜೆಟ್ ಚೆಪುನ್ ದವರ್ಲಲಿ ಕೊಣಾ ಪೆಲ್ಯಾನ್.

ತಾಣೆ ತೆವ್ಪಿನ್-ಹೆವ್ಪಿನ್ ಪಳೆಲೆಂ, ಲೋಕ್ ಸಂಚಾರ್ ಭಾರಿಚ್ ಪಾತಳ್ ಆಸ್‌ಲ್ಲೊ ಆನಿ ತಾಣೆ ವಚುನ್ ತ್ಯಾ ಪೊಟಾರ್ಯಾಂತ್ಲಿ ತಿ ಗಜೆಟ್ ವೋಡ್ನ್ ಕಾಡ್ಲಿ. 'ಗಮ್' ಕರುನ್ ಎಕ್ ಆಂಬೊಟ್ ವಾಸ್ ತಾಚ್ಯಾ ನಾಕಾಕ್ ಆದಾಳ್ಕೊ ಆನಿ ಆತಾಂ ತೆ ಘಾಣಿಚಿ ಒಳೊಕ್ ಕಳ್ಳಿ - ಸೂರೊ. ಪೊಟಾರ್ಯಾಂತ್ ತೀಳ್ನ್ ಪಳೆತಾನಾ ಅರ್ವಾಸ್ ಖಾಲಿ ಜಾಲ್ಲಿ ಎಕ್ ಬೋತ್ಲ್ ಆನಿ ಅಲ್ಪಿನಿಯಮಾಚ್ಯೊ ದೋನ್ ಗಿಂಡಿಯೊ ದಿಸ್ಚೊ. ಹುಂ! ಕಾಲ್ಚೆ ರಾತಿಚಿ ಜಮಾತ್ ದರಾಮ್ ಮಾರ್ಚಿ ಜಮಾತ್ ಮ್ಹಳ್ಳೆಂ ತಾಕಾ ಖಚಿತ್ ಜಾಲ್ಲೆಂ. ಪರ್ಜುಂಗೆಲಿ ಸಾಂತ್‌ಮಾರಿ ಯೆತಾನಾ ಅಬ್ಕಾರಿ ಪೊಲಿಸಾಂಚೆ ಚಡ್ ಚತುರ್ ಜಾತಾಲೆ ಆನಿ ಹೊ ಕಾಳ್ ನತಾಲಾಂಚೊ, ಉಪ್ರಾಂತ್ ನವೆಂ ವರಸ್ ಮ್ಹಣ್ತಾನಾ ಅಬ್ಕಾರಿ ಪೊಲಿಸ್ ಪೊಹಿಬಿಶನಾಚೊ ಭರ್ಪೂರ್ ಘಾಯ್ಲೊ ಚೊಡ್ತಾಲೆ, ದಿಸಾ ಉಜ್ವಾಡಾಕ್‌ಚ್ ರೇಯ್ಡ್ ಮಾರ್ತಾಲೆ.

ದೆಕುನ್ ಜಾಯ್ಜೆ ಕಾಲ್ಚೆ ರಾತಿಂ ಹ್ಯಾ ರುಕಾಮುಳಾಂತ್ ಸೊರ್ಯಾಚೆಂ ವಾಂಟಪ್ ಜಾತಾಲೆಂ - ಬರೆಂಚ್ ರಖಿಮ್ ದಿಲ್ಲ್ಯಾಂಕ್. ಮ್ಹಾಲ್ ಲಿಪವ್ನ್ ದವರುಂಕ್ ಪೊಟಾರೊ ಆಸ್‌ಲ್ಲೊ; ಆನಿ ತೊ ಪೊಟಾರೊ ಇತ್ಲೊ ವ್ಹಡ್ಲೊ ಆಸಾ ಮ್ಹಳ್ಳೆಂ ತಾಕಾ ಪಯಿಲ್ಲೆ ಪಾವ್ಲಿಂ ಗೊಮ್ಲೆಂ. ಆನಿ ತೊ ರೂಕ್ ಕಾಂಯ್ ಸುಮಾರಾಚ್ಯಾ ಗಾತ್ರಾಚೊ ನ್ಹಯ್ - ತೆಗಾಂನಿ ಪೊಟ್ಲಿನ್ ಧರ್ಲ್ಯಾರ್ ಪಯ್ಲ್ಯಾಚೊ ಏಕ್ ಹಾತ್ ತಿಸ್ರ್ಯಾಚ್ಯಾ ಎಕಾ ಹಾತಾಕ್ ಆಪ್ರುಂಕ್ ಸಕ್ತಾಲೊ. ಹಿ ತಪ್ಪೀಲ್ ಪಯ್ಲೆ ಪಾವ್ಲಿಂ ತಾಚ್ಯಾ ಗುಮಾನಾಕ್ ಆಯ್ಲಿ.

ಜುವಾಂವ್ ಬಾಪ್ತಿಸ್ತಾನ್ ತಿ ಬೋತ್ಲೆ ಕಾಡ್ಲಿ ಆನಿ ಧರ್ಲಿಕ್ ಮಾರುನ್ ಫುಟಯ್ಲಿ ಆನಿ ತ್ಯೊ ಗಿಂಡಿಯೊ ಲಾಗ್ಸಾರ್ ಆಸ್‌ಲ್ಲಾಚೊ ಬೊಲ್ಯಾಂತ್ ಉಡಯ್ಲೊ. ತಾಕಾ ಸುರ್-ಸೊರ್ಯಾಚೊ ಹವ್ಯಾಸ್ ನಾತ್‌ಲ್ಲೊ ಮ್ಹಣ್ ಸೊರೊ ಸೆವ್ತೆಲ್ಯಾಂಕ್ ತೊ ಕಾಂಟಾಳ್ತಾಲೊ. ತರಿ ಪುಣ್ ಇಗರ್ಜಿ ಸಾಮ್ಕಾರ್ ದಂದೊ? ತಾಚೊ ಬಾಪುಯ್‌ಯಿ ಸಾಂಜೆಚೆಂ 'ಇಂಜಿನ್ ತಾಪವ್ನ್'ಚ್ ಯೆತಾಲೊ (ಜುವಾಂವ್ ಬಾಪ್ತಿಸ್ತಾಚೆ ಆವಯ್‌ಚೊ ರೂಪಕ್ ಹೊ) ಆನಿ ಹ್ಯಾ ಪೊಟಾರ್ಯಾಂತ್ಲೆಂ 'ಗಡಂಗ್' ಕಾಂಯ್ ಆಪ್ಲ್ಯಾ ಬಾಪಾಯ್‌ಚ್ ಉಗಡ್‌ಲ್ಲೊ ಶಾಕೊ ಕೊಣ್ಣಾ ಮ್ಹಳ್ಳೊ ಜಬ್ಬೊರ್ ದುಬಾವ್ ತಾಕಾ ಜಾಲೊ.

ಸುಕಿ ಕೆಲ್ಲಿ ಕೆಂಕ್ಲ್ಯಾ ಕಾಂಡಿ ಆನಿ ಗಾಂಲ್ವಾಚಿ ಚೆಟ್ಟಿ ತೊಂಡ್ಲಾವ್ನ್ ಉಬಿ ಬೊಶಿಭರ್ ಪೆಜ್ ಜೆವ್ನ್, ರಾಂದ್ಲಿಖುರಾರ್ ಕೆದಾಳಾಯ್ ಉಬೆರ್ ಆಸ್ಚ್ಯಾ ಬುಡ್ಕಲ್ಯಾಂತ್ಲಿ ಗೊಡಾಚಿ ಕಾಪಿ ಪಿಯೆವ್ನ್ ವರ್ಕ್‌ಶೊಪಾಕ್ ವೆತಾನಾ ತಾಚೆ ಮತಿಂತ್ ಏಕ್ ಅಪೂರ್ವ್ ಆಲೊಜೆನ್ ಉದೆಲಿ. ಸರಾರಾಂ ಮೆಟಾಂ ಕಾಡುನ್ ತೊ ಪರತ್ ತ್ಯಾ ರುಕಾ ಸರ್ಕಿಂ ಗೆಲೊ ಆನಿ ಭಾರಿಚ್ ಸುಕ್ತಿಮಾಯೆನ್ ತಾಣೆ ತ್ಯಾ ಪೊಟಾರ್ಯಾಚಿ ಪರೀಕ್ಶಾ ಕೆಲಿ. ದೊಳ್ಕಾಂನಿಚ್, ಲಾಂಬಾಯ್ ರುಂದಾಯ್ ಮೆಜ್ಜಿ, ಕುಂಬು ಜಾವ್ನ್ ಪಡ್ಲೆಲ್ಯೊ ಸುಕ್ಯೊ ಸೊವ್ಲೊ ವಿಂಚುನ್ ಭಾಯ್ರ್ ಉಡಯ್ಲೊ. ಅಶೆಂ ಕರ್ಚ್ಯಾ ತಾಚೆಂ ಮುಕಮಳ್ ಇತ್ಲೆಂ ಗಂಬೀರ್ ದಿಸ್ತಾಲೆಂ, ತಾಚೊ ಬಾಪುಯ್ ಸಟ್ವಾಚೆಂ ಫಿಗರಾಕ್ 'ಒಂದಕ್ಕೆ ಒಂದು ಕಮ್' ಮ್ಹಣ್ ಅಂದಾಜ್ ಪಟ್ಟಿ ತಯಾರ್ ಕರ್ತಾನಾ ಸಯ್ತಾಯಿ ತಿತ್ಲೊ ಗಂಬೀರ್ ದಿಸಾನಾತ್‌ಲ್ಲೊ.

ವರ್ಕ್‌ಶೊಪಾಂತ್ ತಾಣೆ ಯಾಂತ್ರಿಕ್ ರಿತಿರ್ ಕಾಮ್ ಕೆಲೆಂ, ಪುಣ್ ಸಾಂಜೆರ್ ನಮಿಯಾರ್ಲೆಲ್ಯಾ ವೆಳಾರ್ ಡ್ಯೂಟಿ ಸುಟ್ತಾನಾ ಆಪ್ಣಾಕ್ ಥೊಡೆಂ ಕಾಮ್ ಆಸಾ ಮ್ಹಣ್ ತೊ ಪಾಟಿಂ ರಾವ್ಲೊ. ಹೆರಾಂನಿ ತಾಚೆಂ ಗುಮಾನ್ ಕೆಲೆಂ ನಾ. ಕಿತ್ಯಾಕ್ ಕಾಮ್ ಕಾಮ್ ಮ್ಹಣ್ ರಾಹು ಲಾಗ್ಲೆಲ್ಯಾಪರಿಂ ಮೊದ್ಯಾನ್ ರಾತ್ ಪರ್ಯಾಂತ್ ಪಾಟಿಂ ರಾವ್‌ಲ್ಲೊ ಮನಿಸ್ ಹೊ ಜುವಾಂವ್ ಬಾಪ್ತಿಸ್ತ್. ಸುಮಾರ್ ರಾತಿಚಿಂ ಸಾಡೆ-ನೋವ್ ಜಾತಾನಾ ಆಪ್ಲಿ ಕಾಮ್ಗಾರಿ ಕಯ್ಡ್ ಕರುನ್, ಆಪ್ಲೆಂ ಗುಮಾನಿತ್ ತಯಾರ್ ಕೆಲ್ಲೆಂ ಕಸಲೆಂಗಿ ಭಾತೆಣಾಂತ್ ಲಿಪವ್ನ್ ದವರುನ್ ತೊ ಘರಾ ಆಯ್ಲೊ. ತಾಚಿ ಆವಯ್, ರಾಂದ್ವಾಚ್ಯಾ ಕುಡಾಂತ್, ರಯ್ಲಾಚೆ ನಳಿಯೆನ್ ಧುಂವರ್

ವೊಂಕೆಪರಿಂ ಧುಂವೊರ್ಚಿ ಚಿವ್ವಿ ಪೆಟವ್ನ್ ಬಸುನ್ ತೇರ್ನ್ ಕರ್ತಾಲಿ. ತಿಚೊ ತೇರ್ನ್ ಖಿಂಚ್ಯಾ ಪಾಟ್ಕಾಂಚೆರ್ ಧಾಂವ್ತಾಲೊ ತಿಚ್ ಮರಿಮಾಂಯ್ ಜಾಣಾ. ಜುವಾಂವ್ ಬಾಪ್ತಿಸ್ ಭಿತರ್ ರಿಗ್ತಾನಾ ತಿ 'ಆಮ್ಚ್ಯಾ ಬಾಪಾಕ್', 'ಸರ್‌ಲ್ಲಾ ಭಾವಾಡ್ತಾಂಚೆ ಆತ್ಮೆ' ಕುಡ್ವಿತಾಲಿ. ತಿಕಾ ಆದಾರೊನ್ ಫ್ಲರುನ್ ಮಾಂದ್ರೆರ್ ನಿದಾಯ್ತೆಚ್ ತೊ ಶೆಳಿ ಪೆಜ್‌ಚ್ ಜೆವ್ಲೊ ಆನಿ ಆಪ್ಲೆಂ ಕಿತೆಂ ತೊಂಡ್ಲಾಯ್ಲೆಂ ಮ್ಹಳ್ಳೆಂ ತಾಚ್ಯಾ ಗುಮಾನಾಂತ್ ಉರ್ದೆಂ ನಾ.

ಸಾಲಾಂತ್ ತಾಚೊ ಬಾಪುಯ್ ಎದೊಳ್‌ಚ್ ನಿದೊನ್ ಘೊರೆತಾಲೊ. ರಸ್ತಾಚೆ ದಿವೆ ಪೆಟಂವ್ಚೆಂ ಕಾಮ್ ತಾಣೆ ಪೂತ್ ಕಾಮಾಕ್ ಲಾಗ್‌ಲ್ಲಾಚ್ ದಿಸಾ ಸೊಡ್‌ಲ್ಲೆಂ. ಜುವಾಂವ್ ಬಾಪ್ತಿಸ್ತಾನ್ ನಿದೊಂಕ್ ವೆಚ್ಯಾ ಪಯ್ಲೆಂ ಮ್ಹಣ್ಣೆಂ ಮಾಗ್ಣೆಂ ಸರಾರಾಂ ಮ್ಹಳಿಂ, ಚಿವ್ವಿ ಫೆವ್ನ್‌ಚ್ ಭಾಯ್ರ್ ಹಿತ್ಲಾಕ್ ವಚುನ್ ಕುಡಿಚಿ ಸದಿಳಾಯ್ ತಿರ್ನಿಲಿ. ಹಿತ್ಲಾಧಾವ್ನ್ ತಾಕಾ ತೊ ರೂಕ್ ದಿಸ್ತಾಲೊ ಆನಿ ತ್ಯಾ ರುಕಾ ಸರ್ಕಿಂ ವಚ್ಯಾಂ ಮ್ಹಳ್ಳಿ ಜಬ್ಬೊರ್ ವೋಡ್ ತಾಕಾ ಆಯ್ಲಿ ತರಿ ತೊ ಗೆಲೊ ನಾ. ಘರಾ ಭಿತರ್ ಯೇವ್ನ್ ತಾಣೆ ದಾರ್ ಧಾಂಪ್ಲೆಂ ಆನಿ ಆಡಾಂಬೊ ಘಾಲೊ.

ಅಶೆಂ ತೀನ್-ಚಾರ್ ದೀಸ್ ಚಲ್ಲೆಂ. ಚವ್ತ್ಯಾ ದಿಸಾಚೆ ಸಾಂಚೆರ್ ಕಾಮ್ ಸುಟ್ತಿಚ್ ವರ್ಕುಲೊಪಾಧಾವ್ನ್ ಏಕ್ ಪೊಟ್ಲಿ ಫೆವ್ನ್ ತೊ ಶೀದಾ ಘರಾ ಆಯ್ಲೊ. ದಸೆಂಬರಾಚಿ ತೆವೀಸ್ ತಾರಿಕ್ ತಿ, ನತಾಲಾಂಕ್ ಫಕತ್ ಏಕ್ ಪುರ್ವೊ ದೀಸ್ ಆಸ್‌ಲ್ಲೊ. ಆಪ್ಲ್ಯಾ ಹಾತಾಂತ್ಲಿ ಪೊಟ್ಲಿ ಎಕಾ ಕೊನ್ಯಾಂತ್ ಲಿಪವ್ನ್ ದವರುನ್, ಆವಯ್ನ್ ದಿಲ್ಲಿ ಕಾಪಿ ಸಯ್ತಾಯಿ ಪಿಯೆನಾಸ್ತಾಂ, ಬಿರ್ಯಾಚ್ಯಾ ಗೊವೆತಾಂತ್ ಆಸ್ಲೆಂ ಏಕ್ ಬಡ್ಡ್ ಇರ್ಲೆಂ, ರಾಂದ್ವಾ ಕುಡಾಚ್ಯಾ ಮುಲ್ಯಾಂತ್ ಉಬೊ ಆಸ್ಲೊ ಸಾರ್ಲಿಖುಂಟೊ, ಸ್ವಾಣಿಯೆಚ್ಯಾ ಮುಲ್ಯಾಂತ್ ಆಸ್‌ಲ್ಲೊ ತಾರಿಚೊ ಡಬ್ಬೊ ಆನಿ ಸೊಣ್ಣಾನ್ ತಯಾರ್ ಕೆಲ್ಲೊ ಬುರುಸ್ ಫೆವ್ನ್ ತೊ ಶೀದಾ ತ್ಯಾ ರುಕಾ ಸರ್ಕಿಂ ವಚುಂಕ್ ಮೆಟಾಂ ಕಾಡ್ತಾನಾ ತಾಕಾ ಪಳೆವ್ನ್ (ಸಂಗತ್ ಕಳಿತ್ ನಾಸ್ತಾಂ) ತಾಚೆ ಆವಯ್ನ್ ತಾಳೊ ಕಾಡ್ಲೊ. 'ಕೊಣಾ ಪರ್ದೆಶಾಚೆಂ ಆಂಗಣ್ ಝಾಡುಂಕ್ ವೆತಾಯ್-ರೆ? ನತಾಲಾಂಚೆಂ ಫೆಸ್ಟ್ ಬೊಡಾರ್ ಆಯ್ಲೆಂ ಆನಿ ಪಾವ್ಲಾಕ್ ಆನಿಕಿ ತೇಂಪ್ ಆಸಾ-ರೆ. ಕೊಣಾ ಘರಾಚ್ಯಾ ಮುಳಾಕ್ ತಾರ್ ಕಾಡುಂಕ್ ಭಾಯ್ರ್ ಸರ್ಲಾಯ್ ತುಂ? ಆನಿ ತೆಂ ಇರ್ಲೆಂ ಕಿತ್ಯಾಕ್, ಕೊಣಾ ಘರಾಕ್ ಕನ್ನಾ ಘಾಲುಂಕ್?'

ತಾಣೆ ತಿಕಾ ಜಾಪ್ ದಿಲಿ ನಾ.

ರುಕಾ ಸರ್ಕಿಂ ಪಾವ್‌ಲ್ಲಾ ತಾಕಾ ಉದ್ವೆಗಾಚಿ ಹಳ್ತ್ ಖರಸ್ ಯೆತಾಲಿ. ತೊ ಪೊಟಾರೊ ತಸೊಚ್ ಆಸ್‌ಲ್ಲೊ ಆನಿ ತಾಂತುಂ ಬೋತ್ಲೆ ಗಿತ್ಲೆ-ಗಿಂಡಿಯೊ ನಾತ್‌ಲ್ಲೊ, ತಾಚಿ ಖಡ್ವಾಯ್ ಜಾಣಾ ಆಸ್‌ಲ್ಲಾ ಎಂಟ್ಲಿ ಮಾಸ್ಪರಾಂನಿ ಪರತ್ ತ್ಯಾ ಪೊಟಾರ್ಯಾಂತ್ ಸೊರೊ ಲಿಪವ್ನ್ ದವರ್ಚೆಂ ಪ್ರೇತನ್ ಕೆಲೆಂ ನಾ ಜಾಯ್.

ತಾಣೆ, ತ್ಯಾ ಮಿಂಟ್ಯಾನ್ ಪೊಟಾರೊ ಸಾಫ್ ಕೆಲೊ, ಇರ್ದೆಂ ವಾಪರ್ನ್ ಉಸೊನ್ ರಾವ್ಲೆಲ್ಲ್ಯೊ ಸೊವ್ಲೆಲ್ಲ್ಯೊ ನಿಕ್ಕಾಯ್ಲೆಲ್ಲ್ಯೊ ಆನಿ ಪೊಟಾರ್ಯಾಚೆಂ ಮೂಕ್ ಕೊರಾವ್ನ್ ರೊಂದ್ ಕೆಲೆಂ, ಉರುಟ್ ಕೆಲೆಂ. ತ್ಯಾ ಉಪ್ರಾಂತ್ ತಾಣೆ ಸೊಣ್ಣಾಚ್ಯಾ ಬುರುಸಾನ್ ತ್ಯಾ ಪೊಟಾರ್ಯಾಕ್ ಭಿತರ್ಲ್ಲ್ಯಾನ್ ತಾರ್ ಕಾಡ್ಲಿ. 'ಹುಲ್ವಾತಾ-ಗೀ?' ತಾಣೆ ವಿಚಾರ್ಲೆಂ. 'ಸೊರ್ಯಾಚ್ಯಾ ಘಾಣಿಚ್ಯಾಕಿ ಹೊ ವಾಸ್ ಜಾವ್ಯೆತ್ ನ್ಹಯ್? ಚಿಕ್ಕೆಸೆ ಸೊಸುನ್ ವ್ಹರ್. ಎಕಾ ದಿಸಾ ತುಂ ಚರಿತ್ರಾ ಜಾತಲೊಯ್.' ಖಿಂಚ್ಯಾ ಜೊಶಾಚೆರ್ ತೊ ಉಲಯ್ಲೊ ಆನಿ ತಾಚ್ಯಾ ಉತ್ರಾಂಚೊ ಅರ್ತ್ ಕಿತೆಂ ತೊ, ತ್ಯಾ ರುಕಾಕ್ ಸೊಡ್ಯಾಂ ಖುದ್ ಜುವಾಂವ್ ಬಾಪ್ತಿಸ್ತಾಕ್ ಚ್ ಕಳಿತ್ ನಾತ್ಲೊ ಕೊಣ್ಣಾ.

ಇತ್ತಿ ಕಾಮ್ಗಾರಿ ಜಾತಾನಾ ಆಮೊರಿ ಜಾಲ್ಲಿ. ಚವ್ಗ್-ಪಾಂಚ್ ಪೋರ್ ಮೊನೆಪಣಿ ರಾವೊನ್ ತಾಚಿ ಕಾಮ್ಗಾರಿ ಪಳೆತಾಲೆ. ಕಿತೆಂ ಕರ್ತಾಯ್ ಬಾಪ್ತು ಬಾಪ್ತು ಮ್ಹಣ್ ತಾಂಣಿ ವಿಚಾರ್ಲ್ಲ್ಯಾಕ್ ತಾಣೆ ಜಾಪ್ ದಿಲ್ಲಿ - ಫಾಲ್ಯಾಂ ಮೊದ್ಯಾನೆಚ್ಯಾ ಮಿಸಾಕ್ ವೆಚ್ಯಾ ಪಂಪ್ಲೆಂ ಹಾಂಗಾಸರ್ ಯೆಯಾ, ಹೆರಾಂಕ್ಯಾ ಆಪಯಾ ಆನಿ ತವಳ್ ತುಮ್ಮಾಂ ಕಳಿತ್ ಜಾತೆಲೆಂ. ಹ್ಯಾ ಬಾಪ್ತು ಬಾಪ್ತುಕ್ ಕಾಂಯ್ ಭಿಂಗಿ ಮ್ಹಣ್ ತೆ ಪೋರ್ ತಾತಾಂಚ್ಯಾ ಘರಾ ಗೆಲೆ. ಜುವಾಂವ್ ಬಾಪ್ತಿಸ್ತ್ ಆಪ್ಲ್ಯಾ ಘರಾ ಗೆಲೊ. ಫಾಲ್ಯಾಂ ಸಾಂಜೆ ಭಿತರ್ ತಾರ್ ಸುಕ್ತೆಲಿ, ತೊ ಆಪ್ಣಾ ಇತ್ಲ್ಯಾಕ್ ಗುಣ್ಣಣ್ಲೊ, ಪೆಜೆಚೆಂ ಜೆವಣ್ ಕರ್ತಾನಾ. ತಾಚೆರ್ ದೀಶ್ತ್ ದವರ್ನ್ ಆಸ್ಲಿ ತಾಚಿ ಆವಯಿ ಗುಣ್ಣಣ್ಲಿ - ಚೆಡ್ಯಾಕ್ ಪ್ರಾಯ್ ಜಾಲಿ. ಆತಾಂ ಆಪ್ಣಾ ಇತ್ಲ್ಯಾಕ್ ಉಲಂವ್ಕ್ ಲಾಗ್ಲಾ. ಹಾಕಾ ಗಳ್ಯಾಕ್ ಏಕ್ ಕುದಾಂಟಿ ಬಾಂದಿನಾ ಜಾಲ್ಯಾರ್ ಹೊ ಆಮ್ಚ್ಯಾ ಘರಾಣ್ಯಾಕ್ ತಾರ್ ಕಾಡಿತ್. ಪುಣ್ ಹೆ ತಿಚೆ ಗುಣ್ಣಣ್ ತಾಕಾ ಆಯ್ಕಾಲೆನಾಂತ್.

ದಸೆಂಬರಾಚಿ ಚವೀಸ್ ತಾರಿಕ್. ಜುವಾಂವ್ ಬಾಪ್ತಿಸ್ತಾಕ್ ವರ್ಕ್ತೊಪಾಂತ್ ಅರ್ಲ್ಯಾ ದಿಸಾಚೆಂ ಕಾಮ್. ಮೆನೆಜರಾನ್ ಕಾಮೆಲ್ಯಾಂಕ್ ದೊನ್ವಾರಾಂಚೆಂ ಜೆವಣ್ ವರ್ಕ್ತೊಪಾಂತ್ ಚ್ ದಿಲೆಂ. ಸಾಂಗಾತಾಚ್ ಕ್ರಿಸ್ತಮಸ್ ಬೋನಸಾಚೊ ಲೊಕಾಟೊ ಆನಿ ಕುಸ್ವಾರಾಚಿ ಪೊಟ್ಟಿ. ಸರ್ವ್ ಮಿಶ್; ಪುಣ್ ಜುವಾಂವ್ ಬಾಪ್ತಿಸ್ತಾಚಿ ಮತ್ ಮಾತ್ ಹ್ಯಾ ಸರ್ವಾಚೆರ್ ನಾತ್ಲಿ. ದೊನ್ವಾರಾಂ ಉಪ್ರಾಂತ್ಲೆಂ ಪೊತ್ ಮೋವ್ ಪಡ್ತಾನಾ ಜುವಾಂವ್ ಬಾಪ್ತಿಸ್ತ್ ಆದ್ಲೆ ಸಾಂಜೆರ್ ಹಾಡ್ಲಿ ಪೊಟ್ಟಿ ಘೆವ್ನ್ ರುಕಾ ಸರ್ಕಿಂ ಗೆಲೊ. ಸೊಪ್ಯಾರ್ ಬಸುನ್ ಆಸ್ಲಿ ತಾಚಿ ಆವಯ್ ಆಸ್ಚೊ ಅಶೀರ್ ಕರುನ್ ಪುತಾಕ್ ಪಳೆತಾಲಿ. ಹ್ಯಾ ಚೆಡ್ಯಾಚ್ಯಾ ಕಾನಾಂನಿ ವಾರೆಂ ರಿಗ್ಲಾಂ, ತಿ ಮ್ಹಣಾಲಿ. ನಾ ಜಾಲ್ಯಾರ್ ಹಾಂವೆಂ ಇತ್ಲ್ಯಾ ಕಶ್ಟಾಂನಿ ಕೆಲ್ಲ್ಯೊ ಕುಸ್ವಾರ್ - ಏಕ್ ಪಾತೆಕ್ ಸಯ್ತಿ - ಚಾಕೊನ್ ಪಳೆನಾಸ್ತಾಂ ಏಕ್ ಪೊಟ್ಟಿ ಘೆವ್ನ್ ರುಕಾ ಸರ್ಕಿಂ ಧಾಂವ್ಲೊ ತೊ. ಕಿತೆಂ ಪುರ್ಣಾಂ ತ್ಯಾ ರುಕಾಮುಳಾಂತ್? ರುಕಾಂಚೆರ್ ಮಾಲುಂಡ್ ಮಸ್ತ್ ಆಸ್ತಾತ್ ಮ್ಹಣ್ ಹಾಂವೆಂ ಆಯ್ಕಾಲಾಂ...

ಜುವಾಂವ್ ಬಾಪ್ತಿಸ್ತ್ ರುಕಾಲಾಗಿಂ ಪಾವ್ತಾನಾ ಪೊಟಾರ್ಯಾಂತ್ಲಿ ತಾರ್



ಸುಕೂನ್ ಗೆಲ್ಲಿ ಆನಿ ಹಳ್ಳಾರ್ ಉಜಳ್ತಾಲಿ. ತೆ ಪಾರ್ವೊಳ್ ಪೋರ್ ಥಂಯ್ಸರ್‌ಚ್ ಕುಟ್ಟಿ-ದೊಣ್ಣೊ ಖೆಳ್ತಾಲೆ. ಬಾಪ್ತು ಬಾಪ್ತು ಪೊಟ್ಟಿ ಹಾಡ್ನ್ ಆಯ್ಲೊ, ತೆ ಬೊಬಾಟ್ಟಿ. ತಾಣೆ ತಾಂಚೆಂ ಗುಮಾನ್ ಕೆಲೆಂ ನಾ. ಪೊಟ್ಟಿ ಉಸವ್ನ್ ತಾಂತ್ಲೆಂ ಏಕ್ ಚುಮ್ಮಿ ಭಾತೆಣ್ ತಾಣೆ ಕಾಡ್ಲೆಂ ಆನಿ ಪೊಟಾರ್ಯಾಂತ್ ಪಾತ್ಕಾಯ್ಲೆಂ; ಚಿಕ್ಕೆಸೆ ಪಯ್ಸ್ ಸರೊನ್, ಸರ್ವ್ ಸಾರ್ಕೆಂ ಆಸಾ ಮ್ಹಣ್ ಖಚಿತ್ ಕರುನ್ ತಾಣೆ ಪೊಟ್ಟಿಂತ್ಲೊ ಸಾತಾಟ್ ಲ್ಹಾನ್ ಇಮಾಜಿ ಭಾಯ್ರ್ ಕಾಡ್ಲೊ ಆನಿ ವರೆ ಶಿಸ್ತೆನ್ ತ್ಯಾ ಪೊಟಾರ್ಯಾಂತ್ ಮಾಂಡ್ಲೊ. ಭೊಂವ್ತಿಂ ಉಡ್ಕಾಣಾಂ ಘಾಲ್ಚಿ ಪೋರ್ ಜುವಾಂವ್ ಬಾಪ್ತಿಸ್ತಾನ್ ಪೊಟಾರ್ಯಾಂತ್ ಕಿತೆಂ ದವರ್ಲೆಂ ಮ್ಹಣ್ ಪಳೆಂವ್ಕ್ ಉರ್ತಾಲೆ. ತಿತ್ಲಾರ್—

‘What are you doing, John Baptist?’

ಒಳ್ಳೆಚೊ ತಾಳೊ ಆಯ್ಕೊನ್ ತಾಣೆ ಆಪ್ಲೆಂ ಕಾಮ್ ರಾವವ್ನ್ ಪಾಟಿಂ ಪಳೆಲೆಂ.

ವರ್ಕಶೊಪಾಂತ್ಲೊ ಇತಾಲಿಯನ್ ಪಾದ್ರಿ.

ಜುವಾಂವ್ ಬಾಪ್ತಿಸ್ತಾಕ್ ಇಂಗ್ಲಿಶ್ ಸಮ್ಜತಾಲೆಂ. ಪುಣ್ ಫಟಾಫಟ್ ಜಾಪಿ ದೀಂವ್ಕ್ ಯೆನಾತ್‌ಲ್ಲೊ.

‘Father... tomorrow Jesus coming.... making ತಯಾರಾಯ್... ಗರ್ವನಾಚೊ ಗೊಟೊ...’ ತಾಣೆ ಪೊಟಾರ್ಯಾಂತ್ ಮಾಂಡುನ್ ದವರ್‌ಲ್ಲೊ ಇಮಾಜಿ ತ್ಯಾ ಲಾಂಬೆಟ್ಕಾ ಪಾದ್ರಿಕ್ ದಾಕಯ್ಲೊ. ‘ಮದರ್ ಮೇರಿ, ಫಾದರ್ ಜುಜೆ, ಗೊವ್ಳಿ, ಬೊಕ್ರೆ, ಸಿಂಗಲ್ cow... no place... angel ಆನಿ ಬೇಬಿ ಜೇಸಸ್ coming night.’

‘Very good, John Baptist!’ ಉದ್ಗಾರ್ಲೊ ಪಾದ್ರಿ, ಪೊಟಾರ್ಯಾಚೆರ್ ಬೆಸಾಂವ್ ಘಾಲ್ನ್. ‘What a novel idea!’ ರುಕಾಲಾಗಿಂ ಪಾದ್ರಿ ಉಬೊ ಜಾಲ್ಲೊ ಪಳೆಂವ್ಕ್ ಸಾತಾಟ್ ಜಣ್, ದೊಗಿ ಸ್ತ್ರಿಯೊ ಥಂಯ್ಸರ್ ಜಮ್‌ಲ್ಲೊ. ‘You are really making way for the coming of Christ!’

ಹಿಂ ಉತ್ರಾಂ ಜುವಾಂವ್ ಬಾಪ್ತಿಸ್ತಾಕ್ ಸಮ್ಜಾಲಿಂನಾಂತ್. ತೊ ಹೆಣೆ ತೆಣೆ ಪಳೆಲಾಗ್ಲೊ.

ಇತಾಲಿಯನ್ ಪಾದ್ರಿನ್ ತಾಚ್ಯಾ ಖಾಂದಾರ್ ಹಾತ್ ದವರ್ಲೊ. ‘I will come and bless your crib tonight!’ ತೊ ಮ್ಹಣಾಲೊ ಗದ್ಗದಿತ್ ತಾಳ್ಯಾನ್. ಆನಿ ತಾಣೆ ಲೂಕ್ 7:9 ಹಾಂತ್ಲಿಂ ಉತ್ರಾಂ ಮಾನಾನ್ ಉಚಾರ್ಲಿಂ. “I tell you, I have not found such great faith even in Israel.” (ಸತ್‌ಚ್ ಹಾಂವ್ ತುಮ್ಕಾಂ ಸಾಂಗ್ತಾಂ: ಇಸ್ರಾಯೆಲಾಂತ್ ಲೆಗುನ್ ಅಸಲೊ ಜಿವೊ ಭಾವಾಡ್ತ್ ಮ್ಹಾಕಾ ಪಳೆಂವ್ಕ್ ಮೆಳ್ಳಲೊ ನಾ.) ತ್ಯಾ ಇತಾಲಿಯನ್ ಪಾದ್ರಿಚಿಂ ಉತ್ರಾಂ ತ್ಯಾ ಸನ್ನಿವೆಶಾಕ್ ಕಿತ್ಲೊ

ಲಾಗ್ನಿಲ್ಯಾನ್ ವಾ ಪಯ್ಲಿಲ್ಯಾನ್ ಲಾಗು ಜಾತಾಲಿಂ ಮ್ಹಳ್ಳೆಂ ಸವಾಲ್‌ಚ್ ಉದೆನಾ, ಕಿತ್ಯಾಕ್ ಆಮ್ಚ್ಯಾ ಜುವಾಂವ್ ಬಾಪ್ತಿಸ್ತಾಕ್ ತಿಂ ಉತ್ರಾಂ ಸಮ್ಜಾಲಿಂಚ್ ನಾಂತ್. ಹಾತ್ ಜೊಡುನ್ ತೊ ದೆಗೆನ್ ಸರ್ಲೊ ಆನಿ ಎದೊಳ್‌ಚ್ ಥಂಯ್ಸರ್ ಜಮ್‌ಲ್ಲಿಂ ಜಣಾಂ ಪೊಟಾರ್ಯಾಂತ್ ತಿಳುಂಕ್ ಲಾಗ್ಲಿಂ.

ಲಾಂಬ್ ಕತಾ ಮಟ್ಟಿ ಕರ್ಚಿ ತರ್, ಮೊದ್ಯಾನ್ ರಾತಿಚ್ಯಾ ಮಿಸಾರ್ 'ಗ್ಲೋರಿಯಾ' ಜಾತಾನಾ ಜುವಾಂವ್ ಬಾಪ್ತಿಸ್ತ್ ಉಟ್ಲೊ ಆನಿ ಶೀದಾ ತ್ಯಾ ರುಕಾ ಸರ್ಚಿಂ ಗೆಲೊ; ಆಪ್ಲ್ಯಾ ಚಲ್ಲಣಾಚ್ಯಾ ಉಜ್ವ್ಯಾ ಬೊಲ್ಸಾಂತ್ ನಿದಾಯಿಲ್ಲೊ ಬಾಳೊಕ್ ತಾಣೆ ಕಾಡ್ಲೊ ಆನಿ ಪೊಟಾರ್ಯಾಂತ್, ಮರಿ ಆನಿ ಜುಜೆಚ್ಯಾ ಇಮಾಜಿಂ ಮದೆಂ ನಿದಾಯ್ಲೊ. ಉಪ್ರಾಂತ್, ದಾವ್ಯಾ ಬೊಲ್ಸಾಂತ್ಲೊ 'ಗ್ಲೋರಿಯಾ ಆಂಜ್' ಭಾಯ್ರ್ ಕಾಡುನ್ ಪೊಟಾರ್ಯಾ ಭಾಯ್ಲ್ಯಾ ಉಕ್ಲೊನ್ ರಾವ್‌ಲ್ಲ್ಯಾ ಎಕೆ ಸೊವ್ಲೆಕ್ ಉಮ್ಕಳಾಯ್ಲೊ.

ತಾಚೊ ಗರ್ದನಾಚೊ ಗೊಟೊ ಪೂರ್ಣ್ ಜಾಲ್ಲೊ.

ಜುವಾಂವ್ ಬಾಪ್ತಿಸ್ತಾನ್ ಥಂಯ್ಸರ್‌ಚ್ ದಿಂಬಿ ಘಾಲಿ.

ಕೆದೊಳ್ ಪರ್ಯಾಂತ್ ಮ್ಹಳ್ಳೆಂ ತಾಚ್ಯಾ ಉಡಾಸಾಂತ್ ಉರೆಂ ನಾ. ಮೀಸ್ ಜಾತೆಚ್ ಭಾವಾಡ್ತಿ ಜೆ ಭಾಯ್ರ್ ಆಯ್ಲೆ ತಾಂಕಾಂ ದಿಸ್ಲೊ ರುಕಾಮುಳಾಂತ್ ದಿಂಬಿ ಘಾಲುನ್ ಆಸ್ಚೊ ಜುವಾಂವ್ ಬಾಪ್ತಿಸ್ತ್. ಕಸಲೆಂ-ಕಿತ್ಯಾಕ್-ಖಿಂಯ್ ಮ್ಹಳ್ಳ್ಯಾ ಸವಾಲಾಕ್ ತಾಣೆ ಫಕತ್ ಆಪ್ಲೊ ಹಾತ್ ಉಬಾರೊನ್ ರುಕಾಚ್ಯಾ ಪೊಟಾರ್ಯಾಕ್ ದಾಕಯ್ಲೆಂ.

ಆನಿ ಥಂಯ್ಸರ್, ದಸೆಂಬರಾಚೆ ತೆ ಥಂಡಿಯೆಂತ್ ಏಕ್ ನವಾಲ್‌ಚ್ ಘಡ್ಲೆಂ. ಜಮ್‌ಲ್ಲೊ ಭಾವಾಡ್ತ್ಯಾಂಚೊ ಜಮೊ ಥಂಯ್ಸರ್‌ಚ್ ದಿಂಬಿಯೆರ್ ಪಡ್ಲೊ; ಥೊಡೆ ಸುಸ್ಕಾರ್ತಾಲೆ ಸಯ್ತ್. ಪುಣ್ ಜುವಾಂಕ್ ಬಾಪ್ತಿಸ್ತಾಕ್ ಹ್ಯಾ ಸರ್ವಾಚಿ ಖಬರ್ ನಾತ್‌ಲ್ಲಿ.

'ಕಿತೆಂ-ರೆ?' ಏಕ್ ಒಳ್ಳೆಚೊ ತಾಳೊ ತಾಕಾ ಆಯ್ಕಾಲೊ. ಪಾಟಿಂ ಘುಂವೊನ್ ಪಳೆತಾನಾ ತಾಚೊಚ್ ಬಾಪುಯ್, ತಾಚೆ ಸಾಂಗಾತಾ ಆವಯ್. 'ಕಿತೆಂ-ರೆ? ಬಾಳ್ಕಾಕ್ ಕಾಳೊಕಾಂತ್ ನಿದಾಯ್ತಾಯ್-ರೆ? ಥಂಡಿಯೆಂತ್ ನಿದಾಯ್ತಾಯ್?'

'ಬಾಬಾ... ಮಾಂಯ್...' ಜುವಾಂವ್ ಬಾಪ್ತಿಸ್ತ್ ಫುಡೆಂ ಉಲಂವ್ಕ್ ಸಕ್ಲೊ ನಾ, ಜಮ್ಲೆಲ್ಯಾ ಲೊಕಾನ್ ಆನಿ ಕ್ರಿಸ್ತಾಚ್ಯಾ ಮೊಗಾನ್ ತಾಕಾ ಇತ್ಲೊ ಸಿಂತಿಮೆಂತಾಳ್ ಕೆಲ್ಲೊ-ಕಿ ತೊ ಸಂತೊಸಾಚಿಂ ದುಕಾಂ ಗಳಯ್ಲಾಗ್ಲೊ. ತಾಚ್ಯಾ ಬಾಪಾಯ್ನ್ ಖಿಣಾ ಭಿತರ್ ಘರಾಕ್ ಧಾಂವ್ ಮಾರ್ಚಿ ಆನಿ ಘರ್ಚೆ ಆಲ್ತಾರಿರ್ ಜಳ್ಳೊ ಏಕ್ ಲ್ಹಾನ್ ದಿವೊ ಹಾಡ್ನ್ ಆಯ್ಲೊ. ಕಸೊಯ್ ಪುಣಿ ತಾಣೆ ತೊ ದಿವೊ ತ್ಯಾ

ಪೊಟಾರ್ಯಾಚ್ಯಾ ಮುಕಾಕ್ ಖಿಳಾಯ್ಲೊ. 'ಮ್ಹಾಕಾ ಭೆಶ್ಟೆಂಚ್ ಚಿವ್ಣಿ ಪರ್ವ್ ಮ್ಹಣನಾಂತ್-ರೆ, ಜುವಾಂವ್ ಬಾಪ್ತಿಸ್ತಾ!' ತೊ ಮ್ಹಣಾಲೊ.

ತಿಶ್ಲಾರ್ ತೊ ಇತಾಲಿಯನ್ ಪಾದ್ರಿ ಆಯ್ಲೊ...

ವರ್ನಾಂ ಪಾಶಾರ್ ಜಾಲಿಂ, ಆನಿ ಸಬಾರ್ ಸಂಗಿ ಘಡ್ಲೊ ಆನಿ ತ್ಯೊ ಘಡಜೆಚ್ ಆಸ್ಲೊ.

ಜುವಾಂವ್ ಬಾಪ್ತಿಸ್ತಾಚೊ ಪೊಟಾರ್ಯಾಂತ್ಲೊ ಗರ್ದನಾಚೊ ಗೊಟೊ ಥಿರೊ.

ದುಸ್ರ್ಯಾ ವರ್ಸಾಚೆಂ ನತಾಲ್ ಯೆಂವ್ಚ್ಯಾ ಪಯ್ಲೆಂಚ್ ಜುವಾಂವ್ ಬಾಪ್ತಿಸ್ತಾಚೆ ಆವಯ್ನ್ ತಾಚ್ಯಾ ಗಳ್ಯಾಕ್ ಸುರ್ವಾಯೆಚಿ ಏಕ್ ಕುದಾಂಟಿ ಬಾಂದ್ಲಿಚ್. ನವ್ಯಾ ಜೊಡ್ಯಾನ್ ಹ್ಯಾ ಗರ್ದನಾಚ್ಯಾ ಗೊಟ್ಯಾ ಮುಳಾಂತ್ಚ್ ಮಾತ್ರಿಮೊನಿಚ್ಯೊ ಆಂಗವ್ಣೊ ಗುಪಿತಾಯೆನ್ ಥಿರ್ ಕೆಲ್ಯೊ.

ವರ್ನಾಂ ಪಾಶಾರ್ ಜಾಲಿಂ.

ಜುವಾಂವ್ ಬಾಪ್ತಿಸ್ತಾಕ್ ಜೊವ್ಣೆ ಚೆರ್ಕೆ ಜಾಲೆ.

ತಾಚಿ ಆವಯ್ ಅಂತರ್ಲಿ ಆನಿ ಥೊಡ್ಯಾ ಮಯ್ಜಾಂನಿ ಚಿವ್ಣಿ ಪರ್ವಯ್ ಅಂತರ್ಲೊ.

ತೊ ಪೊಟಾರ್ಯಾಚೊ ರೂಕ್ ಆಳ್ವಾಲೊ ನಾ, ಪುಣ್ ಬಾಳ್ವಾಲೊ ಆನಿ ಪೊಟಾರ್ಯಾಂತ್ ವರ್ಸಾವಾರ್ ಬದ್ಲಾವಣ್ ಜಾತೆಚ್ ಉರ್ಲಿ.

ಜೊವ್ಣೆ ವಾಡೊನ್ ಯೆತಾಲೆ ಆನಿ ತ್ಯಾ ರಸ್ತಾರ್ ಬಸ್ಸಾಂ ಧಾಂವೊಂಕ್ ಸುರು ಜಾಲಿಂ. ದಿಸಾಕ್ ದೋನ್ ಬಸ್ಸಾಂ. ತಿಂ, ಧುಳ್ ಉಟವ್ನ್ ಧಾಂವ್ತಾನಾ ಜುವಾಂವ್ ಬಾಪ್ತಿಸ್ತಾಚೆ ಚೆರ್ಕೆ ರಸ್ತಾಕ್ ಧಾಂವ್ತಾಲೆ... ವಾಡ್ತಾಲೆ.

ಕಶೆಂ ಆನಿ ಕೆದಾಳಾ ಮ್ಹಳ್ಳೆಂ ಕೊಣಾಯ್ಕಿ ಕಳಿತ್ ನಾ ಜಾಯ್ತೆ... ತ್ಯಾ ರುಕಾಲಾಗಿಂ ಬಸ್ಸ್ ಧಾಂಬೊಂಕ್ ಲಾಗ್ಲೆಂ ಆನಿ ತ್ಯಾ 'ಸ್ಪೊಪಾ'ಕ್ ಲೊಕಾನ್ 'ಕ್ರಿಸ್ ಮಸ್ ಕಟ್ವಾ' ಮ್ಹಣ್ ನಾಂವ್ ದಿಲೆಂ.

ಥೊಡ್ಯಾಂನಿ ಮ್ಹಳ್ಳೆಂ - ಜುವಾಂವ್ ಬಾಪ್ತಿಸ್ತಾಚೊ ಕ್ರಿಸ್ ಮಸ್ ಕಟ್ವಾ.

ಬರೆಂ ಆನಿ ಬರ್ಯಾನ್ಚ್ ವರ್ನಾಂ ಪಾಶಾರ್ ಜಾಲಿಂ.

ಕೊಡಿಯಾಳ್ ವಾಡ್ಲೆಂ.

ಹರ್ ವರ್ಸಾ, ನತಾಲಾಂಚೊ ಸಂಬ್ರಮ್ ಜಾತೆಚ್, ಜುವಾಂವ್ ಬಾಪ್ತಿಸ್ತ್ ಗರ್ದನಾಚ್ಯಾ ಗೊಟ್ಯಾಚ್ಯೊ ಇಮಾಜಿ ಕಾಡ್ತಾಲೊ ಆನಿ ಜೊಗಾಸಾಣೆನ್ ಯೆಂವ್ಚ್ಯಾ ವರ್ಸಾ ಪರ್ಯಾಂತ್ ಎಕಾ ಪೆಟಾರ್ಯಾಂತ್ ನಿದಾಯ್ತಾಲೊ. ಕೊಣೆಂಗಿ ತಾಕಾ

ಸಾಂಗ್ಲೆಂ- ಪೊಟಾರೊ ಖಾಲಿ ಸೊಡ್ಚ್ಯಾ ಬದ್ಲಾಕ್ ಮಯ್ಜಾಕ್ ಎಕಾ ಲೆಕಾನ್ ಎಕಾ ಸಾಂತಾಚಿ ಇಮಾಜ್ ದವರ್ಚಿ.

ಬರಿ ಆಲೊಚೆನ್ ಮ್ಹಣಾಲೆ ಸರ್ವ್; ಬರಿಚ್ ಆಲೊಚೆನ್ ಮ್ಹಣಾಲೆ, ಸರ್ವ್ ಜಾತಿ-ಕಾತಿಂಚೆ, ಧರ್ಮಾಂ-ಭಾವಾಡ್ತಾಂಚೆ. ಹಿ ಸಂಪ್ರದಾಯ್ ಚಾಲು ಜಾಲಿ. ಪುಣ್ ಮದೆಗಾತ್, ಥೊಡ್ಯಾ ಮುಸ್ಲಿಮ್ ಭಾವಾಡ್ತಾಂನಿ ಜುವಾಂವ್ ಬಾಪ್ತಿಸ್ತಾಲಾಗಿಂ ವಿನತಿ ಕೆಲಿ - 'ಆಮ್ಚ್ಯಾ ರಮ್ಜಾನ್ ಮಯ್ಜಾಂತ್ ಪೊಟಾರ್ಯಾಂತ್ ಆಮಿ ಆಮ್ಚ್ಯಾ ಪವಿತ್ರ್ ಶ್ಟೆರಾಂತ್ ಆಸ್ಚ್ಯಾ 'ಖ್ವಾಬಾಚಿ' ಪೊಟೊ ದವರ್ಯೆತ್? ಪಳೆ, ಆಮ್ಚ್ಯಾ ತ್ಯಾ ಪವಿತ್ರ್ ಜಾಗ್ಯಾರ್ ಪಯ್ಲೆಂ ಬಾಂದಪ್ ಬಾಂದಯಿಲ್ಲೆಂ ಪ್ರೊಫೆತ್ ಇಬ್ರಾಹಿಮಾನ್. ಸಮಾದಾನ್ ತಾಚೆರ್ ಆಸುಂ. ಇಬ್ರಾಹಿಮ್ ಮ್ಹಳ್ಯಾರ್ ತುಮ್ಮೊ ಅಬ್ರಾಹಾಮ್ ಬಾಪ್‌ಚ್ ನ್ಹಯ್?'

ಬರಾಬರ್.

ಕಾಳ್ ಪಾಶಾರ್ ಜಾತಾನಾ, ಹಿಂದು ಭಾವ್‌ಯಿ ಆಯ್ಲೆ. 'ಪದ್ವಲೆ', ತೆ ಮ್ಹಣಾಲೆ. 'ಬೆಜಾರ್ ಮಲ್ಪೊಡ್ಲಿ... ಆಮ್ಚೆ ಚಪ್ತಿ ವೆಳಾರ್ ವಿನಾಯಕಾಚಿ ಮೂರ್ತಿ ಆನಿ ಅಶ್ವಮಿ ವೆಳಾರ್ ಶ್ರೀಕೃಶ್ಣಾಚಿ... ಕಿತೆಂಯ್ ತರಿ ಕ್ರಿಸ್ತ ಆನಿ ಕೃಶ್ಣಾ... ನಾಂವಾಂ ತಾಳ್ ಪಡ್ತಾತ್ ನ್ಹಯ್?' ಜುವಾಂವ್ ಬಾಪ್ತಿಸ್ತ್ ಹಾಸ್‌ಲ್ಲೊ ತೆದ್ನಾ. ಅರ್ಗಾಂ ಧನ್ಯಾ ದೆವಾಕ್, ನಾಂವಾಂ ಮಾತ್ ತಾಳ್ ಪಡ್ತಾತ್... ಹೆರ್ ಕಾಂಯ್ ತಾಳ್ ಪಡ್‌ಲ್ಲೆಂ ತರ್ ಸೊಳಾ ಹಜಾರಾಂಕ್ ಖಂಯ್‌ಥಾವ್ನ್ ಹಾಡ್ಲೆಂ ಆಸ್‌ಲ್ಲೆಂ? ಪಳೆಯಾ, ಆಮ್ಚೊ ಜುವಾಂವ್ ಬಾಪ್ತಿಸ್ತ್ ಕಾಂಯ್ ವೆಣಾರಿ ನ್ಹಯ್.

ಆನಿ ಅಶೆಂ, ವರಸ್ತಾಚ್ಯಾ ಬಾರಾಯ್ ಮಯ್ಜಾಂನಿ ತೊ ಪೊಟಾರೊ ಖಾಲಿ ಉರ್‌ಲ್ಲೊ ನಾ. ನತಾಲ್ ಯೆತಾನಾ ಮಾತ್ ತಾಚ್ಯಾ ಗರ್ದನಾಚ್ಯಾ ಗೊಟ್ಕಾಕ್ ಜಾಗೊ ಮೆಳ್ತಾಲೊ. ಜುವಾಂವ್ ಬಾಪ್ತಿಸ್ತ್ ಖುಶ್.

ವರ್ಕುಶೊಪಾಥಾವ್ನ್ ನಿವೃತ್ ಜಾಲ್ಯಾ ಉಪ್ರಾಂತ್ ಜುವಾಂವ್ ಬಾಪ್ತಿಸ್ತಾನ್ ರಿಕ್ತಾ ದವರ್ಲಿ. ಜೊವ್ಯಾಂಕ್ ಸಾಂ ಲುವಿಸಾಕ್ ಘಾಲೆಂ ಆನಿ ಸುಖಾ-ಸಂತೊಸಾನ್ ಜಿಯೆತಾಲೊ, ಪುಣ್ ಕ್ರಿಸ್‌ಮಸ್ ಕಟ್ಟಾಚಿ ಕತಾ ಹಾಂಗಾಸರ್ ಸಂಪನಾ.

ಕಶಿ ಸಂಪ್ಲಿ?

ಕೊಡಿಯಾಳ್ ಆಸ್‌ಲ್ಲೆಂ, ಮಂಗ್ಳುರ್ ಜಾತಾನಾ, ಮುನ್ಸಿಪಾಲ್ಟಿ ಆಸ್‌ಲ್ಲಿ ಕೊರ್ರೊರೇಶನ್ ಜಾತಾನಾ ಕ್ರಿಸ್‌ಮಸ್ ಕಟ್ಟಾಚಿ ಕತಾ ಕಶಿ ಸಂಪ್ಲಿ?

ಆಮ್ಚ್ಯಾ ಜುವಾಂವ್ ಬಾಪ್ತಿಸ್ತಾಕ್ ಬಾಸಾಟಾವೆಂ ವರಸ್ ಚಲ್ತಾಲೆಂ. ಜೊವ್ನ್ ಕೊಲೆಜಿಚೆಂ ಶಿಕಪ್ ಶಿಕೊನ್ ಕಸಲೆಂಗಿ ಐಟಿ-ಬಿಟಿ ಕರುನ್ ನವ್ಕರೆರ್ ಆಸ್‌ಲ್ಲೆ. ಪುತಾಂನಿ ಆನಿ ಪತಿಣೆನ್ ಕಿಲ್ಲೆಂ ಸಾಂಗ್ಲಾರಿ ಜುವಾಂವ್ ಬಾಪ್ತಿಸ್ತಾನ್ ರಿಕ್ತಾ



ಚಲಂವ್ವಿ ರಾವಯ್ಲಿ ನಾ. ಆತಾಂ ತಾಚೆಲಾಗಿಂ ಚಾರ್ ರಿಕ್ಯಾ ಆಸ್‌ಲ್ಲೊ ಆನಿ ತಿತ್ಲೆಚ್ ಚಾಲಕ್. ಪುಣ್ ಚಿವ್ಣಿ ಪರ್ಬುಚೊ ಪೂತ್ ಜುವಾಂವ್ ಬಾಪ್ತಿಸ್ತ್ ಏಕ್ ಹಟ್‌ವಾದಿಚ್ ಸಯ್. ಕೋಣ್ ಜಾಣಾ, ತಾಕಾ ತ್ಯಾ ಇತಾಲಿಯನ್ ಪಾದ್ರಿಚೆಂ ಗೊಡ್‌ಬ್ಲೆಸ್ ಪಡ್‌ಲ್ಲೆಂ ಜಾಯ್ತೆ...

ಎಕೆ ಸಕಾಳಿಂ, ಮಿಸಾಕ್ ವಚುನ್ ಪಾಟಿಂ ಯೆಂವ್ಚ್ಯಾ ತಾಚಿ ದೀಶ್ ಆಪ್ಲ್ಯಾ ಪೊಟಾರಿ ರುಕಾಚೆರ್ ಪಡ್ಲಿ. ನವೆಂಬರ್ ಮಯ್ನೊ ತೊ, ಪವಿತ್ರ್ ಕಾಳ್ಜಾಚೆಂ ನೊವೆನ್ ಚಲನಾತ್‌ಲ್ಲೆಂ ತರಿ ಆನಿ ಕೊಣಾ ಬಾವ್ಡ್ಯಾನ್ ಜೆಜುಚ್ಯಾ ಪವಿತ್ರ್ ಕಾಳ್ಜಾಚಿ ಇಮಾಜ್ ಪೊಟಾರ್ಯಾಂತ್ ದವರ್ಲಲಿ.

ಬಾರಿಕ್ಸಣೆನ್ ಪಳೆತಾನಾ, ಕೋಣ್‌ಗಿ ಎಕ್ಲೊ ರುಕಾಚ್ಯಾ ಕಾಂಡಾಚೆರ್ ಕಿತೆಂಗಿ ಬರಯ್ತಾ. ತೊ ಲಾಗಿಂ ಸರೊ ಆನಿ ತಾಣೆ ತಾಳೊ ಕಾಡುನ್ ವಿಚಾರ್ಲೆಂ - 'ಕಿತೆಂ ಕರ್ತಾಯ್ ತುಂ?'

'ರುಕಾಂಕ್ ನಂಬರ್ ಲಾಯ್ತಾಂ.'

'ಕಿತ್ಯಾಕ್, ರುಕಾಕ್ ವಾಚುಂಕ್-ಬರಂವ್ಕ್ ಶಿಕಯ್ತಾಯ್ ತುಂ?'

'ಅರೆ ಮಾಮಾ!' ತೊ ಮನಿಸ್ ಮ್ಹಣಾಲೊ. 'ಹ್ಯಾ ರುಕಾಂಚೆ ದೀಸ್ ಆಯ್ಲೆ. ಹಾಂಗಾಸರ್ ಪಳೆ, ಹಾಂವೆಂ ನಂಬರ್ ಲಾಯಿಲ್ಲೆ ರೂಕ್ ಎಕಾ ಮಯ್ನಾಚ್ಯಾ ಭಿತರ್ ನಿದ್ತಲೆ. ಕೊರ್ಪೊರೇಶನಾಚಿ ಹುಕುಮ್.... ಕಂಕನಾಡಿ ಹೊಸ್ಪಿಟಲಾಥಾವ್ನ್ ತ್ಯಾ ಕೋಟಿ-ಚೆನ್ನಯ ಸರ್ಕಲಾ ಪರ್ಯಾಂತ್ಲೆ ಸರ್ವ್ ರೂಕ್ ಬೆಂಡ್ತಲೆ... ಹ್ಯಾ ರುಕಾಚೆಂ ನಂಬರ್ 13...'

'ಪುಣ್ ಕಿತ್ಯಾಕ್?'

'ಹೊ ರಸ್ತೊ ರೂಂದ್ ಕರ್ಚೆಖಾತಿರ್... ಕೊಂಕ್ರಿಟಿಂಗ್ ಚಲ್ತಲೆಂ...'

'ಕೋಣೆಂ ಮ್ಹಳೆಂ?'

'ಕಮಿಶನರಾಚಿ ಹುಕುಮ್... ಕಂತ್ರಾಟ್ ಪಾಸ್ ಜಾಲಾಂ...'

ಜುವಾಂವ್ ಬಾಪ್ತಿಸ್ತ್ ಕುಸ್ಕಾಲೊ. ಪಾಂಯ್ ಮೊಡಿತ್ ಘರಾ ಗೆಲ್ಲಾ ತಾಣೆ ತ್ಯಾ ದಿಸಾ ಆಪ್ಲಿ ರಿಕ್ಯಾ ಭಾಯ್ರ್ ಕಾಡ್ಲಿ ನಾ; ಪತಿಣೆಲಾಗಿಂ ಕಾಂಯ್ಚ್ ಸಾಂಗ್ಲೆಂ ನಾ. ಸಾಂಜೆರ್ ನವ್ಯರಥಾವ್ನ್ ಪಾಟಿಂ ಆಯಿಲ್ಲಾ ಪುತಾಂಕ್ ತಾಣೆ ಸಂಗತ್ ಕಳಯ್ಲಿ.

'ಹಿ ಚಿಲ್ಲರ್ ಸಂಗತ್, ಆನಾ!' ಮ್ಹಣಾಲೆ ತೆ. 'ಆಮ್ಚಿಂ ಸಿಂತಿಮೆಂತಾಂ, ಸಂಸ್ಕೃತಿ, ಪ್ರಗತೆಂಕ್ ಆಡ್ ಯೆತಾ ತರ್ ತಿಯ್ ಕಾತುನ್ ಉಡಂವ್ಚಿ ಬರಿ. ಆಮಿ ಜಾಣಾಂವ್...'

‘ತುಮಿ ಕಿತೆಂಚ್ ನೆಣಾಂತ್-ರೆ!’ ತೊ ಮ್ಹಣಾಲೊ. ‘ತ್ಯಾ ರುಕಾನ್ ಆಮ್ಕಾಂ ಕಿತ್ಲ್ಯಾ ಕಶ್ಟಾಂ ಅನ್ವಾರಾಂತ್ಲೆಂ ಬಚಾವ್ ಕೆಲಾಂ ಜಾಣಾಂತ್ ತುಮಿ? ತುಕಾ, ತುಕಾ-ರೆ... ಮೆನಿನ್‌ಜಿಟಿಸ್ ಜಾಲ್ಲ್ಯಾ ವೆಳಾರ್ ಆಮಿ ಪೊಟಾರ್ಯಾಲಾಗಿಂ ಮಾಗ್‌ಲ್ಲೆಂ-ರೆ... ವಾಂಚ್ಚೊನಾಂಯ್ ತುಂ?’

‘ತಿ ಕುರ್ದಿ ಪಾತ್ಯೆಣಿ, ಆನಾ!’ ಜಾಪ್ ದಿಲಿ ಪುತಾನ್. ‘ತುಮಿ ಮಾಗೊಂಕ್ ವೆತಾನಾ ಪೊಟಾರ್ಯಾಂತ್ ಗಣೆಶಾಚಿ ಮೂರ್ತಿ ಆಸ್‌ಲ್ಲಿ ಮ್ಹಣ್ ಮಾಂಯ್ ಆಮ್ಕಾಂ ಸಾಂಗ್ಲಾಂ...’

ಜುವಾಂವ್ ಬಾಪ್ತಿಸ್ತ ಉಟೊನ್ ಬಸ್ಲೊ.

‘ಕಿತೆಂ ಚಿಂತಾತ್-ರೆ ತುಮಿ?’ ತೊ ಬೊಬಾಟ್ಲೊ. ‘ಮ್ಹಜೆಂ ಝುಜ್ ಹಾಂವ್‌ಚ್ ಝುಜೊಂಕ್ ಸಕ್ಲಾಂ ಆನಿ ಸಕ್ತಾಂ.’

‘ಕಿತೆಂ ಕರ್ತಾಯ್ ತುಂ, ಆನಾ?’

‘ತ್ಯಾ ರುಕಾಕ್ ಬಚಾವ್ ಕರ್ತಾಂ ಮಾತ್ ನ್ಹಯ್... ಹೆರ್ ರುಕಾಂಕ್‌ಯಿ...’

‘ತುಂ ಖಿಂಚ್ಯಾ ಸಂಸಾರಾಂತ್ ಆಸಾಯ್, ಆನಾ?’ ಎಕ್ಲೊ ಪೂತ್ ಹಾಸ್ಲೊ. ‘ಸೊಬಿತ್ ರುಕಾಂಕ್ ಫಾಮಾದ್ ಜಾಲ್ಲ್ಯಾ ಬೆಂಗ್ಳುರಾಂತ್ ರುಕಾಂಚೊ ಹತ್ಯಾಕಾಂಡ್ ಚಲ್ತಾ... ತುಂ ಕೆದಾಳಾ ಪರಿಸರ್‌ವಾದಿ ಜಾಲ್ಲ್ಯಾಯ್?’ ಆವಯ್, ಪಾಲ್ವಾಚೆಂ ಪೊಂತ್ ಚಿಂವೊನ್ ತವಳ್ ಪರ್ಯಾಂತ್ ಉಬಿ ಆಸ್‌ಲ್ಲಿ ಆತಾಂ ಮ್ಹಣಾಲಿ-

‘ತುಕಾ ನಾಕಾ ಹೊ ವಾವ್ರ್! ಸರ್ಕಾರಾ ಎದ್ರಾಕ್ ರಾವೊಂಕ್ ತುಕಾ ಕಿತೆಂ ತ್ರಾಣ್ ಆಸಾ?’

‘ಆನಾ’ ಮ್ಹಣಾಲೊ ಎಕ್ಲೊ ಪೂತ್. ‘ಭಲಾಯ್ಕೆಂತ್ ಆಸ್ಚ್ಯಾ ರುಕಾಂಕ್ ಆಸಾ ತಶೆ ಹುಮ್ಮೊನ್ ವೆಗ್ಳ್ಯಾಚ್ ಜಾಗ್ಯಾರ್ ಲಾಂವ್ಚೆಂ ಯೋಜನ್‌ಯಿ ಆಸಾ...’

‘ಮ್ಹಾಕಾ ಮ್ಹಜೆ ಆವಯ್ಚ್ಯಾ ಗರ್ಜಾಕ್ ಪಾಟಿಂ ಧಾಡ್ಚೆಂ ಪ್ರೇತನ್ ಕರುನ್ ಪಳೆಯಾ-ರೆ ತುಮಿ. ಮ್ಹಜೊ ಪೊಟಾರೊ ರೂಕ್ ಕಾಂಯ್ ತರ್ನಾಟೊ...? ತಾಕಾ ಸಮಾದಾನಾನ್ ಮೊರೊಂಕ್ ಕಿತ್ಯಾಕ್ ಸೊಡಿನಾಂತ್ ತುಮಿ? ತೆ ಕಿತೆಂ ಮ್ಹಣ್ತಾತ್... ಪೋಯ್‌ಚ್ ಹಾಂವೆಂ ಕೊಂಕ್ಲೆ ಪತ್ರಾರ್ ವಾಚ್ಚೆಂ... ದಯಾಳ್ ಮರಣ್ ಖಿಯ್...’

‘ಆನಾ’ ಮ್ಹಣಾಲೆ ತೆ ಜೊವ್ಣೆ ಎಕಾ ತಾಳ್ಯಾನ್. ‘ಆತಾಂ ತುಂ ವಿಶೆವ್ ಘೆ. ತುಜೆಂ ಸಿಂತಿಮೆಂತಾಂ ಆಮ್ಕಾಂ ಸಮ್ಜಾತಾತ್...’

‘ತುಮ್ಕಾಂ ಕಾಂಯ್ ಸಮ್ಜಾನಾ ಆನಿ ತ್ಯಾ ಪುಡೆಂ ಹ್ಯಾ ಗೊರ್ವಾಕ್ ಕಿತೆಂಚ್ ಕಳಿತ್ ನಾ. ಪುತಾಂನಿ ಐಟಿ-ಬಿಟಿ ಕೆಲೆಂ ಮ್ಹಳ್ಳ್ಯಾಫರಾ ಹೆಂ ಸುನೊ ಕೆದಾಳಾ

ಯೆತಾತ್ ಮ್ಹಣ್ ರಾಕೊನ್ ಆಸಾ... ವಿಸರ್ಲೆಂ ತೆಂ ಮ್ಹಜ್ಯಾ ರುಕಾಚಿ ಮಯ್ನಾ...  
ತೊ ಪೋಲ್ ಪಾಂಗುರ್ನ್ ನಿದ್ಲೊ, ಪುಣ್ ತಾಚೆ ಸುಸ್ಕಾರ್ ಮಾತ್ ಸಬಾರ್  
ವೇಳ್ ಪರ್ಯಾಂತ್ ಆಯ್ಕಾತಾಲೆ.

\*\*\*

ಡೆಪ್ಯುಟಿ ಕಮಿಷನರ್ ಪೊನ್ನುದುರೈ ಭರ್ತಿ ಪಾಂಚ್ ಸೆಕುಂದಾಂ ಪರ್ಯಾಂತ್  
ಉಸ್ವಾಸ್ ಸೊಡಿನಾಸ್ತಾಂ ಬಸ್ಲೊ ಆನಿ ಆಪ್ಲಾ ಸಾಮ್ಯಾರ್ ಜಮ್ಲೆಲ್ಯಾಂಕ್ ಆಸ್ಲಿ  
ಫಾಪ್ಪಿನಾಸ್ತಾಂ ಪಳೆಲಾಗ್ಲೊ. ಉಪ್ರಾಂತ್ ತಾಣೆ ಆಪ್ಲಿಂ ಘನಾದಿಕ್ ಉತ್ರಾಂ  
ವಿಂಚ್ಲೆಂ. 'ಕಿತೆಂ ಸಾಂಗೊಂಕ್ ಸೊದ್ತಾತ್ ತುಮಿ? ಬಾವೆಸಾಟ್ ವರ್ನಾಂಚೊ ಏಕ್  
ಮ್ಹಾತಾರೊ, ಶೆಂಬರ್ ವರ್ನಾಂ ಉತರ್ಲಲೊ ರೂಕ್ ಕಾಪುಂಕ್ ನಜೊ ಮ್ಹಣ್  
ಭುಕ್ - ಹರ್ತಾಳ್ ಕರುನ್ ತ್ಯಾಚ್ ರುಕಾಮುಳಾಂತ್ ಬಸ್ಲಾ?'

ತಾಚ್ಯಾ ಕೊನ್ಫರೆನ್ಸ್ ರುಮಾಂತ್ ಜಮ್ಲೆಲ್ಯಾ ಕೊಣೆಯ್ ತಾಕಾ ಜಾಪ್ ದಿಲಿ  
ನಾ, ಕಿತ್ಯಾಕ್ ತಾಂಣಿ ಎದೊಳ್‌ಚ್ ತೀನ್ ಪಾವ್ಲಿಂ ಪೊನ್ನುದುರೈಕ್ ವಿವರ್ ದೀವ್ನ್  
ಜಾಲ್ಲೊ.

'ಆನಿ ತಾಕಾ ಪಾಟಿಂಬೊ ದಿಂವ್ಚೆ ಆಸಾತ್ ಮ್ಹಣ್ತಾತ್ ತುಮಿ?'

'ವ್ಹಯ್ ಸರ್, ಪರಿಸರ್‌ವಾದಿಂಚೊ ಸಗ್ಳೊ ಪಂಗಡ್ ತಾಚ್ಯಾ ಸಾಂಗಾತಾ  
ಆಸಾ; ತಾಂಣಿ ಆಮಿ ನಂಬ್ರಾಂ ಲಾಗಯಿಲ್ಲಾ ಸರ್ವ್ ರುಕಾಂಕ್ - ಮ್ಹಾಕಾ  
ಬಚಾವ್ ಕರ್ - ಮ್ಹಳೆ ಬಿಲ್ಲೆ ಲಾಯ್ಲಾತ್ ಆನಿ ರಂಗಾಳ್ ಫಿಂತಾಂ  
ಬಾಂದ್ಲಾಂತ್...'

'ತುಮಿ ಕಿತೆಂ ಕರ್ತಲ್ಯಾತ್ ತವಳ್?'

'ಕಿತೆಂ ಕರ್ಚೆಂ ಸರ್? ಹೆಂ ರಿಪಬ್ಲಿಕ್ ಒಫ್ ಇಂಡಿಯಾ ನ್ಹಯ್? ಆನಿ ತೊ  
ಸೀನಿಯರ್ ಸಿಟಿಜನ್...'

'ಕಿತೆಂ ಮ್ಹಳೆಂ ತಾಚೆಂ ನಾಂವ್?'

'ಜುವಾಂವ್ ಬಾಪ್ತಿಸ್ಟ್, ಸರ್.'

'ತುಮಿ ಕೊಣೆಯ್ ತಾಚೆಲಾಗಿಂ ರಾಜಾಂವ್ ಚಲಂವ್ಚೆಂ ಪ್ರೇತನ್ ಕೆಲೆಂ?'

'ಆಮಿಚ್ ನ್ಹಯ್, ತಾಚ್ಯಾ ಪುತಾಂನಿ ಆನಿ ಬಾಯ್ಲೆನ್ ಸಯ್ ಪ್ರೇತನ್ ಕೆಲೆಂ.  
ಪುಣ್ ತೊ ಮ್ಹಣ್ತಾ, ಆಪ್ಲ್ಯಾ ರುಕಾಕ್ ಹಾತ್‌ಬೊಟ್ ಲಾಯ್ಲಾರ್ ಆಪುಣ್  
ಭುಕೆನ್ ಮೊರ್ಟೆ ಪಯ್ಲೆಂಚ್ ಜೀವ್ಪಾತ್ ಕರ್ತಾಂ ಆನಿ ಆಪ್ಲೆಂ ರಗತ್ ಡಿ.ಸಿ.  
ಒಫಿಸಾಂತ್ ಶಿಂಪ್ಡಾಯ್ತಾಂ...'

'ತಾಚೊ ರೂಕ್ ಮ್ಹಳ್ಯಾರ್ ತೊ...'

‘ಕ್ರಿಸ್‌ಮಸ್ ಕಟ್ಟಾಚೊ ರೂಕ್ ಸರ್.’

‘ಹ್ಯಾ ಮ್ಹಾತಾರ್ಯಾಕ್ ತಾಚ್ಯಾಚ್ ಘರಾಂತ್ ಬಂದ್-ಫಿಚಾರ್ ಕರುನ್ ಜಬರ್‌ದಸ್ತೆನ್ ತೊ ಆನಿ ಹರ್ ರೂಕ್ ಕಾತರ್ಲ್ಯಾರ್?’

‘ಆಂದೋಲನ್ ಜಾಂವ್ಕ್ ಆಸಾ, ಸರ್! ಆಮ್ಚ್ಯಾ ಲೋಕಾಕ್ ಏಕ್ ಕಾರಣ್ ಜಾಯ್ ಹರ್ತಾಳ್ ಕರುಂಕ್. ಫಾಲ್ಯಾಂ, ವೆಳಾರ್ ಪಾವ್ನ್ ಯೇನಾ ತರಿ ಹರ್ತಾಳ್ ಕರ್ತಾ ಹೆ...’

‘ಆನ್‌ಎಕಾ ರುಪಾಚೆಂ ಹರ್ತಾಳ್ ಕರ್ತಾತ್ ತೆ,’ ಮ್ಹಣಾಲೊ ಪೊನ್ನುದುರೈ. ‘ದೇವಾಕ್ ಲೋಂಚ್ ದಿತಾತ್ ಆನಿ ಧರ್‌ಬಾಂದ್ ಕರ್ತಾತ್. ಮ್ಹಾಕಾ ಕಿತೆಂ ಸೊಡ್ತಾತ್? ತುಮಿ ಮ್ಹಳೆಂ, ಹ್ಯಾ ರುಕಾಚ್ಯಾ ಪೊಟಾರ್ಯಾಕ್ ಭಾವಾಡ್ತಿಕ್ ಸಿಂತಿಮೆಂತಾಂಚಿ ವೋಪ್ ಆಸಾ ಮ್ಹಣ್?’

ತಾಚೆ ಶಿಬಂದೆನ್ ಪರ್ತ್ಯಾನ್ ತಾಕಾ ವಿವರ್ ದಿಲೊ.

‘ಅಸಲೊಯ್ ಭಾವಾಡ್?’ ಸುಸ್ಕಾರ್ಲೊ ಪೊನ್ನುದುರೈ. ಪುಣ್ ತೊ ಉದ್ಗಾರ್ ಪೂರ್ಲ್ಯಾ ಕರುಂಕ್ ತಾಕಾ ಇತಾಲಿಯನ್ ಪಾದ್ರಿಚಿ ಜಾಣ್ವಾಯ್ ನಾತ್‌ಲ್ಲಿ.

‘ಕ್ರಿಸ್‌ಮಸ್ ಕೆದಾಳಾ?’

‘ಹರ್‌ಎಕಾ ವರ್ಸ್‌ಂತ್ ಆಯಿಲ್ಲೆಪರಿಂ... ದಸೆಂಬರ್ ಪಂಚ್ವೆಸ್ ತಾರಿಕೆರ್.’

‘ಹುಂ! ಬರಾಬರ್. ಏಕ್ ಕಾಮ್ ಕರಾ ತುಮಿ. ತ್ಯಾ ರಸ್ತಾರ್ ರೂಕ್ ಪರ್ತಂವ್ಚೆಂ ಹೆಂ ಯೋಜನ್ ಕ್ರಿಸ್‌ಮಸ್ ಜಾತಾ ಪರ್ಯಾಂತ್ ಪಾಟಿಂ ಘಾಲಾ. ಉಪ್ರಾಂತ್ಲೆಂ, ಉಪ್ರಾಂತ್. ಹ್ಯಾ ಮ್ಹಾತಾರ್ಯಾನ್ ಕ್ರಿಸ್‌ಮಸಾ ಪಯ್ಲೆಂ ಘುಡ್ ಫಾಲ್ಯಾರ್ ಹಾಂಗಾಸರ್ ಕೋಮು ಸಂಗರ್ಥ್ ಸುರು ಜಾಯ್...’

‘ತವಳ್ ಕರ್ಚ್ಯಾ ಘಾಲ್ಯೆತ್, ಸರ್!’ ಮ್ಹಣಾಲೊ ಎಕ್ಲೊ. ‘Shoot on sight!’

‘ಹಾಂ ವ್ಹಯ್‌ಗಿ?’ ತಾಪೊನ್ ವಿಚಾರ್ಲೆಂ ಪೊನ್ನುದುರೈನ್. ‘ತುಕಾ ಏಕ್ ಎಕೆ-47 ದೀಂವ್? ವಚಾ ಆನಿ ತ್ಯಾ ಮ್ಹಾತಾರ್ಯಾಕ್ ಫುಸ್ಲಾವ್ನ್ ತಾಣೆ ಉಪಾಸ್ ಮೊಡಲೆಂ ಕರಾ. ತುಮ್ಚೊ ಡಿಸಿ ತಿತ್ಲೊ ಭೆರೊ ನ್ಹಯ್ ಆನಿ ತೊ ಖಂಡಿತ್ ಜಾವ್ನ್ ಸೀನಿಯರ್ ಸಿಟಿಜನಾಂಕ್ ಮರ್ಯಾದ್ ದಿತಾ... ಚಲಾ ಚಲಾ... ಬಾಯ್ಲಾಂಚೆಂ ಪುಸ್ಲೆ ಉಲೊಣೆಂ ಉಲಂವ್ಕ್ ತುಮ್ಚಾಂ ಹಾಂವೆಂ ಶಿಕಯ್ತೆ?’

ಪುಣ್ ಡಿಸಿ ಪೊನ್ನುದುರೈಕ್ ಖಚಿತ್ ಕಳಿತ್ ಆಸ್‌ಲ್ಲೆಂಕಿ ಹೆಂ ಪೆಂಚ್‌ಪ್ರಸಂಗ್ (crisis) ನಿಂವೊನ್ ವೆಚೆಂ ತಸಲೆಂ ನ್ಹಯ್. ತೊ ಮ್ಹಾತಾರೊ ಜುವಾಂವ್ ಬಾಪ್ತಿಸ್ತ್ ಅಸಾದಾರಣ್ ಮ್ಹಣ್ ತಾಕಾ ಸುಸ್ತಾಲ್ಲೆಂ. ತಾಚ್ಯಾ ಹಟಾಕ್ ಆನಿಕಿ ಮಜ್ಬೂತ್ ಕರುಂಕ್ ಪರಿಸರ್‌ವಾದಿ ಆನಿ ಭಾವಾಡ್ತಿ - ಹಿಂದು ಆನಿ ಮುಸ್ಲಿಮ್ ಸಯ್ತ್ - ಎಕಾ ಮರ್ಕಟ್ ರುಕಾಕ್ ಉಮ್ಕಳೊನ್ ಆಸಾತ್ ಮ್ಹಣ್ತಾನಾ ಹ್ಯಾ



ಮಂಗಳೂರಾಂತ್ ತೀನ್ ವರಾಂ ಆದಿಂ ಕರ್ಚೊ, ದೋನ್ ವರಾಂ ಆದಿಂ ದೇವ್‌ಮಂದಿರಾಂಚೆಂ ದೆಸೆಗ್ರಾದ್ ಕಶೆಂ ಆನಿ ಕಿತ್ಯಾಕ್ ಚಲ್ಲೆಂ ಮ್ಹಳ್ಳೆಂ ತಾಕಾ ಅರ್ತ್ ಜಾಲೆಂ ನಾ. ಆಪ್ಲೆಂ, ಹೆಂ ಪೆಂಚ್‌ಪ್ರಸಂಗ್ ಹಲ್ ಕರುಂಕ್ ಕ್ರಿಸ್‌ಮಸಾ ಪರ್ಯಾಂತ್ ವೇಳ್ ಮೊಲಾಕ್ ಘೆತ್ಲಾ ಮ್ಹಳ್ಳೆಂ ತಾಕಾ ಬರ್ಯಾನ್ ಕಳಿತ್ ಆಸ್‌ಲ್ಲೆಂ. ಆನಿ ಹಿ ಸತ್ ಸಂಗತ್ ತಾಕಾ (ಡಿಸಿ-ಕ್) ಕಳಿತ್ ಆಸಾ ಮ್ಹಣ್ ಜುವಾಂವ್ ಬಾಪ್ತಿಸ್ತಾಚ್ಯಾ ಪಂಗಡ್‌ಕಾಯಿ ಕಳಿತ್ ಆಸಾ ಮ್ಹಣ್ ಖುದ್ ಡಿಸಿ-ಕ್‌ಚ್ ಕಳಿತ್ ಆಸ್‌ಲ್ಲೆಂ. ದೆಕುನ್, ಹ್ಯೊ ದೋನ್‌ಯಿ ಪಾಡ್ತಿ ತಾತಾಂಚೆ ಧಿಮಾಗ್ ವಾಪರುನ್ ಏಕ್ ನಾ ತರ್ ಏಕ್ 'ಲಶ್ಕರಿ ಮಾಂಡ್ಲಿ'-ಚ್ (strategy) ಉಬಿ ಕರ್ತಲೆ ಮ್ಹಣ್ ತೊ ಜಾಣಾ ಆಸ್‌ಲ್ಲೊ.

ಆನಿ ಅಸಲಿಂಚ್ ಚಿಂತಾಂ ಡಿಸಿ-ಚೆ ಮತಿಂತ್ ಘುಂವ್ತಾತ್ ಮ್ಹಳ್ಳೆಂ ಜುವಾಂವ್ ಬಾಪ್ತಿಸ್ತಾಚ್ಯಾ ಪಂಗಡ್‌ಕ್ ಕಳಿತ್ ಆಸ್‌ಲ್ಲೆಂ, ಕಿತ್ಯಾಕ್ ತ್ಯಾ ಪಂಗಡಾಂತ್ಲೆ ಸರ್ವ್ ವಾಂಗ್ಡಿ ಶಿಕ್ಪಿ, ಪುಣ್ ಮತಾಂಧೆ ನ್ಹಯ್. ಪುಣ್ ಪರಿಸರ್ ಉರಂವ್ಚೆಖಾತಿರ್ ಜುವಾಂವ್ ಬಾಪ್ತಿಸ್ತಾಚೆಂ ಸಿಂತಿಮೆಂತಾಂಚ್ ತೆಂಕೊ ಜಾವ್ನ್ ಘೆತ್‌ಲ್ಲಾಂತ್ ಕಸಲಿ ಚೂಕ್? ಚಡ್ ಮ್ಹಳ್ಯಾರ್ ಕಿತೆಂ ಜಾಯ್ತ್? ಏಕ್‌ಚ್ ಡಿಸಿ ಜಿಕತ್ ವಾ ಜುವಾಂವ್ ಬಾಪ್ತಿಸ್ತಾಚೆಂ ಕ್ರಿಸ್‌ಮಸ್ ಕಟ್ಟಾ ಜಿಕತ್. ಏಕ್ ಹಾತ್ ಪಳವ್ಯಾಂ. ಪುಣ್ ಏಕ್ ಸಂಗತ್ ಖಿಚಿತ್ ಡಿಸಿ-ಚೆ ಜಬರ್‌ದಸ್ತಿ ತಿತ್ಲೆ ಸುಲಬಾಯೆನ್ ಚಲ್ಪಿ ನಾ. ಗಾಂಧಿ ಬಾಬಾನ್ ಕಿತೆಂ ಹರ್ತಾಳಾಚೆಂ ಮಂತ್ರ್ ಆಮ್ಕಾಂ ಭೆಶ್ಟೆಂಚ್ ಶಿಕಯಿಲ್ಲೆಂ?

ಜುವಾಂವ್ ಬಾಪ್ತಿಸ್ತಾಚ್ಯಾ ಕ್ರಿಸ್‌ಮಸ್ ಕಟ್ಟಾಚೊ ರೂಕ್ ಪುಣಿ ಆಮಿ ಉರಯ್ತೆಲ್ಯಾಂವ್.

ಜುವಾಂವ್ ಬಾಪ್ತಿಸ್ತಾನ್ ಆಪ್ಲೊ ಉಪಾಸ್ ಮೊಡ್ಲೊ. ತಾಕಾ ಚಾರ್ ಕುಲೆರಾಂ ಸಾಕರ್ ಘಾಲ್ನ್ ತಯಾರ್ ಕೆಲ್ಲೊ ಲಿಂಬ್ಯಾಚೊ ಶರ್ಟ್ ದೀಂವ್ಕ್ ಗೆಲ್ಲಾ ಪರಿಸರ್‌ವಾದಿಂನಿ ತಾಕಾ ಸಾಂಗ್ಲೆಂ - 'ಅಂಕಲ್, ತಾಂಕಾಂ ಝುಟೊ ಲಾಗ್ಲಾ. ಉಪ್ರಾಂತ್ಲೆಂ ಆಮಿ ಪಳೆವ್ನ್ ಘೆತಾಂವ್.'

ಎದೊಳ್ ಪರ್ಯಾಂತ್ ಉಬೆಂ ಜಾಲ್ಲ್ಯಾ ಪ್ರಕರಣಾಂತ್ ಆಪ್ಣಾಚೆಂಚ್ ಹಟ್ ಧರುನ್ ಜಿಕ್‌ಲ್ಲೊ ಜುವಾಂವ್ ಬಾಪ್ತಿಸ್ಟ್ ಆತಾಂ ಶೀದಾ ದಿಶ್ಟಿನ್ ಆಪ್ಲೆ ಪತಿಣೆಕ್ ಆನಿ ಜೊವ್ಯಾಂಕ್ ಪಳೆವ್ನ್ ಹಾಸ್ಲೊ.

ತಾಂಚೆಲಾಗಿಂ ಉತ್ರಾಂ ನಾತ್‌ಲ್ಲೆಂ.

ಕ್ರಿಸ್‌ಮಸಾ ಪರ್ಯಾಂತ್ಲೆ ದೀಸ್ ಕಸಲ್ಯಾಚ್ ಘಡಿತಾಂವಿಣೆ ಪಾಶಾರ್ ಜಾಲೆ ಆನಿ ಪರಿಸರಾಂತ್ಲೊ ಏಕ್‌ಚ್ ಏಕ್ ರೂಕ್ ಆಡ್ ಪಡ್ಲೊ ನಾ.

ದಸೆಂಬರಾಚಿ ಚವೀಸ್ ತಾರಿಕ್.

ದೊನ್ವಾರಾಂಚೆಂ ವೊತ್ ಮೋವ್ ಪಡ್ತಾನಾ ತರ್ನಾಟ್ಯಾಂಚೊ ಏಕ್ ಜಮೊ ಜುವಾಂವ್ ಬಾಪ್ತಿಸ್ತಾಚ್ಯಾ ಘರಾ ಆಯ್ಲೊ. 'ತುವೆಂ ಆಮ್ಚ್ಯಾ ಸಾಂಗಾತಾ ಯೇಜಿ,

ಅಂಕಲ್ ಆನಿ ತುಜ್ಯಾ ರುಕಾಮುಳಾಂತ್ ಬಸಚೆ. ಕಿತ್ಯಾಕ್ ಮ್ಹಣ್ ತುಕಾ ಉಪ್ರಾಂತ್ ಕಳ್ತೆಂ. ಘರ್ಜ್ಯಾ ಸರ್ವಾಂನಿ ಆಯ್ಲಾರ್ ಭಾರಿಚ್ ಬರೆಂ.'

ಪುಣ್ ಘರ್ಜಿಂ ಕೋಣ್‌ಯಿ ಆಯ್ಲಿಂನಾಂತ್.

ಜುವಾಂವ್ ಬಾಪ್ತಿಸ್ತಾಕ್ ರುಕಾಮುಳಾಂತ್ ವ್ಹರ್ತಾನಾ ತಾಂಣಿ ಏಕ್ ಕದೆಲ್‌ಯಿ ವ್ಹೆಲೆಂ ಆನಿ ತಾಕಾ ಆರಾಮಾಯೆರ್ ಬಸಯ್ಲೊ. ಪಳೆತಾ ತೊ ಮಾತೆಂ ಉಕ್ಲೊನ್, ಥೊಡೆ ರುಕಾರ್ ಚಡ್ಲ್ಯಾತ್, ರಂಗಾಳ್ ಫಿಂತಾಂ ಬಾಂದ್ತಾತ್, ಝಿಗ್‌ಬಿಗ್ ಝಿಲ್ತಾಂ ದೆಂವಯ್ಲ್ಯಾಂತ್, ರಂಗಾಳ್ ವೀಚ್‌ದಿವೆ ಬಸಯ್ತಾತ್. ಥೊಡೆ, ಪೊಟಾರೊ ನೆಟಂವ್ಚ್ಯಾಂತ್ ಮಗ್ನ್ - ನವ್ಯೊ ಇಮಾಜಿ ತಾಂಣಿ ಹಾಡ್ಲ್ಯಾತ್. ರಸ್ತೊ ಸೊಡ್ನ್ ರುಕಾ ಭೊಂವ್ತಿಂ ಕದೆಲಾಂ ಮಾಂಡ್ಲ್ಯಾಂತ್ ಆನಿ ತಾಂಚೆಂ (ಕದೆಲಾಂಚೆಂ) ಸಾಲ್ ತಾಚ್ಯಾ ಹಿತ್ಲಾ-ದೊರ್ಯಾ ಪರಾಂತ್ ಪಾವ್ಲಾಂ. ಕಸಲಿ ತಯಾರಾಯ್ ಹಿ?

'ಕಿತೆಂ ಹೆಂ, ಕಿತೆಂ ಹೆಂ?' ಪುಮಾರ್ಲೊ ಜುವಾಂವ್ ಬಾಪ್ತಿಸ್ತ್. 'ಅರೆ! ಜನರೇಟರ್ ಸಯ್ತಿ ತುಮಿ ಹಾಡ್ಲಾಂ?'

'ಅಂಕಲ್!' ಮ್ಹಣಾಲಿ ಎಕ್ಲಿ ಚಲಿ. 'ಆಯ್ಲೆ ರಾತಿಂ ಸಗ್ಳ್ಯಾ ಮಂಗ್ಳುರಾಂತ್ ಅಸಲಿ ಕ್ರಿಸ್‌ಮಸ್ ಟ್ರೀ ಆನಿ ಇತ್ಲೊ ಸೊಬಿತ್ ಗರ್ದನಾಚೊ ಗೊಟೊ ಆಸ್ಚೊಚ್ ನಾ. ಜಾಣಾಂಯ್ ತುಂ? ಹ್ಯಾ ರುಕಾ ಭೊಂವ್ತಿಂಚ್ ಕ್ರಿಸ್‌ಮಸ್ ರಾತ್ ಆಮಿ ಚಲಯ್ತೆಲ್ಯಾಂವ್ ಆನಿ ಆಮ್ಚ್ಯಾ ಮಾನಾಚೊ ಸಯ್ರೊ ಕೋಣ್ ಮ್ಹಣ್ ತುಂ ಜಾಣಾಂಯ್?'

'ಹಾಂವ್ ನ್ಹಯ್ ಮ್ಹಣ್ ದಿಸ್ತಾ?' ದುಬಾವ್ಲೊ ಜುವಾಂವ್ ಬಾಪ್ತಿಸ್ತ್.

'ನಂಬರ್ ವನ್ ತುಂ, ಆನಿ ನಂಬರ್ ಟು ಕಮಿಶನರ್ ಪೊನ್ನುದುರೈ!'

'ತೊ ಯೆತಲೊ?'

'ತಾಕಾ ಹೆರ್ ವಾಟ್ ಆಸಾ?'

ಆನಿ ಡೆಪ್ಯುಟಿ ಕಮಿಶನ್ ಪೊನ್ನುದುರೈ ಆಯ್ಲೊ. ಅಜೀಬ್ ಆನಿ ಅಸಾದ್ಯಾ ದಿಸತ್ ಹೆಂ, ಪುಣ್ ತೊ ಆಯ್ಲೊ ಆನಿ ರಾತಿಚೆಂ ಮೀಸ್ ಜಾವ್ನ್ ಭಾಯ್ರ್ ಆಯಿಲ್ಲೊ ಭಾವಾಡ್ಲ್ಯಾಂ ಮದೆಂ, ಜುವಾಂವ್ ಬಾಪ್ತಿಸ್ತಾಚೆ ಬಗ್ಲೆಕ್ ತಾಣೆ ಬಸ್ಕಾ ಸ್ವಿಕಾರ್ ಕೆಲಿ. ತ್ಯಾ ಪುಡೆಂ, ತಾಕಾ ಕಿತೆಂ ಭೊಗ್ಲೆಂ... ಪೊಟಾರ್ಯಾ ಸರ್ಕಿಂ ವಚುನ್ ತಾಣೆ ಬಾಳ್ಕಾಕ್ ಹಾತ್ ಜೋಡ್ನ್ ನಮಾನ್ ಕೆಲೊ. ಪಾಟಿಂ ಯೆವ್ನ್ ಬಸ್‌ಲ್ಲೊ ತಾಣೆ ಮಾತೆಂ ಘುಂವ್ಡಾವ್ನ್ ಜುವಾಂವ್ ಬಾಪ್ತಿಸ್ತಾಕ್ ಪಳೆಲೊ.

'ತುಂಚ್ ಮ್ಹಣ್ ದಿಸ್ತಾ ಜುವಾಂವ್ ಬಾಪ್ತಿಸ್ತ್?' ತಾಣೆ ಮೊಗಾನ್ ವಿಚಾರ್ಲೆಂ. 'ಹ್ಯಾಪ್ಪಿ ಕ್ರಿಸ್‌ಮಸ್... ಮ್ಹಾಕಾ ಯೇನಾಸ್ತಾಂ ರಾವೊಂಕ್ ಜಾಲೆಂ ನಾ. ಭಾರಿಚ್

ಸೊಬ್ಬಾ ತುಜೊ ಕ್ರಿಸ್ತಮಸ್ ಕಟ್ಟಾಚೊ ರೂಕ್... ಅಂತ್ರಳಾಚಿಂ ಸರ್ವ್ ನೆಕೆತ್ರಾಂ  
ಹಾಂಗಾಸರ್ ಜಮ್ಲ್ಯಾಂತ್ ತಶಿಂ ದಿಸ್ತಾತ್... ಹಾಂವ್ ಜಾಯ್ತೆಂ ಜಾಣಾಂ ಕ್ರಿಸ್ತಾ  
ವಿಶ್ವಾಂತ್... ಪುಣ್ ಅಸಲೊ ಭಾವಾಡ್ತ್... ಹಾಂವೆಂ ಪಳೆಲ್ಲೊ ನಾ. ಖಂಡಿತ್  
ಹೆಂ, ಆಮ್ಚೆಂ ಉದೆಂತಿಚೆಂ ರೋಮ್... ಸಾರ್ಕೆಂ ಮ್ಹಳೆಂ ನ್ಹಯ್ ಹಾಂವೆಂ?’

ಜುವಾಂವ್ ಬಾಪ್ತಿಸ್ತ್ ರಡ್ಲೊ.

ಕೊಣೆಂಗಿ ಪೊನ್ನುದುರೈಕ್ ಕುಸ್ವಾರಾಚಿ ಪೊಟ್ಟಿ ಹಾಡುನ್ ದಿಲಿ. ಕೊಣೆಂಗಿ  
ತಾಚೊ ಹಾತ್ ಹಾಲಯ್ಲೊ. ‘ಮೆರಿ ಕ್ರಿಸ್ತಸ್, ಸರ್.’ ‘ಸಲಾಮ್ ಆಲೇಯ್ಕುಮ್,  
ಸಾಹಬ್, ಕ್ರಿಸ್ತಮಸ್ ಮುಬಾರಕ್ ಹೊ’, ‘ಕ್ರಿಸ್ತಮಸ್‌ದ ಸಲಾಮ್, ಕಮಿಶನರ್...’

ರಾತ್ ಅಶಿಚ್ ಮುಕಾರುನ್ ವೆಚಿಂ ಮಿಣಾಂ ದಿಸ್ತಾನಾ ಕಮಿಶನರ್  
ಪೊನ್ನುದುರೈ ಉಟ್ಟೊ ಆನಿ ಸರ್ವಾಂಕ್ ಹಾತ್ ಜೊಡುನ್ ಆಪ್ಲ್ಯಾ ಜಿಪಾ ಸರ್ತಿಂ  
ಗೆಲೊ.

ಆಪ್ಲ್ಯಾ ಬೊಂಗ್ಲಾಕ್ ವಚುಂಕ್ ಜೇಪ್ ಸುಟ್ತಾನಾ ತಾಣೆ ಆಪ್ಲಾ ಸಾಂಗಾತಾ  
ಆಯಿಲ್ಲಾಂಕ್ ಸಾಂಗ್ಲೆಂ-

‘ಫಾಲ್ಗಾಂ ರಜಾ ತರಿ ಆಮ್ಚ್ಯಾ ಸರ್ವ್ ಇಂಜಿನಿಯರಾಂಕ್ ಒಫಿಸಾಕ್  
ಆಪಯ್ಜೆ...’

‘ಪುಣ್, ಸರ್...’

‘ತ್ಯಾ ರಸ್ತಾ ವಯ್ಲೆ ರೂಕ್ ಕಾತ್ರಿನಾಸ್ತಾಂಚ್ ರಸ್ತೊ ರೂಂದ್ ಕರುಂಕ್  
ಕಸಲ್ಯೊ ಪುಣಿ ತಾಂತ್ರಿಕ್ ವಾಟೊ ಆಸಾತ್‌ಗಿ ಮ್ಹಣ್ ಆಮ್ಚ್ಯಾ ಇಂಜಿನಿಯರಾಂನಿ  
ಧಿಮಾಗ್ ಆಟಯ್ಜೆ...’

ಹಿಂ ಉತ್ರಾಂ ಉಚಾರ್ಚ್ಯಾ ಡೆಪ್ಯುಟಿ ಕಮಿಶನರ್ ಮಾನೆಸ್ತ್ ಪೊನ್ನುದುರೈಚ್ಯಾ  
ವೊಂಟಾಂಚೆರ್ ಉದೆಲ್ಲೊ ಹಾಸೊ ಮಾತ್ ಕೊಣಾಚ್ಯಾಯಿ ಗುಮಾನಾಕ್  
ಗೆಲೊ ನಾ.

# ಗಲ್ಲ

೨ ಎಚ್ಚಿಮ್, ಪೆರ್ನಾಲ್

ಉಬೊ ಪಾವ್ವಾಚೊ ಮಯ್ನೊ ಸಂಪೊಂಕ್ ಆನಿಕ್ಯಾಯಿ ದೋನ್ ದೀಸ್ ಆಸ್ತಾನಾ ಪರ್ತ್ಯಾನ್ ಮುನ್ಸಿಪಾಲಿಟಿನ್ ಹೆ ಬಾರೀಕ್ ಗಲ್ಲೆಂತ್ಲೊ ಅಶೀರ್ ರಸ್ತೊ ಖೊಂಡ್‌ಲ್ಲೊ. ಹ್ಯಾ ಪಾವ್ಟಿಂ ಪರ್ತ್ಯಾನ್ ಗಟಾರಾಚ್ಯಾ ಕಾಮಾಕ್. ಹರ್‌ಎಕಾ ಪಾವ್ವಾಂತ್ ಹೆ ಗಲ್ಲೆಂತ್ ಹೆ ಧೊಶಿ ಚುಕ್‌ಲ್ಲೆನಾಂತ್. ಚಾಲಿಚೊ ಲೋಕ್ ಪ್ಲಾಸ್ತಿಕಾಚ್ಯೊ ಪಿಶ್ವೊ, ಉರ್‌ಲ್ಲೆಂ ಶಿತ್ ಆನಿ ಕೋಣ್ ಮಯ್ನಾಚೆಂ ಜಾಲ್ಲಿಂ ಚೆಡ್ವಾಂ ನ್ಯಾಪ್‌ಕಿನ್ ಸಯ್ತ್ ಉಡವ್ನ್ ಗಟಾರ್ ಭರ್ತಾ. ಮಾಗಿರ್ ಮ್ಹೆಳೆಂ ಉದಕ್, ಕುಸ್‌ಲ್ಲಿ ಮಾತಿ, ಮೆಲ್ಲೆ ಉಂದಿರ್ ಸಯ್ತ್ ಘರಾಚ್ಯಾ ದಾರಾ ಮ್ಹಣಾಸರ್ ಹಳ್ಳಾಚ್ಯಾ ಪಾವ್ವಾಕ್ಯಾಯಿ ಗಟಾರ್ ಭರೊನ್ ವ್ಹಾಳೊನ್ ಯೆತಾತ್. ರುಕ್ಮಿಣಿಕ್ ಸತ್‌ಚ್ ಕಾಂಟಾಳೊ ಯೇವ್ನ್ ಆನ್ವಿಟಿಂತ್ ಆಡ್ವಾಳೊನ್ ವೊಂಕಾರೆ ಯೇಂವ್ಕ್ ಸುರು ಜಾಲೆ ದೆಕುನ್ ಪಾನ್‌ಪಟ್ಟಿಕ್ ವಚೊನ್ ಶಿಸ್ತೆಪಾವ್ಟಿಂ ಪಾನ್‌ವಾಲಾಕ್ ಕಲ್ತತ್ತಾ ಪಾನ್ ಲಾಂವ್ಕ್ ಸಾಂಗ್ಲೆಂ. ಹರ್ಯೆಂ ದುಸ್ರೆಂ ಪಾನ್ ಸಂಪ್ಲೆ ಆದಿಂಚ್ ಕೋಣ್ ನ್ಹಯ್ ಕೋಣ್ ಗಾಂಟ್ ಪಡ್ಚ್ಯಾ ಗ್ರಾಯ್ಕಾಂಚೊ ಆಜ್ ಪಾತ್ಸೊ ನಾತ್‌ಲ್ಲೊ. ಚಿರಿಪಿರಿ ಪಡ್ಚ್ಯಾ ಪಾವ್ವಾಕ್ ಕಾಂಬೊಳ್ ವೋಡ್ನ್ ನಿದ್ಲ್ಯಾತ್ ಆಸ್ತೆಲೆ ವಾ ದೇಶಿ ಬಾರಾಂತ್ ಶೆಕ್ತಾತ್ ಆಸ್ತೆಲೆ ಭಿಕ್ಲೆಶಿ. ತೆಂಯ್ ಏಕ್ ಅಲಗ್ ಸುಖ್ ನಶಿಬಾಂತ್ಲೆಂ. ತೆಂ ಆಪ್ಣಾಕ್ ಖಿಯಾಧಾವ್ನ್ ಫಾವೊ ಜಾಂವ್ಚೆಂ?

ರುಕ್ಮಿಣಿನ್ ಪಯ್ಲೆಪಾವ್ಟಿಂ ಪಾನ್ ಚಾಬೊನ್ ಪಿಕೊನ್ ಯೆಂವ್ಚೆ ಸಾಂಜೆಕ್ ಆನಿ ಪಾಲೆವ್ನ್ ಯೆಂವ್ಚೆ ರಾತಿಕ್ ಹೆ ಗಲ್ಲೆಂತ್ ಗ್ರಾಯ್ಕಾಂಕ್ ರಾಕೊಂಕ್ ಸುರು ಕರ್ತಾನಾಂಯ್ ಹಿ ಗಲ್ಲಿ ಅಶಿಚ್ ಆಸ್‌ಲ್ಲಿ. ಬಾರೀಕ್, ಅಶೀರ್. ಆತಾಂಯ್ ಚೌರಾಸಿಯಾಚಿ ಪಾನ್‌ಪಟ್ಟಿ, ನಾಕ್ಯಾ ವಯ್ಲೆಂ ಶೆಟ್ಟಿಚೆಂ ಉಡುಪಿ ಹೊಟೆಲ್, ಬಾಟ್ಲಿವಾಲಾಚೆಂ ರದ್ದೆಚೆಂ ದುಖಾನ್, ದೇಶ್‌ಮುಖಾಚೆಂ ದೇಶಿ ಸೊರ್ಯಾಚೆಂ ಬಾರ್ ಆನಿ ರಾತ್‌ರಾಣಿ ಗೆಸ್ತ್ ಹಾವ್ವಾ - ಸಗ್ಳೆಂ ತ್ಯಾ ತ್ಯಾ ಜಾಗ್ಯಾರ್ ಮೆಣಾಂತ್ ಚಿಡ್ಕಾಯಿಲ್ಲೆಪರಿಂ ಚಿಡ್ಕೊನ್ ಬಸ್ಲಾಂತ್. ಶಿವಾಯ್ ಆದ್ಲೊ ನಗರ್‌ಸೆವಕ್ ವಾಗ್‌ಮರೆಚೊ ಮಟ್ಕಾಚ್ಯಾ ದಂದೊ. ವಾಗ್‌ಮರೆಕ್ ಮಟ್ಕಾಚ್ಯಾ ಗಲ್ಲಾರ್ ಬಸ್‌ಲ್ಲೊ ಪಳಯಿಲ್ಲೊ ಕೋಣ್ ಪೂತ್ ನಾ. ಪುಣ್ ತೊ ದಂದೊ ಮಾತ್ ತಾಚೊಚ್ ಮ್ಹಣ್ ಸಗ್ಳೆಯ್ ಮ್ಹಣ್ತಾಲೆ. ಹ್ಯಾ ಪಾವ್ಟಿಂ ಮುನ್ಸಿಪಾಲಿಟಿಚೆಂ ಎಲಿಸಾಂವ್ ಸಲ್ವಲ್ಲೊಚ್ ತಾಕಾ ದಂದೊ ಬಂದ್ ಕರಿಜೆ ಪಡ್ಲೊ. ದಂದೊ ಚಲ್ತಾನಾ ಹೆ ಗಲ್ಲೆಕ್ ಏಕ್ ಪರ್ವ್ ಆಸ್‌ಲ್ಲೊ. ಚಾರ್ ಮನಿಸ್ ಯೆತಾಲೆ ವೆತಾಲೆ. ಚಾರ್ ಕಾಸ್ ಆಪ್ಣಾಕ್ಯಾಯಿ ಜಾತಾಲೆ. ರಾತ್‌ರಾಣಿ ಗೆಸ್ತ್ ಹಾವ್ವಾಯಿ ಬರೆಂ ಚಲ್ತಾಲೆಂ. ವಾಗ್‌ಮರೆ ಎಲಿಸಾಂವ್ ಸಲ್ವಲ್ಲೊಚ್ ಆನಿ ತಾಚ್ಯಾ ಜಾಗ್ಯಾರ್ ಹೊ ತರೊ ಚಿರೊ ಚವ್ವರಿ ಹ್ಯಾ ವಾರ್ಡಾಚೊ ನವೊ ನಗರ್‌ಸೆವಕ್ ಜಾವ್ನ್ ಎಲಿಸಾಂವ್ ಜಿಣೊನ್ ಆಯ್ಲೊ ಉಪ್ರಾಂತ್ ಗಲ್ಲೆಂತ್ ಮಟ್ಕಾಚೊ ದಂದೊ ಬಂದ್ ಜಾಲೊ. ಗಿರಾಯ್ಕಾಂಚೊ ಠಿಕಾಣೊ ನಾ.



ಗೆಸ್ಪಹಾವಾಂತ್ ಸದಾಂ ಕಾವ್ಜೆಣ್. ಪೊಲಿಸಾಂಚೆ ಕೆನ್ನಾ ಯೇವ್ನ್ ದಾಡ್ ಘಾಲ್ತಿತ್ ಸಾಂಗೊಂಕ್ ಕಶ್.

ಚವ್ದರಿಚ್ಯಾ ಉತ್ರಾಂನಿ ಏಕ್ ಅಲವ್ಹಿಕ್ ಜಾದೂ ಆಸ್‌ಲ್ಲೊ. ತೆಂ ರುಕ್ಮಿಣಿನಿಯಾ ಪಾರ್ಕಿಲ್ಲೆಂ. ಮುನ್ನಿಪಾಲಿಟಿಚ್ಯಾ ಎಲಿಸಾಂವಾ ವೆಳಾರ್ ತಾಣೆ ವಾಗ್‌ಮರೆಪರಿಂ ಜಯ್ತ್ ಪುರ್ಯಾಂವ್ ಕಾಡುಂಕ್ ನಾ. ಜಿಪಾಂ, ಟ್ರಕ್ಕಾಂ ಕರ್ನ್ ತರ್ನಾಟ್ಯಾಂಕ್ ಘೆವ್ನ್ ತೊ ಹಾಂಗಾ ಯೇಂವ್ಕ್ ನಾ. ಚಲೊನ್ ಆಯಿಲ್ಲೊ. ಗೊರೊಚ್, ಶಿರುಟೊ, ಸಾದೊ ಭುರ್ಗೊ. ತರ್ನಾಟ್ಟಣಾಚೆಂ ಹುಂಬೊರ್ ಉತ್ರೊನ್ ಕಾಂಯ್ ದೋನ್ ಸೊಮಾರ್ ಜಾತಿತ್.

ಲೊಕಾಚ್ಯಾ ರಾಜಾವಿಶ್ಯಾಂತ್ ಉಲಯ್ತಾಲೊ, ಸಮಾಜಿಕ್ ಕ್ರಾಂತಿವಿಶ್ಯಾಂತ್ ಉಲಯ್ತಾಲೊ. ಲೋಹಿಯಾ, ಜಯಪ್ರಕಾಶ್ ನಾರಾಯಣ್ ಹಾಂಚೆವಿಶ್ಯಾಂತ್ ಸಾಂಗ್ತಾಲೊ, ಮ್ಹಣ್ತಾಲೊ 'ತುಮ್ಮಾಂ ಕಿತ್ಲೆಂ ಕಶ್ ಆಸೊಂದಿತ್, ಕಾಂಯ್ ತರ್ಯಿ ಕರ್ನ್ ತುಮ್ಮಾಂ ಭುರ್ಗಾಂಕ್ ಶಿಕಯಾ. ತಿಂ ದೋನ್ ಅಕ್ಬರಾಂ ವಾಚುಂಕ್ ಬರಂವ್ಕ್ ಶಿಕೊಂದಿತ್. ಶಿಕಪ್ ಮನ್ಶಾಸಮ್ಜಣೆಚಿ ಮಿತಿ ರುಂದಾಯ್ತಾ. ಆನಿ ತ್ಯಾ ವರ್ವಿಂ ಮನ್ಶಾಚಿಂತ್ಪಾಚಿ ದಿಶಾ ಬದಲ್ತಾ. ಸಂಸ್ಕಾರ್ ವಾಡ್ತಾ. ಕೊಣಾಕ್ ಆಪ್ಲ್ಯಾ ಭುರ್ಗಾಂಕ್ ಶಿಕಂವ್ಕ್ ತಾಂಕ್ ನಾ ತೆ ದಯಾಕರ್ನ್ ಮ್ಹಜೆಲಾಗಿಂ ಯೆಯಾ. ತಾಂಚ್ಯಾ ಶಿಕ್ವಾಚೊ ಖರ್ಚ್ ಹಾಂವ್ ಪಳಯ್ತಾಂ.' ಮನ್ಶಾಜಲ್ಮಾಕ್ ಆಯ್ಲ್ಯಾ ಉಪ್ರಾಂತ್ ಗೊರುಂ ವಾಸ್ತಾಪರಿಂ ಜಿಯೆವ್ನ್ ಘಾಯ್ಲೊ ನಾ.

'ಹೆಂ ಗಟಾರ್ ಆಜ್ ಆಮ್ಚೆಂ ಆನಿ ತ್ಯಾ ಖಾತಿರ್ ಆಮ್ಚೆ ಪಯ್ಲೆ ಖಿರ್ಚಲ್ಯಾತ್ ಮ್ಹಣ್ ಚಿಂತ್ಲ್ಯಾರ್ ಕೊಣ್‌ಯಿ ತಾಂತುಂ ಮ್ಹಳೆಂ ಉಡಯ್ತೆನಾಂವ್. ತೆಂ ಭರ್ತಾನಾ ನಾಕಾಕ್ ತುವಾಲೊ ಬಾಂದುನ್ ವೆತೆನಾಂವ್. ಮುನ್ನಿಪಾಲಿಟಿ ಚಲ್ತಾ ಆಮಿ ತುಮಿ ಭರ್ತ್ಯಾ ಸುಂಕಾಚ್ಯಾ ಪಯ್ಕಾಂನಿ ಮ್ಹಳೆಂ ಏಕ್ ಸಾದೆಂ ಸತ್ ಮತಿಂತ್ ಘೆತ್ಲ್ಯಾರ್ ಹೆಂ ರುಂದಾವ್ನ್, ದುರುಸ್ತ್ ಕರ್ನ್ ಜಾಯ್ತೆ ಮ್ಹಣ್ ಆವಾಜ್ ಉಟಯ್ನಾಸ್ತಾನಾಂಯ್ ರಾವ್ತೆನಾಂವ್.' ಚವ್ದರಿಚೆಂ ಉತ್ರಾಂ ನಾಜೂಕ್. ತಾಂತುಂ ರುಕ್ಮಿಣಿ ತಸಲ್ಯಾಂಕಿ ಕಳ್ಳೆಂ ಸಾದೆಂ ರಾಜಾಂವ್ ಆಸ್ತಾಲೆಂ. 'ಸುಟ್ಕೆ ಉಪ್ರಾಂತ್ಲೊ ಹ್ಯಾ ದೆಶಾಚೊ ಮ್ಹಾನ್ ದುಸ್ಮಾನ್ ಮ್ಹಳ್ಯಾರ್ ಕೋಮುವಾದ್. ಖಿಂಚೆಂಯ್ ಧರ್ಮ ಮನ್ಶಾವರ್ವಿಂ ಶಿವಾಯ್, ಧರ್ಮಾವರ್ವಿಂ ಮನಿಸ್ ನ್ಹಯ್. ಮನಿಸ್ ಪಯ್ಲೊ. ದುಸ್ರೊ ಧರ್ಮ, ಜಾತ್, ಇತ್ಲೆಂ ಚಿಂತ್ಲ್ಯಾರ್ ಕಿತ್ಯಾಕ್ ದಂಗೆ ಜಾತಾತ್? ಧರ್ಮ ಆನಿ ಜಾತ್ ಗರೆಪುರ್ತಿ ವಾಪರ್ನ್ ಕುಶಿಕ್ ದವರ್ಲ್ಯಾರ್ ಅವ್ಗಡ್ ನಾ. ಎದೊಳ್ ಜಾಲ್ಲ್ಯಾ ಜಾತಿಕಾತಿಚ್ಯಾ ದಂಗ್ಯಾಂತ್ ಏಕ್‌ಯಿ ಧಾರ್ಮಿಕ್ ಮುಕೆಲಿ ವಾ ಮೊಟಾದಿಪತಿ ಕಿತ್ಯಾಕ್ ಮೊರೊಂಕ್ ನಾ?'

ಚವ್ದರಿನ್ ಎಲಿಸಾಂವ್ ಜಿಕೆಲ್ಲೆಂಚ್ ಜಯ್ತಾಚೊ ಪುರ್ಯಾಂವ್ ಕಾಡ್ಲೊ ನಾ. ತಾಕಾ ಖಿರ್ಚ್ ಕರ್ಚ್ಯಾ ಪಯ್ಕಾಂನಿ ಹರ್‌ಎಕಾ ಘರೆ ಬಾಯ್ಲೆಕ್ ಏಕ್ ಕಾಪಡ್ ಆನಿ ದಾದ್ಲ್ಯಾಕ್ ಕೊಮಿಸಾಚೆಂ ಲುಗಟ್ ವಾಂಟ್ಲೆಂ. ಸದಾಂ ಕಾಳೊಕಾಂತ್ ಬುಡ್‌ಲ್ಲೆ ಗಲ್ಲೆಂತ್ ವಿಜೆಚೆ ನವೆ ದಿವೆ ಲಾಯ್ಲೆ. ಅಶೀರ್ ರಸ್ತಾಕ್ ದಾಂಬಾರ್ ಘಾಲೊ ಆನಿ ವಾಗ್‌ಮರೆಚೊ

ಮಟ್ಟಾಚೊ ದಂದೊ ಬಂದ್ ಕೆಲೊ. ಉದ್ದೆಂ ಮ್ಹಳ್ಯಾರ್ ಸದಾಂ ಭರೊನ್ ತ್ರಾಸ್ ದಿಂವ್ಚೆಂ ಗಟಾರ್ ಆನಿ ರಾತ್‌ರಾಣಿ ಗೆಸ್ಪ್‌ಹಾವ್ಜ್. ಗಟಾರ್ ತರ್ ಖೊಂಡುನ್, ರೂಂದ್ ಕರ್ನ್ ಪರ್ತ್ಯಾನ್ ಭರನಾತ್‌ಲ್ಲೆಪರಿಂ ದುರುಸ್ತ್ ಕರ್ತಾಂ ಮ್ಹಣ್‌ಯಿ, ಗೆಸ್ಪ್‌ಹಾವ್ಜ್ ದುಸ್ರೆಕಡೆ ವರ್ಗ್ ಕರ್ನ್ ತೆ ಭುಂಯ್ಚೆರ್ ಏಕ್ ಮಾದ್ಯಮಿಕ್ ಇಸ್ಕೊಲ್ ಕರ್ತಾಂ ಮ್ಹಣ್‌ಯಿ ಚವ್ದರಿ ಮ್ಹಣ್ತಾಲೊ.

ಅಸಲೊ ಏಕ್ ತರ್ನಾಚೊ ಆಪ್ಲ್ಯಾ ಗಾಂವಾಂತ್‌ಯಿ ಆಸ್‌ಲ್ಲೊ ತರ್ ಆಜ್ ಗಾಂವ್‌ಯಿ ಕಾಂಯ್ ಪಾಂವ್ಡ್ಯಾಕ್ ಪಾವ್ಲೊ. ತೊ ತರ್ ಆಜೂನ್‌ಯಿ ತಸೊಚ್ ಆಸಾ. ಬೊಯ್ಲ್ ಗಾಡಿಯೊ, ಗಾದೆ, ಜಮೀನ್ದಾರ್ ಆನಿ ಕುಲ್ಕಾರಾಂ. ಕೂಲ್ ಮೆಳ್ಳಾರ್ ಮೆಳ್ಳಿ ನಾ ತರ್ ನಾ. ದೋನ್ ಅಕ್ಶರಾಂ ಶಿಕಂವ್ಚೆಂ ಇಸ್ಕೊಲ್ ನಾ. ಸಿಕ್ ಪಡ್ಲ್ಯಾರ್ ಒಕ್ತಾಕ್ ಆಸ್ತತ್ರ್ ನಾ.

ಪಿರಾಯೆನ್ ಚೆಡುಂ ಜಾಲ್ಲೆಂಚ್ ರುಕ್ಮಿಣಿ ಹ್ಯಾ ಶ್ವೆರಾಕ್ ಆಯ್ಲೆಂ. ಗಾಂವ್ ಸೊಡ್ನ್ - ಆವಯ್‌ಪರಿಂ. ಜಶೆಂ ತಿ ಆಯಿಲ್ಲಿ ತಿಚೆ ಆವಯ್‌ಪರಿಂ. ಖುದ್ ತಾಚೆ ಆವಯ್‌ಚ್ ತಾಕಾ ಹಾಂಗಾ ಹಾಡ್ನ್ ಏಕಾ ಘರ್‌ವಾಲಿಚ್ಯಾ ತಾಕ್ಯಾಂತ್ ಸೊಡ್ಲೆಂ. ತೆ ಮದಾಮೆನ್ ರುಕ್ಮಿಣಿಕ್ ಗಿರಾಯ್ಕಾಂಕ್ ಕಶೆಂ ಆಕರುಂಚೆಂ, ತಾಂಕಾಂ ಕಶೆಂ ಸುದಾರುಂಚೆಂ ಆನಿ ಕಶೆಂ ಮಾಂಕೊಡ್ ಕರ್ಚೆಂ - ಹೆ ಸಗ್ಳೆಂ ಸಾಂಗೊನ್ ದಿಲೆಂ. ಪುಣ್ ತೆಂ ಜಿವಿತ್ ಬಾಂದ್ಪಾಸಾಂಚೆಂ, ಚಾರ್ ವಣದಿಂ ಮದೆಂ ಉಸ್ವಾಸ್ ಬಾಂದ್ಪ್ ತಸಲೆಂ. ಏಕ್ ಬಾಲ್ಡಿ ಉದಕ್, ಏಕ್ ಚದ್ದರ್. ಥಂಯ್ ವಾರೆಂ ವ್ಹಾಳನಾತ್‌ಲ್ಲೆಂ. ಮಾಸಾಚೆ ಮುರಿಂತ್ ಪುಗಾಸಾಂವ್ ಭೊಗ್ತಾಲೆಂ. ದೆಕುನ್ ಏಕ್ ದೀಸ್ ರುಕ್ಮಿಣಿನ್ ಚಿಂತ್ಲೆಂ, 'ಕಿತ್ಯಾಕ್ ಆಪ್ಲೆಂಯ್ ಆಪ್ಲೊಚ್ ಏಕ್ ದಂದೊ ಕರುಂಕ್ ನಜೊ, ಖುದ್ ಸ್ವತಂತ್ರ್' ಕೊಣಾಚೆಂ ಹಂಗ್ ನಾ, ಕೊಣಾಚಿ ಹುಕುಮ್ ಪಾಳುಂಕ್ ನಾ. ತಾಂಕ್ಲ್ಯಾರ್ ಕೆಲೊ, ನಾ ತರ್ ನಾ. ಕೋಣ್ ಗ್ರಾಯ್ಕಾಂಕ್ ಆಪ್ಲಿಂ ಶರ್ತಾಂ ಒಪ್ತಾತ್, ತಾಚೆಸಂಗಿಂ ವೆಚೆಂ. ತಾಕಾ ಸರ್ಗ್ ದಾಕಂವ್ಚೆಂ. ಆಪ್ಲೆಂ ಮೋಲ್, ಗೆಸ್ಪ್ ಹಾವ್ಜಾಚೆಂ ಭಾಡೆಂ, ಏಜೆಂಟಾಚೆಂ ಕಮಿಶನ್ ಸಗ್ಳೆಂ ಸುಟಜೆ. ತಶೆಂ ಚಿಂತುನ್ ತಾಣೆ ಇಂದಿರಾನಗರ್ ಜೋಪಡ್‌ಪಟ್ಟಿಂತ್ ಶೆಂಬೊರ್ ಚದರ್ ಫುಟಿಂಚೆಂ ಏಕ್ ಕೂಡ್ ಭಾಡ್ಯಾಕ್ ಧರ್ಲೆಂ. ಆನಿ ಏಕ್ ಚಿಮ್ಣೆ ತೆಲಾಚೊ ಸ್ಪೊವ್, ಏಕ್ ಲೊಂಕ್ಡಾಚಿ ಖಾಟ್ ಆನಿ ಪೇಟ್ ಘೆವ್ನ್ ಆಪ್ಲೆಂ ಬಿಡಾರ್ ಮಾಂದ್ಲೆಂ. ಸುರ್ರೊ ಬುಡನಾತ್‌ಲ್ಲಾ ಗಾಂವಾಂತ್ ಸಾಂಜ್ ಜಾತಾನಾ ಮಾತೆಂ ಭರ್ನ್ ಫುಲಾಂ ಮಾಳ್ನ್ ಮುಸ್ಕಾರಾಕ್ ಶ್ರೀಮ್, ಪಾವ್ದರ್ ಲಾವ್ನ್ ತೊಂಡ್‌ಭರ್ ವೋಂಟ್ ತಾಂಬ್ಲೆ ಕರ್ಚೆಂ ಕಲ್ಕತ್ತಾ ಪಾನ್ ಚಾಬೊನ್ ರಾತ್‌ರಾಣಿ ಗೆಸ್ಪ್‌ಹಾವ್ಜಾ ಸಕಯ್ಲ ಉಬೆಂ ರಾಂವ್ಚೆಂ. ಏಕ್ ದೋನ್ ಪಾನ್ ಸಂಪ್ರಾನಾ ಕೋಣ್ ನ್ಹಯ್ ಕೋಣ್ ಗಿರಾಯ್ಕ್ ಯೇವ್ನ್ ಮೋಲ್ ಕರ್ತಾ. ದಿಸಾ ಕುಲಿಚ್ಯಾ ಕಾಮ್ಗಾರಾಂಥಾವ್ನ್ ಮಿಶಿಯೊ ಆಂಕ್ರವ್ನ್ ಯೆಂವ್ಚೆ ಚಿಕ್ಕೆ ಸಯ್ತ್ ಯೇವ್ನ್ ಮೊಲಾಯ್ತಾಲೆ. ಗೆಸ್ಪ್‌ಹಾವ್ಜಾಚೆಂ ಭಾಡೆಂ, ಜೆವಣ್ ಇತ್ಯಾದಿ ಸುಟೊನ್ ಚಾರ್ ಕಾಸ್ ಮುನಾಫೊ ಮೆಳ್ಳೊ ವೆವ್ಹಾರ್ ಜಾಲ್ಯಾರ್ ಹಾಂ, ನ್ಹಯ್ ತರ್ ನಾ.

ಥೊಡೆ ಸಂತುಶ್ಚ ಗ್ರಾಯ್ ಪನ್ನಾಸ್ ಶೆಂಬೊರ್ ಚಡ್ತಿಕ್ ದೀವ್ನ್ ಗೆಲ್ಲೆಯ್ ಆಸ್ಲಾರ್ ಥೊಡೆ ಜೆವ್ಣಾಚೆಂ ಬಿಲ್, ಥೊಡೆಪಾವ್ತಿಂ ಬಿಯರ್ ಸಯ್ ಪಿಯೆಂವ್ಕ್ ದೀವ್ನ್, ಗೆಸ್ಪಹಾವ್ಣಾಚೆಂ ಭಾಡೆಂಯ್ ಭರ್ತಾತ್. ಒಟ್ಟಾರೆ ನಶಿಬಾಚೊ ದಂದೊ. ಎಕೆ ರಾತಿಕ್ ಚಾರ್ ಪಾಂಚ್ ಗ್ರಾಯ್ ಮೆಳ್ಳಾರ್ ವಾ ಕೋಣ್ ಪುರ್ತಿ ರಾತ್ ರಾವೊನ್ಯಾ ಗೆಲ್ಯಾರ್ ಜೋಡ್ ಜಾತಾಲಿ. ಫಾಂತ್ಯಾರ್ ಘರಾ ಗೆಲ್ಯಾರ್ ನ್ಹಾವ್ನ್, ನಿತಳ್ ಜಾವ್ನ್ ನಿದ್ಲ್ಯಾರ್ ಉಟ್ಟೆಂ ಪರ್ತ್ಯಾನ್ ಸಾಂಜೆರ್. ಪರ್ತ್ಯಾನ್ ತೊಚ್ ಸುಂರ್ಗಾರ್, ರಾತ್‌ರಾಣಿ ಗೆಸ್ಪಹಾವ್ನ್ ಆನಿ ಗೆಲ್ಲಿ. ರುಕ್ಮಿಣಿಪರಿಂ ಅಶೆಂ ದಂದೊ ಕರ್ತಲಿಂ ಜಾಯ್ತಿಂ ಇಂದಿರಾನಗರಾಂತ್ ರಾವ್ತಾಲಿಂ. ಪುಣ್ ಕೋಣ್ ಗ್ರಾಯ್ಕಾಕ್ ಘರಾ ಆಪಯ್ನಾತ್‌ಲ್ಲಿಂ. ಥೊಡ್ಯಾಂಕ್ ತಾಂಚೆಚ್ ಏಜೆಂಟ್ ಆಸ್ತಾಲೆ. ತೆ ಗಿರಾಯ್ಕಾಂಚ್ಯಾ ರಿಕಾಣ್ಯಾಂಕ್ ವ್ಹರ್ತಾಲೆ. ತಾಂಚೆಂ ಕಮಿಶನ್ ಆನಿ ವೆಚಿ ಯೆಂವ್ಚಿ ವಾಂವ್ಚಿ ಚಡ್ ಆನಿ ಪರ್ವಡಾನಾ ಮ್ಹಣ್ ರುಕ್ಮಿಣಿನ್ ಏಜೆಂಟ್ ನಮ್ಕಾರುಂಕ್ ನಾತ್‌ಲ್ಲೆ.

ರುಕ್ಮಿಣಿಚೆ ಆವಯ್ನೆಯಿ ತಶೆಂಚ್ ಕೆಲ್ಲೆಂ. ತಿಕಾ ತಿಚೆ ಆವಯ್ನ್ ಹಾಂಗಾ ಹಾಡ್ನ್ ಸೊಡ್‌ಲ್ಲೆಂ - ಎಕೆ ಮದಾಮೆಲಾಗಿಂ. ರುಕ್ಮಿಣಿಕ್ ಗಾಂವಾಂತ್ ತಿ ಸಾಂಬಾಳ್ತಾಲಿ. ಪಿರಾಯೆನ್ ತಾಂಕ್ ಪರ್ಯಾಂತ್ ತಿ ಹಾಂಗಾ ಘೊಳ್‌ಲ್ಲಿ. ರುಕ್ಮಿಣಿ ಗಾಂವಾಂತ್ ಚೆಡುಂ ಜಾಲ್ಲೆಂಚ್ ತಾಕಾ ಹಾಂಗಾ ಸೊಡ್ನ್ ತಿ ಗಾಂವಾಕ್ ಗೆಲಿ. ಆತಾಂ ರುಕ್ಮಿಣಿಚ್ಯಾ ಎಕಾಚ್ ಚೆಡ್ಯಾಕ್ ತಿ ಗಾಂವಾಂತ್ ಮೊಸ್ತಾ. ಫರಕ್ ಇತ್ಲೊಚ್, ಎದೊಳ್ ರುಕ್ಮಿಣಿಚೆ ಸಂತತೆಂತ್ ಚೆಡೆ ನಾತ್‌ಲ್ಲೆ, ಆತಾಂ ಏಕ್ ಚೆಡ್ಕೊ ಜಾಲ್ಲೊ. ದೆಕುನ್ ತೆಂ ಚಿಂತಾಲೆಂ ಚವ್ದರಿ ತಸಲೊ ಏಕ್ ನಗರ್ ಸೆವಕ್ ಕನಿಶ್ಚ್ ಗಾಂವಾಂತ್ ಏಕ್ ಪಂಚಾಯ್ತೆಚೊ ಮೆಂಬರ್ ತರ್ಯಿ ಜಾಲ್ಲೊ ತರ್ ಆಪ್ಣಾಚ್ಯಾಯ್ ಚೆರ್ವ್ಯಾಕ್ ದೋನ್ ಅಕ್ಕರಾಂ ಶಿಕಯ್ಲೊ. ಆಪುಣ್ ಹಾಂಗಾ ಕಿತೆಂ ಕರ್ತಾಂ ತಾಚಿ ಖಬರ್ ಸಯ್ತ್ ನಾಸ್ತಾನಾ ತೊ ವಾಡ್ಲೊ. ಮುಕಾರ್ ಏಕ್ ದೀಸ್ ಚವ್ದರಿಪರಿಂ ಶಿರುಟೊಚ್, ಗೊರೊಚ್ ನಗರ್‌ಸೆವಕ್ ಜಾತೊ. ಮಾಗಿರ್ ತೊಯ್ ಲೋಹಿಯಾ, ಜಯಪ್ರಕಾಶ್ ನಾರಾಯಣ್ ಮ್ಹಣ್ ಸಮಾಜ್‌ವಾದ್ ಉಲಯ್ಲೊ.

ರುಕ್ಮಿಣಿಚೆಂ ತಿಸ್ರೆಂ ಪಾನ್ ಸಂಪ್ಲೆ ಆದಿಂಚ್ ನಾಕ್ಯಾ ವಯ್ಲ್ಯಾ ಉಡುಪಿ ಹೊಟೆಲಾಚೆ ಶೆಟ್ಟಿನ್ ಶಟರ್ ವೊಡ್ಲೆಂ. ವೊರಾಂ ಭರೊಂಕ್ ನಾಂತ್ ತರ್ಯಿ ತಾಚೆ ಪಾಟಾಪಾಟ್ ಬಾಟ್ಲಿವಾಲಾನ್ ರದ್ದೆಚೆಂ ದುಖಾನ್ ಬಂದ್ ಕೆಲೆಂ. ಕೋಣ್ ಧಾಂವ್ತಾಲಿಂ, ಕೋಣ್ ಲಿಪ್ತಾಲಿಂ. ಸೊರ್ಯಾಚೆಂ ಬಾರ್, ಪಾನ್‌ಪಟ್ಟಿ ಸಯ್ತ್ ಎಕಾ ಪಾಟ್ಲಾನ್ ಏಕ್ ಬಂದ್ ಜಾಂವ್ಚಿ ಪಳೆವ್ನ್ ರುಕ್ಮಿಣಿನ್ ಚೌರಾಸಿಯಾಕ್ ವಿಚಾರ್ಲೆಂ- 'ಕಿತೆಂ ಜಾಲೆಂ ಭಾವಾ?' 'ವಾಗ್‌ಮರೆಚ್ಯಾ ಮನ್ಶಾಂನಿ ಚವ್ದರಿಕ್ ನಾಕ್ಯಾರ್ ಗುಳೊ ಮಾರ್ಲೊ ಖಿಯ್.'

ಆಮ್ನೊರಾನ್, ಕಾವ್ಜೆಣೆನ್ ಪಾಲಂವ್ ಪೆಂಕ್ಡಾಕ್ ಖೊವವ್ನ್ ಧಾಂವ್ತಾನಾ ರುಕ್ಮಿಣಿಕ್ ಖೊಂಡುನ್ ದವರ್ಲೆಲ್ಯಾ ರಸ್ತ್ಯಾ ಕುಶಿಕ್ ಭರ್‌ಲ್ಲ್ಯಾ ಗಟಾರಾಂತ್ ಮೊರೊನ್ ಶಿರ್ಕಲ್ಲೊ ಉಂದಿರ್ ದಿಸ್ಲೊ ಆನಿ ತೆಂ ವೊರಾಡೊ ಕಾಡಿತ್ ಇಂದಿರಾನಗರ್ ಜೊಪ್ಪಾ ಭಿತರ್ ರಿಗೊನ್ ಖಿಳ್ ವೋಡ್ನ್ ಸುಶೆಗಾತ್ ವೊಂಕ್ಲೆಂ.



# ಜೆನಿಯೆ ಸಾಂಗಾತ್

ಒಸ್ತೇನ್ ಅಗೇರಾ, ಮುಲ್ಕಿ

ಟೋರೊಂಟೊಚ್ಯಾ ಪಿಯರ್‌ಸನ್ ವಿಮಾನಾ ನಿಲ್ದಾಣಾಧಾವ್ನ್ ಉಬ್ಲೆಂ ವಿಮಾನ್ ಜರ್ಮಿಚ್ಯಾ ಫ್ರಾಂಕ್‌ಫರ್ಟ್ ನಿಲ್ದಾಣಾಂತ್ ಧರ್ಮಿಕ್ ಉಮೊ ದಿತಾನಾ ವೊರಾಂ ಸಕಾಳಿಂಚಿಂ ಸಾತ್ ಉತ್ರಾಲ್ಲಿಂ. ಕ್ರಿಯೆವಿಣೆ ಸ್ಥಿರ್ ಸ್ಥಿತೆಧಾವ್ನ್ ಮೆಕ್ಳೊ ಜಾವ್ನ್ ಸುಡ್ನುಡಿತ್ ಚಾಲ್ ಅಪ್ಣಾಂವ್ಕ್ ಸ್ವೀವನಾಕ್ ಮಾತ್ರೆ ತ್ರಾಸ್ ಭೊಗ್ಲೆ. ಸಾರ್ಕಿ ನೀದ್ ನಾಸ್ತಾನಾ ದೊಳೆ ಹುಲ್ವಾತಾಲೆ. ವಿಮಾನಾರ್ ಘೊಟ್ಲೆಂ ಚಡ್ ಜಾವ್ನ್ ವಾ ಪಯ್ಲಾಚೆ ಪುರಾಸಣೆನ್ ತೆಂ ಸಾರ್ಕೆಂ ನೆಣಾ, ತಾಚಿ ತಕ್ಲಿ ಫಡ್ತಾಲಿ. ಲ್ಯಾಪ್‌ಟೊಪಾಚೆಂ ಬ್ಯಾಗ್ ಖಾಂದಾರ್ ಫಾಲ್ನ್ ತೊ ವಾಶ್‌ರುಮಾಕ್ ಪ್ರವೇಶ್ ಜಾಲೊ. ದಾಂತ್ ನಿತಳ್ ಕರ್ನ್ ಆನಿ ಕುಡಿಚ್ಯೊ ಗರ್ಮ್ ತಿರುನ್ ತಾಣೆ ಉದಕ್ ತೊಂಡಾಚೆರ್ ಮಾರ್ಲೆಂ. ತಾಕಾ ಧಾದೊಸ್ಕಾಯ್ ಭೊಗ್ಲಿ.

ಮುಂಬಯ್ ವೆಚ್ಯಾ ಸಂಯೋಜಿತ್ ವಿಮಾನಾಂತ್ ಪಯ್ಲ್ಯ ಮುಕಾರುಂಕ್ ಲಗ್ನಗ್ ತೀನ್ ವೊರಾಂಚಿ ಆವ್ಡಿ ಆಸ್‌ಲ್ಲಿ. ಮುಕಮಳ್ ಪುಸುನ್ ತೊ ವಾಶ್‌ರುಮಾಧಾವ್ನ್ ಭಾಯ್ರ್ ನಿಕಳ್ಳೊ, ಡ್ಯೂಟಿ-ಫ್ರೀ ದುಕಾನಾಂ ಭೊಂವ್ತಿಂ ತಾಣೆ ಭಂವ್ಡಿ ಸುರ್ವಾತ್ ಕೆಲಿ. ಯೂರೊ ದುಡ್ವಾ ಮಾಪಾಂತ್ ಉಲ್ಲೇಕ್ ಕೆಲ್ಲಿಂ ಮೊಲಾಂ ತಾಕಾ ಮ್ಹಾರಗ್ ಮ್ಹಣ್ ಭೊಗ್ಲಿಂ. ವಸ್ತು ಖೀರೀದ್ ಕರುಂಕ್ ತೊ ಪ್ರೇರಿತ್ ಜಾಲೊ ನಾ. ಕೊಫಿ ಶೊಪಾಲಾಗಿಂ ತಾಚಿ ಚಾಲ್ ರಾಪ್ಲಿ. ಕಾಂವ್ವರಾಚ್ಯಾ ಪಾಟ್ಲಾನ್ ಆಸ್ಲೆ ಲಾಯ್ನರ್ ತೊ ಮುಕಾರ್ ಸರ್ದೊ. ಪಾಂಚ್ ಗಿರಾಯ್ಶಾಂ ಉಪ್ರಾಂತ್ ತಾಚಿ ಸರ್ತಿ ಆಯ್ಲಿ. ಸ್ಯಾಂಡ್‌ವಿಚ್ ಆನಿ ಕೊಫಿ ಫರಾವ್ನ್ ತಾಣೆ ಕ್ರೆಡಿಟ್ ಕಾರ್ಡ್ ಭಾಯ್ರ್ ಕಾಡ್ಲೆಂ.

“ಆಮ್ಕಾಂ ಮಾಫ್ ಕರಿಜೆ.” ಕಾಂವ್ವರಾಚೆ ಚಲಿಯೆನ್ ಅಸಹಾಯಕತಾ ವೆಕ್ತ್ ಕೆಲಿ. “ಕ್ರೆಡಿಟ್ ಕಾರ್ಡಾಚೆಂ ಯಂತ್ ಸಾರ್ಕೆಂ ಚಲನಾ. ದುರುಸ್ತಿ ಜಾತಾ ಪರ್ಯಾಂತ್ ಆಮಿ ಫಕತ್ ನಗ್ಲಿ ಸ್ವಿಕಾರ್ ಕರ್ತಾವ್.”

ಸ್ವೀವನಾಚ್ಯಾ ಬೊಲ್ನಾಂತ್ ಕೆನಡಿಯನ್ ಡೊಲ್ಲರ್ ಆಸ್‌ಲ್ಲೆ ತರೀ ತೊ ಕಿತೆಂಗಿ ಚಿಂತುನ್ ನರ್ಕಾಲೊ. ಡೊಲ್ಲರ್ ಫಾರಿಕ್ ಕೆಲೆ ತರ್ ಪಾಟಿಂ ಲಾಬ್ಲೆ ಚಿಲ್ಲರ್ ಯೂರೊಂತ್ ಮೆಳ್ತಲೆ ಆನಿ ತೆ ಚಿಲ್ಲರ್ ಎಕ್ಸ್‌ಚೇಂಜ್ ಕಾಂವ್ವರಾಕ್ ವಚೊನ್ ಡೊಲ್ಲರಾಂಕ್ ಪರಿವರ್ತನ್ ಕರ್ಚೆ ವಾಂವ್ಚಿಕ್ ತಾಚೆಂ ಮನ್ ಆಯ್ಕಾಲೆಂ ನಾ. ಫಳ್ತಾರಾಚಿ ಆಶಾ ಸೊಡುನ್ ತೊ ಘುಂವ್ಲೊ. ಪಾಟಿಂ ಘುಂವ್ತಾನಾ ಪಾಟ್ಲಾನ್ ಉಬಿ ಆಸ್ಲೆ ಸ್ತ್ರಿಯೆಚ್ಯಾ ದೊಳ್ಕಾಂಕ್ ತಾಚಿ ದೀಶ್ ಆಪ್ಲೆಸ್ತಕಿಂ ಭೆಟ್ಲೆ.

ಜೆನಿಫರ್!

ಫಡಿಭರ್ ಸ್ವೀವನಾಕ್ ಸಪ್ಲೆಲ್ಲ್ಯಾ ಜಿನ್ಹಿಂ ಭಾಸ್ ಜಾಲೆಂ. ಜೆನಿಯೆಚೆ ಚರಿತ್ರೆಧಾವ್ನ್ ವಿಸ್ತಲ್ಲ್ಯಾ ಅವಸ್ಥರಾಚೆಂ ಪಾನ್ ಬಳಿಶ್ ತುಫಾನಿ ಭೊಗ್ಲಾಂನಿ ಉಗ್ತೆಂ ಜಾಲೆಂ. ಸ್ಥಿಮಿತಾಕ್ ಯೇಂವ್ಕ್ ತೊ ಕಶ್ಟಾಲೊ. ಚಡ್‌ಉಣೆಂ ಧಾ ವರ್ಸಾಂ ಆದಿಂ ಮುಂಬಯ್ಚೆ



ಒರಲಮ್ ಇಗರ್ಲಿಂತ್ ಜೆನಿಫರಾ ಸಂಗಿಂ ತಾಚೆಂ ಲಗ್ನ್ ಜಾಲ್ಲೆಂ ಆನಿ ದೋನ್ ವರಾಂ ಭಿತರ್ ವೆಗ್ಳಾಚಾರ್ ಜಾಲ್ಲೊ. ಉಪ್ರಾಂತ್ ಡೈವೊರಾ ಸಂಬಂದಿ ಮಿಲಾಗತ್ ಜಾಲ್ಲಿ ಶಿವಾಯ್ ಪಾಟ್ಲ್ಯಾ ಜಾಯ್ತ್ಯಾ ವರಾಂನಿ ಭೆಟ್ಲೊ ಸಂದ್ರಾಪ್ ಉದೆಂವ್ಕ್ ನಾತ್ಲೊ. ಸ್ಪೀವನಾಕ್ ಸನಿನ್ ಜಾಂವ್ಕ್ ಘಳಾಯ್ ಜಾಲಿ.

“ನೆಕ್ಸ್” ಕಾಂವ್ವರಾಚೆ ಚಲಿಯೆನ್ ತಾಕಾ ಜಾಗಯ್ಲೊ.

“ಹಾಯ್.” ಜೆನಿಫರಾನ್ ವಂದಿಲೆಂ. “ಕ್ರೆಡಿಟ್ ಕಾರ್ಡ್ ಸ್ವಿಕಾರ್ ಕರಿನಾಂತ್ ಮ್ಹಣ್ ಹಾಂವೆಂ ಆಯ್ಕಾಲೆಂ. ಮ್ಹಜೆಲಾಗಿಂ ಯೂರೊ ಆಸಾತ್. ತುಜಿ ಆಡ್ಕಳ್ ನಾ ತರ್ ತುಜೆಂ ಬಿಲ್ ಹಾಂವ್ ಫಾರಿಕ್ ಕರ್ತಾಂ.”

ಸ್ಪೀವನಾನ್ ಪರ್ವಣ್ಗಿ ದಿಂವ್ಚ್ಯಾ ಪಯ್ಲೆಂ ತೆಂ ಮುಕಾರ್ ಸರ್ಲೆಂ ಆನಿ ತಾಣೆ ದೋ-ದೋನ್ ಕೊಫಿ ಆನಿ ಸ್ಯಾಂಡ್‌ವಿಚ್ ಫರ್ಕಾಯ್ಲೆಂ. ಕಾಂವ್ವರಾಚೆ ಚಲಿಯೆನ್ ದಿಲ್ಲಿ ಟ್ರೇ ಉಕಲ್ನ್ ತಾಣೆ ಕೊನ್ಯಾಚೆಂ ಮೆಜ್ ಸೊದ್ಲೆಂ. ಬಗ್ಗೆನ್ ಆಸ್ಟ್ರಾ ಆರ್ಕಾಂತ್ ನಿಲ್ದಾಣಾಚೊ ರನ್‌ವೇ ಸಲಿಸಾಯೆನ್ ದಿಸ್ತಾಲೊ. ಪಾಟ್ಲಾವ್ ಕರ್ನ್ ಆಯಿಲ್ಲಾ ಜೆನಿಫರಾನ್ ಬಸ್ಕಾ ಘೆತ್ಲಿ.

ಏಕ್ ಸವಾಲ್ ಸ್ಪೀವನಾಚೆ ಮತಿಂತ್ ಆಪ್ಲೆಂಚ್ ಉದೆಲೆಂ. ಫ್ರಾಂಕ್‌ಫರ್ಟ್ ಏರ್‌ಪೊರ್ಟಾಂತ್ ಜೆನಿಫರ್ ಎಕ್ಸುರೆಂ ಖಿಂಯ್ಸರ್ ಪಯ್ಣ್ ಕರ್ನ್ ಆಸಾ?

“ಹಾಂವ್ ಡುಸೆಲ್‌ಡೂರಾಕ್ ಕೊಸೈಟಿಕ್ಸ್ ಆನಿ ಸೊಬಾಯೆಚ್ಯಾ ವಸ್ತು ಪ್ರದರ್ಶನಾಕ್ ಗೆಲ್ಲಿಂ.” ತಾಣೆ ತಾಚಿಂ ಚಿಂತ್ನಾಂ ವಾಚ್‌ಲೆಪರಿಂ ಜಾಪ್ ದಿಲಿ. “ಆತಾಂ ಪಾಟಿಂ ಮುಂಬಯ್ಲೆ ವಾಟೆರ್ ಆಸಾಂ. ಹಾಂವೆಂ ಕಾಮ್ ಕರ್ಚೆ ಕಂಪೆನಿನ್ ಮ್ಹಾಕಾ ಪ್ರತಿನಿಧಿ ಜಾವ್ನ್ ಧಾಡ್ಲೆಂ.”

“ಹಾಂವ್ ಪಾಟ್ಲ್ಯಾ ತೀನ್ ವರಾಂಧಾವ್ನ್ ಕೆನಡಾಚ್ಯಾ ಬ್ರಾಂಪ್ಟನಾಂತ್ ವಸ್ತಿ ಕರ್ನ್ ಆಸಾಂ.” ಸ್ಪೀವನಾನ್ ವಿಚಾರ್ಚ್ಯಾ ಪಯ್ಲೆಂ ಮಾಹತ್ ದಿಲಿ.

“ಕಾಜಾರ್ ಜಾಲ್ಲ್ಯಾ ಸಂದರ್ಭಿಂ ಕೆನಡಾಂತ್ ವಸ್ತಿ ಕರ್ಚಿ ಆಲೊಚೆನ್ ಕಳಯ್ತಾನಾ ತುಂ ಆಯ್ಕಾಲೊನಾಂಯ್. ಆತಾಂ ಸ್ವಾಮಿಶೆನ್ ಪರ್ದೆಶಾಕ್ ಗೆಲಾಯ್.” ಜೆನಿಫರ್ ಹಾಸೊನ್ ದುರಾಲೆಂ.

“ತವಳ್ ತ್ಯಾ ಖರ್ಚಾಕ್ ಹಾಂವ್ ತಯಾರ್ ನಾತ್ಲೊಂ.” ಸ್ಪೀವನ್ ಹಾಸೊ ನಾ. “ಬೆಂಡ್ರಾಂತ್ ಏಕ್ ಫ್ಲೆಟ್ ಘೆಜೆ ಮಣ್ಣ್ಯಾ ಇರಾದ್ಯಾನ್ ಉರವ್ಣೆಚೆರ್ ಹಾಂವೆಂ ತವಳ್ ಚಡಿತ್ ಧ್ಯಾನ್ ದಿಲ್ಲೆಂ.”

“ಬೆಂಡ್ರಾಚ್ಯಾ ಫ್ಲೆಟಾಖಾತಿರ್ ಉರವ್ಣಿ ಗರ್ಜ್ ಮ್ಹಣ್ ಸಮ್ಜಾಲ್ಲೊಯ್. ಪುಣ್ ಸಾಂಗತಾಚ್ ಹಾಂವೆಂ ಕಾಮ್ ಸೊಡ್ನ್ ಘರ್ ಆನಿ ಭುರ್ಗ್ಯಾಂಕ್ ಪಳೆಜೆ ಮ್ಹಣ್ ಪಾಟಿಕ್ ಲಾಗ್‌ಲ್ಲೊಯ್.” ಜೆನಿಫರಾನ್ ಮುಕಾರಿಲೆಂ.

“ಎಕೆ ಕಾಜಾರಿ ಸ್ತ್ರಿಯೆನ್ ಘೊವಾಚ್ಯಾ ಗರ್ಜಾಂಚೆರ್ ಚಡಿತ್ ಮಹತ್ವ್ ದೀಜೆ ಮ್ಹಣ್ ಹಾಂವ್ ಸಮ್ಜಾಲ್ಲೊಂ.” ಸ್ಪೀವನಾನ್ ಚಿಂತುನ್ ಜಾಪ್ ದಿಲಿ.

“ತುಜೆಂ ಆಯ್ಕೊನ್ ಕಾಮ್ ಸೊಡ್ನ್ ಹಾಂವ್ ಗುರ್ವಾರ್ ಜಾಲ್ಲಿಂ ತರ್ ಡೈವೋರ್ಸ್ ಜಾತಾನಾ ಫಸ್ತಾಂ ಆಸ್ಲಿಂ.” ಜೆನಿಫರಾಚ್ಯಾ ತಾಳ್ಯಾಂತ್ ನಿರ್ಧಾರಾಂಚೊ ಗರ್ವ್ ನೆಶಿತಾಲೊ.

“ಆಪ್ಲೊ ಗರೊ ಸುದಾರ್ಪುಂಚಿ ಜವಾಬ್ದಾರಿ ಅಪ್ಲೆ ಬಾಯ್ಲೆನ್ ಘೆಜಿ ಮ್ಹಣ್ ಘೊವಾನ್ ಅಪೇಕ್ಸುಚ್ಯಾಂತ್ ಕಿತೆಂಯ್ ಚೂಕ್ ಆಸಾ ಮಣ್ ಮ್ಹಾಕಾ ಭೊಗನಾ.” ಮ್ಹಣಾಲೊ ಸ್ಪೀವನ್.

“ಬಾಯ್ಲೆಚಿ ಖುಶೆಕ್ ಮಹತ್ವ್ ದಿಂವ್ಚೆಂಯ್ ಎಕಾ ಘೊವಾಚೆಂ ಕರ್ತವ್ಯ್ ಜಾವ್ನಾಸಾ ಮ್ಹಣ್ ಹಾಂವ್ ಸಮ್ಜತಾಂ.” ಜೆನಿಫರಾನ್ ಸ್ಪಶ್ಟ್ ಕೆಲೆಂ. “ಪುಣ್ ತುಜೊ ಸುರಾತ್ ಸೊಡುಂಕ್ ತುಂ ತಯಾರ್ ನಾತ್ಲೊಯ್. ಹಾಂವೆಂ ಕಿತೆಂ ವಿಚಾರ್ಲ್ಯಾರಿ ಅನಾವಶ್ಯಕ್ ಖರ್ಚ್ ಮ್ಹಣ್ ಪುಸುನ್ ಕಾಡ್ತಾಲೊಯ್. ತುಜಿ ಪರ್ವಣಿ ನಾಸ್ತಾನಾ ಮ್ಹಜಿಚ್ ಜೋಡ್ ಮೊಡುಂಕ್ ಮ್ಹಾಕಾ ಅಧಿಕಾರ್ ನಾತ್ಲೊ.”

“ತವಳ್ಚ್ಯಾ ದಿಸಾಂನಿ ಉರವ್ಣಿ ಮ್ಹಜೆಂ ಸಪಣ್ ಜಾವ್ನಾಸ್ಲೆಂ. ಕಿತೆಂಯ್ ಜಾಂವ್ ಅಂಧೇರಿ ಸೊಡ್ನ್ ಬೆಂಡ್ರಾ ಪಾವಜೆ ಮ್ಹಣ್ಚೆಂ ಮ್ಹಜೆಂ ಸಪಣ್ ಜ್ಯಾರಿ ಜಾಲೆಂ ನಾ. ಘರಾಂಚೆಂ ಮೊಲಾಂ ಆಕಾಸಾಕ್ ಚಡ್ಲಿಂ. ಡೆಡಿ ಆನಿ ಮಾಮ್ಮಾ ದೆವಾದೀನ್ ಜಾತಚ್ ಹಾಂವೆಂ ದೇಶ್ ಸೊಡ್ನ್ ಕೆನಡಾಚಿ ವಾಟ್ ಧರ್ಲಿ. ಜಿಣಿಯೆಂತ್ ಬದ್ಲಾವಣ್ ಗರ್ವ್ ಮ್ಹಣ್ ಮ್ಹಾಕಾ ಭೊಗ್ಲೆಂ.” ಸ್ಪೀವನಾನ್ ಸ್ಯಾಂಡ್ ವಿಚಾಕ್ ಫಾಸ್ ಮಾರ್ಲೊ.

“ಮ್ಹಾಕಾ ಭೊಗ್ತಾ ದಾದ್ಲ್ಯಾಂಚ್ಯೊ ಗರೊ ಕೆದ್ನಾಯ್ ಸ್ವ-ಕೇಂದ್ರಿತ್.” ಜೆನಿಫರಾನ್ ಪೆಕೆಟ್ ಪಿಂಜುನ್ ಸಾಕರ್ ಕೊಫಿಯೆಕ್ ವೊತ್ತಿ. “ಬಾಯ್ಲಾಂಚ್ಯಾ ಆಶೆಂಕ್ ಉಣೆಂ ಗುಮಾನ್ ದಿತಾತ್.”

“ಹಿ ಗಜಾಲ್ ದೊಗಾಂಯ್ಕಿ ಲಾಗು ಜಾತಾ ಮಣ್ ಹಾಂವ್ ಸಮ್ಜತಾಂ.” ಆತಾಂ ಹಾಸ್ಚೆಂ ಪ್ರೇತನ್ ಕೆಲೆಂ ಸ್ಪೀವನಾನ್. “ಘೊವಾಂಚ್ಯಾ ಗರ್ವಾಂಕ್ ತಾಂಚ್ಯೊ ಬಾಯ್ಲೊ ಕೆದಾಳಾ ಗುಮಾನ್ ದಿತಾತ್?”

“ಎಕ್ ವಿಶಯ್ ಸಾಂಗೊಂಕ್ ಹಾಂವ್ ವಿಸ್ತಾಲಿಂ.” ಜೆನಿಫರಾನ್ ವಿಶಯ್ ಪಾಟಿಂ ಉಸ್ತಾಲೊ. “ಆಮ್ಚೊ ವೆಗ್ಳಾಚಾರ್ ಘಡೊಂಕ್ ನಾತ್ಲೊ ತರ್ ಬೊವ್ಶಾ ತುಜೆಂ ಬೆಂಡ್ರಾಂತ್ ಫ್ಲೆಟ್ ಘೆಂವ್ಚೆಂ ಸಪಣ್ ಸಲಿಸಾಯೆನ್ ಜ್ಯಾರಿ ಜಾತೆಂ ಆಸ್ಲೆಂ.”

“ತೆಂ ಕಶೆಂ?”

“ಹಾಂವ್ ಪಾಟ್ಲ್ಯೊ ದೋನ್ ವರ್ಸಾಂಧಾವ್ನ್ ಮಾಮ್ಮಾ ಸಂಗಿಂ ಬೆಂಡ್ರಾಂತ್ ವಸ್ತಿ ಕರ್ನ್ ಆಸಾಂ.” ಜೆನಿಫರಾಚಿ ಜಾಪ್ ಆಯ್ಲಿ. “ದೋನ್ ವರ್ಸಾಂ ಆದಿಂ ಮ್ಹಜೊ ಡೆಡಿ ಅಂತರ್ಲೊ. ತಾಚ್ಯಾ ಇನ್ಸುರೆನ್ಸಾಚೊ ವ್ಹಡ್ ಆಯ್ಲಜ್ ಆಮ್ಚ್ಯಾ ವಾಂಟ್ಕಾಕ್ ಆಯ್ಲೊ. ಆಮ್ಚಿ ಆರ್ಥಿಕ್ ಅಡ್ವಣಿ ನಿವಾರ್ಲಿ ಆನಿ ಆಮಿ ಬೆಂಡ್ರಾಂತ್ ಫ್ಲೆಟ್ ಘೆತ್ಲೆಂ.”

“ತೊ ಫೆರೊ ತುಜ್ಯಾ ಡೆಡಿಚ್ಯಾ ವಾಂಟ್ಕಾಚೊ ಆನಿ ತಾಚೊ ಖರೊ ಹಕ್ಕ್ದಾರ್ ಫಕತ್ ತುಜಿ ಮಮ್ಮಾ.” ಸ್ಪೀವನಾನ್ ಚಿಂತುನ್ ಜಾಪ್ ಉಚಾರ್ಲಿ. “ಆಮಿ ಸಾಂಗಾತಾ ಜಿಯೆಂವ್ಕ್ ಸಕ್ಲಾಲ್ಯಾಂವ್ ತರ್ ಹಾಂವ್ ತೊ ದುಡು ಖರೆಂಚ್ ಸ್ವಿಕಾರ್

ಕರಿನಾತ್‌ಲ್ಲೊಂ.”

“ಘಮಂಡ್ ತುಕಾ ತವಳ್‌ಯಿ ಆಸ್‌ಲ್ಲೊ ಆನಿ ಆತಾಂಯ್ ಉಣೊ ಜಾಲ್ಲೆಪರಿಂ ಮ್ಹಾಕಾ ಭೊಗನಾ.” ಜೆನಿಫರ್ ಪರತ್ ದುರ್ನಾಲೆಂ.

ವೆಗ್ಳಾಚಾರಾ ಉಪ್ರಾಂತ್ ಇತ್ಲ್ಯಾ ವರಾಂ ಉಪ್ರಾಂತ್ ಎಕಾ ಪರ್ದೆಶಿ ಏರ್‌ಪೊರ್ಪಾಂತ್ ವಿಚಿತ್ರ್ ಥರಾನ್ ಭೆಟ್ಲ್ಯಾಂವ್. ಎಕಾಮೆಕಾ ದುರ್ನನಾಸ್ತಾನಾ ಹರ್ ಕಿತೆಂಚ್ ಉಲಂವ್ಕ್ ವಿಶಯ್ ನಾ? ಬೊವ್‌ಶಾ ವೆಳಾ ಸಂಗಿಂ ಸುಕೊನ್ ಗೆಲ್ಲೊ ತಾತ್ಸಾರ್ ಝಾಡು ಮಾರ್ನ್ ಭಾಯ್ರ್ ಉಡಂವ್ಚೆಂ ಆಕ್ರೆಚೆಂ ಪ್ರೇತನ್ ಹೆಂ.... ಚಿಂತ್ನಾಂನಿ ಬುಡ್‌ಲ್ಯಾ ಸ್ಟೀವನಾನ್ ಜಾಪ್ ದೀಂವ್ಕ್ ಘಳಾಯ್ ಕೆಲಿ.

“ಕಿತ್ಯಾಕ್ ಮಾವ್ನ್ ಜಾಲೊಯ್?” ಜೆನಿಫರಾನ್ ಕೊಫಿಯೆಚೊ ಫೊಟ್ ಮಾರ್ಲೊ.

“ಏಕ್ ವಿಶಯ್ ಮಾತ್ರ್ ಸತ್.” ಸ್ಟೀವನಾನ್ ಲಾಂಬ್ ಸ್ವಾಸ್ ಸೊಡ್ಲೊ. “ಎಕಾಮೆಕಾಚಿ ಬರೆ ಗೂಣ್ ಸೊದುನ್ ಹೊಗಳ್ಸುಂಚೆಂ ಕಾಳಿಜ್ ಆಮ್ಕಾಂ ಆದಿಂ ಕಶೆಂಯ್ ನಾತ್‌ಲ್ಲೆಂ ಆನಿ ಆತಾಂಯ್ ನಾ.”

“ಏಕ್ ಫರಕ್ ಆಸಾ.” ಜೆನಿಫರಾನ್ ಆಪ್ಲಿಂ ಚಿಂತ್ನಾಂ ವೆಕ್ತ್ ಕೆಲಿಂ. “ಆದಿಂ ಎಕಾಮೆಕಾಚಿ ಅವ್ಗುಣ್ ಸೊದುನ್ ಅಸಂತುಶ್ಪತಾ ಉಚಾರ್ತಾನಾ ಮನ್ ರಾಗಾರ್ ಜಾತಾಲೆಂ. ಆಜ್ ರಾಗ್ ಆನಿ ಹಗಂ ನಾ. ಕಿತೆಂಯ್ ಜಾಂವ್ ವೆಗ್ಳಾಚಾರಾ ಸಂಗಿಂ ಆಮ್ಚೆ ಬಾಂದ್ಪಾಸ್ ನಿವಾರ್ಲೆ.”

“ಯಾದ್ ಆಸಾ ತುಕಾ?” ಸ್ಟೀವನಾಚೊ ಉಡಾಸ್ ಜಿವೊ ಜಾಲೊ. “ಸರ್ಗಾಥಾವ್ನ್ ದೆಂವ್‌ಲ್ಲೆಂ ಸೊಬಾಯೆಚೆಂ ಜೊಡೆಂ ಮ್ಹಣ್ ಆಮ್ಚ್ಯಾ ರೆಸ್ಪೆರಾ ದಿಸಾ ಸರ್ವಾಂನಿ ಹೊಗ್ವಾಪ್ ಉಚಾರ್‌ಲ್ಲೆಂ.”

“ಉಡಾಸ್ ಆಸಾ.” ಜೆನಿಫರಾನ್ ತಕ್ಲಿ ಹಾಲಯ್ಲಿ. “ಪುಣ್ ಭವ್ತಿಕ್ ರೂಪ್ ಆನಿ ಸೊಬಾಯೆಚೆರ್ ಜಿಣಿಯೆ ಸಾಂಗಾತ್ ಚಲನಾ ಮ್ಹಣ್ಚ್ಯಾ ಸತಾಕ್ ಆಮ್ಚೊ ವೆಗ್ಳಾಚಾರ್ ಏಕ್ ನಿದರ್ಶನ್. ಜಿಣಿಯೆ ಸಾಂಗಾತ್ ಯಶಸ್ವಿ ಜಾಯ್ ತರ್ ಮಾನಸಿಕ್ ತಾಳ್‌ಮೇಳ್ ಆನಿ ಸಂಯೋಜನ್ ಬೊವ್ ಗರ್ಜ್.”

“ಮಾನಸಿಕ್ ತಾಳ್‌ಮೇಳ್ ಆನಿ ಸಂಯೋಜನ್ ಹರ್‌ಎಕಾ ಯಶಸ್ವಿ ಲಗ್ನಾ ಜಿವಿತಾಂತ್ ಆಸ್ತಾ?” ಸ್ಟೀವನಾನ್ ಸವಾಲ್ ಉಡಯ್ಲೆಂ.

“.....” ಜೆನಿಫರಾ ಲಾಗಿಂ ಜಾಪ್ ನಾತ್‌ಲ್ಲಿ.

“ಮಾನಸಿಕ್ ಸಂಯೋಜನ್ ಚುಕ್ಚ್ಯಾ ಲಗ್ನಾ ಜಿವಿತಾಂತ್ ಸಂದಾನ್ ಮ್ಹಣ್ಚೊ ಸಾಕ್ರಿಫಿಸ್ ಬಚಾವ್ ಕರ್ತಾ.” ಜಾಣಾರ್ಯಾ ಜಿನ್ನಿಂ ಸ್ಟೀವನಾನ್ ಚಿಂತ್ನಾಂ ಪರಗಟ್ ಕೆಲಿಂ.

“ಸಂದಾನ್ ಮ್ಹಣ್ಚೊ ದೊರ್ಯಾರ್ ಚಡೊನ್ ಜಿಯೆಂವ್ಚೆಂ ಸಯ್ರಾಣ್ ತುಕಾ ನಾತ್‌ಲ್ಲೆಂ ಮಾತ್ರ್ ನ್ಹಯ್.....” ಜೆನಿಫರ್ ಕ್ರೀಣ್ ಹಾಸೊ ಹಾಸ್ಲೆಂ. “ಮ್ಹಜೆಥಂಯ್ ಬಿಲ್ಕುಲ್ ನಾತ್‌ಲ್ಲೆಂ.”

“ಆತಾಂ ಆಸಾ?” ಸ್ಟೀವನಾನ್ ಖಿಣಾ ಭಿತರ್ ಸವಾಲ್ ಕೆಲೆಂ.

ಜೆನಿಫರಾನ್ ಜಾಪ್ ದಿಲಿ ನಾ. ಧ್ವನಿವರ್ಧಕ ಯಂತ್ರಾಚೆರ್ ಮುಂಬಯ್ ವೆಚ್ಚಾ ವಿಮಾನಾಚೆಂ ಘೋಶಣ್ ಜಾಲ್ಲೆಂ ಆಯ್ಕೊನ್ ತೆಂ ಉಟ್ಟೆಂ.

“ಬೊವ್‌ಶಾ ಆಮ್ಚೆಂ ಪರ್ಯ್ ಎಕಾಚ್ ವಿಮಾನಾರ್ ನಮಿಯಾರ್ಲಾಂ.” ಸ್ವೀವನಾನ್ ಟ್ರೇ ವಿಂಚುನ್ ಕಾಗ್ಡಾಚ್ಯೊ ಬೊಶಿಯೊ ಆನಿ ಕೊಪಾಂ ಕಚ್ತ್ಯಾ ಡಬ್ಬ್ಯಾಂತ್ ಘಾಲಿಂ ಆನಿ ಟ್ರೇ ಉಕಲ್ನ್ ಕಚ್ತ್ಯಾ ಪೆಟೆ ವಯ್ರ್ ದವರ್ಲಿ.

ಚೆಕ್‌ಇನ್ಸ್ ಕಾಂವ್ವರಾಚೆ ಲಾಯ್ವಿಚೆರ್ ತಿಂ ಉಬಿಂ ಜಾಲಿಂ.

“ತುಂ ಆಜೂನ್ ಎಕ್ಸುರೊ ಜಿಯೆವ್ನ್ ಆಸಾಯ್?” ಕಿತೆಂಗಿ ಚಿಂತುನ್ ಆಸ್ಚ್ಯಾ ಜೆನಿಫರಾನ್ ಅಜಾನಕ್ ವಿಚಾರ್ಲೆಂ.

ಉಡೊನ್ ಪಡ್ಲೊ ಸ್ವೀವನ್. ಹ್ಯಾ ಸವಾಲಾಚೆ ಜಾಪಿಂತ್ ಜೆನಿಫರಾಕ್ ಕಿತ್ಯಾಕ್ ಆತುರಾಯ್? ಪರತ್ ಆಪ್ಲೆ ಜಿಣಿಯೆಂತ್ ಲಾಗಿಂ ಸರ್ಚೆಂ ಪ್ರೇತನ್ ಕರ್ನ್ ಆಸಾ? ದಾದ್ಲೊ ಪ್ರದಾನ್ ಸಮಾಜಿಂತ್ ಎಕ್ಸುರೆಂ ಜಿಯೆವ್ನ್ ಸಲ್ವಲಾಂ ಆಸ್ತಲೆಂ.

“ಹಾಂವ್ ಎಕ್ಸುರೊ ನಾ.” ಸ್ಪಶ್ಟ್ ಕೆಲೆಂ ಸ್ವೀವನಾನ್. “ಹಾಂವೆಂ ಮ್ಹಜೆ ಜಿಣಿಯೆಂತ್ ಇಂಟರ್‌ನೆಟ್ಚಾಕ್ ಜಿಣಿಯೆ ಸಾಂಗಾತ್ ಜಾವ್ನ್ ಘೆತ್ಲಾ. ದೀಸ್‌ಥಾವ್ನ್ ರಾತ್ ಪರ್ಯಾಂತ್ ಚಡಿತ್ ವೇಳ್ ದಫ್ತರಾಂತ್ ಆನಿ ಫರಾಂತ್ ಹಾಂವ್ ಇಂಟರ್‌ನೆಟ್ಚಾರ್ ಪಾಶಾರ್ ಕರ್ತಾಂ. ಆಜ್‌ಕಾಲ್ ಸುಪರ್‌ಮಾರ್ಕೆಟ್, ಕೆಟರಿಂಗಾಥಾವ್ನ್ ದಿಸ್ಪೆಟಿಂ ಜೆವಣ್, ಲೊಂಡ್ರಿ, ಕ್ಲೀನಿಂಗ್ ಸರ್ವಿಸ್ ಇತ್ಯಾದಿ ಗರೊಜ್ ಸಲಿಸಾಯೆನ್ ಪೂರ್ಣ್ ಕರ್ಚ್ಯಾ ಕಂಪ್ಲೆಟ್ ಇಂಟರ್‌ನೆಟ್ಚಾರ್ ಆಸಾತ್. ಅನಾತಾಲಯಾಥಾವ್ನ್ ಎಕಾ ಭುರ್ಗ್ಯಾಕ್ ಪೊಸ್ಕೊ ಜಾವ್ನ್ ಘೆಂವ್ಚಿ ವಿಲೆವಾರಿ ಕೆಲ್ಯಾ.”

ಲಂಯ್ಗ್ ಮುಶಾಲಾಯ್ ಅಂತರ್‌ಜಾಳಾಥಾವ್ನ್ ಜೊಡ್ಯೆತ್ ಮ್ಹಣ್ಣೆಂ ಚಿಂತಪ್ ಮತಿಂತ್ ಉದೆಲೆಂ ತರೀ ಸ್ವೀವನಾನ್ ತೆಂ ಪ್ರಗಟ್ಲೆಂನಾ.

“ತುವೆಂ ಜಿಣಿಯೆ ಸಾಂಗಾತ್ ಸೊದ್ಲಾಯ್?” ಸ್ವೀವನಾನ್ ಮಾತ್ರಿ ಘಳಾಯ್ ಕರ್ನ್ ಮುಕಾರಿಲೆಂ.

“ಜಿಣಿಯೆ ಸಾಂಗಾತ್?” ಜೆನಿಫರ್ ಹಾಸ್ಲೆಂ. “ಹಾಂವೆಂ ಜರ್ಮನ್ ಶೆಫರ್ಡ್ ಜಾತಿಚೊ ಪೆಟೊ ಪೊಸ್ಲಾ. ಹಾಂವೆಂ ಸಾಂಗ್‌ಲ್ಲ್ಯಾಪರಿಂ ಆಯ್ಕಾತಾ. ಮ್ಹಜ್ಯಾ ವಿಂಚ್ಯಾಯ್ ಉತ್ರಾಕ್ ಇನ್ಸೂರ್ ಕರಿನಾ. ಹಾಂವ್ ಜಿಣಿಯೆಂತ್ ಖುಶ್ ಆಸಾಂ.”

ಲಂಯ್ಗ್ ಮುಶಾಲಾಯೆಂಚೆರ್ ಆಪ್ಣಾಕ್ ಆದಿಂಥಾವ್ನ್ ವಿಶೇಸ್ ಹೊರೊವ್ನ್ ನಾತ್‌ಲ್ಲೊ ಆನಿ ಆಯ್ಲೆವಾರ್ ತೆ ಅತ್ರಗ್ ಜಾಯ್ತೆ ಶೆಳೆಲ್ಯಾತ್ ಮ್ಹಣ್ಣೊ ವಿಚಾರ್ ಮೆಂದ್ವಾಂತ್ ಪಾಲೆಲೊ ತರೀ ಜೆನಿಫರಾನ್ ತೊ ವೆಕ್ತ್ ಕೆಲೊ ನಾ.

ಚೆಕ್‌ಇನ್ ಕಾಂವ್ವರಾಥಾವ್ನ್ ಪಾಶಾರ್ ಜಾವ್ನ್ ವಿಮಾನಾಂತ್ ರಿಗ್ತಾನಾ ತಿಂ ಮೆಳ್ಕಿಂ ಜಾಲಿಂ. ತಾಂಚ್ಯೊ ಬಸ್ಕಾ ಸಾಂಗಾತಾ ನಮಿಯಾರುಂಕ್ ನಾತ್‌ಲ್ಲೊ.



# ದ್ವಾರ

ಇಮೆಲ್ವಿನ್ ಪಿಂಚೊ, ನೀರುಡೆ

ದ್ವಾರ ಬಾಂದ್ಲೊ ನಿರ್ದಾರ್ ಆಕ್ರೆಕ್ ತರಾಯಿ ಘೆವ್ನ್ ಜಾಲ್ಲೊ.

ಫಿರಗಜ್ ಗೊವ್ಳಿಕ್ ಪರಿಶದೆಚ್ಯಾ ಮೀಟಿಂಗಾಂತ್ ವಿತ್ತಿಯಾಬಾ ಸಾಂಗಾತಾ ಪಂದುಬೆಟ್ಟುಚ್ಯಾ ಲೊರೆಸಾನ್ಯಾಯಿ ಆಕ್ಟೇಪ್ ಉಚಾರ್ಲೊ ತರಾಯಿ ಸಂಪೂರ್ಣ್ ವಿರೋದ್ ಕರುಂಕ್ ಲೊರೆಸ್ ನರ್ಗಾಲ್ಲೊ. ಕಿತ್ತೆಂ ಮ್ಹಳ್ಯಾರಾಯಿ ಲೊರೆಸಾಕ್ ವಿಗಾರಾನ್ ಮಸ್ತ್ ಕುಮೊಕ್ ಕೆಲ್ಲೊ ವಿಶಯ್ ವಿತ್ತಿಯಾಬಾಕ್ಯಾಯಿ ಕಳಿತ್ ಆಸ್ಲೊ.

“ತುಮಿ ಆಮ್ಚೆ ಭೊಂವಾರಿಂ ಕಿತೆಂ ಘಡೊನ್ ಆಸಾ ತ್ಯಾ ಸಂಗ್ತಿಂಚೊ ವಿಮರ್ಶೊ ಕರ್ನ್, ಆಟವ್ ಕರ್ನಾಂತ್.” ವಿಗಾರಾನ್ ಮೀಟಿಂಗಾರ್ ಮಾತ್ಲೆಂ ಗರಮ್ ಜಾವ್ನ್ಚ್ ಉತ್ರಾಂ ವಿಂಚ್ಲೆಂ. ಹೆ ಫಿರಗಜಿಕ್ ತಾಣೆ ಯೇವ್ನ್ ಯೆಂವ್ಚ್ಯಾ ಮಯ್ಜಾಕ್ ತೀನ್ ವರ್ಸಾಂ ಸಂಪ್ತಾತ್. ಸಗ್ಳೆ ಫಿರಗಜಿಂತ್ ಹೊ ವಿಗಾರ್ ಯೆತಾನಾ ಅವೆಕ್ತ್ ಉಮೆದ್, ಸಂಚಲನ್ ವ್ಹಾಳ್ಲೆಂ. ಕಿತ್ಯಾಕ್, ಪಾಟ್ಲೆ ದೋಗ್ ವಿಗಾರ್ ಉತರ್ ಪ್ರಾಯೆಚೆ ಆಸ್ಲೆ ಜಾಲ್ಲ್ಯಾನ್ ತಾಂಣಿ ವಿಶೇಸ್ ಕಾಂಯ್ ಸುದ್ರಾಪ್ ಕೆಲ್ಲೆಂ ನಾ. ತಶೆಂ ಹೆ ಫಿರಗಜಿಕ್ ಖಂಡಿತ್ ನವಿ ಸಕತ್, ನವೆಂ ಚಿಂತಪ್, ನವೆಸಾಂವ್ ಜರೂರ್ ಗರ್ಜ್ ಆಸ್ಲೆಂ.

ಅಸಲ್ಯಾ ಆಯಿನ್ನ್ ವೆಳಿಂ ಫಾ! ವಿವಿಯನ್ ವಿಗಾರ್ ಜಾವ್ನ್ ಹಾಂಗಾ ಆಯಿಲ್ಲೊ. ವಿತ್ತಿಯಾಬಾನ್ ಪಾರ್ಕಿಲ್ಲೊ ಹ್ಯಾ ವಿಗಾರಾಚೊ ಪ್ರಮುಕ್ ಗೂಣ್ ಮ್ಹಳ್ಯಾರ್ ತಾಚೆಂ ಉಲವ್ಪಾಚೆಂ ಅಪ್ಪೂಬ್ ದೆಣೆಂ. ಘುಸ್ಪಡ್ ನಾತ್ಲೆಂ ಉಲವ್ಪ್ ತಶೆಂ ಸ್ಪಶ್ಟ್ ಚಿಂತಪ್. ವಿಗಾರ್ ಉಲಂವ್ಕ್ ಧರಿತ್ ತರ್ ಕಟಿಣ್ ಕಾಳಿಜಾಯಿ ಕರ್ಗಾತ್; ಅರ್ಗಾಂಟಿ ಮನಿಸ್ಯಾಯಿ ಮೋವ್ ಜಾಯ್. ತಶೆಂ ಉಲಯ್ತಾಲೊ ಫಾ! ವಿವಿಯನ್.

ತ್ಯಾ ದಿಸಾಚ್ಯಾ ಮೀಟಿಂಗಾಂತ್ಯಾಯಿ ತಶೆಂಚ್ ಉಲಂವ್ಕ್ ಸುರು ಕೆಲ್ಲೆಂ ವಿಗಾರಾನ್.

“ದೋನ್ ವರ್ಸಾಂ ಆದಿಂ ಮಂಗ್ಳುರಾಂತ್ ಹಿಂದೂ ಮೂಳ್ಭೂತ್ವಾದಿನಿ ಇಗರ್ಜಾಂಚೆರ್ ಹಲ್ಲೊ ಕೆಲೊ ಕಿತ್ಯಾ ಪಾಸತ್? ಹೆಂ ಆಮಿ ತಜ್ವೀಜ್ ಕರಿಜೆ.” ವಿಗಾರಾಚಿಂ ಉತ್ರಾಂ ಘಣ್ಣಿತ್. “ಆಜೂನ್ ಆಮಿ ಇಗರ್ಜಿ ವಟಾರಾಂತ್ಚ್ ಚಿಂತುನ್ ಬಸ್ಲಾಂವ್ ಆನಿ ಸುರಕ್ಯತ್ ಮ್ಹಣ್ ಪಾತ್ಯೆವ್ನ್ ಆಯ್ಲಾಂವ್. ಆಮ್ಚ್ಯಾ ಆಮ್ಚ್ಯಾಚ್ ಘೊಂಟಿರಾಂತ್ ಸುಶೆಗ್ ಘೆತೆಲ್ಯಾಂವ್; ಸ್ವಾಬಿಮಾನ್ ನಾತ್ಲಾಂವರಿ ಆಸ್ಲಾಂವ್. ಆನಿ ಮೂಳ್ಭೂತ್ವಾದಿನಿ ಆಮ್ಚಿ ಅಸ್ತತ್ಕಾಯ್ ಖರಿಚ್

ಪಾರ್ಕಿಲ್ಯಾ ಆನಿ ಆಮ್ಕಾಂ ಚಡಿತ್ ಖಿಂಯ್ಸರ್ ದುಕ್ತಾಗೀ, ಥಂಯ್ಸರ್‌ಚ್ ಚಿವ್ಪಿಲಾಂ.” ವಿಗಾರ್ ಉಲವ್ನ್‌ಚ್ ವೆತಾಲೊ. ಸರ್ವ್ ಸಾಂದೆ ಕೂಡ್ ಸಗ್ಳಿ ಕಾನ್ ಕರ್ನ್ ಆಯ್ಕೊನ್ ಆಸ್‌ಲ್ಲೆ.

ಪುಣ್ ವಿತ್ತಿಯಾಬಾಕ್ ಮಾತ್ ವಿಗಾರಾಚಿಂ ಉತ್ರಾಂ ಚುನಾವ್ ಪ್ರಚಾರಾಚ್ಯಾ ಭಾಶಣಾಬರಿ ಆಯ್ಕೊಂಕ್‌ಲಾಗ್ಲಿಂ. ಆಯಿಲ್ಲೆ ಸುರ್ದೆರ್‌ಥಾವ್ನ್‌ಚ್ ವಿಗಾರಾಚ್ಯಾ ಥೊಡ್ಯಾ ಥೊಡ್ಯಾ ಯೆವ್ಜಣಾಂಕ್ ತಾಚೊ ವಿರೋದ್ ಆಸ್‌ಲ್ಲೊ ಮಾತ್ ನ್ಹಯ್, ಪಾವ್ ಮೆಳ್ತಾನಾ ಸಮಾದಾನಾನ್‌ಚ್ ತಾಣೆ ಆಕ್ಸೆಪ್ ಉಚಾರ್‌ಲ್ಲೊ.

“ತೆ ಆಮ್ಕಾಂ ಹಿಣ್ಣಿತಾತ್, ಧಗ್ಗಿತಾತ್, ದೆಕುನ್ ಆಮಿ ಆಮ್ಚೆಪಣ್ ದಾಕಯ್ಚೆ ಮ್ಹಣ್ಣೆಂ ನ್ಹಯ್ ಹಾಂವೆಂ. ಆಮ್ಚೆಪಣ್ ದಾಕಂವ್ಚೊ ಆಮ್ಚೊ ಕಾಯ್ದೊ; ಕ್ರಿಸ್ತಾನ್‌ಚ್ ದಿಲ್ಲೊ ಉಲೊ ತೊ. ಆಮ್ಚೆಪಣ್ ದಾಕಂವ್ಚ್ಯಾ ಖಾತಿರ್ ದ್ವಾರ ಬಾಂದಿಜೆ ಮ್ಹಣ್ ಹಾಂವೆಂ ಮ್ಹಣ್ಣೆಂಯ್ ನ್ಹಯ್. ದ್ವಾರಾಕ್ ಆನಿ ತಸಲ್ಯಾ ಸಂಗ್ತಿಂಕ್ ಕಾಂಯ್ ಸಂಬಂದ್ ಘಡಿಜೆ ಮ್ಹಣ್ ನಾ. ಪುಣ್ ದ್ವಾರಾಕ್ ಏಕ್ ಸಾಂಕೇತಿಕ್ ಅರ್ತ್ ಆಸಾ.” ವಿಗಾರ್ ಆವೇಶ್ ಭರುನ್ ಉಲಯ್ತಾಲೊ.

ಪಳೆಂವ್ಕ್ ವಿಗಾರ್ ಸೊಬಿತ್ ಆನಿ ದಾಟೊಮೊಟೊ. ಆಕರ್ಮಿತ್ ವೆಕ್ತಿತ್ವ ತಾಚೆಂ. ಪುಣ್ ಕಿತ್ಯಾಕ್‌ಗೀ ಆಪುಣ್ ಏಕ್ ಕಾರ್ಪಾರಿ ಕಸೊ ದಿಸಜೆ ಮ್ಹಣ್ ತಾಣೆ ಕಾಡ್ಲಿ ವಾಂವ್ಕ್ ತಾಚ್ಯಾ ಹರ್‌ಎಕಾ ಕೃತ್ಯಾಂತ್ ಉಟೊನ್ ದಿಸ್ತಾಲಿ ವಿತ್ತಿಯಾಬಾಕ್. ತ್ಯಾ ದಿಸಾಚೆಂ ಮೀಟಿಂಗ್ ದ್ವಾರ ಬಾಂದ್ಚ್ಯಾ ವಿಶಿಂ ನಿರ್ಧಾರ್ ಘೆಂವ್ಕ್ ಮ್ಹಣ್‌ಚ್ ಆಪಯಿಲ್ಲೆಂ.

ಕಿತ್ಯಾಕ್‌ಗೀ ವಿಗಾರಾಕ್ ದ್ವಾರ ಬಾಂದ್ಚ್ಯಾ ವಿಶಿಂ ವಿಶೇಸ್ ಆಸಕ್ತ್. ವಿಗಾರ್ ಜಾವ್ನ್ ಗೆಲ್ಲಾ ಪಯ್ಲ್ಯಾ ದೊನ್‌ಯಿ ಫಿರ್ಗಜಾಂನಿ ತಾಣೆ ಮಜ್ಬೂತ್ ದ್ವಾರ ಬಾಂದ್‌ಲ್ಲಿಂ. ಹಿ ತಾಚಿತ್ಲಿ ಫಿರ್ಗಜ್. ಆಯಿಲ್ಲಾ ಪಯ್ಲ್ಯಾ ವರ್ಸಾಚ್ ತಾಣೆ ಇಂಗ್ಲಿಶ್ ಮಾದ್ಯಮ್ ಇಸ್ಕೂಲ್ ಸುರ್ವಾತ್ ಕೆಲ್ಲೆಂ. ಗಲ್ಫಾಕ್ ತೀನ್ ಪಾವ್ತಿಂ ವಚೊನ್ ಲಾಕಾಂನಿ ದುಡು ಜಮಯಿಲ್ಲೊ. ತಶೆಂ ತಾಚೆ ಉಮೆದಿಕ್ ಫಿರ್ಗಜ್‌ಗಾರಾಂನಿಯ್ ವಿಶೇಸ್ ಕುಮೊಕ್ ದಿಲ್ಲಿ ಆನಿ ಅಶೆಂ ದೋನ್ ಮಯ್ಲ್ಯಾಂ ಆದಿಂ ಇಂಗ್ಲಿಶ್ ಮಾದ್ಯಮ್ ಇಸ್ಕೂಲಾಚೆಂ ಮಜ್ಬೂತ್ ಬಾಂದಪ್ ಸ್ಥಳೀಯ್ ಶಾಸಕಾಕ್ ಬೆಂಗ್ಳುರ್‌ಥಾವ್ನ್ ಆಪವ್ನ್ ಹಾಡ್ನ್ ಉಗ್ತಾವಣ್ ಕೆಲ್ಲೆಂ.

ಇಸ್ಕೂಲಾ ಸಾಂಗಾತಾಚ್ ಸಿಮಿಸ್ತಿಚೆಂ ನವೀಕರಣ್, ಇಗ್ಗರಿಚೆಂ ದುರುಸ್ತೆಚೆಂ ಕಾಮ್, ವಿಗಾರಾಚೆಂ ಘರ್ - ಕಾರ್ಪಾರಾಂ ತೀನ್ ವರ್ಸಾಂನಿ ಸಬಾರ್ ಜಾಲ್ಲಿಂ.

ಆನಿ ಆತಾಂ ದ್ವಾರ.

“ಕಸಲೊ ತೊ ಸಾಂಕೇತಿಕ್ ಅರ್ತ್ ದ್ವಾರಾಕ್?” ವಿಗಾರಾನ್ ಮುಕಾರಿಲೆಂ. “ಪರ್ಲ್ಯಾ ಸೊಲ್ಲಾಂತ್ ತುಮಿ ಪಳೆಲ್ಯಾರ್ ಜುದೆವಾಂಕ್ ದೆವಾಳ್ ಏಕ್‌ಚ್,

ಸಾಲ್ಮಾಂವ್ ರಾಯಾನ್ ಜೆರುಜಲೆಮಾಂತ್ ಬಾಂದ್ಲೆಂ ತೆಂ ದೆವಾಳ್. ಪುಣ್ ತ್ಯಾ ದೆವಾಳಾಕ್ ವೆಚೆ ವಾಟೆರ್ ಮಜ್ಬೂತ್ ದಾರ್ವಾಟೊ ತಾಣೆ ಆಸಾ ಕೆಲ್ಲೊ. ತ್ಯಾ ದಾರ್ವಾಟ್ಯಾಳಾಗಿಂ ಪಾವ್ತಾನಾಚ್ ಸರ್ವೆಸ್ಪರಾಚ್ಯಾ ಪಾಂಯಾಂಥಳಾ ಆಪುಣ್ ಆಸಾಂವ್ ಮ್ಹಳ್ಳೆಂ ಭೊಗಾಪ್ ಲೊಕಾಕ್ ಯೆತಾಲೆಂ ಆನಿ ಭಕ್ತಿಪಣಾನ್ ಆನಿ ದೆವಾಸ್ಪಣಾನ್ ಲೋಕ್ ಥಂಯ್‌ಥಾವ್ನ್ ಚಲೊನ್ ದೆವಾಳಾಕ್ ಪ್ರವೇಶ್ ಘೆತಾಲೊ.

“ತಸಲೊಚ್ ಅರ್ತ್ ಆಸಾ ಆಮಿ ಬಾಂದುಂಕ್ ವೆಚ್ಯಾ ದ್ವಾರಾಕ್. ದ್ವಾರ ಆಮ್ಕಾಂ ದೆವಾಚ್ಯಾ ಹಾಜರಪಣಾಚೊ ಸಂಕೇತ್ ಕಸೊ ರಾವ್ತಾ ಆನಿ ಆಮ್ಕಾಂ ಕಾಳ್ಜಾಂ ಮನಿಂ ತಾಕಾ ಭೆಟೊಂಕ್ ತಯಾರ್ ಕರ್ಚ್ಯಾಕ್ ಸಹಕಾರ್ ಜಾತಾ.”

ಭಾರಿಚ್ ಉಂಚ್ಲೆಂ ಚಿಂತಪ್ ವಿಗಾರಾಚೆಂ, ಭೊಗ್ಲೆಂ ವಿತ್ತಿಯಾಬಾಕ್. ದೇವ್‌ಶಾಸ್ತ್ರ್, ವಾಂಜಲ್ ಅದ್ವಯನ್ ಖರೆಂಚ್ ತಾಣೆ ಬರೆಂಚ್ ಕೆಲಾಂ. ತಶೆಂ ತಾಚೆ ಶೆರ್ಕಾಂವ್‌ಯಿ ಉಂಚ್ಲ್ಯಾ ಮೆಟ್ಟಾಚೆ. ಬೊವ್‌ಚ್ ಬರಿ ತಯಾರಾಯ್ ತೊ ಕರ್ತಾಲೊ. ಅಶೆಂ ವಿಗಾರಾಚೆ ಶೆರ್ಕಾಂವ್ ವಿತ್ತಿಯಾಬಾಕ್ ಮಸ್ತ್ ಪಸಂದ್ ಜಾತಾಲೆ.

ತಶೆಂ ಮ್ಹಣ್ ಜೆರುಜಲೆಮಾಚ್ಯಾ ದಾರ್ವಾಟ್ಯಾಕ್ ಆನಿ ಹೆ ಹಳ್ಳೆಚ್ಯಾ ದ್ವಾರಾಕ್ ಎಕೆಚ್ ತಕ್ಲೆಂತ್ ಘಾಲ್ನ್ ಲೊಕಾನ್ ಒಪ್ಪೊಂಚೆಬರಿ ಉಲಂವ್ಚೆಂ ವಿತ್ತಿಯಾಬಾಕ್ ಸಾರ್ಕೆಂ ದಿಸ್ಲೆಂನಾ.

ವಿಗಾರಾನ್ ಆಪ್ಲೆಂ ಉಲವ್ನ್ ಆಕೆರ್ ಕೆಲೆಂ. ಪುಣ್ ಸಾಂದೆ ಕೊಣ್‌ಯಿ ಉಲಯ್ಲೆನಾಂತ್. ಬೊವ್‌ಶಾ ವಿಗಾರಾನ್ ಸಾಂಗ್ಲೆಂ ಸರ್ವ್ ಸಾರ್ಕೆಂ ಮ್ಹಣ್ ತಾಂಕಾಂ ಭೊಗ್‌ಲ್ಲಾಂತ್ ನವಾಲ್ ನಾ. ಎಕೆ ಘಡಿಯೆ ವಿತ್ತಿಯಾಬಾಕ್‌ಯಿ ತಶೆಂಚ್ ಭೊಗ್ಲೆಂ.

ಪುಣ್ ಹರೈಂಚೆಬರಿ ಆಜ್‌ಯಿ ಆಪ್ಣಾಕ್ ಭೊಗ್‌ಲ್ಲೆಂ ಪಾತ್ಕಾಯ್ಲ್ಯಾ ಶಿವಾಯ್ ವಿತ್ತಿಯಾಬಾಕ್ ಸಮಾದಾನ್ ನಾತ್ಲೆಂ. ದೆಕುನ್ ತೊ ಉಬೊ ಜಾಲೊ.

“ಫಾದರ್ ಮಾನ್ತಾಂ ಹಾಂವ್ ತುಮ್ಚೆಂ ಉಲೊಣೆಂ,” ಮೋವ್ ತಾಳ್ಯಾನ್ ಉತ್ರಾಂ ವಿಂಚ್ಲೆಂ ವಿತ್ತಿಯಾಬಾನ್. ತೊ ಉಲಂವ್ಕ್ ಉಟ್ಲೊ ತೆಂ ವಿಗಾರಾಕ್ ಪಸಂದ್ ಜಾಂವ್ಕ್ ನಾ ತೆಂ ಪಾರ್ಕುಂಕ್ ವಿತ್ತಿಯಾಬಾಕ್ ವೇಳ್ ಗೆಲೊನಾ.

“ಖಂಡಿತ್ ದ್ವಾರ ಎಕ್ ಸಂಕೇತ್ ಆನಿ ಆಪುರ್ವಾಯೆಚೊ ಸಂಕೇತ್. ತಾಂತುಂ ದೋನ್ ಉತ್ರಾಂ ನಾಂತ್. ಪುಣ್ ಬೊವ್‌ಶಾ ದ್ವಾರ ಬಾಂದುಂಕ್ ವೆಚೆ ಪಯ್ಲೆಂ ಆಮಿ ಪಳೆಂವ್ಕ್ ಜಾಯ್ ಹ್ಯಾ ಫಿರ್ಗಜಿಂತ್ ಆಸ್ಚೊ ಅದಿಕ್ ಮಹತ್ವಾಚ್ಯೊ ಗರೊ ಕಸಲ್ಯೊ ತೆಂ. ಕಿತ್ಯಾಕ್, ದ್ವಾರ ಬಾಂದುಂಕ್ ವೆತಾನಾ ಖಂಡಿತ್ ಸಾತ್-ಆಟ್-ಧಾ ಲಾಕ್ ತರ್‌ಯಿ ಖರ್ಚ್ ಜಾತಲೊ.”

ವಿತ್ತಿಯಾಬಾನ್ ತಾಳೊ ಕೆಂಕಾರ್ನ್ ಸುಡಾಳ್ ಕೆಲೊ. ಸರ್ವ್ ಸಾಂದೆ ತಾಕಾಚ್ ಪಳೆವ್ನ್ ಆಸ್ಲೆ.

“ಹಾಂವ್ ತುಮ್ಮಾಂ ಏಕ್ ದಾಕ್ಟೊ ದಿತಾಂ. ಹಾಂವ್ ಹೆ ಫಿರಗಜಿಂತ್ ಆಲ್ತಾರ್ ಭುರಗೊ ಜಾವ್ನ್ ಆಸ್ತಾನಾ - ಆತಾಂ ಸುಮಾರ್ ಸಾಟ್ ವರಾಂ ಆದ್ಲಿ ಗಜಾಲ್ ಹಿ - ಹಾಂಗಾಸರ್ ದೊನ್ರಿಂ ವೀಸ್ ಕುಟ್ಮಾಂ ಆಸ್ಲಿಂ. ಉಪ್ರಾಂತ್ ಮ್ಹಜೆಂ ಶಿಕಪ್ ಜಾವ್ನ್ ಇಗರ್ಜಿ ಇಸ್ಕೊಲಾಂತ್ ಹಾಂವ್ ಶಿಕಂವ್ಕ್ ಲಾಗ್ತಾನಾ ತಿಂ ಅಡೆಯ್ಚೆಂ ಜಾಲ್ಲಿಂ. ಆತಾಂ, ಸುಮಾರ್ ತೀಸ್ ವರಾಂ ಉಪ್ರಾಂತ್ ತ್ಯಾಚ್ ಲೆಕಾನ್ ಮುಕಾರ್ ಗೆಲ್ಲಿಂ ತರ್ ಕುಟ್ಮಾಂ ತಿನ್ರಿಂ ಪುಣ್ಣಾಯಿ ಜಾಯ್ತೆ ಆಸ್ಲಿಂ. ಪುಣ್ ಇಗರ್ಜಿಚ್ಯಾ ರಿಜಿಸ್ಟ್ರಾರಾ ಪ್ರಕಾರ್ ಆತಾಂ ಹೆ ಫಿರಗಜಿಂತ್ ಫಕತ್ ದೊನ್ರಿಂ ಕುಟ್ಮಾಂ ಆಸಾತ್. ಕುಟ್ಮಾಂ ಕಿತ್ಯಾಕ್ ಉಣಿಂ ಜಾಲಿಂ ಮ್ಹಳ್ಳೆಂ ಸವಾಲ್ ಗರ್ಜೆಚೆಂ. ಕೊಣ್ಣಾಯಿ ಮ್ಹಣೊಂಕ್ ಪುರೊ, ಆತಾಂ ಭುರ್ಗಿಂ ಉಣಿಂ ಮ್ಹಣ್. ತೆಂ ಕಾರಣ್ ನ್ಹಯ್. ನಿಜಾಯ್ಕಿ ಪಳೆಯಾ, ಹೆ ಫಿರಗಜಿಂತ್ ಸದ್ವ್ಯಾಕ್ ಮೆಜುನ್ ಪಂಚ್ಚೆಸ್ ಯುವಜಣ್ಣಾಯಿ ನಾಂತ್. ಚಡ್ತಾವ್ ಸಗ್ಳೆ ಗಲ್ಪಾಂತ್ ವಾ ಬೆಂಗ್ಕುರ್, ಮುಂಬಯ್ ಜೊಡಿರ್ ಆಸಾತ್. ತಶೆಂ ಜೊಡಿಕ್ ಗೆಲ್ಲೆ ತೆ ಗೆಲೆಚ್ ಮ್ಹಣ್ ಅರ್ತ್. ತೆ ತೆಣೆಚ್ ಘರಾಂ, ಫ್ಲೆಟಾಂ ಕರ್ನ್ ಸೆಟಲ್ ಜಾತಾತ್ ಶಿವಾಯ್ ಕೊಣ್ಣಾಯಿ ಪಾಟಿಂ ಯೇನಾಂತ್. ಕಿತ್ಯಾಕ್, ಹ್ಯಾ ಗಾಂವಾಂತ್ ಕಾಂಯ್ ಜೋಡ್ ನಾ. ಆನಿ ತೆಂ ಏಕ್ ಪ್ರಮುಕ್ ಸವಾಲ್ ಜಾವ್ನ್ ಆಮಿ ಘೆವ್ಯೆತ್. ಆಜ್ ಕೃಶೆಕ್ ದೆಂವ್ಚಿಂ ಯುವಜಣಾಂ ನಾಂತ್. ಆದಿಂ ದೊಳ್ಳಾಂಕ್ ಥಂಡಾಯ್ ದಿಂವ್ಚೆ, ಬೆಳೆಂ ಭರಲ್ಲೆ ಗಾದೆ ಆತಾಂ ಪಣ್ಣಿಲ್ ಪಡ್ಲಾತ್; ಲಜೆಕಾಂಟಿ, ಕಮ್ಯುನಿಸ್ಟ್ ಆನಿ ನಲಿಯೊ ಭರಲ್ಲ್ಯಾತ್ ತ್ಯಾ ಗಾದ್ಯಾಂನಿ. ಶಿಕಪ್ ಜೊಡ್ಲ್ಯಾನ್ ಕೃಶಿ ಕರುಂಕ್ ನಜೊ ಮ್ಹಳ್ಳೊ ಕಾಯ್ದೊ ಆಸಾಗಾಯ್? ಸಕ್ದಾಂನಿ ದಾಕ್ತರ್, ಇಜ್ಕೆರ್, ಮೆನೆಜರ್ ಜಾಲ್ಯಾರ್ ಸಾಗೊಳಿ ಕರ್ಚಿ ಕೊಣೆಂ?

“ಮ್ಹಾಕಾ ಭೊಗ್ತಾ, ಹೆ ಫಿರಗಜಿಚಿ ಪ್ರಮುಕ್ ಆನಿ ತುರಂತ್ ಗರ್ಜ್ ಆಮ್ಚ್ಯಾ ಯುವಜಣಾಂಕ್ ಹಾಂಗಾಚ್ ಜೊಡಿಕ್ ಅವ್ಯಾಸ್ ಕರ್ನ್ ದಿಂವ್ಚೆಂ. ಲ್ಹಾನ್, ಲ್ಹಾನ್ ಉದ್ಯಮ್, ಆದುನಿಕ್ ತಂತ್ರ್ಗ್ಯಾನ್ ವಾಪರ್ನ್ ಕರ್ಚಿ ಸಾಗೊಳಿ - ತಸಲಿಂ ಯೋಜನಾಂ ಆಮಿ ತುರಂತ್ ಫಾಲುಂಕ್ ಜಾಯ್. ತಸಲ್ಯಾ ಯೋಜನಾಂನಿ ಆಮಿ ಸುಫಳ್ ಜಾಲ್ಯಾಂವ್, ದ್ವಾರ ಏಕ್ ನ್ಹಯ್, ಚಾರ್ ಬಾಂದ್ತಾಂ.”

ವಿತ್ತಿಯಾಬ್ ತುವಾಲ್ಯಾನ್ ಆಪ್ಲೆಂ ತೊಂಡ್ ಪುಸುನ್ ಬಸ್ಲೊ.

ಘಡಿಯೆ ಸಗ್ಳ್ಯಾ ಸಾಲಾಂತ್ ಅಸಹನೀಯ್ ಮೊನೆಪಣ್ ರಾಜ್ ಕರಿಲಾಗ್ಲೆಂ.

ವಿಗಾರಾಕ್ ಖಂಡಿತ್ ಆಪ್ಣಾಚೆಂ ಉಲೊಣೆಂ ಪಸಂದ್ ಜಾಂವ್ಚೆನಾ ತೆಂ ವಿತ್ತಿಯಾಬಾಕ್ ಪಯ್ಲೆಂಚ್ ಕಳಿತ್ ಆಸ್ಲೆಂ. ಪುಣ್ ತೊ ಕಸಲಿ ಪ್ರತಿಕ್ರಿಯಾ ದೀತ್ ಮ್ಹಣ್ ಆಯ್ಕೊಂಚಿ ಆತುರಾಯ್ ಆಸ್ಲಿ ತಾಚೆಥಂಯ್.



“ವಿತ್ತಿಯಾಬಾನ್ ಉಲಯಿಲ್ಲೆಂ ಖರೆಂಚ್ ಸಾರ್ಕೆಂ.” ವಿಗಾರಾನ್ ಜೊಕುನ್ ಉತ್ರಾಂ ವಿಂಚ್ಲೆಂ. “ಹೆ ಫಿರ್ಗಜಿಚೊ ಪ್ರಮುಕ್ ಸಮಸ್ನೊ ಹೊಚ್. ಹಾಂಗಾ ಕುಟ್ಮಾಂ ಉಣಿಂ ಜಾವ್ನ್ ಯೆತಾತ್. ಹೆಂ ಮ್ಹಾಕಾ ಹಾಂಗಾ ಯೆಂವ್ಚ್ಯಾ ಪಯ್ಲೆಂಚ್ ಬಿಸ್ವಾನ್ಯಾಯಿ ಸಾಂಗ್ಲೆಂ. ತೆ ದಿಶೆನ್ ಖಂಡಿತ್ ಆಮಿ ಜೊಕ್ತಿಂ ಮೆಟಾಂ ಕಾಡ್ನ್ ಆಸಾಂವ್. ಹಾಂಗಾಸರ್ ಇಂಗ್ಲಿಶ್ ಮೀಡಿಯಮ್ ಇಸ್ಕೂಲ್ ಸುರ್ವಾತ್ ಕರುಂಕ್ ಪ್ರಮುಕ್ ಕಾರಣ್ ತೆಂಚ್. ಆಮ್ಚ್ಯಾ ಭುರ್ಗ್ಯಾಂನಿ ಶ್ಟೆರಾಕ್ ವಚೊನ್ ಇಂಗ್ಲಿಶ್ ಮೀಡಿಯಮ್ ಶಿಕ್ಷಾ ಬದ್ಲಾಕ್ ಹಾಂಗಾಚ್ ರಾವೊನ್ ಶಿಕೊಂಕ್ ಆತಾಂ ಆಸ್ಪದ್ ಜಾಲಾ.

“ಪುಣ್ ಹಾಂಗಾ ಕುಟ್ಮಾಂ ಉಣಿಂ ಜಾಂವ್ಚ್ಯಾಕ್ ಆನಿ ದ್ವಾರಾಕ್ ಕಸಲೊಯ್ ಸಂಬಂದ್ ಆಸಾ ಕರಿಜೆ ಮ್ಹಣ್ ಮ್ಹಾಕಾ ದಿಸನಾ. ತ್ಯೊ ದೊನ್ಯಾಯಿ ವೆವೆಗ್ಳೊ ಸಂಗಿ... ಕೋಣ್ ಜಾಣಾ, ದ್ವಾರ ಬಾಂದ್ಲೆವರ್ವಿಂ ಇಗರ್ಜಿಕ್ ಚಡಿತ್ ಆಕರ್ಯಾನ್ ಯೇವ್ನ್ ಲೊಕಾಥಂಯ್ ಹ್ಯಾ ಗಾಂವಾವಿಶಿಂ ಸಿಂತಿಮೆಂತಾಳ್ ಭೊಗಾಪ್ ಉಬ್ಜೊನ್ ಗಾಂವ್ ಸೊಡುಂಕ್ ಮನ್ ಯೇನಾ ಜಾಯ್. ದಾಕ್ಟರ್ ಹಾಂವ್ ವಿಗಾರ್ ಜಾವ್ನ್ ಗೆಲ್ಲಾ ಪಯ್ಲೆ ಫಿರ್ಗಜಿಂತ್ ಕುಟ್ಮಾಂ ಚಡ್ ಜಾವ್ನ್ಚ್ ಆಸಾತ್.”

ಪಂದುಬೆಟ್ಟುಚ್ಯಾ ಲೊರೆಸಾನ್ ದ್ವಾರ ಬಾಂದುಂಕ್ ಆತುರಾಯ್ ಕರ್ಚಿ ಗರ್ವ್ ದಿಸಾನಾ, ಆನ್‌ಏಕ್ ದೋನ್ ವರ್ಸಾಂ ರಾವ್ಯೆತೆಂ ಕೊಣ್ಣಾ ಮ್ಹಳ್ಳೆಂ ತರ್ಯಿ ಉಪ್ರಾಂತ್ಲೆಂ ಸರ್ವ್ ವಿತ್ತಿಯಾಬಾನ್ ಚಿಂತ್ಲಲ್ಯಾಬರಿಚ್ ಘಡ್ಲೆಂ.

ಚಡ್ತಾವ್ ಸಾಂದ್ಯಾಂಕ್ ದ್ವಾರಾವಿಶಿಂ ಆಕ್ಲೆಪ್ ನಾತ್‌ಲ್ಲಾನ್ ಹೊ ವಿಶಯ್ ಫಿರ್ಗಜ್ ಸಬೆ ಮುಕಾರ್ ಫಾಲ್ಸ್ ಲೊಕಾಚಿ ಜೆರಾಲ್ ಅಬಿಪ್ರಾಯ್ ಘೆಂವ್ಚಿ ಮ್ಹಣ್ ನಿರ್ದಾರ್ ಜಾಲೊ. ತಶೆಂ ದುಸ್ರ್ಯಾ ಆಯ್ತಾರಾಚ್ ವಿಗಾರಾನ್ ಜುಂತ್ ಆಪಯ್ಲೊ. ಆನಿ ಹರೈಂಚೆಬರಿಚ್ ಪಯ್ಲೆಂ ತೊಚ್ ಸುಮಾರ್ ವೀಸ್ ಮಿನುಟಾಂ ಸಿಂತಿಮೆಂತಾಂನಿ ಭರೊನ್ ಉಲಯ್ಲೊ. ಲೋಕ್ ಕೊಣ್‌ಯಿ ಉಲಯ್ಲೊನಾ. ಅಶೆಂ ಚಡ್ತಾವ್ ಲೊಕಾಕ್ ದ್ವಾರಾವಿಶಿಂ ಬರೆಂಚ್ ಚಿಂತಪ್ ಆಸ್ಲಲ್ಯಾನ್ ವಿಗಾರಾನ್ ದ್ವಾರ ಬಾಂದ್ಲೊ ನಿರ್ದಾರ್ ಘೆತ್ಲೊ ಆನಿ ಹರ್ ಕುಟ್ಮಾನ್ ಹಜಾರ್ ರುಪಯ್ ತರ್ಯಿ ಹ್ಯಾ ಬಾಬ್ಲಿಂ ದೀಜೆ ಆನಿ ಉರ್ಲೊ ಆಯ್ವಚ್ ದಾನಿಂಥಾವ್ನ್ ಜಮೊ ಕರ್ಚೊ ಮ್ಹಣ್ ಕಳಯ್ಲೆಂ.

\*\*\*

ಪಾಟ್ಲ್ಯಾ ತೀನ್ ಮಯ್ಚ್ಯಾಂನಿ ಸಬಾರ್ ಸಂಗಿ ಘಡ್ಲೊ.

ಆಟ್ ಲಾಕಾಂಚೆಂ ದ್ವಾರಾಚೆಂ ಯೋಜನ್ ಸುರ್ವಾತ್ ಕೆಲ್ಲೆಂ ವಿಗಾರಾನ್. ಕಾಮ್ ಭರಾನ್ ಚಲೊನ್ ಆಸ್ಲೆಂ. ಯೆಂವ್ಚ್ಯಾ ಮಯ್ಚ್ಯಾಂತ್ ಆಪುಣ್ ಕೆನಡಾ ಆನಿ ಅಮೆರಿಕಾಕ್ ವೆಚೊಂ ಆಸಾಂ ಮ್ಹಣ್ ವಿಗಾರಾನ್ ಮಿಸಾರ್ ಸಾಂಗ್ಲೆಂ.

ವಿತ್ತಿಯಾಬ್ ಆಜ್ ದೋನ್ ಹಪ್ಪಾಂ ಉಪ್ರಾಂತ್ ಕಶ್ಟಾಂನಿ ಮಿಸಾಕ್ ಆಯಿಲ್ಲೊ. ತಾಚಿ ಭಲಾಯ್ಕಿ ಬರಿ ನಾತ್ಲಿ. ಹಾತ್-ಪಾಂಯ್ ವಿಶೇಸ್ ದುಕ್ತಾಲೆ. ತಶೆಂ ಚಲೊಂಕ್ ಕಶ್ಟ್ ಜಾತಾಲೆ. ಭಲಾಯ್ಕೆಚೆಂ ಕಾರಣ್ ದೀವ್ನ್ ವಿತ್ತಿಯಾಬಾನ್ ಗೊವ್ಳಿಕ್ ಪರಿಶದೆಚ್ಯಾ ಸಾಂದೆಪಣಾಕ್ ರಾಜಿನಾಮೊ ದಿಲ್ಲೊ. ವಿಗಾರಾನ್ ತಾಚೊ ರಾಜಿನಾಮೊ ಸ್ವೀಕಾರ್ ಕೆಲ್ಲೊ.

ಮೀಸ್ ಜಾವ್ನ್ ಇಗರ್ಜಿಚೊ ಪೊರ್ಜಿಚೊ ದೆಂವ್ತಾನಾ ವಿತ್ತಿಯಾಬಾಚಿ ದೀಶ್ ನಾಕಾ ನಾಕಾ ಮ್ಹಳ್ಯಾರಾಯಿ ಆಪ್ಲೆಂ ತೀಸ್ ವರ್ಸಾಂ ಶಿಕಯಿಲ್ಲಾ ಇಸ್ಕೊಲಾಚೆರ್ ಪಡ್ಲಿ. ಪರ್ಯಾ ನಳ್ಯಾಂಚೆಂ ಅಸ್ಕತ್ ಇಸ್ಕೊಲ್, ಒತ್ವಾಕ್‌ಚ್ ಆಸ್‌ಲ್ಲಾ ಮಜ್ಬೂತ್ ಇಂಗ್ಲಿಶ್ ಮಾದ್ಯಮ್ ಇಸ್ಕೊಲಾ ಮುಕಾರ್ ಅನಾತ್ ದಿಸ್ತಾಲೆಂ. ಎಕೆ ಘಡಿಯೆ ವಿತ್ತಿಯಾಬಾಚೆಂ ಕಾಳಿಜ್ ಭರೊನ್ ಆಯ್ಲೆಂ. ತೊ ಮೆಸ್ತ್ರಿ ಜಾವ್ನ್ ಆಸ್ತಾನಾ ಇಸ್ಕೊಲ್‌ಭರ್ ಭುರ್ಗಿಂ. ಎಕೆಕೆ ಕ್ಲಾಶಿಂತ್ ಸಾಟ್-ಸತ್ತರ್ ಮ್ಹಣಾಸರ್. ಆತಾಂ ಮಜ್ಬೂರ್‌ಯಿ ಎಕೆಕೆ ಕ್ಲಾಶಿಂತ್ ವೀಸ್ ಭುರ್ಗಿಯ್ ನಾಂತ್ ಮ್ಹಳೆಂ ಆಯ್ಕಾಲ್ಲೆಂ ತಾಣೆ. ಸಂಕೊ ಉಣೊ ಆಸಾ ಮ್ಹಣ್ ಎದೊಳ್‌ಚ್ ಸರ್ಕಾರಾನ್ ತೆಗಾಂ ಟಿಚೆರಾಂಕ್ ಹಾಂಗಾಥಾವ್ನ್ ವರ್ಗ್ ಕೆಲಾಂ ಮ್ಹಳ್ಯೊ ವಿಶಯ್ ವಿತ್ತಿಯಾಬಾಕ್ ಕಳಿತ್ ಆಸ್‌ಲ್ಲೊ.

ತಶೆಂ ಮ್ಹಣ್ ಹೆವ್ಳಿಲ್ಯಾನ್ ಸುರು ಕೆಲ್ಲ್ಯಾ ಇಂಗ್ಲಿಶ್ ಮಾದ್ಯಮ್ ಇಸ್ಕೊಲಾಕ್ ಜಬರ್‌ದಸ್ತೆನ್ ಭುರ್ಗ್ಯಾಂಕ್ ಕಶೆಂಯ್ ಹಾಡಯ್ಲಿಂ ವಿಗಾರಾನ್. ಪುಣ್ ಟಿಚೆರಾಂಕ್ ಸಾಂಬಾಳ್ ದೀಂವ್ಕ್ ತೊ ಕಶ್ಟತಾಲೊ ಮ್ಹಳೆಂಯ್ ವಿತ್ತಿಯಾಬಾನ್ ಆಯ್ಕಾಲ್ಲೆಂ.

ಇಂಗ್ಲಿಶ್ ಮಾದ್ಯಮ್ ಇಸ್ಕೊಲಾಚೊ ಪ್ರಸ್ತಾಪ್ ವಿಗಾರ್ ಆಯಿಲ್ಲಾ ಪಯ್ಲ್ಯಾಚ್ ವರ್ಸಾ ಗೊವ್ಳಿಕ್ ಪರಿಶದೆಕ್ ಆಯಿಲ್ಲೊ. ತೆದಾಳಾಯ್ ವಿತ್ತಿಯಾಬಾನ್‌ಚ್ ಆಕ್ಟೆಪ್ ಉಚಾರ್‌ಲ್ಲೊ.

“ತಶೆಂ ಮ್ಹಳ್ಯಾರ್ ಆಮ್ಚ್ಯಾ ಭುರ್ಗ್ಯಾಂನಿ ಇಂಗ್ಲಿಶ್ ಶಿಕೊಂಕ್ ನಜೊ ಮ್ಹಣ್ಣೆಂವೆ ವಿತ್ತಿಯಾಬಾ ತುವೆಂ?” ವಿಗಾರಾನ್ ಸವಾಲ್ ಕೆಲ್ಲೆಂ.

“ಫಾದರ್, ಹಾಂವೆಂ ತಶೆಂ ಬಿಲ್ಕುಲ್ ಸಾಂಗೊಂಕ್ ನಾ.” ವಿತ್ತಿಯಾಬಾನ್ ಜವಾಬ್ ದಿಲ್ಲಿ. “ಇಂಗ್ಲಿಶ್ ಜರೂರ್ ಶಿಕಜೆ ಆನಿ ಇಂಗ್ಲಿಶಾವಿಣೆಂ ಆಜ್ ಕಾಮಾಂ ಮೆಳನಾಂತ್ ತೆಂ ಮ್ಹಾಕಾ ಕಳಿತ್ ಆಸಾ. ಪುಣ್ ತಶೆಂ ಮ್ಹಣ್ ಆಮಿ ಏಕ್ ಇಸ್ಕೊಲ್ ಎದೊಳ್‌ಚ್ ಆಸ್‌ಲ್ಲಾ ಕಡೆ ಆನ್‌ಏಕ್ ಇಸ್ಕೊಲ್ ಸುರ್ವಾತ್ ಕರಿಜೆ ಮ್ಹಣ್ ನಾ. ಇಂಗ್ಲಿಶ್ ಮೀಡಿಯಮ್ ಇಸ್ಕೊಲ್ ಸುರು ಕೆಲ್ಯಾರ್ ಹ್ಯಾ ಕನ್ನಡ ಮೀಡಿಯಮ್ ಇಸ್ಕೊಲಾಕ್ ಜಾಂವ್ಚೊ ಅಪಾಯ್ ಕಟೀಣ್ ಆಸ್ತಲೊ. ತಾಚ್ಯಾ ಬದ್ಲಾಕ್ ಹ್ಯಾ ಇಸ್ಕೊಲಾಂತ್‌ಚ್ ಆಮಿ ಚಡಿತ್ ನವೆಸಾಂವ್ ಹಾಡ್ಚೆತ್. ಪಯ್ಲೆ ಕ್ಲಾಶಿಥಾವ್ನ್‌ಚ್ ಇಂಗ್ಲಿಶ್ ಶಿಕವ್ಯಾಂ ಆನಿ ಆಮ್ಚಿಂ ಭುರ್ಗಿಂ ಬರೆಂ ಇಂಗ್ಲಿಶ್ ಉಲಂವ್ಚ್ಯಾಬರಿ ಚಡಿತ್ ಮ್ಹಿನತ್ ಕಾಡ್ಯಾಂ. ಹೆಂ ಏಕ್ ನವೆಸಾಂವ್ ಜಾತಲೆಂ

ಮಾತ್ರ ನ್ವಯ್ ಭೊಂವ್ತಿಂಚ್ಯಾ ಹೆರ್ ಕನ್ನಡ ಮೀಡಿಯಮ್ ಇಸ್ಕೊಲಾಂಕ್ ಏಕ್ ಆದರ್ಶಯಿ ಜಾತಲೆಂ.”

ಪುಣ್ ವಿತ್ತಿಯಾಬಾಚೊ ವಾದ್ ವಾದ್‌ಚ್ ಜಾವ್ನ್ ಉರ್ಲೊ. ಕೊಣಾಯ್ಕಿ ತಾಂತ್ಲೆಂ ರಾಜಾಂವ್ ಝಳ್ಕೊಂಕ್ ನಾತ್ಲೆಂ.

ಆತಾಂ ಮಾತ್ರ ಸರ್ವ್ ವಿತ್ತಿಯಾಬಾನ್ ಚಿಂತ್ಲ್ಯಾಬರಿಚ್ ಘಡೊನ್ ಆಸ್ಲೆಂ. ಆಪ್ಲೆಂ ಸೆವಾ ದಿಲ್ಲೆಂ, ಆಪ್ಲಾಕ್ ದಿಸ್ವಡ್ತೊ ಗ್ರಾಸ್ ದಿಲ್ಲೆಂ ಇಸ್ಕೊಲ್ ಸಾಸ್ಣಾಕ್ ಬಂದ್ ಪಡ್ಚೆ ದೀಸ್ ಪಯ್ಸ್ ನಾಂತ್ ಮ್ಹಳ್ಳೆಂ ತಾಕಾ ನಕ್ಲೆ ಜಾಲ್ಲೆಂ.

ಲಾಗ್ಸಾರ್‌ಚ್ ವಯ್ ಯೇವ್ನ್ ಆಸ್ಲೊ ದ್ವಾರ. ಇಗರ್ಜಿಥಾವ್ನ್ ಪನ್ನಾಸ್ ಮೀಟರ್ ಅಂತರಾರ್‌ಚ್ ರಸ್ತಾಕ್ ಲಾಗೊನ್ ವಯ್ ಯೇವ್ನ್ ಆಸ್ಲೊ ದ್ವಾರ. ಇತ್ಲ್ಯಾ ಲಾಗ್ಸಾರ್ ದ್ವಾರ ಬಾಂದ್ಲ್ಯಾಚೊ ನವೊ ಅರ್ಥಯಿ ವಿಗಾರಾಲಾಗಿಂ ಜರೂರ್ ಆಸ್ತಲೊ ಕೊಣ್ಣಾ, ವಿತ್ತಿಯಾಬಾಚ್ಯಾ ವೊಂಟಾಂ ಇಡ್ಯಾಂನಿ ಮಾರ್ಕಿ ಹಾಸೊ ಉದೆಲ್ಯೊ.

ತೊ ಲ್ಹಾನ್ ಆಸ್ತಾನಾ ಪರ್ಮೆ ಇಗರ್ಜಿಚೆಂ ಮುಕ್ಲೆಂ ದಾರ್ ಎಕೆ ರಾತಿಂ ಕಟೀಣ್ ವಾರ್ಯಾಕ್ ಫುಟೊನ್ ಗೆಲ್ಲೆಂ. ನವೆಂ ದಾರ್ ಘಾಲುಂಕ್ ತಾಂಕ್ ನಾಸ್ತಾಂ, ದುಬ್ಳ್ಯಾ ಲೊಕಾಲಾಗಿಂ ವಿಚಾರುಂಕ್‌ಯಿ ನದ್ಗೊನ್ ತೀನ್ ಮಯ್ಲೆ ತ್ಯಾ ಜಾಗ್ಯಾರ್ ವಿಗಾರಾನ್ ಮೊಡ್ಲಾಂಚ್ಯೊ ತಟ್ಟೊ ಬಾಂದ್ಲೊ. ಉಪ್ರಾಂತ್ ಬಿಸ್ಪಾನ್ ಪಯ್ಲೆ ದಿಲ್ಲ್ಯಾನ್ ನವೆಂ ದಾರ್ ಕರ್ಚೆಂ ಸಾದ್ಯ್ ಜಾಲ್ಲೆಂ ವಿಗಾರಾಕ್.

ಆತಾಂ ಲೊಕಾಲಾಗಿಂ ಭರ್ಪೂರ್ ದುಡು ಆಸಾ. ದುಡ್ಡಾ ತೆಕಿದ್ ವಿಗಾರಾಕ್‌ಯಿ ನವ್ಯೊ ನವ್ಯೊ ಆಲೊಚೆನ್ಯೊ ಯೆತಾತ್. ಸಂಸಾರ್ ಬದ್ಲೊನ್ ಆಸಾಗೀ ವಾ ಆಪುಣ್ ಬದ್ಲೊಂಕ್ ಪಾಟಂಗೀ ಕಳೆಂನಾ ವಿತ್ತಿಯಾಬಾಕ್.

\*\*\*

ದ್ವಾರಾಚ್ಯಾ ಉಗ್ತಾವಣಾಕ್ ವಚೊಂಕ್ ಜಾಲೆಂನಾ ವಿತ್ತಿಯಾಬಾಕ್. ಹ್ಯಾ ದಿಸಾಂನಿ ತಾಕಾ ಚಲ್ಟೆಂಚ್ ಕಶ್ಟಾಂಚೆಂ ಜಾಲ್ಲೆಂ. ಒಕ್ತಾಂ ತಾಣೆ ಕೆಲ್ಲಿಂ ತರ್‌ಯಿ ಸರ್ವ್ ಸಂಕಶ್ಟ್ ಉತರ್ ಪ್ರಾಯೆಚೆ ಮ್ಹಣ್ ತಾಣೆ ಒಪುನ್ ಘೆತ್ಲೆಂ.

ಉಗ್ತಾವಣಾಕ್ ಬಿಸ್ಪ್ ಆಯಿಲ್ಲೊ. ವಿಗಾರಾಕ್ ಸನ್ಮಾನ್ ಕೆಲೊ ಮ್ಹಣ್ ಪುತಾನ್ ವರ್ದಿ ಹಾಡ್ಲಿ. ತಶೆಂಚ್, ದ್ವಾರಾಬರಿಚ್ ಕಾಳ್ಜಾಚೆ ದಾರ್ವಾಟೆಯ್ ಉಗಡಿಚೆ, ಉದಾರಿ ಜಾಯ್ತೆ, ದುಬ್ಳ್ಯಾ-ಧಾಕ್ಪ್ಯಾಂಕ್ ಪಾವಚೆ ಮ್ಹಣ್ ಬಿಸ್ಪಾನ್ ಉಲೊ ದಿಲೊ ಮ್ಹಣ್‌ಯಿ ಪೂತ್ ಸಾಂಗಾಲಾಗ್ಲೊ. ಕಾಳ್ಜಾಚೆ ದಾರ್ವಾಟೆ ಉಗಡ್ಲ್ಯಾ ತಿತ್ಲೊ ನಶ್ಟ್ ಚಡ್. ದ್ವಾರ ಬಾಂದ್ಲ್ಯಾನ್ ಮಾನ್, ಸನ್ಮಾನ್ ಜಾತಾ; ದ್ವಾರಾಚ್ಯಾ ಮುಳಾಂತ್ ಏಕ್ ನಾಂವ್ ತರ್‌ಯಿ ಪಡ್ತಾ. ಬಿಸ್ಪ್ ಪರ್ನಾ ಚಿಂತ್ಪಾಚೊಚ್ ಕಸೊ ಭೊಗ್ಲೆಂ ವಿತ್ತಿಯಾಬಾಕ್.

\*\*\*

ದ್ವಾರಾಚೆಂ ಉಗ್ತಾವಣ್ ಜಾವ್ನ್ ಆತಾಂ ಚಾರ್ ವರ್ಸಾಂ ಉತರ್ತಾತ್. ವಿತ್ತಿಯಾಬಾಕ್‌ಯಿ ಪ್ರಾಯ್ ಅಯ್ಯಾಂ ವಯ್ರ್ ದೋನ್ ಜಾಲಿಂ. ದೋನ್ ವರ್ಸಾಂ ಆದಿಂ ಅಯ್ಯಿಂ ವರ್ಸಾಂಚೊ ಜಲ್ಮಾ ದೀಸ್ ಪುತಾನ್ ಗದ್ದಳಾಯೆನ್ ಕೆಲ್ಲೊ. ನಾತ್ರಾಂನಿ ಆಜ್ಯಾಕ್ ಅಯ್ಯಿಂ ಪುಲಾಂಚೊ ಜಯ್ತ್ ಝೆಲೊ ಘಾಲ್ಲೊ. ವಿತ್ತಿಯಾಬಾಕ್‌ಯಿ ತ್ಯಾ ದೀಸ್ ಖರೊಚ್ ಸಂತೊಸ್ ಜಾಲ್ಲೊ.

ತ್ಯಾ ಉಪ್ರಾಂತ್ ಮಾಶ್ರ್ ವಿತ್ತಿಯಾಬಾಚಿ ಭಲಾಯ್ಕಿ ಖರಿಚ್ ಭಿಗಡ್‌ಲ್ಲಿ. ಚಲೊಂಕ್ ತಾಕಾ ಆತಾಂ ಅಸಾದ್ಯಾಚ್ ಜಾವ್ನ್ ತೊ ಚಡ್ತಾವ್ ವೇಳ್ ಬೆಡ್ಡಾರ್‌ಚ್ ಖರ್ಚಿತಾಲೊ. ದಿಸಾಕ್ ಉಣೆಂ ಮ್ಹಳ್ಯಾರ್‌ಯಿ ಧಾ ಪಾವ್ಪಿಂ ತೇರ್ಸ್ ಕರ್ತಾಲೊ ಆನಿ ವಾಂಜೆಲ್ ವಾಚ್ತಾಲೊ. ಇಗರ್ಜಿಕ್ ವೆಚೆಂ ರಾವವ್ನ್ ಆತಾಂ ಸುಮಾರ್ ವರ್ಸ್‌ಚ್ ಜಾಲ್ಲೆಂ. ವಿಗಾರ್ ಮಯ್ಯಾಕ್ ಏಕ್‌ಪಾವ್ಪಿಂ ಘರಾ ಮೀಸ್ ಕರುಂಕ್ ಯೆತಾಲೊ. ಘಾ ವಿವಿಯನಾಕ್ ಪೊರುಂ ವರ್ಗ್ ಜಾವ್ನ್ ತಾಚ್ಯಾ ಜಾಗ್ಯಾರ್ ಆತಾಂ ನವೊ ವಿಗಾರ್ ಆಯಿಲ್ಲೊ.

ಹ್ಯಾ ಮದೆಂ ವಿತ್ತಿಯಾಬಾಚ್ಯಾ ವಾಡ್ಯಾಂತ್ಲಿಂ ಚಾರ್ ಕುಟ್ಮಾಂ ಶ್ವೇರಾಂತ್ 'ಸೆಟಲ್' ಜಾವ್ನ್ ತಾಂಚೆಂ ಘರಾಂ ಪಡಿಲ್ ಪಡ್‌ಲ್ಲಿಂ.

ತ್ಯಾ ಆಯ್ತಾರಾ ಮಿಸಾಕ್ ವಚೊನ್ ಘರಾ ಆಯಿಲ್ಲೊ ಪೂತ್ ಸಾಂಗಾಲಾಗ್ಲೊ, "ಪಪ್ಪಾ, ಆಜ್ ಪಳಯ್ಲೆಂ, ದ್ವಾರಾಚ್ಯಾ ಸಮಾ ಮದೆಂ ವಯ್ರ್ ಅಶೀರ್ ಫುಟ್ ಆಯಿಲ್ಲಿ ದಿಸೊನ್ ಯೆತಾ."



# ಮಿರಕಲ್

ಡವಿ, ಪಾಂಗ್

08-02-2010

8.30 A.M.

O.T. - 2

ಹಿಂ ಅಕ್ಕರಾಂ ಆನಿ ಅಂಕೆ ಕಾಸ್ತಿರಾಚೆ ಮತಿ ಪಡ್ವಾರ್ ಪರತ್-ಪರತ್ ದಿಸೊನ್ ಯೆತಾತ್.

ಆಸ್ಪತ್ರ್ಚ್ಯಾ ಸೆಮಿಪ್ರಾಯ್ವೆಟ್ ವಾರ್ಡಾಂತ್ ಬಾರಾವೆ ಖಾಟಿರ್ ತೊ ನಿದೊನ್ ಆಸಾ. ಎಕಾ ಥರಾಚೆ ಕಾವ್ಣೆಣಿ ತಾಕಾ ಧೊಸುನ್ ಆಸಾ.

ನಾಕಾ ಭಿತರ್ಲ್ಯೊ ಧೊಶಿ ಸೊಸುಂಕ್ ಜಾಯ್ನಾಸ್ತಾಂ, ತಾಣೆ E.N.T. ಸರ್ಜನ್ ಡೊಕ್ಟರ್ ತಾವೊಚಿ ಸಲಹಾ ಘೆತ್ಲ್ಯಾ ಆನಿ ಆಸ್ಪತ್ರ್ಕ್ ದಾಕಲ್ ಜಾಲಾ.

ಗಲ್ಫಾಂತ್ ಸಬಾರ್ ವರ್ಸಾಂ ಘೊಳೊನ್, ಆತಾಂ ಬಾಯ್ಲೆಸಂಗಿಂ ಪೆರ್ರುದೆ ವಸ್ತಿ ಕರ್ಚ್ಯಾ ಕಾಸ್ತಿರಾನ್, ಆಪ್ಲ್ಯಾ ನಾಕಾವಿಶಿಂ ಎದೊಳ್‌ಚ್ ಸುಮಾರ್‌ಶಿ ಮಾಹೆತ್ ಆಪ್ಣಾಯ್ಲ್ಯಾ. ನಾಕಾಚ್ಯಾ ದ್ವಾರಾಂ ಮದ್ಲೆಂ ಮೋವ್ ಹಾಡ್, ಎಕೆ ಕುಶಿಕ್ ಪುರ್ತೆಂ ಮಾಲ್ತಾಲಾಂ. ಭಾಯ್ಲ್ಯಾ ನಾಕಾಥಾವ್ನ್ ಸುಮಾರ್ ತೀನ್ ಇಂಚ್ ಭಿತರ್, ನಾಕಾಚ್ಯಾ ಆಂಗ್ಲಾಂತ್, ಜಡಾಯ್, ಹುಲೊಪ್, ತವಳ್ ತವಳ್ ಧೊಸ್ತಾ. ಹ್ಯಾ ನಿಮ್ತಿಂ ಉಲೊಣ್ಯಾಕ್ ಆಡ್ಕಳ್, ಉಲಯ್ತಾನಾ ದೂಕ್ ಆನಿ ಶೆಳಿಚಿ ಪಿಡಾ ಸದಾಂಚಿ ಜಾಲ್ಯಾ. ಮುಸ್ಕಾರ್ ಖಿಂತಿಶ್, ಗಂಬೀರ್ ದಿಸೊಂಕ್ ಹೆಂಚ್ ಕಾರಣ್ ಮ್ಹಳ್ಳೆಂ ತಾಕಾ ಮಾತ್ ಸ್ಪಶ್ಟ್ ಜಾವ್ನ್ ಕಳಿತ್ ಆಸ್‌ಲ್ಲೆಂ.

ಜಾಂವ್ಚೆಂ ಜಾತಾ. ಆಪುಣ್ 60 ವರ್ಸಾಂ ಫಿಕ್ಸಿರ್ ನಾಸ್ತಾಂ ಸಂಸಾರಾರ್ ಜಿಯೆಲಾಂ, ಅಶೆಂ ಮ್ಹಣೊನ್ ಧಯ್ರಾನ್ ಆಸ್ಪತ್ರ್ಕ್ ಭರ್ತಿ ಜಾಂವ್ಚೊ ನಿರ್ಧಾರ್ ತಾಣೆ ಘೆತ್‌ಲ್ಲೊ. ಪೊಟ್ಲಾ ರೆತಿರೆಕ್ ವೆಚೆಂ ಮ್ಹಣೊನ್ ಬಾಯ್ಲೆಕ್ ಫಟವ್ನ್ ಸನ್ವಾರಾ ಸಕಾಳಿಂ ಘರಾಂತ್ಲೊ ಭಾಯ್ರ್ ಸರ್ಲೊ.

ತೆರಾ ನಂಬರ್ ಖಾಟಿಚ್ಯಾ ಪಿಡೆಸ್ತಾನ್ ಕಾಸ್ತಿರಾಕ್ ಸವಾಲ್ ಕೆಲೆಂ - “ಕಿತೆಂ ಪೊರ್ಚು, ಎಕ್ಸೊಚ್ ಆಯ್ಲಾಯ್, ಕೊಣ್‌ಯಿ ಯೇಂವ್ಕ್ ನಾಂತ್‌ವೆ?”

ಕಾಸ್ತಿರಾನ್, ರೆಡಿಮೇಡ್ ಜಾಪ್ ತಯಾರ್ ದವರ್ಲೆಲಿ - “ಮ್ಹಜಿ ಯೆಜ್ಞಾನ್ ಸಿಂತಿಮೆಂತಾಳ್ ಮನಿಸ್. ಮ್ಹಾಕಾ ಒಪ್ರೆಶನ್ ಮ್ಹಳ್ಳಾರ್ ಭಿಯಾನ್ ಕಂಗಾಲ್ ಜಾಂವ್ಚೆ ತಸಲಿ. ದೆಕುನ್, ಫಟ್ ಮಾರ್ನ್ ಘರಾಥಾವ್ನ್ ಆಯ್ಲಾಂ.”

ತೆರಾ ನಂಬರ್ ಖಾಟಿವಾಲ್ಯಾನ್ ಸೊಡ್ಲೆಂ ನಾ.

“ಓ.ಕೆ., ಪುಣ್ ತುಜ್ಯಾ ಸಯ್ರ್ಯಾಂ ಪಯ್ಲಿ ಕೊಣಾಯ್ಕಿ, ಬಾಯ್ಲೆಕ್ ಕಳನಾತ್ಲೆಬರಿ?”

“ಘುಟ್ ಸಾಂಬಾಳ್ತೆಲೆ ಮೆಳ್ಳೆ ಕಶ್ಟ್, ತ್ಯಾ ಭಾಯ್ರ್, ನಾಕಾಚೆಂ ಒಪ್ರೆಶನ್, ಕಾಕ್ಸಾಕ್ ವಚೊಂಕ್ ತೊಂದ್ರೆ ಜಾಯ್ನಾಂತ್; ಹೆರ್ ಗರ್ಜಾಂಕ್ - ಹಾಂಗಾಚೊ ಎಕ್ಲೊ ದಾಕ್ತರ್, ಮ್ಹಜೊ ಕ್ಲಾಸ್‌ಮೇಟ್ ಹೈಸ್ಕೂಲ್ ಶಿಕ್ಪಾಂತ್. ತಾಣೆ ಧಯ್ರ್ ದಿಲಾಂ.”

ತೆರಾ ನಂಬರ್ ಖಾಟಿವಾಲ್ಯಾಚೆ ಬಗ್ಲೆನ್, ಬಾಂಕಾರ್, ಬುರ್ಖಾ ನ್ಹೆಸ್‌ಲ್ಲಿಂ ದೊಗಾಂ ಆನಿ ಭುರ್ಗಿಂ ತೆಗಾಂ ಬಸೊನ್ ಆಸ್‌ಲ್ಲಿಂ. ಮಂಗ್ಳುರಿ ಪೊರ್ಚುಗಲ್ಯಾ ಕುಟ್ಮಾಚಿ ಪರಿಗತ್ ಜಾಣಾ ಆಸ್ಲೆಲ್ಯಾ ಸಾಯ್ಬಾನ್ ಚಡಿತ್ ಸವಾಲ್ ಉಡಯ್ಲೆಂನಾ.

ದೊನ್ಪಾರಾಂಚೆಂ ಜೆವಣ್ ಜಾವ್ನ್ ಖಿಜ್ಲಾರ್ ಆಡ್ ಪಡ್ಲೆಲ್ಯಾ ತಾಕಾ ನರ್ಸ್ ಬಾಯೆನ್ ಜಾಗಯ್ಲೆಂ.

“ಕಾಸ್ತಿರ್ ಅಂಕಲ್” ಉಲೊ ಕೆಲೆಂ ತಾಣೆ.

“ಜೆವಣ್ ಜಾಲೆಂ? ನಿಸ್ತಂ ಕಿತೆಂ?”... ಸವಾಲಾಂ ಉಪ್ರಾಂತ್ ತಾಣೆ ಮುಕಾರಿಲೆಂ - “ಆತಾಂ ತುಜ್ಯೊ ಸುಮಾರ್‌ಶ್ಯೊ ಪರೀಕ್ಷಾ ಜಾಂವ್ಕ್ ಆಸಾತ್. ಯೇ.”

ಕಿತ್ಲೆಂ ಮಯ್ಬಾಸಿ ಉಲೊಣೆಂ ಹ್ಯಾ ನರ್ಸ್‌ಚೆಂ, ಉಡಾಸ್ ಆಯ್ಲೊ ತಾಕಾ... ಆಪ್ಲೆ ಯೆಜ್ಮಾನಿಚೆಂಯ್ ಅಶೆಂಚ್ ಆಸ್ತಾಲೆಂ - ಆಪುಣ್ ರಿಟಾಯರ್ಡ್ ಜಾಂವ್ಚ್ಯಾ ಆದಿಂ... ದೋನ್ ವರ್ಸಾಂಕ್ ಏಕ್ ಪಾವ್ಟಿಂ ರಜೆರ್ ಗಾಂವಾಕ್ ಯೇವ್ನ್ ಆಸ್ತಾನಾ...

ರುಮಾ ಭಿತರ್ ತಾಕಾ ಧಾಡ್ಲೊ. ವ್ಹಡಾ ತಾಂಬ್ಡ್ಯಾ ಅಕ್ಕರಾಂನಿ ಬರವ್ನ್ ಆಸ್‌ಲ್ಲಿಂ ತಾಣೆ ವಾಚ್ಲೆಂ. E.C.G. ಥಂಯ್ ಆಸ್ಲೆಲ್ಯಾ ನರ್ಸ್‌ನ್ ಮೆಜಾರ್ ಉದಾರೆಂ ನಿದಾವ್ನ್ ಹಾತಾಕ್, ಪಾಂಯಾಂಕ್ ಬೆಲ್ಟ್ ಬಿಗ್ಗಿಲೆಂ. ಹರ್ಬ್ಯಾ ವಯ್ರ್‌ಧಾವ್ನ್ ಧಾಕ್ಪಲ್ಯಾ ಪರಿಕರಾಂ ಮುಕಾಂತ್ ಕಂಪ್ಯೂಟರಾಂಕ್ ಸಂಪರ್ಕ್ ದಿಲ್ಲೊ ತಾಣೆ ಪಳೆಲೆಂ. ಥೊಡ್ಯಾಚ್ ಘಡಿಯಾಂನಿ ಪ್ರಿಂಟರಾಧಾವ್ನ್ ಅಶೀರ್, ಲಾಂಬ್ ಫಿಂಟಾಬರಿ ದಿಸ್ಚಿಂ ಕಾಗ್ಡಾಂ ಭಾಯ್ರ್ ಪಡ್ಲಿಂ.

ಪದ್ವೆಪೂರ್ವ್ ಶಿಕ್ಪಾಂತ್ ವಿಗ್ಯಾನ್ ವಿಶಯ್ ಘೆತ್ಲೆಲ್ಯಾ ಕಾಸ್ತಿರಾಕ್, ಸರ್ವ್ ಸಂಗಿ ಸೂಕ್ತ್ ನದ್ರೆನ್ ಜಿಕ್ರುನ್ ಧರ್ನ್, ಸಮ್ಜೊನ್ ಘೆಂವ್ಚೆಂ ತಾಲೆಂತ್ ಆಸಾ. ತ್ಯಾ ಕಾಗ್ಡಾಚ್ಯಾ ಫಿಂಟಾಂತ್ ಆಪ್ಲೆಂ ಹಣೆಬರಪ್ ಕಿತೆಂ ಆಟಾಪ್ಲಾಂ? ಶಿರಾಂತ್ಲ್ಯಾನ್ ವ್ಹಾಳ್ಚೆಂ ರಗತ್, ಕಾಳ್ಜಾ ಮುಕಾಂತ್ ಪಂಪ್ ಜಾವ್ನ್, ಜಿವಾಚ್ಯಾ ಸಾಂದಿಮುಲ್ಯಾಕ್ ಪಾಶಾರ್ ಜಾತಾ. ಕಿತೆಂ ರೇಗ್ರ್ ಆನಿ ಶಿಸ್ಟ್ ಹಿ! ತಾಚೆಂ ಆಂಗ್ ಮಿರ್ಚಿಲ್ಲೆಂ. ಎದೊಳ್ ಪರ್ಯಾಂತ್, ಆಪ್ಲ್ಯಾ ನಾಕಾವಿಶಿಂ ಮಾತ್ ಚಿಂತಾ ಆಟವ್ನ್ ಆಸ್ಲೆಲ್ಯಾ ತಾಕಾ, ಆಪ್ಲ್ಯಾ ಜಿವಾ ಭಿತರ್ ಹೆರ್ ವಿಶ್ವೆ ಭಿಗಡ್ತಿತ್ ತರ್ ಗತ್ ಕಿತೆಂ ಮ್ಹಣ್ ಚಿಂತುನ್ ದೊಳ್ಕಾಂಕ್ ಕಾಳೊಕ್ ಆಯ್ಲೊ.

ಫಾಯ್ಲ್ ಹಾತಿಂ ಧರುನ್ ಪರತ್ ಸರ್ಕಿಂ ಆಯ್ಲೆಲ್ಯಾ ತ್ಯಾ ನರ್ಸನ್ ಕಾಸ್ತಿರಾಚ್ಯಾ ಮುಕಮಳಾರ್ ಘಡ್ಪಡ್, ಆಕಾಂತ್ ದೆಕ್ಲೊ. ಹಾತಾಕ್ ಧರ್ನ್ ತಾಣೆ ತಾಕಾ ಮುಕಾರ್ ಚಲಯ್ಲೊ. ಮ್ಹಣಾಲೆಂ - “ಅಂಕಲ್ ಭಿಯೆಲೊಯ್ ಕಿತೆಂ? ಸರ್ಜರಿ ಪಯ್ಲೆಂ ಹ್ಯೊ ಪರೀಕ್ಯಾ ಮಾಮೂಲ್. ರಿಸ್ಕ್ ಆಸ್ಲಾರ್ ಸರ್ಜನಾಕ್ ಕಳನಾಕಾವೆ?”

ಇಲ್ಲೆಂ ಮುಕಾರ್, ಉಪ್ರಾಂತ್ ಉಜ್ವಾಕ್ ಘುಂವ್ತಾನಾ, ವಣದಿಚೆರ್ ‘ಅಲ್ಟ್ರಾ ಸಾಂವ್ಡ್ ಸ್ಕ್ಯಾನಿಂಗ್’ ಬರವ್ನ್ ಆಸ್ಲೆಕಡೆ ನರ್ಸ್ ಬಾಯ್ ರಾವ್ಲೆಂ, ಆನಿ ಕಾಸ್ತಿರಾಕ್ ಭಿತರ್ ಧಾಡ್ಲೊ.

ಕಾಸ್ತಿರಾಕ್ ಉದಾರೊ ನಿದಾಯ್ಲೊ. ತಾಚ್ಯಾ ಉಗ್ತಾ ಪೊಟಾ ವಯ್ರ್ ಎಕಾ ಧರಾಚೆಂ ಕ್ರೀಮ್ ಶಿಂಪ್ಡಾಯ್ಲಾಂ. ಮೈಕ್ರೊಫೊನಾಬರಿ ದಿಸ್ಚೆಂ ಹಾತೆರ್ ದಾಕ್ಟರಾನ್ ಹಾತಿಂ ಧರ್ಲಾಂ; ಆನಿ ಪೊಟಾರ್ ತೆಂ ದವರ್ನ್ ಸಗ್ಳ್ಯಾ ನಿತ್ಯಾನ್ ನಿಸ್ರಾವ್ನ್ ಸಬಾರ್ ವೇಳ್ ಕಂಪ್ಯೂಟರಾಂತ್ ತಾಣೆ ದೆಕ್ಲಾಂ. ಲಿವರ್, ಪ್ಯಾಂಕ್ರಿಯಸ್, ಆನ್ರಿಟಿ, ಪೊಸ್ಟೇಟ್, ಬ್ಲಾಡರ್, ಪೊಟಾ ಭಿತರ್ಲೆ ವಿಶ್ವೆ ಫಾವೊತ್ಯಾಪರಿಂ ಆಸಾತ್‌ಗಿ ನಾ ತೆಂ ದಾಕ್ಟರಾಕ್ ಕಳ್ತಾ.

56 ವರ್ಸಾಂ ಪ್ರಾಯ್ ಭರ್ತಾ ಪರ್ಯಾಂತ್ ಕಾಮ್ ಕರ್ನ್ ಧಕ್ಲೆಲೆ ಹೆ ವಿಶ್ವೆ ಆತಾಂ ತುಕ್ಲಾಯ್ತಾತ್ ತಶೆಂ ಭೊಗ್ಲೆಂ ಕಾಸ್ತಿರಾಕ್. ಕಿತೆಂಚ್ ತೊಂದ್ರೆ ದೀನಾಸ್ತಾಂ ಎದೊಳ್ ವರೆಗ್ ಸೆವಾ ದಿಲ್ಲೆ ಜಾವ್ನಾಸಾತ್ ತೆ. ಪುಣ್, ಆಪ್ಲೆಂ ತರಿ, ತಾಂಚೆವಿಶಿಂ ಚಿಂತಪ್ ಆಟಯ್ಲಾಂ? ಅಬಿಮಾನ್, ಸಂತೊಸ್ ಪರ್ಗಟ್ಲಾ? ಪಾಟ್ಲಾ 5 ವರ್ಸಾಂ ಹೆವ್ನಿನ್, ರಿಟಾಯರ್ಡ್ ಜಿಣಿ ಬಾಯ್ಲೆ ಸಂಗಿಂ ಜಿಯೆಲಾಂ. ನಿರ್ದೀವ್, ನಿಸ್ತೇಜ್ ವೆಕ್ತಿಬರಿ ಅಂತರ್ಮುಕಿ ದೀಸ್ ಸಾರ್ವಾತ್. ನಿದಾಯ್ಲೆಕಡೆ ಕಾಸ್ತಿರಾಚಿ ಮತ್ ಅಂತಸ್ಕರ್ಯಾಚೆ ಝಡ್ತೆಂತ್ ವೆಸ್ತ್ ಆಸಾ.

ರಿಟಾಯರ್ಡ್ ಜಾವ್ನ್ ಎಕಾ ವರ್ಸಾನ್, ಮ್ಹಣ್ಣೆ 4 ವರ್ಸಾಂ ಆದಿಂ ಸಿಂತಿಯಾನ್ ಸಾಂಗ್ಲೆಲ್ಯಾ ಉತ್ರಾಂಚೊ ಉಡಾಸ್ ತಾಕಾ ಆಯ್ಲೊ.

“ಕಶ್ಕೀ” - ತಶೆಂ ತಿಣೆ ಘೊವಾಕ್ ಉಲೊ ಕರ್ಚೆಂ - “ಕಿತೆಂ ಎದೊಳ್‌ಚ್ ಮ್ಹಾತಾರೊ ಜಾಲೊಯ್? ರಿಟಾಯರ್ಡ್ ಮ್ಹಳ್ಳಾಫರಾ ಆಕ್ಸಿವ್ ಆಸೊಂಕ್ ನಜೊ? ತುಜೆ ಹೊಬ್ಬಿ ಖಂಯ್ ಆಸಾತ್?... ”

ಹೈಸ್ಕೂಲ್ ಟೀಚರ್ ಸಿಂತಿಯಾನ್ ಲ್ಹಾನ್‌ಸೊ ‘ಪುಕ್ಕಟೆ ಪಾಠ’ ಸುರು ಕೆಲ್ಲೊ.

“ಕುರ್ಚೊನ್ ಬಸ್ಲಾರ್ ಮನಿಸ್ ವೆಗಿಂಚ್ ಮ್ಹಾತಾರೊ ಜಾತಾ. ಹಾಂವ್ ಪಳೆ, ಎಕ್ ನ್ಹಯ್ ಎಕ್ ಧರಾನ್ ಬಿಜಿ ರಾವ್ತಾಂ. ತುಕಾ ಆತಾಂ ಮದ್ಗಾತ್ ಪ್ರಾಯ್ ಮ್ಹಳ್ಳೆಂ ಉಡಾಸ್ ದವರ್. ಆನಿಕಿ ಕಿತ್ಲೆಂ ಜಿಣಿಯೆ ಪಯ್ಲೆ ಬಾಕಿ ಆಸಾ...”

“ಹ್ಲ - ಹ್ಲ - ಹ್ಲ” ಹಾಸ್ಲೊ ಕಾಸ್ತಿರ್.

“ವ್ಹಯ್ ಸಾಯ್ವಿಣಿ, ತುಂ ಟೀಚರ್, ಇಸ್ಕೂಲಾಂತ್ ಶಿಕಯ್ತಾಯ್, ಘರಾಯ್ ಟ್ಯೂಶನ್ ಮ್ಹಣೊನ್ ಭುರ್ಗ್ಯಾಂಸವೆಂ ಬಸ್ತಾಯ್. ಹಾಂವೆಂ ಕುರ್ವೊನ್ ಬಸನಾಸ್ತಾಂ ಕಿತೆಂ ಕರುಂಕ್ ಜಾತಾ? ಆಸಾ ತೊ ಎಕ್ಲೊಚ್ ಪೂತ್, ಅಮೆರಿಕಾ ರಾವ್ತಾ. ತೊ ರಜೆರ್ ಯೆತಾನಾ ಪಳೆ - ಹಾಂವ್ ಕಶೆಂ ಆಕ್ರಿಚ್ ಜಾತಾಂ ತೆಂ.” ತಾಣೆ ಜಾಪ್ ದಿಲ್ಲಿ.

ಕಾಸ್ತಿರ್ ಲ್ಹಾನ್ ಪ್ರಾಯೆಥಾವ್ನ್ ಅಂತರ್ದುಕಿ; ಚಡಿತ್ ಕೊಣಾಯ್ಕಡೆ ಭರ್ವೊಂಚೆಂ, ಖಬ್ರೊ ಉಲಂವ್ಚೆಂ ತಾಕಾ ಪಸಂದ್ ನಾ. ಉಲೊಣೆಂ ಗರ್ವಪುರ್ವೆಂ, ಲೆಕಾಚೆಂ. ದಾಟ್ ಉಲಯ್ತೆಲ್ಯಾಂಥಾವ್ನ್ ತೊ ಪಯ್.

ತಾಚ್ಯಾ ನಾಕಾಚ್ಯೊ ಧೊಶಿ, ಹೊ ತಾಚೊ ಜಿನೊಸ್ ರುತಾ ಜಾಂವ್ಕ್ ಪ್ರಮುಕ್ ಕಾರಣ್ ಮ್ಹಳ್ಳೆಂ ತಾಕಾ ಆಯ್ಲೆವಾರ್ ಕಳಿತ್ ಜಾಲ್ಲೆಂ.

ಸಿಂತಿಯಾ, ಆಪ್ಣಾಚ್ಯಾಕಿ ಚಡ್ ಶಿಕ್ಷಿ ಮ್ಹಳ್ಳೆಂ ಸತ್, ರಿಟಾಯರ್ಡ್ ಜಾಲ್ಯಾ ಉಪ್ರಾಂತ್ ತಾಕಾ ಚಡ್ ಆನಿ ಚಡ್ ತೊಪುಂಕ್ ಲಾಗ್ಲೆಂ. ಎಕಾ ಥರಾಚೆಂ ಉಣೆಪಣ್ ತಾಕಾ ಕಾಂತವ್ನ್ ಆಸಾ. ಹ್ಯಾ ಚಿಂತಾಂವರ್ದಿಂ ತಾಚ್ಯಾ ಅನಿ ಸಿಂತಿಯಾ ಮದೆಂ ಭಾವನಾತ್ಮಕ್ ಅಂತರ್ ರೂಂದ್ ಜಾಲಾ. ಎಕೆ ರಾತಿಂ ನಿಧ್ರೆಲೆಕಡೆ ಸಿಂತಿಯಾಚ್ಯಾ ಮುಸ್ಕಾರಾರ್ ನಿಶೆಲ್ಲೊ ತಾತ್ಸಾರ್ ಪಾರ್ಕುನ್ ತಾಣೆ ಖುದ್ ಸಾಂಗ್ಲೆಂ.

“ಆತಾಂ ಕಿತೆಂ ಆಮಿ ತರ್ನಾಟಿಂವೆ ಸಿಂತಿಯಾ, ಹಾಂವ್ ಫಾಲ್ಯಾಂಥಾವ್ನ್ ಚವ್ಕೆಂತ್ ಸೊಪ್ಯಾರ್ ನಿದ್ತಾಂ. ತುಕಾಯ್ ಭುರ್ಗ್ಯಾಂಕ್ ಪಾರ್ ಶಿಕವ್ನ್ ಪುರಾಸಣೆನ್ ವೆಗಿಂ ನೀದ್ ಲಾಗ್ತಾ.”

‘ರೋಗಿ ಬಯಸಿದ್ವೇ ಹಾಲು...’ ಸಾಂಗ್ಲೆ ಪರ್ಮಾಣೆ ಸಿಂತಿಯಾ ಹಾಂ-ಹುಂ ಕರಿನಾಸ್ತಾ ಚುಪ್ ರಾವ್ಲೆಂ. ಪುಣ್ ತ್ಯಾ ಉಪ್ರಾಂತ್ಲೆ ರಾಶಿಥಾವ್ನ್ ತಾಚಿ ಮಾಂದ್ರಿ ತಾಣೆ ಆಲ್ತಾರಿಚ್ಯಾ ಕುಡಾಂತ್ ಸೊಡಯ್ಲಿ. ತಾಂಚಿ ಡಬಲ್ ಖಾಟ್ ಖಾಲಿ ಪಡ್ಲಿ.

ದಾಕ್ತೆರಾನ್ ಕಂಪ್ಯೂಟರಾ ವಯ್ಲಿ ದೀಶ್ ಪಾಟಿಂ ಕಾಡ್ನ್ ಕಾಸ್ತಿರಾಚೆಂ ಮುಸ್ಕಾರ್ ಪಳೆಲೆಂ. ಏಕ್ ಲ್ಹಾನ್ ತುವಾಲೊ ದೀವ್ನ್ ತಾಕಾ ಮ್ಹಣಾಲೊ-

“ಘೆ ಹೊ ತುವಾಲೊ, ಪೊಟಾ ವಯ್ಲೆಂ ಪುಸುನ್ ಕಾಡ್ ಆನಿ ತುವಾಲೊ ತ್ಯಾ ಬೊಕ್ಕಾಂತ್ ಫಾಲ್ನ್ ವಚ್.”

ರುಮಾಂತ್ಲೊ ಭಾಯ್ರ್ ಪಾಂಯ್ ತೆಂಕ್ಲೊ ತಿತ್ಲೊಚ್, ತೆಂಚ್ ಹಾಸ್ಕುರೆಂ ನರ್ಸ್ ಉಬೆಂ ಆಸಾ, ಮ್ಹಣಾಲೆಂ -

“ಅಂಕಲಾಕ್ ಬೋರ್ ಜಾಲೆಂ?”

‘ನಾಂಗೊ ಬಾಯೆ, ಅರೆಂ ಪೋರ್ ನಿದ್ಲೊಂ, ದಾಕ್ತೆರಾನ್ ಪಾಳ್ಲೆಂ ಲೊಟ್ಟೆಂ’



ಮುಣಜೆ ಮುಣ್ ತಾಣೆ ಚಿಂತ್ಲೆಂ; ಪುಣ್ ಉತ್ರಾಂ ಸುಟ್ಲೆಂನಾಂತ್. ನರ್ಸಾನ್ ಮುಕಾರಿಲೆಂ

“ಆತಾಂ ಚಿಕ್ಕೆಂ ಮುಕಾರ್ ಯಾ, ತುಜೆ ಶಿರಧಾವ್ನ್ ಇಲ್ಲೆಂ ರಗತ್ ಕಾಡ್ಲೆಂ. ರಗ್ತಾಚ್ಯೊ ಸಬಾರ್ ಥರಾಂಚ್ಯೊ ಪರೀಕ್ಯಾ ಆಸಾತ್.”

‘ಕ್ಲಿನಿಕಲ್ ಲ್ಯಾಬ್’ ತಕ್ಲೆನಾಂವಾಚ್ಯಾ ಕುಡಾ ಭಿತರ್ ತಾಕಾ ಬಸಯ್ಲೊ. ದಾಕ್ಟರಿನ್ ಉಬಾರ್ಲೆಂ ಸಿರಿಂಜ್, ಪಿಸ್ತುಲ್ ದೆಕ್‌ಲ್ಲೆಬರಿ ಜಾವ್ನ್ ಶೆರ್ಮೆಲೊ ಕಾಸ್ತಿರ್. ತಾಚ್ಯಾ ಮುಸ್ಕಾರಾಚೆ ಬದ್ಲಾವಣ್ ವಾಚುನ್, ಹೆಳ್‌ಲ್ಲಿ ದಾಕ್ಟರ್ನ್ ಮುಣಾಲಿ - “ಲ್ಹಾನ್ಹಿ ಸುವಿ, ಕಿತೆಂಚ್ ದುಕನಾ.”

ಹೊ ಏಕ್ ಭಿವ್ವರೊ ಚಿಂತ್ಲೆಂ ತಿಣೆ ಆನಿ ಪಯ್ಲೆಂ ರಗ್ತಾದಾಬ್ ಚೆಕ್ ಕೆಲೊ. ಉಪ್ರಾಂತ್ ಮುಣಾಲಿ - “ತುಂ ಜಾಲ್ಯಾರ್ ಧಯ್ರಾದಿಕ್ ಮನಿಸ್(?)” ತಿತ್ಲ್ಯಾ ಭಿತರ್ ಸುವಿ ರಿಗವ್ನ್ ಜಾಲ್ಲಿ.

ಪಾಟಿಂ ವಾರ್ಡಾಕ್ ತಾಚೆ ಖಾಟೆ ಪರ್ಯಾಂತ್ ಪಾವಯ್ಲೆಲ್ಯಾ ಹಾಸ್ಕುರ್ಯಾ ತೊಂಡಾಚ್ಯಾನ್ ಮ್ಹಳೆಂ-

“ತುಜಿ ಜ್ವಾ ಮೆಜಾರ್ ತುಕಾ ರಾಕ್ತಾ ಅಂಕಲ್, ಟೀಕ್ ರೆಸ್ಪ್.” ಆಂಜಾ ಸಾರ್ಕೊ ಹಾಸೊ ದೀವ್ನ್ ಚಲ್ಲೆಂ.

ಜ್ವಾ ಕಪ್ಪಾಕ್ ವೊತುನ್, ಬಿಸ್ಕಿಟ್ ಹಾತಿಂ ಘೆತಾನಾ, ಪರತ್ ತಾಕಾ ಉಡಾಸ್ ಆಯ್ಲೊ, ಆಪ್ಲ್ಯಾ ರಗ್ತಾಚೊ. ಸಿರಿಂಜ್‌ಭರ್ ಕಾಡ್ಲೆಂ ರಗತ್ ಆತಾಂ ಲ್ಯಾಬಾಂತ್ ಪರೀಕ್ಯಾ ಮೆಜಾಂನಿ ರಿಜಲ್ಟಾಕ್ ರಾಕೊನ್ ರಾವ್ಲಾಂ. ರಗ್ತಾಚೆ ಸಬಾರ್ ದೆಂವ್ಚಾರ್ - ಚರಬ್, ಶುಗರ್, ಎಚ್‌ಐವಿ ಆನಿ ಕಿತೆಂ ಕಿತೆಂ ತಾಕಾ ಪಳೆವ್ನ್ ಹಾಸ್ತಾತ್‌ಶೆಂ ಭೊಗ್ಲೆಂ. ಎದೊಳ್ ಪರ್ಯಾಂತ್ ಹ್ಯಾ ವಿಶಿಂ ಖಿಂತ್ ಕರ್ಚೆ ಸಂದ್ರಾಪ್ ತಾಕಾ ನಾತ್‌ಲ್ಲೆ. ದೆವಾನ್ ರಾಕೊನ್ ಫೆಲಾಂ. ಖಿಂತಿ ದುಕಿವಿಣೆ ವರ್ಸಾಂ ಪಾಶಾರ್ ಜಾಲ್ಲಿಂ. ಆತಾಂ ಮುಕಾರ್ ಕಿತೆಂ ರಾಕೊನ್ ಆಸಾಗಾಯ್? ರಾತಿಂ ಪ್ರಶರ್ ಚೆಕ್ ಕರುಂಕ್ ನರ್ನ್ ಯೆತಲೆಂ. ತಾಚೆಧಾವ್ನ್ ಘುಟ್ ಭಾಯ್ರ್ ಪಡ್ತಾಗಿ ಪಳೆಜೆ. ಅಶೆಂ ತಾಣೆ ಚಿಂತಪ್ ಆಟಯ್ಲೆಂ.

ಅತ್ರಗ್, ಆತುರಾಯ್, ಕಾವ್ವಣಿ, ಕಾಸ್ತಿರಾಚೆ ತಕ್ಲೆಂತ್ ಭರ್ಲ್ಯಾ. ತಾಚೆಂ ಮುಸ್ಕಾರ್ ಪಾರ್ಕುನ್ ತೆರಾ ನಂಬರ್ ಖಾಟೆವಾಲ್ಯಾನ್ ವಿಚಾರ್ಲೆಂ-

“ಕಿತೆಂ ಜಾಲೆಂ ಪೊರ್ದೊ, ಕಿತ್ಯಾ ಖಿಂತೀಶ್ ಆಸಾಯ್, ಅಲ್ಹಾನ್ ಕಶೆಂ ದವರ್ತಾ ತಶೆಂ ಜಾತಲೆಂ, ಆಮ್ಚ್ಯಾ ಹಾತಾಂತ್ ಕಿತೆಂಚ್ ನಾ.”

ರಾತಿಚೆಂ ಜೆವಣ್ ಹಾಡ್ನ್, ನಿಳೆಂ ಕಾಪಡ್ ನ್ಹೆಸ್‌ಲ್ಲೆಂ ‘ಅಕ್ಕ’ ಆಯ್ಲೆಂ. ಪಾಟಾಪಾಟ್, ಹಾತಾಂತ್ ಪೆಟುಲ್ ಘೆವ್ನ್ ಹಾಸ್ಕುರೆಂ ನರ್ನ್ ಬಾಯ್ ಹಾಜರ್.

ಹಾತಾಕ್ ಬೆಲ್ವೆ ರೆವ್ವಾಯ್ತನಾ, ಕಾಸ್ತಿರಾಕ್ ಕಳಿತ್ ನಾಸ್ತಾನಾಂಚ್, ಉತ್ರಾಂ ಭಾಯ್ ಸರಿಂ -

“ಸಿಸ್ಟರ್, ಬೆಜಾರ್ ಕರಿನಾಂಯ್ ತರ್, ತುಜೆಂ ನಾಂವ್, ಗಾಂವ್ ವಿಚಾರುಂ?”

“ಒ.ಕೆ. ನೋ ಪ್ರೊಬ್ಲೆಮ್ ಅಂಕಲ್. ಪಯ್ಲೆಂ ಮ್ಹಜೆಂ ಕಾಮ್ ಮುಗ್ತೊಂದಿ. ರಾತಿಚೆ ಡ್ಯುಟಿಕ್ ಆನ್‌ಎಕ್ಲೆಂ ಯೆತಾ. ಹೊಸ್ಪಿಲಾಕ್ ವೆಚ್ಯಾ ಪಯ್ಲೆಂ ತುಕಾ ಮೆಳೊನ್ ವೆತಾಂ.”

ರಾತಿಚಿಂ 9 ವೊರಾಂ, ಜೆವಣ್ ಸಂಪವ್ನ್ ಕಾಸ್ತಿರ್ ಆಪ್ಲ್ಯಾ ಖಿಟ್ಲ್ಯಾರ್ ಕಿತೆಂಗಿ ವಾಚುನ್ ಬಸ್ಲಾ. ನರ್ಸ್ ಬಾಯೆಚೊ ಒಳ್ಳೆಚೊ ತಾಳೊ ಆಯ್ಕೊನ್ ತಾಣೆ ದೀಶ್ಟ್ ಘುಂವ್ಡಾಯ್ಲಿ.

“ಹಲೋ ಅಂಕಲ್, ತುಜ್ಯಾ ಸವಾಲಾಂಕ್ ಜಾಪ್ ದಿತಾಂ ಆಯ್ಕ್. ಮ್ಹಾಕಾ ಎಮ್ಮಿ ಮ್ಹಣೊನ್ ಆಪಂವ್ಚೆಂ, ಗಾಂವಾನ್ ಹಾಂವ್ ಬೊಳ್ಳೆಚಿಂ. ತಶೆಂಚ್, ಮ್ಹಾಕಾಯ್ ಏಕ್ ವಿಚಾರುಂಕ್ ಆಸಾ. ತುಜೆಸಂಗಿಂ ರಾವೊಂಕ್ ಹಾಂಗಾ ಕೊಣೀ ಕಿತ್ಯಾ ನಾಂತ್?”

ರಾತಿಚ್ಯಾ ಮಂದ್ ಉಜ್ವಾಡಾಕ್ ಕಾಸ್ತಿರಾಚೆ ದೊಳ್ಯಾಖಾಂಚಿಂತ್ ಏಕ್ ಥೆಂಬೊ ದೆಕ್ಲೊ ಚುರುಕ್ ಚಾಲಿಚೆ ನರ್ಸ್ ಬಾಯೆನ್. ಜಾಪ್ ದೀಂವ್ಕ್ ತೊ ಉತ್ರಾಂ ವಿಂಚ್ತಾ ಮ್ಹಣ್ ತೆಂ ಸಮ್ಜಾಲೆಂ.

“ಸಾಂಗ್ ಅಂಕಲ್, ಹಾಂವ್ ಕೊಣಾಯ್‌ಕಡೆ ಸಾಂಗಿನಾ.” ಧಯ್ತ್ ದಿಲೆಂ ತಾಣೆ.

“ಎಮ್ಮಿ ತುಂ ಮ್ಹಜೆಂ ಧುವ್ ಮ್ಹಣ್ ಚಿಂತುನ್ ಸಾಂಗ್ತಾಂ. ಹಾಂವ್ ಬಾಯ್ಲೆಕಡೆ ಫಟ್ ಮಾರ್ನ್, ಪೊಟ್ವಾ ರೆತಿರೆಕ್ ವೆತಾಂ ಮ್ಹಣೊನ್ ಆಯಿಲ್ಲೊಂ. ಗಲ್ಫಾಂತ್ಲ್ಯಾ ಕಾಮಾಂತ್ಲೆಂ ರಿಟಾಯರ್ಡ್ ಜಾವ್ನ್ ಆತಾಂ 5 ವರ್ಸಾಂಥಾವ್ನ್ ಘರಾ ಬಾಯ್ಲೆಸಂಗಿಂ ಜಿಯೆತಾಂ. ವರ್ಸಾಕ್ ಎಕಾ ಲೆಕಾನ್ ಎದೊಳ್ 4 ಪಾವ್ತಿಂ ಪೊಟ್ವಾ ರಾವೊನ್ ಆಯ್ಲಾಂ. ಹರ್‌ಎಕೆ ರೆತಿರೆ ಉಪ್ರಾಂತ್ ಪಾಟಿಂ ಘರಾ ಗೆಲ್ಯಾ ಉಪ್ರಾಂತ್, ಥೊಡೆ ದೀಸ್ ಮ್ಹಣಾಸರ್, ಯೆಜ್ಮಾನ್ ಸಿಂತಿಯಾ ಮ್ಹಜೆಸಂಗಿಂ ಹಾಸ್ತ್ಯಾ ತೊಂಡಾನ್ ಉಲಯ್ತಾ. ಹೆ ಥೊಡೆ ದೀಸ್ ಮ್ಹಜೆಂ ಘರ್ ಸರ್ಗ್ ಜಾವ್ನ್‌ಸ್ತಾ. ಆಸ್ತೆಂತ್ ರಾವೊನ್ ಆಯ್ಲೊಂ ಮ್ಹಣ್ ತಾಕಾ ಕಳ್ಳಾರ್ ಮ್ಹಾಕಾ ಹೆ ಥೊಡೆಪುಣಿ ಭಾಂಗ್ರಾಳೆ ದೀಸ್ ಜಿಣಿಯೆಂತ್ ಮೆಳೊಂಕ್ ಸಾದ್ಯಾ ನಾ. ಸುಕ್ರಾರಾ ದೀಸ್ ಹಾಂವ್ ಡಿಸ್ಬಾರ್ಜ್ ಜಾವ್ನ್ ಘರಾ ವೆತಲೊಂ ಆನಿ ಪರತ್ ಥೊಡೆ ದೀಸ್ ಪುಣಿ ಸರ್ಗಾಚೊ ಸಂತೊಸ್ ಉಲ್ಲಾಸ್ ಮ್ಹಜ್ಯಾ ಘರಾಂತ್ ರಾಜ್ ಕರ್ತಲೊ.”

ತಾಚ್ಯಾ ದೊಳ್ಯಾಖಾಂಚಿಂತ್ಲೊ ಥೆಂಬೊ ಸಕ್ಲಾ ಪೊಲ್ಯಾರ್ ದೆಂವ್ಲೊಚ್. ಜಟ್ಟಟ್, ಎಮ್ಮಿನ್ ತೊ ಆಪ್ಲ್ಯಾ ಬೊಟಾಂನಿ ಪುಸುನ್ ಕಾಡ್ಲೊ.

ಮಿನುಟ್‌ಭರ್ ನರ್ಸ್ ಎಮ್ಮಿ ಕಿತೆಂಚ್ ಉಲಯ್ಲೆಂ ನಾ... ತಾಣೆ ತೊಂಡ್ ಉಗಡ್ಲೆಂ.

“ಆತಾಂ ಹಾಂವ್ ಆಸಾನೆ ಅಂಕಲ್, ಕಿತೆಂಚ್ ಚಿಂತಾ ಕರಿನಾಕಾ. ಸಾಂಗ್ಲೆಲ್ಯಾಬರಿ, ತುಜಿ ಧುವ್ ಖಿಯ್ ರಾವ್ತಾ?”

“ಮ್ಹಾಕಾ ಪೂತ್ ಎಕ್ಲೊಚ್‌ಗೊ ಪುತಾ. ಧುವ್ ನಾ. ಪೂತ್ ಹೊಕ್ಲೆ ಸಂಗಿಂ ಅಮೆರಿಕಾ ಆಸಾ.”

“ಒ.ಕೆ. ಅಂಕಲ್, ಬಾಯ್, ಮ್ಹಾಕಾ ಲೇಟ್ ಜಾತಾ, ಫಾಲ್ಯಾಂ ಮೆಳ್ತಾಂ” ತೆಂ ಚಲ್ಲೆಂಚ್.

ಹ್ಯಾ ಮದೆಂ ಆಪ್ಲ್ಯಾ ರಗ್ತಾಚಿ ವರ್ದೆವಿಶಿಂ ಪ್ರಸ್ತಾವ್ ಕಾಡುಂಕ್ ತೊ ವಿಸರಲ್ಲೊ.

ಜಿವಾ ಭಿತರ್ - ಪೊಟಾಂತ್, ಹರ್ದ್ಯಾಂತ್, ಶಿರಾಂನಿ ವ್ಹಾಳೆಂ ರಗತ್, ಸರ್ವ್ ವಿಶ್ವೆ - ಕಿತೆಂ ಶಿಸ್ತೆಚೆಂ ಕಾಮ್ ಹಾಂಚೆಂ! ಕಿತೆಂ ಹಾಂಚಿ ರೇಗ್ರ್ ಆನಿ ಸುಡ್ನಡಾಯ್! ಹಾಂವೆಂ ಘಡಿಭರ್ ತರೀ ಹಾಂಚೆವಿಶಿಂ ಚಿಂತ್ಲಾಂ? ಮ್ಹಜಿ ಕೂಡ್, ಮ್ಹಜಿ ಭಲಾಯ್ಕಿ, ಸಮಾಜಿಚ್ಯಾ ಬರ್ಯಾಕ್ ಗಲ್ಲಿಲ್ಯಾ? ಪರತ್ ಅಂತಸ್ಕರ್ಯಾಚಿ ಝಡ್ತಿ ಸುರು ಜಾಲಿ... ಮೊದ್ಯಾನ್ ರಾತ್ ಪರ್ಯಾಂತ್ ನೀದ್ ಲಾಗಿಂ ಸಲ್ಲಿ ನಾ.

ಏಕ್ ಲ್ಹಾನ್‌ಶೆಂ ಮಾಗ್ಲೆಂ ಮ್ಹಣೊಂಕ್ ತಾಣೆ ಪ್ರೇತನ್ ಕೆಲೆಂ -

ಮಾಗ್ಲ್ಯಾ ಉಪ್ರಾಂತ್ ತಾಚಿ ಮತ್ ಹಾಳು ಜಾಲಿ, ನಿದೆನ್ ತಾಕಾ ವೆಂಗ್ಲೊ.

ಹರೈಂಚಿಬರಿ ಸಕಾಳಿಂ ರಗ್ತಾದಾಬ್ ಪರೀಕ್ಯಾ ಕರುಂಕ್ ಆಯ್ಲೆಲ್ಯಾ ನರ್ಸ್ ಎಮ್ಮಿನ್ ತಾಕಾ ಧೊಂಕುಳ್ಳೆಂ, ಜಾಗಯ್ಲೆಂ.

ಹಾತಾಕ್ ಬೆಲ್ ರೆವ್ಡಾಯ್ತಾನಾ, ಕಾಸ್ತಿರಾಚೆಂ ಸವಾಲ್ ತಯಾರ್. “ಕಾಲ್ಯಾಚ್ಯಾ ಮ್ಹಜ್ಯಾ ರಗ್ತಾಚಿ, ಹೆರ್ ಪರೀಕ್ಯೆಂಚಿ, ವರ್ದೆವಿಶಿಂ ಜಾಣಾಂಯ್ ತರ್ ಮ್ಹಾಕಾ ಇಲ್ಲೆಂ ಸಾಂಗ್ತಾಯ್‌ಗೊ ಎಮ್ಮಿ?!

ತೆಂ ವ್ಹಡ್ಲ್ಯಾನ್ ಹಾಸ್ಲೆಂ, “ಆಸ್ತೆಂತ್ ತುಂ ಆಸ್ತಾನಾ, ಹ್ಯಾ ಸಂಗಿಂವಿಶಿಂ ಜವಾಬ್ದಾರಿ ಪಳೆಂವ್ಕ್ ದಾಕ್ತರ್ ಆಸಾತ್‌ನೆ ಅಂಕಲ್. ತುಂ ಕಿತ್ಯಾ ಘಡ್ವಡ್ ಕರ್ತಾಯ್? ಸರ್ವರಿ ಕರ್ಲ್ಯಾ ದಾಕ್ತೆರಾಂಚೆಂ ಟೀಮ್, ಆಜ್ ತ್ಯೊ ವರ್ದೊ ಪರಿಶೀಲನ್ ಕರ್ತಾ. ಅನಾಸ್ತೆಶಿಯಾಚೊ ಸ್ಪೆಶಲಿಸ್ಟ್ ಆಜ್ ತುಕಾ ಮೆಳೊಂಕ್ ಯೆತಲೊ. ಸಾಂಗ್ಲೆಲ್ಯಾಬರಿ, ಕುಮ್ಮಾರ್ ದೀಂವ್ಕ್ ಆಸ್ತೆತೆಚೊ ಚಾಪ್ಲೆನ್ ಆತಾಂ ಯೆತಾ, ತಯಾರ್ ರಾವ್.”

ಅನಾಸ್ತೆಶಿಯಾ... ಕುಮ್ಮಾರ್... ಕಾಸ್ತಿರಾಚಿ ಕಾವ್ಲೆಣ್ ಚಡ್ಲಿ. ಕಿತೆಂ ತರಿ ಹಿಂ, ಮ್ಹಜೆಥಾವ್ನ್ ಲಿಪಯ್ತಾತ್?

ಕುಮ್ಮಾರ್ ಜಾಲೊ, ಫಳ್ಡಾರ್ ಜಾಲೊ, ಪುಣ್ ಮತ್ ಥಿರಾಸಣೆರ್ ನಾ. ನಾನಾ ರಿತಿಂಚಿಂ ಚಿಂತ್ಯಾಂ ರೆವ್ಡ್ಯಾಂತ್... ಹಾಯ್ ದೆವಾ, ಕಸಲೊ ಆಳ್ವಿ, ಸ್ವಾರ್ತಿ, ಜಾಲ್ಲೊಂ

ಹಾಂವ್? ರಿಟಾಯರ್ಡ್ ಜಾವ್ನ್ 5 ವರ್ಸಾಂಭರ್ ಘರಾ ಜೇವ್ನ್ ಖಾವ್ನ್ ಸುಶೆಗ್ ಜೊಡ್ತಾಂ. ಕಿತೆಂ ತರಿ ಬರೆಪಣ್ ಕೆಲಾಂ? ಘರಾಂತ್, ಸೆಜ್‌ಸಾಮಾರಾ, ಫಿರ್ಗಜಿಂತ್, ಹೆರಾಂಕ್ ಸಂತೊಸ್ - ಉಲ್ಲಾಸ್ - ಧಾದೊಸ್ಕಾಯ್ ದಿಂವ್ಚೆಂ ಕಾಮ್ ಕೆಲಾಂ? ಬಾಯ್ಲೆನ್ ಆಪ್ಣಾಕ್ ಮೋಗ್ - ಮಯ್ವಾಸ್ ದೀಜೆ ಮ್ಹಣ್ ಆಶೆಂವ್ಚೊ ಹಾಂವ್, ಆಪುಣ್ ಜಾವ್ನ್ ತಿಚೆಕಡೆ ಮೊಗಾಮಯ್ವಾಸಾನ್ ಉಲಯ್ಲಾಂ? ಇತ್ತಿಂ ವರ್ಸಾಂ ಮ್ಹಜ್ಯಾ ಜಿವಾಚೆ ವಿಶ್ವೆ ಸಾರ್ಕೆ ರಿತಿನ್ ಕಾಮ್ ಕರ್ತಾಲೆ ತರಿ, ಜಿಣಿಯೆಂತ್ ಶೆಳೆಪಣ್ ಕಿತ್ಯಾ ಆದಾರ್ಲೆಂ? ಶಿಕ್ಪಿ ಬಾಯ್ಲೆನ್ ದಿಲ್ಲಿ ಬೂದ್‌ಬಾಳ್ ಸ್ವಿಕಾರ್ ಕರುಂಕ್ ಕಿತ್ಯಾ ಪುಟಾಲೆಂ ನಾ?

ಖಿಲ್ಯಾರ್ ತೊ ಬಸ್ಲಾ. ಪುಣ್ ತಕ್ಲಿ ಜಿಣಿಯೆ ಭೊಂವಾಡೊ ಕಾಡ್ನ್ ಆಸಾ. ಎಕಾ ಧರಾಚಿ ರೆತಿರಾಚ್ ಹಿ. ತಶೆಂ ಪಳೆಲ್ಯಾರ್ ಬಾಯ್ಲೆಕಡೆ ರೆತಿರೆಕ್ ವೆತಾಂ ಮ್ಹಳ್ಳ್ಯಾಂತ್ ಕಿತೆಂಚ್ ಚೂಕ್ ನಾ, ಅಶೆಂ ಚಿಂತುನ್ ಸಮಾದಾನಾಚೊ ಉಸ್ವಾಸ್ ತಾಣೆ ಸೊಡ್ಲೊ.

ಅನಾಸ್ತಶಿಸ್ವಾ ಸವೆಂ ದೊಗಾಂ ನರ್ಸಾಂನಿ ಯೇವ್ನ್ ಕಾಸ್ತಿರಾಕ್ ವೆಡೊ ಘಾಲೊ. ತಾಂಣಿ ಸಬಾರ್ ಸವಾಲಾಂ ವಿಚಾರ್ಲಿಂ. ಫಾಯ್ಲ್ ಘೆವ್ನ್ ಭಿತರ್ಲಿಂ ಪೇಪರಾಂ ತೀಳ್ನ್ ರಾವ್ಲೆಲ್ಯಾ ನರ್ಸಾಂನಿ, ದಾಕ್ತರಾಕಡೆ ಸಾಂಗ್ಲೆಲ್ಯಾಂತ್ಲೆ ಘೊಡೆ ಸಬ್ದ್ ಕಾಸ್ತಿರ್ ಜಿರುನ್ ಧರುಂಕ್ ಸಕ್ಲೊ - 'ಎಲರ್ಜಿಕ್ ರೈನೈಟಿಸ್... ನೇಸಲ್ ಸೆಪ್ಟಮ್ ಡೀವಿಯೇಶನ್...'

ದಾಕ್ತರಾನ್ ಸೈತೊಸ್ಕೊಪ್ ಹರ್ವಾರ್ ಪಾಟರ್ ಭೊಂವ್ಡಾಯ್ಲೊ.

“ಎಕೇಕ್ ಪಾವ್ಟಿಂ ಉಸ್ವಾಸ್ ಕಾಡುಂಕ್ ತ್ರಾಸ್ ಜಾತಾತ್?” ತಾಣೆ ವಿಚಾರ್ಲೆಂ. “ವ್ಹಯ್” ಜಾಪ್ ದಿಲಿ ಕಾಸ್ತಿರಾನ್.

“ಮಾತ್ರಿಂ, ಇನ್‌ಹೆಲರ್ ತುಜೆಕಡೆ ರೆಡಿ ದವರ್ಚ್ಯಾಂಯ್?”

ದಾಕ್ತರಾಂಚಿ, ನರ್ಸಾಂಚಿ ಸೂಕ್ತ್ ನದರ್, ಗಿನ್ಯಾನ್ ಪಳೆವ್ನ್ ಕಾಸ್ತಿರ್ ಅಜ್ಯಾಪ್ ಪಾವ್ಲೊ. “ವ್ಹಯ್” ತಾಣೆ ಜಾಪ್ ದಿಲಿ.

“ಕಾಸ್ತಿರ್, ತುಕಾ ಫಾಲ್ಯಾ ಸಕಾಳಿಂ 8 ಪೊರಾರ್ ಹಾಂಗಾಥಾವ್ನ್ ಒಪ್ಪೆಶನ್ ಥಿಯೆಟರಾಕ್ ಹಾಡ್ತಲೆ. ಥಂಯ್ಸರ್ ಹಾಂವ್ ತುಕಾ ಗೊಮ್ಚೆ ಪಾಟ್ಲ್ಯಾನ್ ಲ್ಹಾನ್ಸಿ ಸುವಿ ತೊಪ್ತಲೊಂ. ದೋನ್ ಪೊರಾಂ ಮ್ಹಣಾಸರ್ ತುಕಾ ನಾಕಾ ಭಿತರ್ ಕಿತೆಂಚ್ ಸ್ಟರ್ವೆಜ್ಞಾನ್ ಆಸ್ಚೆಂನಾ. ಗರ್ಜ್ ಪಡ್ಲ್ಯಾರ್ ಮತ್ ಚುಕಯ್ಚೆ ಪಡತ್, ವಾ ನಿದೆಚೆಂ ಒಕತ್ ದಿತಲ್ಯಾಂವ್, ತೆಂ ತೆಚ್ ಘಡಿಯೆ ಆಮಿ ನಿರ್ದಾರ್ ಘೆತಲ್ಯಾಂವ್. ಆಜ್ ಸಾಂಜೆರ್ ತುಜ್ಯೊ ಮಿಶ್ಯೊ ಆನಿ ನಾಕಾ ಭಿತರ್ಲಿ ಲೋಂವ್ ಸಪಾಯ್ ಕರ್ತಾತ್. ಬೆಸ್ಪ್ ವಿಶಸ್.”

ದಾಕ್ತರಾನ್ ಉತ್ರಾಂ ಸಂಪಯ್ಲಿಂ ಆನಿ ತಾಂಣಿ ಪಾಟ್ ಕೆಲಿ.

\*\*\*

ಆಸ್ಪತ್ರೆಂತ್ಲೊ ಡಿಸ್ಚಾರ್ಜ್ ಜಾವ್ನ್ ಸುಕ್ರಾರಾ ಸಾಂಜೆರ್ ಘರಾ ಪಾವ್ಲೊ ಕಾಸ್ತಿರ್. ಗೆಟೆಕಡೆ ರಾವ್ಲೆಲ್ಯಾ ಸಿಂತಿಯಾನ್ ತಾಚೆಂ ಬ್ಯಾಗ್ ಹಾತಿಂ ಘೆವ್ನ್ ಮ್ಹಳೆಂ - “ಕಶ್ಮೀ,



ಕಶಿ ಜಾಲಿ ರೆತಿರ್? ಆತಾಂ ಜಾಲ್ಯಾರ್ ತುಜೆಂ ಮುಕಮಳ್ ಸೊಮ್ಯಾ ಜೆಜುಬರಿಚ್ ದಿಸ್ತಾ.”

“ಪೂರಾ ಸಾಂಗ್ತಾಂ ಸಾಯ್ಬಿಣಿ, ಏಕ್ ಕಪ್ ಚ್ಟಾ ಕರ್ನ್ ಹಾಡ್. ತುಜ್ಯಾ ಹಾತಾಚಿ ಚ್ಟಾ ಪಿಯೆನಾಸ್ತಾಂ ವರ್ಸ್ ಪಾಶಾರ್ ಜಾಲ್ಲೆಬರಿ ಭೊಗ್ತಾ.” ಚತ್ರಾಯೆನ್ ತಾಣೆ ಜಾಪ್ ದಿಲಿ.

ಫೆಬ್ರೆರ್ ಸಂಪೂನ್ ಆತಾಂ ಮಾರ್ಚ್ ಮಯ್ನೊ. ಆಜ್ ತಾರಿಕ್ ಇಕ್ರಾ ರಾತಿಂ ಜೆವಣ್ ಸಂಪವ್ನ್ ಥೊಡ್ಯೊ ಗಜಾಲಿ ಕರ್ನ್ ಜಾತಚ್, ನಿರ್ದೊಂಕ್ ವೆಚ್ಯಾ ಕಾಸ್ಮಿರಾಕ್ಚ್ ಪಳೆವ್ನ್ ಆಸ್ಲೆಂ ಸಿಂತಿಯಾ ಮ್ಹಣಾಲೆಂ -

“ಪಳೆ ಕಶ್ಮೀ, ತುವೆಂ ಎಕಾ ಸಯ್ರ್ಯಾಬರಿ ಸೊಪ್ಯಾರ್ ನಿಧ್ವೆಂ ಮ್ಹಾಕಾ ಬರೆಂ ದಿಸನಾ. ಫಾಲ್ಯಾಂಥಾವ್ನ್ ಆದ್ಲ್ಯಾ ಜಾಗ್ಯಾರ್ಚ್ ನಿದೆ, ಪ್ಲೀಜ್. ಫಾಲ್ಯಾಂ ದೊನ್ವಾರಾಂ ಭಿಜಾಣೆ ವೊತಾಕ್ ಫಾಲ್ನ್ ಬೆಡ್ ರೆಡಿ ಕರ್ತಾಂ.”

ಮಾರ್ಚ್ 12 ತಾರಿಕ್. ಕಾಸ್ಮಿರ್ ಜಾರ್ ವರ್ಸಾಂ ಉಪ್ರಾಂತ್ ಪರತ್ ಡಬಲ್ ಖಾಟರ್ ನಿದ್ಲಾ. ಕಿತೆಂಗಿ ಆಂಗಾರ್ ಚರ್ರೆಬರಿ ಜಾವ್ನ್ ತಾಕಾ ಜಾಗ್ ಜಾಲಿ.

ಸಿಂತಿಯಾಚಿಂ ಮೋವ್ ಬೊಟಾಂ ತಾಚ್ಯಾ ಮಾತ್ಯಾರ್, ಮುಸ್ಕಾರಾರ್ ಖೆಳೊನ್ ಆಸಾತ್.

“ಕಶ್ಮೀ” ಮ್ಹಣಾಲೆಂ ತೆಂ, “ಮ್ಹಾಕಾ ಆತಾಂ ತುವೆಂ ಸಾಂಗಜೆ, ಹ್ಯಾ ಪಾವ್ಟಿಂಚ್ಯಾ ಪೊಟ್ಲಾ ರೆತಿರೆಂತ್ ಕಿತೆಂ ಘಡ್ಲೆಂ? ತುಂ ಎಕ್ದಮ್ ಆಕ್ಸಿಪ್ ಜಾಲಾಯ್. ತೊಟಾಂತ್ ಗುಲೊಬಾಚಿಂ ಝಡಾಂ ಲಾಯ್ಲ್ಯಾಯ್, ವಿಶೆಂತ್ ಪಾವ್ಲ್ ಸಬೆಕ್ ಮೆಂಬರ್ ಜಾಲಾಯ್, ಕುಜ್ನಾಂತ್ ಮ್ಹಾಕಾ ಹೆಲ್ವ್ ಕರ್ತಾಯ್, ಟ್ಯೂಶನಾಕ್ ಯೆಂವ್ಚ್ಯಾ ಭುರ್ಗ್ಯಾಂಚೊ ಫ್ರೆಂಡ್ ಜಾಲಾಯ್ ಆನಿ ಕಿತೆಂ ಕಿತೆಂ... ಮ್ಹಾಕಾ ಆತಾಂ ಸಾಂಗಜೆಚ್, ನಾತ್ಯಾರ್ ಹಾಂವ್ ಹಾಂಗಾಥಾವ್ನ್ ಹಾಲ್ಚಿಂ ನಾ.”

ಕಾಸ್ಮಿರ್ ಘಡಿಭರ್ ಮಾವ್ನ್ ರಾವ್ಲೊ. ಸವ್ಯಾಸ್ ತಾಚಿಂ ಉತ್ರಾಂ ಭಾಯ್ರ್ ಸಲ್ಲಿಂ.

“ಸಿಂತಿಯಾ, ಸಾಂಗ್ತಾಂ ಆಯ್ಕ್. ರೆತಿರೆಚ್ಯಾ ತಿಸ್ರ್ಯಾ ದಿಸಾ, ಮ್ಹಣ್ಣೆ ಸೊಮಾರಾ ಸಕಾಳಿಂ 8.30 ವೊರಾರ್, ಮ್ಹಾಕಾ ಧವೊ ದಗ್ಲೊ ನ್ಹೆಸಯ್ಲೊ ಆನಿ ಉಬಾರ್ ಆಲ್ತಾರಿರ್ ನಿದಾಯ್ಲೆಂ. ಮ್ಹಜೆ ಭೊಂವ್ತಿಂ, ಧವ್ಯಾ ನ್ಹೆಸ್ಲಾರ್ ಸೊಬ್ಬೆ ಸಬಾರ್ ಆಂಜ್‌ಭಡ್ಲೆ ಎಕ್ಟಾಂಯ್ ಜಾಲೆ. ತಾಂಚೆ ಹಾತ್, ಮ್ಹಜ್ಯಾ ಮಾತ್ಯಾಥಾವ್ನ್ ಪಾಂಯಾಂ ವರೆಗ್ ಸಗ್ಳ್ಯಾ ಆಂಗಾರ್ ಚರ್ರೆ. ಉಪ್ರಾಂತ್ ಕಿತೆಂ ಜಾಲೆಂ ಹಾಂವ್ ನೆಣಾಂ. ಮ್ಹಾಕಾ ಜಾಗ್ ಜಾತಾನಾ ಸಾಂಜೆಚಿಂ 4 ವೊರಾಂ.”

ಸಿಂತಿಯಾನ್ ಹಾತ್ ವಯ್ರ್ ಉಬಾರ್ಲೆ ಆನಿ ಮ್ಹಣಾಲೆಂ - “ಆಲ್ಲೆಲೂಯಾ, ಪ್ರೇಯ್ಸ್ ದ ಲೊರ್ಡ್.”

# ಮ್ಹಾಕಾ ಮಾಘ್ ಕರಾ

೨ ಐರಿನ್ ಕಾಸ್ತೆಲಿನೊ

ಸಪ್ಲಾಂಚ್ಯಾ ಸಂಸಾರಾಂತ್ ಆಸ್‌ಲ್ಲ್ಯಾ ಮ್ಹಾಕಾ ವೊರಾಂ ಸ ಮಾರ್ತಾನಾ ಎಕ್ದಮ್ ಜಾಗ್ ಜಾಲಿ. ಹಿ ಮ್ಹಜೆ ಸದಾಂಚಿ ಸವಯ್. ಮ್ಹಾಕಾ ಎಲಾರಮ್ ದವರ್ನ್ ಉಟ್ಲಿ ಗರ್ಜ್ ಪಡನಾತ್‌ಲ್ಲಿ. ಚೊವ್ಗಾಂ ಜಣಾಂಚ್ಯಾ ಆಮ್ಚ್ಯಾ ಸುಖಿ ಜೀವನಾಂತ್ ಕೊಣಾಕ್ ಕಿತ್ಲೆ ವೆಗಿಂ ಉಟೊಂಕ್ ಆಸ್ಲ್ಯಾರೀ ತಾಂಚೆ ಪ್ರಾಸ್ ಪಯ್ಲೆಂ ಉಟೊನ್ ಉಪ್ರಾಂತ್ ತಾಂಕಾಂ ಹಾಂವ್ ಉಟಯ್ತಾಲಿಂ.

ಕುಶಿನ್ ಪಳಯ್ಲೆಂ ಹಾಂವೆಂ. ಅರುಣ್ ಸುಖಿ ನಿದೆಂತ್ ಆಸ್‌ಲ್ಲೊ. ತಾಕಾ ವರಾಂ 38 ಜಾಲ್ಯಾರೀ ತಾಚ್ಯಾ ತೊಂಡಾರ್ ಪ್ರಾಯ್ ಕಳನಾತ್‌ಲ್ಲಿ. ಹಾಸ್ತೆಂ ತೊಂಡ್, ಪರ್ಜೆಲೆ ದೊಳೆ, ಸಕ್ಲಾಂಧಂಯ್ ಮಿಶಾಲಾಯ್ ಉಲವ್ನ್ ಭರ್ತುಂಚೊ ಸಬಾವ್ ತಾಕಾ ಆಕರ್ಶಿತ್ ವೆಕ್ತಿತ್ ದಿತಾಲೆಂ.

ತಾಚ್ಯಾ ಕಪಾಲಾರ್ ಲೊಳೊನ್ ಆಸ್ಲೆ ಕೇಸ್ ಪಾಟಿಂ ಪೊಶೆಂವ್ಕ್ ಆಶಾ ಜಾಲಿ ಮ್ಹಾಕಾ. ಹಾತ್ ಮುಕಾರ್ ವ್ಹೆಲೊ ಹಾಂವೆಂ, ಪುಣ್ ತಸೊಚ್ ಪಾಟಿಂ ಕಾಡ್ಲೊ. ಹಾತಾಚೊ ಸ್ಪರ್ಶ್ ಜಾವ್ನ್ ತಾಕಾ ಜಾಗ್ ಜಾಯ್ ತರ್ ಮ್ಹಾಕಾ ದುರ್ವತಲೊ.

ಪಾಟ್ಲ್ಯಾ ಥೊಡ್ಯಾ ಮಯ್ಜ್ಯಾಂಥಾವ್ನ್ ಮ್ಹಜೆಧಂಯ್ ತಾಚೆಂ ವರ್ತನ್ ಬದ್ಲುನ್ ಆಯಿಲ್ಲೆಂ. 'ಹೆಂ ಕಸಲೆಂ ನ್ಹೆಸ್ಲಾಂಯ್?', 'ಹೆಂ ಕಿತ್ಯಾಕ್ ರಾಂದ್ಲಾಂಯ್?', 'ತುಕಾ ಘರ್ ಸೊಡ್ನ್ ಮ್ಹಜೆ ಸಾಂಗಾತಾ ಭಾಯ್ರ್ ಯೇಂವ್ಕ್ ಫುರ್ಸತ್ ನಾ' ಇತ್ಯಾದಿ ದುರ್ವಣೆಂ ಮ್ಹಾಕಾ ಸದಾಂಚೆಂ ಜಾಲ್ಲೆಂ.

ಹಾಂವೆಂ ತರಿ ಕಿತೆಂ ಕರ್ಚೆಂ? ಸಕಾಳಿಂಚ್ಯಾ ಸ ವೊರಾರ್ ಮ್ಹಜೊ ದೀಸ್ ಸುರು ಜಾತಾಲೊ. ಉಟ್‌ಲ್ಲೆಂಚ್ ಸಕ್ಲಾಂಕ್ ಚ್ಹಾ ಜಾಯ್ ಆಸ್‌ಲ್ಲಿ. ಚ್ಹಾ ಪಿಯೆವ್ನ್ ಅರುಣ್ ಖೆಳೊಂಕ್ ವೆತಾಲೊ. ಸುಮಿತ್ ಆನಿ ಸಂಜನಾ ಶಿಕೊಂಕ್ ಬಸ್ತಾಲಿಂ. ಸಕಾಳಿಂಚೊ ಫೆಲ್ಡಾರ್ ತಯಾರ್ ಕರ್ತಾನಾ ಹಾಂವ್ ತಾಂಚ್ಯಾ ಶಿಕ್ವಾಂತ್ ಕುಮೊಕ್ ಕರ್ತಾಲಿಂ. ತಾಂಚೊ ಫೆಲ್ಡಾರ್, ತಾಂಕಾಂ ದೊನ್ವಾರಾಂಚೆಂ ಜೆವಣ್, ತಾಂಚೆಂ ನ್ಹೆಸೊನ್ ಜಾತಾ ಮ್ಹಣ್ತಾನಾ ಮ್ಹಾಕಾ ಫುರ್ಸತ್ ಮೆಳನಾತ್‌ಲ್ಲಿ. ತಿಂ ಇಸ್ಕೊಲಾಕ್ ಗೆಲ್ಲಿಂಚ್ ಅರುಣ್ ಭಾಯ್ರ್ ಗೆಲ್ಲೊ ತೊ ಪಾಟಿಂ ಯೆತಾಲೊ. ಖೆಳ್ ಆನಿ ವೆಯಾಮ್ ಜಾವ್ನ್ ಭುಕೆಲ್ಲ್ಯಾ ತಾಕಾ ಬರ್ಯಾ ಖಾಣಾಚಿ ಗರ್ಜ್ ಆಸ್‌ಲ್ಲಿ. ಹರ್‌ಎಕ್ ದೀಸ್ ವೆವೆಗ್ಯಾ ರಿತಿಚೊ ನಾಸ್ಲೊ ತಯಾರ್ ಕರಿಜೆ ಪಡ್ತಾಲೊ. ಸಾಡೆ ನೋವ್ ವೊರಾರ್ ತೊ ಒಫಿಸಾಕ್ ಭಾಯ್ರ್ ಸರ್ನ್ ವೆತಾನಾ ಮ್ಹಾಕಾ ಘರ್ಚ್ಯಾ ಕಾಮಾಂತ್ ಕುಮೊಕ್ ಕರ್ಚಿ ಸ್ತ್ರೀ ಹಾಜರ್ ಜಾತಾಲಿ. ಉಪ್ರಾಂತ್ ದೊನ್ವಾರಾಂ ಜೆವಣ್ಚಿ ತಯಾರಾಯ್, ಘರಾಚಿ ನಿತಳಾಯ್, ಭುರ್ಗ್ಯಾಂಕ್ ಸಾಂಜೆರ್ ಖಾಣ್.

ಮಾಹಾ ಇಲ್ಲಿ ಸವ್ಯಾಸಾಯ್ ಮೆಳ್ಳೆಬರಿ ಮುಜೊ ದೀಸ್ ಮಾಂಡುನ್ ಹಾಡ್ಯತೊ ಕೊಣ್ಣಾ. ಪುಣ್ ಮುಜ್ಯಾ ಪತಿಥಂಯ್ ಆನಿ ಭುರ್ಗ್ಯಾಂಥಂಯ್ ಹಾಂವ್ ಇಲ್ಲಿಂ ಖುಶ್ ಆಸ್ಲಿಂ ಆನಿ ತಾಂಕಾಂ ಕಾಂಯ್ ಉಣೆಂ ಜಾಯ್ತಾಶೆಂ ಪಳಯ್ತಾಲಿಂ ಕೀ ಮುಜ್ಯಾ ವೆಕ್ತಿತ್ವಾಥಂಯ್, ಮುಜ್ಯಾ ಸುಶೆಗಾಥಂಯ್, ಸಂತೊಸಾಥಂಯ್ ಹಾಂವೆಂ ಗುಮಾನ್‌ಚ್ ದೀಂವ್ಕ್ ನಾತ್ಲೆಂ. ತಾಂಚೊ ಸಂತೊಸ್‌ಚ್ ಮುಜಿ ತೃಪ್ತಿ ಜಾವ್ನ್ ಆಸ್ಲಿ.

ಪೊರಾಂ 6.30 ಮಾರ್ತಾನಾ ಚಿಂತ್ನಾಂ ಸಾಗೊರಾಂತ್ಲಿ ಹಾಂವ್ ಜಾಗಿ ಜಾಲಿಂ. ಸುಡ್ನುಡಿತ್ ಜಾವ್ನ್, ಕೇಸ್ ಶೆಂಡ್ಯಾ ರುಪಾರ್ ಗುಟ್ಲಾವ್ನ್ ರಾಂದ್ವಾಕುಡಾಕ್ ಧಾಂವ್ಲಿಂ.

ಆಟ್ ಪೊರಾರ್ ಭುರ್ಗಿಂ ಇಸ್ಕೊಲಾಕ್ ಭಾಯ್ರ್ ಸರ್ನ್ ಗೆಲಿಂ. 8.30 ಪೊರಾರ್ ಅರುಣ್ ಆಪ್ಲೊ ತ್ಯಾ ದಿಸಾಚೊ ಖೆಳ್ ಆನಿ ವೆಯಾಮ್ ತಿರುನ್ ಪಾಟಿಂ ಆಯ್ಲೊ.

“ಆಜ್ ಕಿತೆಂ ಫಳ್ತಾರ್ ಕೆಲಾಯ್?” ಭುಕೆವ್ನ್ ಆಯಿಲ್ಲಾ ತಾಣೆ ವಿಚಾರ್ಲೆಂ.

“ಆಂಬಾಡೆ ಸಾಂಬಾರ್”

“ಗುಡ್” ಬಸ್ಲೊ ತೊ ಕದೆಲ್ ಪೋಡ್ನ್. ತಾಕಾ ಆಂಬಾಡೆ ಮುಳ್ಳಾರ್ ಖಾಯ್ಸ್. ಸ್ವಾವ್ನ್ ಆಯಿಲ್ಲಾ ತಾಚ್ಯಾ ಕೆಸಾಂನಿ ಆನಿಕೆ ಉದಕ್ ಆಸ್ಲೆಂ. ತಾಚೆ ಫಟ್‌ಮುಟ್ ಬಾವ್ಲೆ ಹಾತ್ ನಾತ್ಲಾ ಬನಿಯನಾಥಾವ್ನ್ ಉಟೊನ್ ದಿಸ್ತಾಲೆ. ಎಕಾ ಧರಾಚ್ಯಾ ಅಬಿಮಾನಾನ್ ಮುಜೆಂ ಕಾಳಿಜ್ ಭರೊನ್ ಆಯ್ಲೆಂ.

“ಸರಿತಾ, ತುಕಾ ಏಕ್ ಸಂಗತ್ ಸಾಂಗೊಂಕ್ ಆಸ್ಲಿ. ಕಾಲ್ ರಾತಿಂ ಯೆತಾನಾ ವೇಳ್ ಜಾಲ್ಲ್ಯಾನ್ ಸಾಂಗೊಂಕ್ ಜಾಂವ್ಕ್ ನಾ.”

“ಕಿತೆಂ ತಿ?” ಅರುಣ್ ಕಂಪ್ಯೂಟರ್ ಇಂಜಿನಿಯರ್ ಜಾಲ್ಲ್ಯಾನ್ ಮಸ್ತಪಾವ್ಲಿಂ ಘರಾ ಯೆತಾನಾ ವೇಳ್ ಜಾತಾಲೊ. ತಾಕಾ ವಿರಾರಾಯ್ ದೀಂವ್ಕ್ ನಜೊ ಮುಳ್ಳಾ ಇರಾದ್ಯಾನ್ ಹಾಂವ್ ಗರ್ಟೆ ಭಾಯ್ಲಿಂ ಸವಾಲಾಂ ಕರಿನಾತ್ಲಿಂ.

“ಮಾಹಾ ಆನಿ ಅಪರ್ಣಾಕ್ ಕಂಪೆನಿನ್ ಅಮೆರಿಕಾಕ್ ಧಾಡ್ಲಿ ವಿಲೆವಾರಿ ಕೆಲ್ಯಾ.” ಮುಜಿ ದೀಶ್ ಚುಕವ್ನ್ ಮುಣಾಲೊ ತೊ.

ಆಯ್ಕೊನ್ ಹಾಂವ್ ಶಿರಿಂ ಚುಕ್ಲಿಂ. ಸಾಂಬಾರ್ ಕಾಣ್ಗೊವ್ಕ್ ಮುಣೊನ್ ಹಾತಿಂ ಕಾಣ್ಗೊಲೆಂ ಕುಲೆರ್ ಹಾತಾಥಾವ್ನ್ ಸಕಯ್ಲೆ ಗಳೆಂ.

“ಮುಜೆಕಡೆ ವಿಚಾರಿನಾಸ್ತಾನಾ ತುವೆಂ ಕಶಿ ಒಪ್ಪಿಗಿ ದಿಲಿಯ್ ಅರುಣ್? ತುಜೆ ಗಯ್‌ಹಾಜಿ ವೆಳಾರ್ ಹೆಂ ಘರ್ ಆನಿ ಭುರ್ಗ್ಯಾಂಕ್ ಹಾಂವೆಂ ಕಶೆಂ ಸಾಂಬಾಳ್ಚೆಂ?”

“ದೇಡ್ ವರ್ಸಾಕ್ ಮಾತ್, ಸರಿತಾ.”

“ದೇಡ್ ವರ್ಸ್!” ಹಾಂವ್ ಹಾಂಕ್ರಲಿಂ. “ತುಂ ಏಕ್ ದೀಸ್ ನಾ ಜಾಲ್ಯಾರೀ

ಮ್ಹಾಕಾ ಆನಿ ಭುರ್ಗ್ಯಾಂಕ್ ಉಬೊಣ್ ಯೆತಾಮೂ.”

“ಜಿಣಿಯೆಂತ್ ಉದಗ್ಗತಿ ಯೇಜೆ ತರ್ ಸಾಕ್ರಿಫಿಸ್ ಕರಿಜೆ ಪಡ್ತಾತ್.”

“ಆಮ್ಕಾಂ ಕಿತೆಂ ಉಣೆಂ ಆಸಾ ಅರುಣ್? ಬರೆಂ ಕಾಮ್, ಘರ್, ಭುರ್ಗಿಂ ಆನಿ ಕಿತೆಂ ಜಾಯ್ ತುಕಾ?”

“ತುಜೆಬರಿ ಚಿಂತ್ಲ್ಯಾರ್ ಕೊಣಿ ಅಬಿವೃದ್ಧಿ ಜಾಂವೊನಾ. ತುಂ ಜಾಣಾಯ್, ಮ್ಹಾಕಾ ಅಮೆರಿಕಾ ವಚೊಂಕ್ ಕಿತ್ತಿ ಉರ್ಬಾ ಆಸಾ ಮ್ಹಣ್.”

ದೇವಾ ಮ್ಹಜ್ಯಾ ಹಾಂವ್ ಆಶಾಂ ಕಿತೆಂ ಕರುಂ? ಅರುಣಾಚೊ ನಿರ್ಧಾರ್ ಅಚಲ್ ಮ್ಹಣ್ ಹಾಂವ್ ಜಾಣಾಂ ಆಸ್ಲಿಂ. ಹಾಂವ್ ಆಡ್ಕಳ್ ಕರಿನ್ ಮ್ಹಣೊನ್ ತಾಣೆ ಮ್ಹಾಕಾ ಪಯ್ಲೆಂ ಸಾಂಗೊಂಕ್ ನಾತ್ಲೆಂ. ಜಾಲ್ಯಾರೀ ಹಾಂವೆಂ ಮ್ಹಜೆಂ ಪ್ರೇತನ್ ಸಾಂದ್ಲೆಂ ನಾ.

“ಅರುಣ್ ಆಮ್ಚೆವಿಣೆ ತ್ಯಾ ಪರ್ಗಾಂವಾಂತ್ ಕಸೊ ಜಿಯೆತಲೊಯ್ ತುಂ? ತುಕಾ ವಚೊಂಕ್ ಜಾಯ್ನಾ ಮ್ಹಣ್ ಸಾಂಗ್.”

“ಧೊಡ್ಯಾ ತೆಂಪಾಕ್ ತುಕಾ ಎಕ್ಲ್ಯಾಕ್ ಭುರ್ಗ್ಯಾಂ ಒಟ್ಟುಕ್ ರಾವೊಂಕ್ ಜಾಯ್ನಾ ಮ್ಹಳ್ಳಾರ್ ಕಿತೆಂ? ಶಿಕ್ಲೆಲ್ಲಿ ಸ್ತ್ರೀ ತುಂ. ಮ್ಹಜೊ ಮೋಗ್ ಕರ್ತಾಯ್ ಜಾಲ್ಯಾರ್, ಮ್ಹಾಕಾ ಹೊ ಅವ್ಕಾಸ್ ಮೆಳ್‌ಲ್ಲ್ಯಾ ಖಾತಿರ್ ಸಂತೊಸ್ ಪಾವ್.” ಕಾಪಿ ಪಿಯೆವ್ನ್ ಕದೆಲ್ ಪಾಟಿಂ ಲೊಟುನ್ ಉಟೊ ತೊ. ಕಸಲೆಂಚ್ ದೂಖ್ ತಾಚ್ಯಾ ತೊಂಡಾರ್ ದಿಸೊಂಕ್ ನಾ ಮ್ಹಾಕಾ. ಬದ್ಲಾಕ್ ತಾಚ್ಯಾ ಮೆಟಾಂನಿ ಸುಡ್ನಡಾಯ್ ಆಸ್ಲಿ.

ತೊ ನ್ಹೆಸೊನ್ ಒಫಿಸಾಕ್ ವೆತಚ್ ಖಿಟ್ಲ್ಯಾರ್ ವಚೊನ್ ಆಡ್ ಪಡ್ಲಿಂ ಹಾಂವ್. ಆಕಸ್ಮಿಕ್ ಉದೆಲ್ಲಾ ಹ್ಯಾ ಸಮಸ್ತಾಕ್ ಪರ್ಯಾರ್ ಸೊದುಂಕ್ ಆಶೆತಾಲೆಂ ಮ್ಹಜೆಂ ಮನ್. ಅರುಣಾನ್ ಅಶೆಂ ಕಿತ್ಯಾಕ್ ಕೆಲೆಂ? ಮ್ಹಜೆಲಾಗಿಂ ಪಯ್ಲೆಂ ಕಿತ್ಯಾಕ್ ಸಾಂಗ್ಲೆನಾ. ಭುರ್ಗಿಂ ಆನಿಕೀ ಲ್ಹಾನ್, ಸುಮಿತಾಕ್ ಆಟ್, ಆನಿ ಸಂಜನಾಕ್ ಸ ವರ್ಸಾಂ ಮಾತ್, ವಾಡ್ಲ್ಯಾ ಹ್ಯಾ ವೆಳಾರ್ ತಾಂಕಾಂ ಬಾಪಾಯ್ಚೆ ಸಾವ್ಣೆಚಿ ಗರ್ಜ್ ಆಸ್ಲಿ. ಅಮೆರಿಕಾ ವಚೊಂಕ್ ಸಕ್ದಾಂಕ್ ಆಶಾ ಆಸಾ ವ್ಹಯ್, ಪುಣ್ ಇತ್ಲೊ ಸೊಬಿತ್ ಸಂಸಾರ್ ಪಾಟಿಂ ಸೊಡ್ನ್ ಎದೊಳ್ ಪರ್ಯಾಂತ್ ಅರುಣಾಕ್ ಆನಿ ಭುರ್ಗ್ಯಾಂಕ್ ಸೊಡ್ನ್ ರಾವೊನ್ ಸವಯ್ ನಾತ್ಲ್ಯಾ ಮ್ಹಜೆಂ ಜೀವನ್ ಕಿತ್ಲೆಂ ಎಕ್ಸರೆಂ ಜಾಂವ್ಕ್ ಆಸಾ. ಅರುಣ್ ಆನಿ ಭುರ್ಗ್ಯಾಂ ಶಿವಾಯ್ ದುಸ್ರೊ ಸಂಸಾರ್ ನಾತ್ಲೊ ಮ್ಹಾಕಾ, ಹಾಂವ್ ಕಶೆಂ ಜಿಯೆಂವ್?

ತರೀಪುಣ್ ಅರುಣಾಚೊ ವಿಪ್ರೀತ್ ಮೋಗ್ ಕರ್ತಾಂ ಹಾಂವ್. ತಾಚೆಲಾಗಿಂ ರುಗ್ಣೊನ್ ತಾಕಾ ದೆದೆಸ್ವರ್ ಕರ್ನ್ ಧಾಡ್ಚ್ಯಾ ಬದ್ಲಾಕ್, ಮ್ಹಜೆಂ ಭೊಗ್ಲಾಂ ದಾಂಬುನ್ ದವರ್ನ್ ಖುಶೆನ್ ಕಿತ್ಯಾಕ್ ಧಾಡುಂಕ್ ನಜೀ? ಮ್ಹಜೆಬರಿ ಆಸ್ಚೊ ಸ್ತ್ರಿಯೊ ತಾಂಚೊ ಪತಿ ಪರ್ಗಾಂವಾಂತ್ ಆಸ್ತಾನಾ ಘರ್ ಆನಿ ಭುರ್ಗ್ಯಾಂಕ್ ಸಾಂಬಾಳಿನಾಂತ್‌ಗಿ?



ಹಾಂವ್ ತಾಂಚೆಪ್ರಾಸ್ ಚಡ್ ಅಸಹಾಯಕ್? “ನಾ” ನಿಚೆವ್ ಕೆಲೊ ಹಾಂವೆಂ.  
“ತುಜೆಖಾತಿರ್ ಹಾಂವ್ ಕಿತೆಂಯ್ ಕರುಂಕ್ ತಯಾರ್ ಆಸಾಂ ಅರುಣ್.”

ನಿರ್ದಾರ್ ಕೆಲ್ಲೊಚ್ ಸುಡ್ನುಡಿತ್ ಜಾವ್ನ್ ಮ್ಹಜೊ ದೀಸ್ ಮುಕಾರಿಲೊ ಹಾಂವೆಂ.  
ಭುರ್ಗ್ಯಾಂಕ್ ಸಾಂಜೆರ್ ಖಬರ್ ಕಳಯ್ಲಿ. ಅಮೆರಿಕಾ ಮ್ಹಣ್ತಾನಾ ತಿಂ ಖುಶಿ ಜಾಲಿಂ  
ತರೀ ಬಾಪುಯ್ ತಾಂಕಾಂ ಸೊಡ್ನ್ ಎಕ್ಲೊಚ್ ವೆತಾ ಮ್ಹಣ್ತಾನಾ ತಿಂ ಆಯ್ಕಾಲಿಂನಾಂತ್.

ಆಪ್ಲೆಂ ಸಾಂಗ್ಲ್ಯಾರ್ ಬಾಪುಯ್ ಖಂಡಿತ್ ಆಯ್ಕತಾ ಮ್ಹಣಾಲೆಂ ಸ ವರ್ಸಾಂಚೆಂ  
ಸಂಜನಾ. ದೊಗಾಂಯ್ ಭುರ್ಗಿಂ ಆತುರಾಯೆನ್ ಬಾಪಾಯ್ಕ್ ರಾಕೊನ್ ರಾಪ್ಲಿಂ.

ಪುಣ್ ಅರುಣ್ ಘರಾ ಯೆತಾನಾ ಪೊರಾಂ ರಾತಿಚಿಂ ಧಾ ಜಾಲ್ಲಿಂ. ಸುಮಿತ್  
ಆನಿ ಸಂಜನಾ ತಾಕಾ ರಾಕೊನ್ ಭಾಯ್ರ್ ಸೊಫಾಚೆರ್ಚ್ ನಿದ್ಲಿಂ.

“ಭುರ್ಗಿಂ ತುಕಾ ರಾಕೊನ್ ರಾವ್ಲಿಂ” ಮ್ಹಳೆಂ ಹಾಂವೆಂ ಅರುಣಾಲಾಗಿಂ.

“ಕಿತ್ಯಾಕ್?”

“ತುಕಾ ವಚನಾಕಾ ಮ್ಹಣೊನ್ ಸಾಂಗೊಂಕ್.”

“ತುಂ ಆವಯ್ ತಾಂಚಿ. ಸಗ್ಳೊ ದೀಸ್ ಘರಾ ಆಸಾಯ್. ಹಾಂವೆಂ ವೆಚಿ ಗರ್ಜ್  
ಮ್ಹಣ್ ತಾಂಕಾಂ ಸಮ್ಜಯ್ಲಿ ಆಸ್ಲೆಂ. ಯಾ ತುಂ ತಾಂಚೆ ಮುಕಾಂತ್ ಮ್ಹಾಕಾ  
ಆಡಾಂವ್ಕ್ ಪಳೆತಾಯ್?”

“ಅರುಣ್ ತುಕಾ ಕಿತೆಂ ಜಾಲಾಂ? ಆಮ್ಚೆಂ ಖಿಂತ್ ಹುಸ್ಕೊ ತುಜೆಥಾವ್ನ್  
ಮಾಯಾಗ್ ಜಾಲಾ.”

“ಮ್ಹಾಕಾ ಪುರಾಸಣ್ ಜಾಲ್ಲ್ಯಾ ವೆಳಾರ್ ತರ್ಕಾಕ್ ದೆಂವನಾಕಾ,” ಮ್ಹಣಾಲೊ ತೊ  
ಸಂಬಾಶಣ್ ಆಕೆರ್ ಕರ್ನ್.

ಭುರ್ಗ್ಯಾಂಕ್ ಉಟವ್ನ್ ತಾಂಚ್ಯಾ ಹಾಂತುಳ್ಳಾರ್ ನಿದಾವ್ನ್ ಅರುಣಾಚ್ಯಾ ಜೆವ್ಣಾಚಿ  
ತಯಾರಾಯ್ ಕೆಲಿ ಹಾಂವೆಂ. ಅರುಣ್ ಸ್ವಾರ್ತಿ ಜಾಲ್ಲ್ಯೊ. ಆಮ್ಚೆಂ ರುದಾನ್ ತಾಣೆ  
ಆಯ್ಕಾಲೆಂಚ್ ನಾ.

ನಮಿಯಾರ್ಲ್ಯಾ ದಿಸಾ ತೊ ಆನಿ ತಾಚೆ ಸಾಂಗಾತಾ ಕಾಮ್ ಕರ್ಚಿ ಚಲಿ ಅಪರ್ಣಾ  
ಅಮೆರಿಕಾಚ್ಯಾ ಕ್ಯಾಲಿಫೊರ್ನಿಯಾಕ್ ಉಬ್ಲಿಂ.

ತಾಕಾ ವಿಮಾನ್ ನಿಲ್ದಾಣಾಕ್ ಪಾವ್ನ್ ಆಯಿಲ್ಲ್ಯಾ ಮ್ಹಾಕಾ ಘರ್ ಖಾಲಿ ತಶೆಂ  
ಭೊಗ್ಲೆಂ. ತೊ ಒಫಿಸಾಕ್ ಗೆಲ್ಲ್ಯಾ ವೆಳಾರ್ ಮ್ಹಾಕಾ ಅಶೆಂ ಭೊಗನಾತ್ಲೆಂ.  
ಫೊಡ್ಯಾ ಘಂಟ್ಯಾಂನಿ ತೊ ಪಾಟಿಂ ಯೆತಾ ಮ್ಹಳ್ಳಿ ಸಮ್ಜಣಿ ಸದಾಂಚೆಂ ಕಾಮ್  
ಕರುಂಕ್ ಉರ್ಬಾ ದಿತಾಲಿ. ಆಜ್ ತಾಣೆ ಟಿ.ವಿ. ಪಳೆಂವ್ಕ್ ಬಸ್ಚೊ ಜಾಗೊ, ತಾಣೆ  
ಜೆಂವ್ಚ್ಯಾ ಮೆಜಾರ್ ಬಸ್ಚೆಂ ಕದೆಲ್ ಪಳಯ್ತಾನಾ ಮ್ಹಾಕಾ ದೂಕ್ ಉಮಾಳೊನ್

ಆಯ್ಲೆಂ. ಜೆವ್ವಾಸಾಲಾಂತ್ ತೊ ಬಸ್ತ್ಯಾ ಕದಲಾರ್ ಬಸೊನ್ ಗಳ್ಳಿತ್ ರಡ್ಲಿಂ ಹಾಂವ್.

ಭುರ್ಗಿಂ ಸದಾಂಚೆಬರಿ ಇಸ್ಕೊಲಾಧಾವ್ನ್ ಪಾಟಿಂ ಆಯ್ಲಿಂ. ತಾಂಕಾಂ ವೆಗ್ಳಾಚಾರಾಚೆಂ ದೂಖ್ ದೀಂವ್ಕ್ ನಜೊ ಮ್ಹಳ್ಳ್ಯಾ ಇರಾದ್ಯಾನ್ ಹಾಂವೆಂ ಮ್ಹಜ್ಯಾ ಸಾಂಗಾತಾ ವ್ಹರುಂಕ್ ನಾತ್ಲೆಂ. ಬಾಪಾಯ್ಕ್ ಪೊಟ್ಲನ್ ಧರ್ನ್ ಇಸ್ಕೊಲಾಕ್ ವೆಚ್ಚಾ ಪಯ್ಲೆಂ ರಡ್ಲೆಂ ತಿಂ. ಆತಾಂಯ್ ತಾಂಚ್ಯಾ ತೊಂಡಾರ್ ಸದಾಂಚ್ಯೊ ಹಾಸೊ ನಾತ್ಲೆಲ್ಲೊ. ಘರಾಂತ್ ಎಕಾ ಧರಾಚೆಂ ಮಾವ್ನ್ ರಾಜ್ ಕರ್ತಾಲೆಂ. ಆಮ್ಚೆ ಮುಕ್ತೆ ದೀಸ್ ಅಶೆಚ್ ಕೊಣ್ಣಾ ಮ್ಹಣ್ ಭೊಗ್ಲೆಂ ಮ್ಹಾಕಾ.

ಆಯ್ತಾರ್ ತೊ. ಅರುಣ್ ವಚೊನ್ ಥೊಡೆ ದೀಸ್ ಜಾಲ್ಲೆ. ತಾಣೆ ಪಾವೊನ್, ಆಮ್ಕಾಂ ಘೊನ್ ಆಯಿಲ್ಲೆಂ. ಹಾಂವ್ ಸಾತ್ ವೊರಾಂಚ್ಯಾ ಮಿಸಾಕ್ ಗೆಲ್ಲಿಂ. ಭುರ್ಗಿಂ ದೊತೊರ್ನ್ ಆಸ್ಲಲ್ಯಾನ್ ಸನ್ವಾರಾ ಸಾಂಜೆರ್ ದೊತೊರ್ನ್ ಜಾಲ್ಯಾ ಉಪ್ರಾಂತ್ ಮೀಸ್ ಜಾವ್ನ್ ಯೆತಾಲಿಂ.

ಮೀಸ್ ಜಾವ್ನ್ ಪಾಟಿಂ ಯೆತಾನಾ ಗೆಟಿಲಾಗಿಂ ಗ್ರೆಟ್ಟಾ ಮೆಳ್ಳೆಂ. ಗ್ರೆಟ್ಟಾಚೊ ಪತಿ ತೊಮಾಸ್ ಆನಿ ಅರುಣ್ ಎಕಾಚ್ ಒಫಿಸಾಂತ್ ಕಾಮ್ ಕರ್ತಾಲೆ. ತಾಂಚೆ ಮದೆಂ ಚಡ್ ಸಳಾವಳ್ ನಾತ್ಲಿ. ಗ್ರೆಟ್ಟಾ ಮನಿಸ್ ಬರೆಂ ತರೀ ಖಬ್ರೊ ಚಡ್ ಜಾಲ್ಲ್ಯಾನ್ ಅರುಣಾನ್ ಮ್ಹಾಕಾ ತಾಚೆಲಾಗಿಂ ಇಶ್ಟಾಗತ್ ಕರುಂಕ್ ಸೊಡುಂಕ್ ನಾ.

“ಹಾಯ್ ಸರಿತಾ, ಅರುಣ್ ಪಾವ್ಲೊಗಿ? ಘೊನ್ ಆಯ್ಲೆಂ ತುಕಾ?” ಮ್ಹಾಕಾ ಪಳಯ್ಲೆಂಚ್ ಗ್ರೆಟ್ಟಾ ಧಾಂವೊನ್ ಆಯ್ಲಿಂ.

“ವ್ಹಯ್, ತಾಣೆ ಪಾವ್ಲಲ್ಲ್ಯಾ ತಕ್ಶಣ್ ಘೊನ್ ಕೆಲಾಂ” ಹಾಂವೆಂ ಗರ್ದೆಚಿ ಜಾಪ್ ದಿಲಿ.

“ತುವೆಂ ತಾಕಾ ಕಿತ್ಯಾಕ್ ವಚೊಂಕ್ ಸೊಡ್ಲೆಂಯ್ ಸರಿತಾ? ತೆಂ ಅಪರ್ಣಾ ತಾಕಾ ಪಾಟಿಂ ಯೇಂವ್ಕ್ ಸೊಡ್ತಾ?”

“ಕಿತೆಂ ಉಲಯ್ತಾತ್ ತುಂ,” ಹಾಂವೆಂ ಘಾಬ್ರೆವ್ನ್ ವಿಚಾರ್ಲೆಂ.

“ತುಂ ನೆಣಾಂಯ್ಲಿ ಸರಿತಾ ತೆಂ ಅಪರ್ಣಾ ಅರುಣಾ ಪಾಟ್ಲ್ಯಾನ್ ಆಸಾ ಆನಿ ದೊಗಾಂಯ್ಲಿ ಸಾಂಗಾತಾ ವಚೊಂಕ್ ಮಾಂಡ್ಲಿ ಕೆಲ್ಲಿ ಮ್ಹಣ್.”

ಕಿತೆಂ ಆಯ್ಕಾತಾಂ ಹಾಂವ್? ಅರುಣ್ ದುಸ್ರೆ ಸ್ತ್ರೀಚೊ ಸಾಂಗಾತ್ ಕರೊ ವೆಕ್ತಿ ನ್ಹಯ್. ಹೆಂ ಗ್ರೆಟ್ಟಾ ಭೆಶ್ಲೆಂ ಮ್ಹಣ್ತಾ ಜಾಯ್. ಅರುಣ್ ಮ್ಹಣ್ತಾಲೊ, ತೊಮಾಸಾಕ್ ತಾಚೆರ್ ಮೊಸೊರ್ ಮ್ಹಣ್.

“ಗ್ರೆಟ್ಟಾ ತುಂ ದುಸ್ರ್ಯಾಂಚೆಂ ಆಯ್ಕೊನ್ ಮ್ಹಜೆಂ ಮನ್ ಪಾಡ್ ಕರಿನಾಕಾ.”

“ತುಂ ಪಾತ್ಯೆನಾಕಾ, ಶಿತ್ ವಚೊನ್ ಪೇಜ್ ಜಾತಾ ಮ್ಹಣಾಸರ್ ತುಕಾ ಖಬರ್

ಅಸ್ತಿನಾ.” ತೆಂ ಮುಕಾರ್ ಗೆಲೆಂ.

“ನಾ, ಹಾಂವ್ ಪಾತ್ಯೆನಾ, ಅರುಣ್ ಬಿಲ್ಕುಲ್ ತಶೆಂ ನ್ಹಯ್. ತಾಚೆ ಉಂಚಾಯೆಥಂಯ್ ಹಾಂಕಾಂ ಪುರಾ ಮೊಸೊರ್.”

ಹಾಂವ್ ಪಾತ್ಯೆಂವ್ಕ್ ನಾ.

ತ್ಯಾ ಮಯ್ಜಾಂತ್ ಅರುಣಾನ್ ಮ್ಹಾಕಾ ಪಯ್ಕೆ ಧಾಡ್ಲೆ. ತೊ ವೆತಾನಾ ಆಮ್ಚ್ಯಾ ಎಕಾಂವ್ಚಾಂತ್ ಇಲ್ಲಿ ಪಯ್ಕೆ ಆಸ್ಲೆ. ಜಾಗ್ರುತ್ಕಾಯೆನ್ ಘರ್ ಸಾಂಬಾಳ್ಚಿ ಶ್ಯಾತಿ ಮ್ಹಾಕಾ ಆಸ್ಲಿ.

ಮ್ಹಜೆಲಾಗಿಂ ಕಂಪ್ಯೂಟರ್ ನಾತ್ಲೊ. ಭುರ್ಗಿಂ ಇಸ್ಕೂಲಾಕ್ ಗೆಲ್ಯಾ ಉಪ್ರಾಂತ್ ಭಾಯ್ರ್ ವಚೊನ್ ಅರುಣಾಕ್ ಇ-ಮೇಯ್ಲ್ ಧಾಡ್ನ್ ಯೆತಾಲಿಂ ಹಾಂವ್. ಮಸ್ತ್ ಕಾಮ್ ಆಸ್ಲ್ಯಾನ್ ಆಪ್ಣಾಕ್ ತಕ್ಶಣ್ ಜಾಪ್ ದೀಂವ್ಕ್ ಜಾಯ್ನಾ ಮ್ಹಣೊನ್ ಬರಯ್ತಾಲೊ ತೊ.

ಸವ್ಯಾಸ್ ತಾಣೆ ಧಾಡ್ಲೆ ಪಯ್ಕೆ ಬಂದ್ ಜಾಲೆ. ಇ-ಮೇಯ್ಲಾಂತ್ ತೀನ್ ಚಾರ್ ವಾಕ್ಯಾಂ ಮಾತ್ ಯೇಂವ್ಕ್ ಸುರು ಜಾಲಿಂ.

ಪಯ್ಲೆಂಚ್ ಎಕ್ಸುರಿಂ ಜಾಲ್ಲಿಂ ಹಾಂವ್ ಆತಾಂ ನಿರಾಶಿ ಜಾಂವ್ಕ್ ಸುರು ಜಾಲಿಂ. ನಾಕಾ ಮ್ಹಳ್ಯಾರೀ ಅಪರ್ಣಾಚೆಂ ಸೊಬಿತ್ ತೊಂಡ್ ಆನಿ ನಾಜೂಕ್ ಕೂಡ್ ಮ್ಹಜ್ಯಾ ದೊಳ್ಯಾಂ ಮುಕಾರ್ ಯೆತಾಲೆಂ. ಅಪರ್ಣಾಚ್ಯಾ ಸಾಂಗಾತಾಂತ್ ಅರುಣ್ ಆಮ್ಕಾಂ ವಿಸ್ತಾಲಾ ಕೊಣ್ಣಾ ಮ್ಹಳ್ಳಿಂ ಚಿಂತ್ನಾಂ ಮ್ಹಾಕಾ ಪರತ್ ಪರತ್ ಧೊಶಿಲಾಗ್ಲಿಂ. ಮ್ಹಜಿಂ ಚಿಂತ್ನಾಂ ನೆಣ್ಣ್ಯಾ ಭುರ್ಗ್ಯಾಂ ಮುಕಾರ್ ಕಶೆಂ ಸಾಂಗುಂ? ಹೆ ಲ್ಹಾನ್ ಪ್ರಾಯೆರ್ ಇತ್ಲೊ ವ್ಹಡ್ ಸಮಸ್ತೊ ತಿಂ ಕಶಿಂ ಫುಡ್ ಕರ್ತಲಿಂ?

ಕ್ರಮೇಣ್ ಅರುಣಾಧಾವ್ನ್ ಇ-ಮೇಯ್ಲಾಕ್ ಜಾಪ್ ಯೆಂವ್ಚಿ ಬಂದ್ ಜಾಲಿ. ಮ್ಹಾಕಾ ಸಮ್ಜಾಲೆಂ ಅರುಣಾನ್ ಮ್ಹಾಕಾ ಘಾತ್ ಕೆಲ್ಲೊ ಮಾತ್ ನ್ಹಯ್, ಮ್ಹಾಕಾ ನೀಜ್ ಸಂಗತ್ ಸಾಂಗೊಂಕ್ ಧಯ್ನನಾಸ್ತಾನಾ ಪೋಳ್ನ್ ಗೆಲ್ಲೊ ಮ್ಹಣ್.

ಹಾಯ್ ಮ್ಹಜ್ಯಾ ಪತಿ, ಅಶೆಂ ಕಿತ್ಯಾಕ್ ಕೆಲೆಂಯ್ ತುವೆಂ? ತುಜೆರ್ಚ್ ಪಾತ್ಯೆವ್ನ್ ಆಸ್ಲ್ಯಾ ಆಮ್ಕಾಂ ಘಾತ್ ಕಿತ್ಯಾ ಕೆಲೊಯ್? ಕಿತ್ಯಾಕ್ ಮ್ಹಾಕಾ ನೆಗಾರ್ಲೆಂಯ್? ಕಿತೆಂ ಊಣ್ ಆಸಾ ಮ್ಹಜೆಥಂಯ್? ತುಜ್ಯಾ ಫುಡಾರಾಂತ್, ತುಜ್ಯಾ ಸುಖ್ ಸಂತೊಸಾಂತ್ ಮ್ಹಜಿಂ ಸುಖ್ ಸೊದ್ಲೆಂ ಹಾಂವೆಂ. ತುಜೆಖಾತಿರ್ ತುಜಿ ಸಾವ್ಣಿ ಜಾವ್ನ್ ರಾಂವ್ಚಿ ವಿಂಚವ್ಣ್ ಕೆಲಿ ಹಾಂವೆಂ. ಹೆಂ ಎಕ್ಸುರ್ಟ್, ಹೊ ತಿರಸ್ಕಾರ್, ಹಿ ನಿರಾಶಾ ಸೊಸುನ್ ಹಾಂವೆಂ ವಾಂಚ್ಚೆಂ ಕಶೆಂ? ಹ್ಯಾ ನೆಣ್ಣ್ಯಾ ಭುರ್ಗ್ಯಾಂಕ್ ಕಶೆಂ ಸಾಂಬಾಳ್ಚೆಂ? ದೆವಾ ಮ್ಹಜ್ಯಾ ದೆವಾ, ಮ್ಹಜ್ಯಾ ಅರುಣಾಕ್ ಶಾಬಿತಾಯೆನ್ ಪಾಟಿಂ ಧಾಡ್. ಮ್ಹಜಿಂ ಚಿಂತ್ನಾಂ ಫಟ್ ಜಾಂವ್ಪಿತ್. ಮ್ಹಜೊ ಮೊನೊ ವಿಳಾಪ್ ಕೋಣ್ ಆಯ್ತಾತ್?

ಧಾಂಪ್ಲಿಂ ಹಾಂವ್ ಮ್ಹಜೆ ಪ್ರಾಯೆಸ್ತ್ ಬಾಪಾಯ್‌ಸರಿಂ. ಮ್ಹಾಕಾ ಕಶ್ಚೆ ಆಯ್ಲ್ಯಾ ವೆಳಾರ್, ವ್ಹಡ್ ಸಮಸ್ಲೊ ಉದೆಲ್ಲ್ಯಾ ವೆಳಾರ್ ತೊಚ್ ಮ್ಹಜೊ ಮಾರ್ಗ್‌ದರ್ಶಕ್ ಜಾವ್ನಾಸ್‌ಲ್ಲೊ. ಮ್ಹಜೆ ಆವಯ್ ಆನಿ ಏಕ್‌ಚ್ ಭಾವ್ ಅವ್ಗಡಾಂತ್ ಮೊರ್ನ್ ಪಾವ್‌ಲ್ಲ್ಯಾ ಉಪ್ರಾಂತ್ ಆಮ್ಕಾಂ ದೊಗಾಂ ಭಯ್ಲಿಂಕ್ ಧಯ್ತ್ ದೀವ್ನ್ ಜಿಯೆಂವ್ಕ್ ಶಿಕಯಿಲ್ಲೆಂ ತಾಣೆ.

ಅರುಣಾವಿಶ್ವಾಂತ್ ಹಾಂವೆಂ ತಾಕಾ ಆಸಾ ತಶೆಂ ಸಾಂಗ್ಲೆಂ.

“ಹೆ ಜಿಣಿಯೆಂತ್ ಆಮಿ ಕಶಿಂ ಶಾಶ್ವಿತ್ ನ್ಹಯ್‌ಗೀ, ತಶೆಂಚ್ ಕಸಲಿಯ್ ಸ್ಥಿತಿ, ವಸ್ತ್, ಸಂಬಂದ್ ಶಾಶ್ವಿತ್ ನ್ಹಯ್ ಸರಿತಾ. ತೊ ಕಿತ್ಲೊ ತೇಂಪ್ ಆಮ್ಚೊ ಜಾವ್ನ್ ಉರ್ತಾ ಮ್ಹಣೊನ್ ಸಾಂಗೊಂಕ್ ಜಾಯ್ನಾ. ಅರುಣ್ ತುಜೆ ಸರ್ವಿನ್ ಪಾಟಿಂ ಯೇಂವ್ಕ್ ಪುರೊ. ಪುಣ್ ತಾಕಾ ರಾಕೊನ್ ಬಸೊನ್ ತುಜೆ ಜಿಣಿ ಪಿಡ್ವಾರ್ ಕರಿನಾಕಾ. ತುಕಾ ಶಿಕಪ್ ಆಸಾ, ಕಾಮ್ ಮೆಳ್ತಾಗಿ ಪಳೆ ವಾ ಸ್ವಉದ್ಯಮ್ ಸುರು ಕರ್. ತುಜ್ಯಾ ಪಾಂಯಾಂನಿ ಉಬೆ ರಾವ್. ತುಜೆ ಮಾಮ್ಮಿ ಆನಿ ರೋಶನ್ ಅವ್ಗಡಾಂತ್ ಅಂತರ್ರಾನಾ ಮ್ಹಜೊ ಸಂಸಾರೀ ಅಂತ್ಯ್ ಜಾಲೊ ಮ್ಹಣ್ ಚಿಂತ್ಲೆಂ ಹಾಂವೆಂ. ಪುಣ್ ಕಾಳೊಕೀ ಮ್ಹಜ್ಯಾ ಸಂಸಾರಾಂತ್ ತುಮಿ ದೊಗಾಂ ಮ್ಹಜ್ಯಾ ವಾಂಟ್ಕಾಚೆ ದಿವೆ ಜಾವ್ನ್ ಉರ್ಲ್ಯಾತ್. ತುಮ್ಚೆಖಾತಿರ್ ಜಿಯೆಲೊಂ ಹಾಂವ್. ಆಜ್ ತುಂ ತಶೆಂಚ್ ಮ್ಹಣ್ ಚಿಂತ್. ಜಿಯೆ ತುಜೆಖಾತಿರ್ ಆನಿ ಸುಮಿತ್ ಆನಿ ಸಂಜನಾಖಾತಿರ್, ನ್ಹಯ್ ಅರುಣಾ ಪಾಸುನ್. ಎದೊಳ್ ತಾಚೆಖಾತಿರ್ ಜಿಯೆಲಾಂಯ್, ಆತಾಂ ತುಜಿಂ ದುಕಾಂ ತಾಕಾ ಫಾವೊ ನ್ಹಯ್. ತುಜೆ ಜೀಕ್ ನಿರ್ಫಳ್ ವಾ ಸುಫಳ್ ಕರ್ಚೆಂ ಕಾಮ್ ತುಜ್ಯಾಚ್ ಹಾತಾಂತ್ ಆಸಾ.”

ರಡೊನ್ ಗೆಲ್ಲಿಂ ಹಾಂವ್ ಸಮಾದಾನಾನ್ ಪಾಟಿಂ ಆಯ್ಲಿಂ. ಮ್ಹಜೆಂ ಬಿ.ಎಸ್ಸಿ. - ಬಿ.ಎಡ್. ಜಾಲ್ಲೆಂ. ಹಾಂವೆಂ ಲ್ಹಾನ್ ಏಕ್ ಇಸ್ಕೂಲ್ ಸುರು ಕೆಲೆಂ. ಪಯ್ಲೆಂ ಕೆ.ಜಿ., ಪಯ್ಲಿ ಕ್ಲಾಸ್, ದುಸ್ರಿ, ತಿಸ್ರಿ, ಚೊವ್ತಿ ಆನಿ ಪಾಂಚ್ಚಿ ಮನ್ ದೀವ್ನ್ ಹಾಂವೆಂ ಕಾಮ್ ಕರುಂಕ್ ಸುರು ಕೆಲೆಂ. ವರ್ಸಾನ್ ವರ್ಸಾ ಭುರ್ಗಿಂ ಚಡೊನ್ ಆಯ್ಲಿಂ. ಇಸ್ಕೂಲಾಚೆಂ ನಾಂವ್ ವಿಸ್ತಾರ್ಲೆಂ. ಮ್ಹಜ್ಯಾ ವೆಕ್ತಿತ್ವಾಂತ್ಯಾಯಿ ಬದ್ಲಾವಣ್ ಆಯ್ಲಿ. ಇಸ್ಕೂಲಾ ಬಾಬ್ದಿನ್ ಘರಾ ಭಾಯ್ರ್ ವಚೊಂಕ್ ಪಡ್ತಾಲೆಂ ಜಾಲ್ಲ್ಯಾನ್ ಕಾರ್ ಡ್ರಾಯ್ಸ್ ಕರುಂಕ್ ಸುರು ಕೆಲೆಂ ಹಾಂವೆಂ. ಘರಾಂತ್‌ಚ್ ಒಫಿಸ್ ರೂಮ್ ಕೆಲೆಂ. ಘರ್ಟೆ ಪಯ್ಲೆ ಮಾಳಿಯೆರ್ ಆಮಿ ರಾವ್ತೆಲ್ಯಾಂವ್ ಆನಿ ಸಕಯ್ಲ್ಯಾ ವಾಂಟ್ಕಾಂತ್ ಹಾಂವ್ ಇಸ್ಕೂಲ್ ಚಲಯ್ತಾಲಿಂ. ಘರಾ ಲಾಗೊನ್‌ಚ್ ಇಸ್ಕೂಲಾಖಾತಿರ್, ಬ್ಯಾಂಕ್ ಲೋನ್ ಕಾಣ್ಗೆವ್ನ್ ನವೆಂ ಬಾಂದಪ್ ಹಾಂವೆಂ ಬಾಂದ್ಲೆಂ.

ಏಕೆಕ್ ಪಾಪ್ಲಿಂ ಸಹಜ್ ಜಾವ್ನ್ ಅರುಣಾಚೊ ಉಡಾಸ್ ಮ್ಹಾಕಾ ಯೆತಾಲೊ. ಎಕ್ಸುರಿ ಸ್ತ್ರೀ ಮ್ಹಣ್ ಹೆರ್ ಮ್ಹಾಕಾ ಸಸಾರ್ ಕರ್ತಾನಾ, ಕುಟ್ಮಾಚಿಂ ಆನಿ ಸೆಜಾರ್ಚಿಂ ದುರ್ಗತಾನಾ ಅರುಣ್ ಆಸ್‌ಲ್ಲೊ ತರ್ ಮ್ಹಳಿಂ ಚಿಂತ್ನಾಂ ಉಬ್ಜತಾಲಿಂ. ಪುಣ್ ತಕ್ಕಣ್



ಮುಜೊ ನಿಚೆವ್ ಉಡಾಸ್ ಯೆತಾಲೊ - 'ಹಾಂವ್ ಜಿಯೆತಲಿಂ ಅರುಣ್ ತುಜೆವಿಣೆ.'

ದೀಸ್ ಧಾಂವ್ತಾಲೆ. ಭುರ್ಗ್ಯಾಂಕ್ ಕಳ್ಳೆಲಿಂ ಬಾಪಾಯ್‌ವಿಶ್ಯಾಂತ್ ವಿಚಾರ್ಲ್ಯಾರ್ ಮ್ಹಾಕಾ ದುಖ್ತಾ ಮ್ಹಣ್. ತಾಂಚೆಂ ಸರ್ವಸ್ವ ಆತಾಂ ಹಾಂವ್ ಜಾವ್ನಾಸ್‌ಲ್ಲಿಂ. ಮ್ಹಾಕಾ ದುಖಿಯ್ನಾಸ್ತಾನಾ ರಾವೊಂಕ್ ತಿಂ ಪ್ರೇತನ್ ಕರ್ತಾಲಿಂ.

ಸವ್ಯಾಸಾಯೆನ್ ವರ್ಸಾಂ ಪಾಶಾರ್ ಜಾಲಿಂ. ಏಕ್, ದೋನ್, ತೀನ್, ಚಾರ್, ಪಾಂಚ್ ಸ ಆನಿ ಸಾತ್...

ತೊ ದೀಸ್ ಬುದ್ಧಾರ್. ಮ್ಹಜ್ಯಾ ಒಫಿಸ್ ರುಮಾಂತ್ ಬಸೊನ್ ಇಸ್ಕೊಲಾಕ್ ಸಂಬಂದ್ ಜಾಲ್ಲಿಂ ಥೊಡಿಂ ಪತ್ರಾಂ ಹಾಂವ್ ಪರಿಶೀಲನ್ ಕರ್ತಾಲಿಂ. ಮ್ಹಜ್ಯಾ ಕಾಮಾಂತ್ ಕುಮೊಕ್ ಕರುಂಕ್ ನಮಿಯಾರ್‌ಲ್ಲಿಂ ಸ್ಟೆಲ್ಲಾ ಭಿತರ್ ಯೇವ್ನ್ ಮ್ಹಣಾಲೆಂ.

“ಟಿಚೆರ್ ಭಾಯ್ರ್ ಎಕ್ಲೊ ಮನಿಸ್ ತುಕಾ ಮೆಳೊಂಕ್ ಆಯ್ಲಾ.”

“ನಾಂವ್ ಕಿತೆಂ?”

“ತಾಣೆ ಸಾಂಗೊಂಕ್ ನಾ.”

“ದೋನ್ ಮಿನುಟಾಂನಿ ಭಿತರ್ ಧಾಡ್.”

“ಜಾಯ್ತ್.”

ಕೋಣ್ ಭುರ್ಗ್ಯಾಚೊ ಬಾಪುಯ್ ಆಸ್ತಲೊ. ಭುರ್ಗ್ಯಾಂಚಿಂ ಆವಯ್-ಬಾಪುಯ್ ಭುರ್ಗ್ಯಾಂವಿಶ್ಯಾಂತ್ ಮಾಹೆತ್ ಘೆಂವ್ಕ್ ಕೆದಾಳಾಯ್ ಮ್ಹಾಕಾ ಮೆಳೊಂಕ್ ಯೆತಾಲಿಂ.

ಹ್ಯಾ ದಿಸಾಂನಿ ಮ್ಹಜ್ಯಾ ವೆಕ್ತಿತ್ವಾಥಂಯ್, ನ್ಹೆಸ್ಲಾಥಂಯ್ ಚಡ್ ಗುಮಾನ್ ದೀಂವ್ಕ್ ಹಾಂವೆಂ ಸುರು ಕೆಲ್ಲೆಂ. ಸ್ಟೆಲ್ಲಾ ಭಾಯ್ರ್ ವೆತಚ್, ಹಾತಾಂತ್ಲಿಂ ಕಾಗ್ಡಾಂ ಮೆಜಾರ್ ದವರ್ನ್ ಉಟ್ಟಿಂ ಹಾಂವ್. ಮುಕಾರ್ ವಣ್ಣಿರ್ ಆರೊ ಆಸ್‌ಲ್ಲೊ. ಕೇಸ್ ಸಮಾ ಆಸಾತ್‌ಗಿ ಮ್ಹಣ್ ಪಳೆಂವ್ಚ್ಯಾ ಇರಾದ್ಯಾನ್ ತಿಳ್ಳೆಂ ಹಾಂವೆಂ ಆರ್ಶ್ಯಾಂತ್. ಸ್ಲಾಬಿಮಾನಾನ್ ಭರ್‌ಲ್ಲೆಂ ಹಾಸ್ತೆಂ ತೊಂಡ್, ಕಪಾಲಾರ್ ಲ್ಹಾನ್ ತಿಳ್ಳೊ, ಆನಿಕೇ ಲಾಂಬ್ ಆಸ್‌ಲ್ಲೆ ಕೇಸ್ ಪಾಟಿಂ ಬಾಂದ್‌ಲ್ಲೆ ಹಾಂವೆಂ.

ತೃಪ್ತೆನ್ ಕದೆಲಾರ್ ಬಸೊಂಕ್ ಘುಂಲ್ಲಿಂ ಹಾಂವ್ ಆನಿ ತೆದಾಳಾ ಮ್ಹಜಿ ದೀಶ್ಪ ಬಾಗ್ಲಾರ್ ಪಡ್ಲಿ.

ಭಿತರ್ ಯೆಂವೊ ತೊ ಮ್ಹಾಕಾ ಪಳೆವ್ನ್ ರಾವೊ.

“ಅರುಣ್” ಅಸ್ಪಶ್ಟ್ ತೆಂ ನಾಂವ್ ಮ್ಹಜ್ಯಾ ವೊಂಟಾಥಾವ್ನ್ ಭಾಯ್ರ್ ಪಡ್ಲೆಂ.

ಉಸಯಿಲ್ಲೆ ಮ್ಹಜೆ ಪೋಂಟ್ ಉಗ್ತೆಚ್ ಉರ್ದೆ, ತಕ್ಲಿ ಘಂವ್‌ಲ್ಲೆಬರಿ ಜಾವ್ನ್ ಲಕ್ಷಿಂ ಹಾಂವ್.

“ಸರಿತಾ” ಧಾಂಪೊನ್ ಆಯ್ಲೊ ತೊ ಮುಕಾರ್ ಮ್ಹಾಕಾ ಸಾಂಬಾಳ್ಚೊ ಇರಾದ್ಯಾನ್.

ಮುಣ್ ತಕ್ಲಣ್ ಹಾಂವೆಂ ಸರ್ವಿನ್ ಆಸ್‌ಲ್ಲಾ ಕದೆಲಾಕ್ ಧರ್ದೆಂ ಆನಿ ತಾಕಾ ಮುಕಾರ್ ಯೇನಾಕಾ ಮ್ಹಣ್ ಹಾತ್‌ಭಾಸ್ ಕೆಲೆಂ.

ಮ್ಹಾಕಾಚ್ ಸಾಂಬಾಳ್ಚೊ ಮ್ಹಜ್ಯಾ ಕದೆಲಾರ್ ಬಸ್ಲಿಂ ಹಾಂವ್. ಮೆಜಾರ್ ಆಸ್‌ಲ್ಲಾ ಗ್ಲಾಸಾಂತ್ಲೆಂ ಉದಕ್ ಪಿಯೆತಾಚ್ ತಾಕಾ ಮುಕಾರ್ ಆಸ್‌ಲ್ಲಾ ಕದೆಲಾರ್ ಬಸೊಂಕ್ ಸಾಂಗ್ಲೆಂ.

ಬಸ್ಲೊ ತೊ.

ತಾಕಾ ಪಳೆತಾನಾಚ್ ಕಳ್ತಾಲೆಂ ತೊ ಪರ್ಗಾಂವಾಧಾವ್ನ್ ಆಯ್ಲೊ ಮ್ಹಣ್. ಪಯ್ಲೆಂಚ್ಯಾ ಪ್ರಾಸ್ ಗೊರೊ ದಿಸ್ತಾಲೊ. ನಾಜುಕಾಯೆನ್ ಸಪಾಯ್ ಕೆಲ್ಲೆಂ ಖಾಡ್, ಪಯ್ಲೆಂ ಆಸ್‌ಲ್ಲೊ ಮಿಶಿಯೊ ತೊಂಡಾರ್‌ಥಾವ್ನ್ ಮಾಯಾಗ್ ಜಾಲ್ಲ್ಯೊ. ಮಟ್ಟಿ ಕಾತರ್‌ಲ್ಲೆ ಕೇಸ್ ಮುಕ್ಲಾನ್ ಇಲ್ಲೆಲೆ ಪಾತಳ್ ಪಡ್‌ಲ್ಲೆ ಆನಿ ಎಕೇಕ್ ಪಿಕೊ ಕೇಸ್ ದಿಸ್ತಾಲೊ. ತಾಚ್ಯಾ ಆಕರ್ಶಿಕ್ ವೆಕ್ತಿತ್ವಾಕ್ ಆತಾಂ ಪ್ರಬುದ್‌ಪಣ್ ಆಯಿಲ್ಲೆಂ. ಜಿವಾಂತ್ ತಸೊಚ್ ಆಸ್‌ಲ್ಲೊ ತೊ. ತಿಕ್ಕೆ ಬಾರಿಕ್‌ಚ್ ಜಾಲಾ ಮ್ಹಣ್ಯೆತ್. ಗೊಬ್ರಾ ರಂಗಾಚೊ ಆಕರ್ಶಿಕ್ ಸೂಟ್ ತೊ ನ್ಹೆಸ್‌ಲ್ಲೊ. ಮೊಲಾದಿಕ್ ಸುಗಂದ್ ದ್ರವ್ಯಾಂಚೊ ಪರ್ಮಳ್ ನಾಕಾಕ್ ಮಾರ್ತಾಲೊ.

“ಮ್ಹಜಿ ಚೂಕ್ ಸರಿತಾ. ಹಾಂವ್ ಯೆತಾಂ ಮ್ಹಣ್ ಪಯ್ಲೆಂಚ್ ಸಾಂಗಜೆ ಆಸ್‌ಲ್ಲೆಂ. ತುಕಾ ಎದೊ ವ್ಹಡ್ ಆಫಾತ್ ಜಾತೊನಾ.”

“ತುಜಿ ಖಿಂಚಿಯ್ ಚೂಕ್ ತುವೆಂ ಮ್ಹಾಕಾ ದಿಲ್ಲ್ಯಾ ಪಯ್ಲ್ಯಾ ಆಫಾತಾ ಪ್ರಾಸ್ ವ್ಹಡ್ ಜಾಂವ್ಚಿನಾ.”

“ಮ್ಹಾಕಾ ಮಿಶಿ ಜಾಲಿ ಸರಿತಾ, ತುವೆಂ ತುಕಾ ಬರೆಂ ಕರ್ನ್ ಸಾಂಬಾಳ್ಚಾಯ್. ಹೆಂ ಘರ್, ಒಫಿಸ್ ಆನಿ ತುಕಾ ಪಳಯ್ತಾನಾ ತುವೆಂ ಮಸ್ತ್ ಪ್ರಗತಿ ಕೆಲ್ಯಾಯ್ ಮ್ಹಣ್ ಕಳ್ತಾ. ಮ್ಹಜೆವಿಣ್ ತುಂ ಜಿಯೆಂವ್ಕ್ ಸಕ್ಲೆಂಯ್.”

“ತುಂ ಕಿತ್ಯಾಕ್ ಪಾಟಿಂ ಆಯ್ಲಾಯ್ ಮ್ಹಣ್ ಸಾಂಗ್? ಘರಾಖಾತಿರ್, ಭುರ್ಗ್ಯಾಂಖಾತಿರ್?”

ಮ್ಹಜಿಂ ಉತ್ರಾಂ ತೀಕ್ಚೊ ಜಾಲಿಂ ಆಸ್ತೆಲಿಂ. ಹಾಸ್ತೆಂ ತೊಂಡ್ ಗಂಬೀರ್ ಜಾಲೆಂ.

“ಮ್ಹಜೆ ಚುಕಿಕ್ ತುವೆಂ ತಶೆಂ ಉಲಂವ್ಚೆಂ ಸಹಜ್. ಆಮ್ಚಿಂ ಭುರ್ಗಿಂ ಕಶಿಂ ಆಸಾತ್?”

“ಮುಜಿಂ ಭುರ್ಗಿಂ ಬರಿಂ ಆಸಾತ್.”

“ಖಿಯ್ ಆಸಾತ್?”

“ಇಸ್ಕೊಲಾಕ್ ಗೆಲ್ಯಾಂತ್.”

“ಸರಿತಾ” ಉಲಂವ್ಕ್ ನರ್ಗಲೊ ತೊ. “ತುವೆಂ ಮ್ಹಜೆಥಂಯ್ ಕಟೋರ್ ಜಾಂವ್ಚೆಂ ಸಬಾವಿಕ್. ಪುಣ್ ಮ್ಹಾಕಾ ಭೊಗ್ಸುಂಕ್ ತುಕಾ ಸಾದ್ಯ್ ಜಾಲ್ಯಾರ್ ಹಾಂವ್ ತುಜೆ ಸರ್ಕಿಂ ಪಾಟಿಂ ಯೇಂವ್ಕ್ ತಯಾರ್ ಆಸಾಂ.”

“ಕಿತೆಂ ಮ್ಹಳೆಂಯ್?” ಬಸ್‌ಲ್ಲಿಂ ಫೊರ್ಸಾರ್ ಉಟ್ಟಿಂ ಹಾಂವ್. ಕದೆಲ್ ವ್ಹಡ್ ಆವಾಜಾನ್ ಪಾಟಿಂ ಗೆಲೆಂ.

ಶೆರೈಲೊ ತೊ. ಆಪ್ಲೆ ಸಾದೆ, ಖಾಲ್ತೆ ಪತಿಣೆಥಾವ್ನ್ ಅಸಲಿ ಪ್ರತಿಕ್ರಿಯಾ ತಾಣೆ ಅಪೇಕ್ಷುಂಕ್ ನಾ ಆಸ್ತಲಿ.

“ಯೆತಾನಾ ಪಾಟಿಂ ಯೇನಾ ಮ್ಹಣ್ ಮ್ಹಾಕಾ ಸಾಂಗೊನ್ ಗೆಲ್ಲೊಯ್ ತುಂ? ಮ್ಹಜಿ ಆನಿ ಭುರ್ಗ್ಯಾಂಚಿ ಗತ್ ಕಿತೆಂ ಜಾಯ್ತ್ ಮ್ಹಣ್ ತುವೆಂ ಚಿಂತುಂಕ್‌ನಾಂಯ್? ಮ್ಹಜ್ಯಾ ಕಾಳ್ಜಾಂತ್ ಭೊಗ್‌ಲ್ಲೆ ದುಕಿಚೊ ಏಕ್ ವಾಂಟೊ ಪುಣಿ ಭೊಗ್ಲಾಯ್? ತುಜೆಖಾತಿರ್ ರಡೊನ್, ಕಳ್ಳೆಚೊನ್ ಮ್ಹಜಿ ಎಕ್ಸರೆ ದೀಸ್ ಕಶೆ ಪಾಶಾರ್ ಕೆಲ್ಯಾತ್ ಜಾಣಾಯ್? ಕಿತ್ತೆಪಾವ್ಪಿಂ ನಿರಾಶೆಚ್ಯಾ ಥಳಾಕ್ ಆಪ್ಲೊನ್ ವಯ್ರ್ ಆಯ್ಲಾಂ ಹಾಂವ್. ಮ್ಹಜೆಂ ಸೊಡ್, ಭುರ್ಗಿಂ ತುಜೆಖಾತಿರ್ ಕಿತ್ತಿಂ ಆಶೆಲ್ಯಾಂತ್, ಕಿತ್ತಿಂ ರಡ್ಲ್ಯಾಂತ್. ಆವಯ್-ಬಾಪುಯ್ ಸರ್ವಸ್ವ್ ಮ್ಹಣ್ ತಾಂಣಿ ಲೆಕ್ಚೆ ಹೆ ಪ್ರಾಯೆರ್ ತುಜ್ಯಾ ಸ್ವಾರ್ಥಾಖಾತಿರ್ ತಾಂಕಾಂ ಸೊಡ್ನ್ ಗೆಲೊಯ್. ಆತಾಂ ಕಿತ್ಯಾಕ್ ಪಾಟಿಂ ಆಯ್ಲಾಯ್? ತುಕಾ ಕಿತೆಂ ಉಣೆಂ ಕೆಲ್ಲೆಂ ಹಾಂವೆಂ? ಸಾಂಗ್ ಅರುಣ್ ಮ್ಹಜೆಥಂಯ್ ಕಿತೆಂ ಉಣೆಂ ಆಸ್‌ಲ್ಲೆಂ? ಹಾಂವೆಂ ತುಜೊ ಮೋಗ್ ಕೆಲ್ಲೊ ಚಡ್ ಜಾಲೊಗಿ? ತುಕಾ ದಿಲ್ಲೊ ಸಾಂಗಾತ್ ಉಣೊ ಜಾಲೊಗಿ? ತುಕಾ ದಿಲ್ಲೆಂ ಸ್ವತಂತ್ರ್ ಚಡ್ ಜಾಲೆಂಗಿ? ಸಾಂಗ್ ಮ್ಹಾಕಾ ಕಿತ್ಯಾಕ್ ಪಾಟಿಂ ಆಯ್ಲಾಯ್? ಸಮಾದಾನಾನ್ ಆಸ್‌ಲ್ಲಾ ಮ್ಹಾಕಾ ಪರ್ತ್ಯಾನ್ ದುಖೆಸ್ತ್ ಕರುಂಕ್‌ಗಿ? ತುವೆಂ ಮ್ಹಾಕಾ ದಿಲ್ಲೆಂ ದೂಖ್ ಪಾವೊಂಕ್‌ನಾಂಗಿ? ಕಿತ್ಯಾಕ್ ಆಯ್ಲಾಯ್ ಅರುಣ್? ಅಪರ್ಣಾ ತುಕಾ ಸೊಡ್ನ್ ಧಾಂವ್ಚೆಂ?”

ಆಯ್ಕಾತಾಲೊ ತೊ ಚೀತ್ ದೀವ್ನ್. ತೊಂಡ್ ತಾಚೆಂ ಲ್ಹಾನ್ ಜಾಲ್ಲೆಂ. ಮ್ಹಜ್ಯಾ ವರ್ತನಾನ್ ತಾಕಾ ಕಳೆಂ ಆಸ್ತಲೆಂ ಮ್ಹಜ್ಯಾ ಜೀವನಾಂತ್ ತಾಕಾ ಸ್ಥಾನ್ ನಾ ಮ್ಹಣ್.

“ಮ್ಹಜಿ ಚೂಕ್ ಜಾಲಿ ಸರಿತಾ. ಹಾಂವ್ ಭೊಗ್ಸಾಣ್ಯಾಕ್ ಫಾವೊ ನ್ಹಯ್. ಅಪರ್ಣಾ ಮ್ಹಾಕಾ ಸೊಡ್ನ್ ಗೆಲಾಂ ವ್ಹಯ್. ಥಂಯ್ ತಾಕಾ ಎಕ್ಲೊ ಗೊರೊ ಭೆಟ್ಲೊ. ಹಾಂವೆಂ ತುಜೆ ಸರ್ಕಿನ್ ಯೇಂವ್ಕ್ ನಜೊ ಆಸ್‌ಲ್ಲೆಂ. ಹ್ಯಾ ದಿಸಾಂನಿ ತುಜೊ ಆನಿ ಭುರ್ಗ್ಯಾಂಚೊ ಉಡಾಸ್ ಚಡ್ ಆನಿ ಚಡ್ ಧೊಸ್ತಾಲೊ. ದೆಕುನ್ ಗಾಂವಾಕ್

ಆಯ್ಲೊಂ. ತುಮ್ಮಾಂ ಸೊಡ್ನ್ ಗೆಲ್ಲಿ ಮ್ಹಜಿ ಚೂಕ್ ಮ್ಹಣ್ ಮ್ಹಾಕಾ ಸುರ್ದೆರ್ಚೆ ಭೊಗ್ಲಾಂ ಸರಿತಾ. ಪುಣ್ ಖಿಂಚ್ಯಾ ತೊಂಡಾನ್ ಪಾಟಿಂ ಯೆಂವ್ಚೆಂ. ಧಯ್ತ್ ಘೆಂವ್ಕ್ ಇತ್ಲೊ ತೇಂಪ್ ಗೆಲೊ. ಅಪರ್ಣಾ ಮ್ಹಾಕಾ ಸೊಡ್ನ್ ಗೆಲ್ಲ್ಯಾ ವೆಳಾರ್ ಮ್ಹಾಕಾಯ್ ಕಳ್ಳಾಂ ತಿರಸ್ಕಾರ್ ಮ್ಹಳ್ಯಾರ್ ಕಿತೆಂ ಮ್ಹಣ್. ತುಂ ಮ್ಹಾಕಾ ಪಾಟಿಂ ಘೆನಾಯ್ ತರೀ ವ್ಹಡ್ ನ್ಹಯ್ ಸರಿತಾ. ... ಮ್ಹಾಕಾ ಮಾಘ್ ಕರ್.” ತಾಚೊ ತಾಳೊ ಗದ್ಗದ್ಲೊ ಆನಿ ದೋನ್ ದುಕಾಂ ಪೊಲ್ಯಾರ್ಥಾವ್ನ್ ದೆಂವೊನ್ ಸಕ್ಲಾ ಪಡ್ಲಿಂ.

“ತುಜಿ ಅಬಿಪ್ರಾಯ್ ಕಳ್ಳಾ ಉಪ್ರಾಂತ್ ಹಾಂವೆಂ ಹಾಂಗಾ ರಾವೊನ್ ಪ್ರೇಜನ್ ನಾ. ಆನಿ ಚಾರ್ ದಿಸಾಂನಿ ಹಾಂವ್ ಪಾಟಿಂ ಮುಂಬಯ್ ಆನಿ ಉಪ್ರಾಂತ್ ಅಮೆರಿಕಾ ಚಲ್ತಾಂ. ಎಕಾದಾವೆಳಾರ್ ತುಜೆಂ ಮನ್ ಬದ್ಲಾತ್ ತರ್ ಹಾಂವ್ ಮ್ಹಜೆಂ ಭಯ್ಲೆ ಅನಿತಾಗೆರ್ ಆಸಾಂ. ಮ್ಹಾಕಾ ಯೇವ್ನ್ ಮೇಳ್. ತುಂ, ಭುರ್ಗಿಂ ಬರ್ಯಾ ಥರಾನ್ ಆಸ್ಲಿಂ ಪಳೆವ್ನ್ ಇಲ್ಲಿಂ ತರೀ ಸಮಾದಾನ್ ಭೊಗ್ಲೆಂ.”

ಉಟ್ಟೊ ತೊ ಆಸ್ಲಾಕಡ್ಲೊ. ತಿತ್ಲ್ಯಾ ಭಿತರ್ ಇಸ್ಕೊಲಾಥಾವ್ನ್ ಪಾಟಿಂ ಆಯಿಲ್ಲಿಂ ಸಂಜನಾ ಆನಿ ಸುಮಿತ್ ಭಿತರ್ ರಿಗ್ಲಿಂ.

“ಮಾಮ್, ಮಾಮ್”

ಪಂದ್ರಾ ವರ್ಸಾಂಚೊ ಸುಮಿತ್ ಬಾಪಾಯ್‌ಬರಿ ಲಾಂಬ್ ವಾಡ್‌ಲ್ಲೊ. ಬಾಪಾಯ್ಚೆಂ ಆಕರಿಕ್ ವೆಕ್ತಿತ್ವ್ ದರಗ್ ಜಾವ್ನ್ ಯೆಂವ್ಚೊ ತಾಳೊ, ವೊಂಟಾ ವಯ್ರ್ ಉದೆವ್ನ್ ಯೆಂವ್ಚೊ ಮಿಶಿಯೊ.

ಸಂಜನಾಯ್ ವಾಡ್‌ಲ್ಲೆಂ. ಮ್ಹಜೆಬರಿ ಲಾಂಬ್ ಕೇಸ್, ನಾಜೂಕ್ ಲಾಂಬ್ ಜೀವ್, ಗೊರೊ ರಂಗ್, ಪ್ರಾಯ್ ಪ್ರಾಸ್ ಚಡ್ ವಾಡಾವಳ್, ಪರ್ಜೆ ದೊಳೆ.

ತಾಂಚೆಂ ವೆಕ್ತಿತ್ವ್ ಬರ್ಯಾ ಥರಾನ್ ರೂಪಿತ್ ಕರುಂಕ್ ಆನಿ ತಾಂಚೆಥಂಯ್ ಆಸ್ಲಿಂ ತಾಲೆಂತಾಂ ಊರ್ಜಿತ್ ಜಾಯ್ ಮ್ಹಣೊನ್ ಹರ್‌ಎಕೆ ಸಂಗಿಂತ್ ತಾಂಕಾಂ ತರ್ಬೆತಿ ದಿಲ್ಲಿ ಹಾಂವೆಂ. ಸಂಗೀತ್, ಖೆಳ್, ಶಿಕಪ್ ಸಕ್ಡಾಂತ್ಯಾಯಿ ಮುಕಾರ್ ಆಸ್ಲಿಂ ತಿಂ.

ಮ್ಹಜ್ಯಾ ರುಮಾಂತ್ ಪರ್ಕಿ ದಾದ್ಲ್ಯಾಕ್ ಪಳೆವ್ನ್ ಬಾಗ್ಲಾರ್ ಸ್ತಬ್ಡ್ ಜಾವ್ನ್ ರಾಪ್ಲಿಂ ತಿಂ.

ಉಬೊ ರಾವ್‌ಲ್ಲೊ ಅರುಣ್ ತಾಂಚೆ ಕುಶಿನ್ ಘುಂವ್ಚೊ.

“ಸಂಜನಾ, ಸುಮಿತ್” ಆಪ್ಲೆ ಹಾತ್ ವೊಡ್ಡಾಯ್ಲೆ ತಾಣೆ.

ಏಕ್ ಘಡಿ ಕಿತೆಂಚ್ ಘಡ್ಲೆಂನಾ. ದುಸ್ರೆ ಘಡಿಯೆ “ಡೆಡಿ” ಮ್ಹಳ್ಳೆ ಬೊಬೆನ್ ತಾಂಣಿ ದೊಗಾಂಯ್ಲಿ ಧಾಂವೊನ್ ಯೇವ್ನ್ ಬಾಪಾಯ್ ವೆಂಗ್ಲೆಂ.

“ಹಾಂವ್ ಚುಕ್ಲೊಂ ಪುತಾ,” ರಡ್ಲೊ ತೊ.



“ಡೆಡಿ, ಡೆಡಿ ಕಿತ್ಯಾಕ್ ಆಮ್ಕಾಂ ಸೊಡ್ನ್ ಗೆಲೊಯ್?” ತಿಂಯ್ ರಡ್ಲಿಂ. ಅರುಣಾನ್ ತಾಂಕಾಂ ಉಮ್ಯಾಂಚ್ಯಾ ಶಿಂವೊರಾನ್ ಭರ್ಲೆಂ.

ಬಾಪುಯ್ ಆಸೊನ್ಯಾ ನಾತ್ಲೆಬರಿ ಪಾಶಾರ್ ಕೆಲ್ಲಿಂ ತಿಂ ಲಾಂಬ್ ಸಾತ್ ವರ್ಸಾಂ... ಭುರ್ಗಿಂ ಕಿತ್ಲೆ ಸುಲಬಾಯೆನ್ ಭೊಗ್ತಿತಾತ್.

ಕದೆಲಾರ್ ಬಸೊನ್ ತಕ್ಲೆಕ್ ಹಾತ್ ದಿಲೊ ಹಾಂವೆಂ.

ಥೊಡ್ಯಾ ವೆಳಾ ಉಪ್ರಾಂತ್ ತಾಂಚೆ ವೆಂಗೆಂತ್ಲೊ ಸುಟ್ಲೊ ಅರುಣ್.

“ಬಾಯ್ ಸರಿತಾ”

ಭುರ್ಗ್ಯಾಂಕ್ ಕಿತೆಂ ಜಾಲೆಂ ಮ್ಹಣ್ ಸಮ್ಜೊಂಚ್ಯಾ ಪಯ್ಲೆಂಚ್ ರುಮಾ ಭಾಯ್ರ್ ಪಾವೊನ್ ನಪಂಯ್ಚ್ ಜಾಲೊ ತೊ.

“ಮಾಮ್, ಡೆಡಿ ಕಿತ್ಯಾಕ್ ಗೆಲೊ? ತೊ ಆಮ್ಕಾಂ ಪಳೆಂವ್ಕ್ ಮಾತ್ ಆಯಿಲ್ಲೊಗಿ? ತೊ ಆಮ್ಚೆ ಸಾಂಗಾತಾ ಯೇವ್ನ್ ರಾವನಾಂಗಿ ಮಾಮ್ಮಿ?” ದೊಗಾಂಯ್ ಆತುರಾಯೆನ್ ಮ್ಹಜೆ ಸರ್ಗಿಂ ಯೇವ್ನ್ ವಿಚಾರಿಲಾಗ್ಲಿಂ. ತಾಂಕಾಂ ಕಸಲಿ ಜಾಪ್ ದಿಂವ್ಚಿ ಹಾಂವೆಂ? ತಾಂಚೆ ದುಕಾಂನಿ ಭರ್ಲೆ ದೊಳೆ ಬಾಪಾಯ್‌ಖಾತಿರ್ ಮ್ಹಜೆಲಾಗಿಂ ವಿನತಿ ಕರ್ತಾಲೆ. ದೊಗಾಂಯ್ ಪೊಟ್ಲುನ್ ಧರ್ನ್ ಹಾಂವ್ ರಡ್ಲಿಂ.

ದೆವಾ ತುಂ ಮ್ಹಾಕಾ ಪರ್ತ್ಯಾನ್ ತ್ಯಾಗ್ ಕರ್ ಮ್ಹಣ್ತಾಯ್ಲಿ? ಭುರ್ಗಿಂ ಯೆಂವ್ಚ್ಯಾ ಪಯ್ಲೆಂ ಅರುಣ್ ಕಿತ್ಯಾಕ್ ವಚೊಂಕ್ ನಾ. ಭುರ್ಗ್ಯಾಂಖಾತಿರ್ ಹಾಂವೆಂ ಪರ್ತ್ಯಾನ್ ಸಾಕ್ರಿಫಿಸ್ ಕರಿಜೆಗಿ? ಮ್ಹಜೆ ಇತ್ಯಾಕ್ ಸಮಾದಾನಾನ್ ಜಿಯೆವ್ನ್ ಆಸ್ಲಿಂ ಹಾಂವ್. ಮ್ಹಜೆಂ ಜಿಣಿಯೆ ರಾವೆರ್ ಕೊಸೊನ್ ಪಡ್ಲ್ಯಾ ಥಳಾರ್, ನವೆಂ ಬಾಂದಪ್ ಇಲ್ಲೆಂ ಇಲ್ಲೆಂಚ್ ಬಾಂದುನ್ ಹಾಡ್ಲೆಬರಿ ಮ್ಹಜೆ ನವಿ ಜೀಣ್ ರುತಾ ಕೆಲ್ಲಿ. ಆತಾಂ ಪರ್ತ್ಯಾನ್ ಅರುಣಾಕ್ ಹಾಂವೆಂ ತಾಂತುಂ ವಾಂಟಿಲಿ ಕರಿಜೆಗಿ? ತಾಕಾ ಕಶೆಂ ಪಾತ್ಯೆಂವ್ಚೆಂ? ಪುಣ್ ಭುರ್ಗ್ಯಾಂಚಿಂ ತೊಂಡಾಂ ಪಳಯ್ತಾನಾ ಮ್ಹಾಕಾ ಸೊಸುಂಕ್ ಜಾಂವ್ಕ್ ನಾ.

“ತುಮ್ಕಾಂ ಡೆಡಿ ಪಾಟಿಂ ಯೇಂವ್ಕ್ ಜಾಯ್‌ಗಿ ಪುತಾ?” ವಿಚಾರ್ಲೆಂ ಹಾಂವೆಂ ಸಂಜನಾಚೆ ಕೇಸ್ ಪೊಶೆವ್ನ್.

“ವ್ಹಯ್” ದೊಗಾಂಯ್ ಸಾಂಗಾತಾ ಜಾಪ್ ದಿಲಿ.

“ಪುಣ್ ತೊ ಆಮ್ಚೊ ಮೋಗ್ ಕರಿನಾ ನ್ಹಯ್‌ವೆ?”

“ಮೋಗ್ ಕರಿನಾ ತರ್ ಕಿತ್ಯಾಕ್ ಸೊರಿ ಮ್ಹಣಾಲೊ ಆನಿ ರಡ್ಲೊ. ಮಾಮ್ಮಾ ತಾಕಾ ಏಕ್ ಚಾನ್ಸ್ ದಿ ಮಾಮ್ಮಾ, ಆಮ್ಚೆಖಾತಿರ್.” ಸುಮಿತಾನ್ ಪರಾತ್ಲೆಂ.

“ಮ್ಹಾಕಾ ಥೊಡೆ ದೀಸ್ ದಿಯಾ. ಹಾಂವ್ ಪ್ರೇತನ್ ಕರ್ತಾಂ. ಪುಣ್ ಮದೆಂ

ಮದೆಂ ವಿಚಾರ್ನ್ ಮ್ಹಾಕಾ ವಿರಾರ್ ಕರಿನಾಕಾತ್.”

“ಥೆಂಕ್ಯೂ ಮಾಮ್ಮಿ” ಮ್ಹಜ್ಯಾ ಗಾಲಾಂಕ್ ಉಮೊ ದೀವ್ನ್ ದೊಗಾಂಯ್ ಧಾಂವ್ಲಿಂ.

ದೋನ್ ದೀಸ್ ಪಾಶಾರ್ ಜಾಲೆ. ಭುರ್ಗಿಂ ಸಂತೊಸಾನ್ ಆಸ್‌ಲ್ಲಿಂ. ಚಿಂತ್ನಾಂಚೊ ಭೊರ್ ಮ್ಹಜ್ಯಾ ಮಾತ್ಯಾರ್ ಆಸ್‌ಲ್ಲೊ. ದೊನೀ ರಾತಿಂ ಮ್ಹಾಕಾ ನೀದ್ ಪಡೊಂಕ್‌ನಾತ್‌ಲ್ಲಿ. ಚಿಂತುನ್ ಥಕ್‌ಲ್ಲಿಂ ಹಾಂವ್.

ಅರುಣ್ ಮ್ಹಜೊಚ್ ಜಾಲ್ಯಾರಿ ಆತಾಂ ಮ್ಹಾಕಾ ಪರ್ಕಿ ಜಾಲ್ಲೊ. ಪರ್ತ್ಯಾನ್ ಹರ್‌ಎಕ್ ವಸ್ತ್ ಹಾಂವೆಂ ತಾಚೆಲಾಗಿಂ ವಾಂಟುನ್ ಘೆಂವ್ಕ್ ಆಸ್‌ಲ್ಲಿ. ಪಯ್ಲೆಂಚ್ಯಾಬರಿ ಮ್ಹಜೆಂ ಮನ್ ಆನಿ ಧ್ಯಾನ್ ಆಪ್ಲಾಥಂಯ್ ಮಾತ್ರ್ ದವರ್ ಮ್ಹಣ್ ತೊ ಮ್ಹಣೊಂಕಿ ಪುರೊ. ಭುರ್ಗಿಂ ತಾಚೆಲಾಗಿಂ ಮೊಗಾನ್ ಚಲ್ತಾನಾ ಮ್ಹಾಕಾ ಮೊಸೊರ್ ಜಾಂವ್ಕ್ ಪುರೊ. ದೆವಾ ಆತಾಂ ಹಾಂವ್ ಕಿತೆಂ ಕರುಂ? ತಾಕಾ ವಚೊಂಕ್ ಸೊಡಿನ್ ತರ್ ವಾಡೊನ್ ಯೆಂವ್ಚೆ ಹೆ ಪ್ರಾಯೆರ್ ಭುರ್ಗ್ಯಾಂಕ್ ಬಾಪಾಯ್ಚೊ ಸಾಂಗಾತ್ ಆಸ್ಲೊನಾ. ಆಮ್ಚೆಂ ಕುಟುಂಬ್ ಅಪೂರ್ಣ್ ಜಾವ್ನ್‌ಚ್ ಉರ್ತಲೆಂ. ತೊ ಚೂಕ್ ಒಳ್ಳೊನ್ ಪಾಟಿಂ ಆಯಿಲ್ಲ್ಯಾ ವೆಳಾರ್ ಹಾಂವೆಂ ತಾಕಾ ಭೊಗ್ಸುಂಕ್ ನಾ ಮ್ಹಣ್ ಕಳ್ಳಾರ್ ಭುರ್ಗಿಂ ಮ್ಹಾಕಾ ಭೊಗ್ಸುಂಚಿಂನಾಂತ್.

ಭೊಗ್ಸಣೆಂ!

ಮಸ್ತ್ ಆಯ್ಕಾಲ್ಲೆಂ ಹಾಂವೆಂ ಭೊಗ್ಸಣ್ಯಾವಿಶ್ಯಾಂತ್. ಮ್ಹಜ್ಯಾ ಸಾಂಗಾತಿ ಟಿಚೆರಾಂಕ್ ಬೂದ್‌ಬಾಳ್ ದಿಲ್ಲಿಯ್ ಆಸಾ. ಆಜ್ ಹಾಂವೆಂ ಭೊಗ್ಸುಂಚೊ ವೇಳ್ ಯೆತಾನಾ ಮ್ಹಜೆಂ ಕಾಳಿಜ್ ಆಯ್ಕಾನಾ. ದೆಕುನ್ ಮ್ಹಣ್ತಾತ್ ಕೊಣ್ಲಾ ಭೊಗ್ಸುಂಚಿ ವೆಕ್ತಿ ಚೂಕ್ ಒಳ್ಳೊಂಚಿ ವೆಕ್ತಿ ಪ್ರಾಸ್ ಮ್ಹಾನ್ ಮ್ಹಣ್. ಹಾಂವೆಂಯ್ ಕಿತ್ಯಾ ಅರುಣಾಕ್ ಭೊಗ್ಸುಂಕ್ ನಜೊ? ಮ್ಹಜೆಖಾತಿರ್ ನ್ಹಯ್ ತರೀ ಭುರ್ಗ್ಯಾಂಖಾತಿರ್.

ಮ್ಹಜೆ ಮತಿಂತ್ ನಿರಂತರ್ ಚಲ್‌ಲ್ಲ್ಯಾ ಸ್ವಾಬಿಮಾನ್ ಆನಿ ಮೊಗಾ ಮದ್ಲ್ಯಾ ತರ್ಕಾಂತ್ ಭುರ್ಗ್ಯಾಂ ವಯ್ಲೊ ಮೋಗ್ ಜಿಕ್ಲೊ. ಸನ್ವಾರಾ ಸದಾಂಚೆಪರಿಂಚ್ ಉಟ್ಟಿಂ ಹಾಂವ್. ಭುರ್ಗ್ಯಾಂಕ್ ಕಿತೆಂಚ್ ಸಾಂಗ್ಲೆಂ ನಾ. ಸನ್ವಾರಾ ತಾಂಕಾಂ ಅರೊ ದೀಸ್ ಇಸ್ಕೊಲ್. ನಾಸ್ಲೊ ತಿರುನ್ ತಿಂ ಇಸ್ಕೊಲಾಕ್ ಗೆಲಿಂ.

ತಿಂ ವೆತಚ್ ಸೊಬಿತ್ ಏಕ್ ಸಿಲ್ಕಾಚೆಂ ಕಾಪಡ್ ನ್ಹೆಸ್ಲಿಂ ಹಾಂವ್. ಕೇಸ್ ಪಾಟಿಂ ಉಗವ್ನ್ ಬಾಂದ್ಲೆ. ಹರ್ಯೆಚ್ಯಾ ಪ್ರಾಸ್ ಚಡ್ ಜಾಗ್ರುತ್ಕಾಯೆನ್ ಸುಂರ್ಕಾರ್ ಕೆಲೊ. ನ್ಹಯ್ ಅರುಣಾಕ್ ಮೆಚ್ವೊಂಕ್ ಬಗಾರ್ ತಾಕಾ ದಾಕಂವ್ಕ್ ಹಾಂವೀ ಹೆರ್ ಸೊಬಿತ್ ಸ್ತ್ರಿಯಾಂಪ್ರಾಸ್ ಉಣಿಂ ನಾ ಮ್ಹಣೊನ್. ನ್ಹೆಸೊನ್ ಚಾತಚ್ ಮ್ಹಜ್ಯಾ ಸಾಂಗಾತಿ ಟಿಚೆರಿಕ್ ಆತ್ತಾಂ ಯೆತಾಂ ಮ್ಹಣ್ ಸಾಂಗೊನ್ ಕಾರ್ ಕಾಣ್ಲೆವ್ನ್

ಅನಿತಾಚ್ಯಾ ಫರಾ ಭಾಯ್ರ್ ಸಲ್ಲಿಂ ಹಾಂವ್. ಮನ್ ಆನಿ ಕಾಳಿಜ್ ಮ್ಹಜೆಂ ಶಾಂತ್ ಆಸ್ಲೆಂ.

ಅನಿತಾಚೆಂ ಫರ್ ಚಡ್ ಪಯ್ಸ್ ನಾತ್ಲೆಂ. ಹಾಂವ್ ಪಾವ್ತಾನಾ ತಾಂಚಿ ಗೇಟ್ ಉಗ್ತಿಚ್ ಆಸ್ಲಿ. ತಾಂಚ್ಯಾ ಫರಾ ಮುಕಾರ್ ಆನ್‌ಏಕ್ ಕಾರ್ ರಾವೊನ್ ಆಸ್ಲೆಂ ಜಾಲ್ಲ್ಯಾನ್ ಮ್ಹಜೆಂ ಕಾರ್ ಹಾಂವೆಂ ಹಿತ್ಲಾಂತ್ ತಿಕ್ಚೆ ತೆವ್ಚಿನ್ ಪಾರ್ಕ್ ಕೆಲೆಂ. ಹ್ಯಾಂಡ್‌ಬೆಗಾಂತ್ಲೊ ಆರೊ ಕಾಡ್ನ್ ತೊಂಡ್ ಆನಿ ಕೇಸ್ ಸಮಾ ಆಸಾತ್‌ಗಿ ಪಳಯ್ಲೆ. ತೊಂಡಾರ್ ಹರೈಂಚ್ಯಾ ಪ್ರಾಸ್ ಚಡ್ ಗಂಬೀರತಾ ಆಸ್ಲ್ಯಾರೀ ಮ್ಹಜೆಂ ಪ್ರತಿರೂಪ್ ಪಳೆವ್ನ್ ಮ್ಹಾಕಾ ಸಮಾದಾನ್ ಭೊಗ್ಲೆಂ.

ಸವ್ಯಾಸ್ ಚಲೊನ್ ಬಾಗ್ಲಾ ಸರ್ವಿನ್ ಹಾಂವ್ ಗೆಲಿಂ ಆನಿ ಕೊಲ್‌ಬೆಲ್ಲಾಚೊ ಬುತಾಂವ್ ದಾಂಬ್ಲೊ. ಬಾಗಿಲ್ ಉಗ್ತೆಂಚ್ ಆಸ್ಲೆಂ. ಖಿಣಾನ್ ಅನಿತಾ ಮ್ಹಜೆ ಮುಕಾರ್ ಉಬೆಂ ಜಾಲೆಂ. ಆಮಿ ಇಗರ್ಜಿಂತ್ ಆನಿ ಹೆರ್ ಸಂದರ್ಬಾರ್ ಮೆಳ್ತೆಲ್ಯಾಂವ್ ಜಾಲ್ಯಾರೀ, ಅರುಣ್ ಮ್ಹಜೆಥಾವ್ನ್ ವಿಂಗಡ್ ಸರ್ಲ್ಯಾ ಉಪ್ರಾಂತ್, ತಾಚೆ ಭಯ್ಣ್ ಮ್ಹಣೊನ್ ಹಾಂವ್‌ಚ್ ಅನಿತಾಕ್ ಪಯ್ಸ್ ದವರ್ತಾಲಿಂ.

ಮ್ಹಾಕಾ ಪಳಯ್ತಚ್ ಅನಿತಾ ಪಯ್ಲೆಂ ಶೆರ್ಮೆಲೆಂ. ಪುಣ್ ಉಪ್ರಾಂತ್ ಮುಕಾರ್ ಧಾಂವೊನ್ ಯೇವ್ನ್ ತಾಣೆ ಮ್ಹಾಕಾ ಪೊಟ್ಲುನ್ ಧರ್ಲೆಂ.

“ಸರಿತಾ, ಅರುಣ್ ನಿಜಾಯ್ಕಿ ಪಶ್ಚತ್ತಾಪ್ ಪಾವ್ಲಾ. ದೆಕುನ್ ತುಂ ಆಮ್ಸೊರೊನ್ ಪಾಟಿಂ ಮೆಟಾಂ ಕಾಡಿನಾಕಾ.” ಉಲಯ್ತಾನಾ ತಾಚೊ ತಾಳೊ ಕಾಂಪ್ಲೊ. ಮ್ಹಜ್ಯಾ ಹಾತಾಕ್ ಘಟ್ತ್ ಧರ್ನ್ ಭಿತರ್ ಫರ್ನ್ ಗೆಲೆಂ ತೆಂ.

ಭಿತರ್ಲೆಂ ದೃಶ್ಯ ಪಳೆವ್ನ್ ರಾವ್‌ಲ್ಲ್ಯಾಕಡೆಚ್ ರೂಕ್ ಜಾಲಿಂ ಹಾಂವ್. ಎಕಾ ಸೊಫಾಚೆರ್ ಅರುಣ್ ಬಸ್ಲೊ. ತಾಚ್ಯಾ ಮುಕ್ಲ್ಯಾ ಸೊಫಾಚೆರ್ ಆದುನಿಕ್ ನ್ಹೆಸಣ್ ನ್ಹೆಸ್‌ಲ್ಲಿ ಎಕ್ ಸೊಬಿತ್ ಚಲಿ. ತೆ ಚಲಿಯೆಕ್ ಖಿಂಯ್‌ಗಿ ಪಳಯಿಲ್ಲ್ಯಾಬರಿ ಮ್ಹಾಕಾ ಭೊಗ್ಲೆಂ. ಆಂಗಾಕ್ ಅಂದ್ರುಂಚೆಂ ಪೆಂಟ್ ಫಾಲ್ಲೆಂ ತಿಣೆ. ತಶೆಂಚ್ ಅಂದ್ರುನ್ ಆಸ್‌ಲ್ಲಿ ತಿಚಿ ಬ್ಲಾವ್ನ್ ತಿಚ್ಯಾ ಆಂಗಾಚಿ ಸೊಬಾಯ್ ಉಟೊನ್ ದಾಕಯ್ತಾಲಿ. ಸೊಬಿತ್ ಗೊರೈಂ ತೊಂಡ್, ರಂಗಯಿಲ್ಲೆ ಮಟ್ಟಿ ಕೇಸ್, ಮ್ಹಾಕಾ ಸಮ್ಜಾಲೆನಾ.

ಪುಣ್ ಮ್ಹಾಕಾ ಪಳೆಲ್ಲೆಂಚ್ ಅರುಣ್ ಉಟೊ. ಉಟೊ ಮ್ಹಣ್ಜಾಪ್ರಾಸ್ ಉಡೊ ಮ್ಹಣ್ಯೆತ್ ಆನಿ ಮ್ಹಜೆ ಮುಕಾರ್ ಯೇವ್ನ್ ರಾವ್ಲೊ. ನಮುನ್ಯಾವಾರ್ ಭೊಗ್ಲಾಂ ತಾಚ್ಯಾ ತೊಂಡಾರ್ ಉದೆವ್ನ್ ಮಾಯಾಗ್ ಜಾಲಿಂ. ಸಂತೊಸ್, ಆಕಾಂತ್, ದೀನತಾಯ್.

“ಸರಿತಾ, ಸರಿತಾ ತುಂ ಆಯ್ಲೆಂಯ್?” ತಾಚೊ ತಾಳೊ ಕಾಂಪ್ತಾಲೊ. ಹಾಂವ್ ಮುಕಾರ್ ಸರ್‌ಲ್ಲಿಂ ಥರ್ ತಾಚೆ ವೆಂಗೆಂತ್ ಆರಾಯ್ತೊ ಕೊಣ್ಣಾ. ಭೊಗ್ಲಾಂಚೆಂ ಲ್ಹಾರಾಂ ತಾಚ್ಯಾ ತೊಂಡಾರ್ ಆಪ್ತಾಲಿಂ.

“ಸರಿತಾ, ಹೆಂಚ್ ಅಪರ್ಣಾ.” ಮುಕಾರ್ ಬಸ್‌ಲ್ಲಿ ಚಲಿಯೆಚಿ ಒಳೊಕ್ ಕರ್ನ್ ದಿಲಿ

ತಾಣೆ. ತೆದಾಳಾ ಮ್ಹಾಕಾ ಸಮ್ಜಾಲೆಂ ಕಿತ್ಯಾಕ್ ಮ್ಹಾಕಾ ತಾಕಾ ಪಳಯಿಲ್ಲೆಬರಿ ಭೊಗ್ಲೆಂ ಮ್ಹಣ್.

“ಅಪರ್ಣಾ?” ಮ್ಹಜೆಂ ತೊಂಡ್ ಬಾವ್ಲೆಂ. ಮೆಟಾಂ ಆಪಾಪಿಂಚ್ ಪಾಟಿಂ ಆಯ್ಲಿಂ. ಅಪರ್ಣಾ ಪಾಟಿಂ ಆಯ್ಲಾಂ ತರ್ ಹಾಂವ್ ಕಿತ್ಯಾಕ್ ಹಾಂಗಾ? ಅಪರ್ಣಾಚೆ ಸೊಬಾಯ್ ಆನಿ ತರ್ನಾಟಪಣಾ ಮುಕಾರ್ ಹಾಂವ್ ಖಂಯ್? ಸಾಂಬಾಳ್ನ್ ಹಾಡ್ಲೆಂ ಸ್ವಾಬಿಮಾನ್ ಆನಿ ಗರ್ವ್ ಮ್ಹಜೆಂ ಸಟ್ತ್ ಕರ್ನ್ ಜಿಲ್ಲೆಂ. ದುಖಾನ್, ಅಕ್ಕಾನಾನ್ ಮ್ಹಜ್ಯಾ ದೊಳ್ಕಾಂತ್ ದುಕಾಂ ಭರ್ಲಿಂ.

ಉಲಂವ್ಕ್ ಗೆಲ್ಯಾರ್ ರಡಾನ್ ಆನಿ ಅರುಣಾಕ್ ಮ್ಹಜೆ ಅಸ್ತತ್ವಾಯ್ ದಾಕಯ್ನ್ ಮ್ಹಣ್ ಭೈಂ ದಿಸ್ಲೆಂ ಮ್ಹಾಕಾ. ಪಾಟಿಂ ವಚೊಂಕ್ ಹಾಂವ್ ಘುಂಘಿಂ.

“ಸರಿತಾ” ಘುಂವ್ಲಲ್ಲ್ಯಾ ಮ್ಹಜೊ ಹಾತ್ ಅರುಣಾನ್ ಘಟ್ ಧರ್ಲೊ. ಮ್ಹಾಕಾ ಮುಕಾರ್ ವಚೊಂಕ್ ಜಾಲೆನ್ನಾ.

“ಅಪರ್ಣಾ” ಮ್ಹಣಾಲೊ ತೊ ತಾಚೆ ಕುಶಿಕ್ ಘುಂವೊನ್. ತೆಂ ಕಿತೆಂ ಘಡ್ತಾ ಮ್ಹಣ್ ಕಳಿತ್ ನಾಸ್ತಾನಾ ಗಡ್ಡಡೊನ್ ಉಬೆಂ ರಾವ್ಲೆಂ. “ತುಂ ಆಪ್ಣಾಕ್ ಮಾಘ್ ಕರ್ ಮ್ಹಣೊನ್ ಮ್ಹಜೆ ಸರ್ವಿನ್ ಪಾಟಿಂ ಆಯ್ಲಾಂಯ್. ಹಾಂವ್ ತುಕಾ ಮಾಘ್ ಕರ್ತಾಂ, ಕಿತ್ಯಾಕ್ ಆಜ್ ಮ್ಹಾಕಾ ವರಿ ಮಾಘಿ ಮೆಳ್ಳ್ಯಾ. ಪುಣ್ ಹಾಂವ್ ತುಜೆ ಸರ್ವಿಂ ಪಾಟಿಂ ಯೇನಾ. ಏಕ್‌ಪಾವ್ಲಿಂ ಹಾಂವೆಂ ಕೆಲ್ಲಿ ಚೂಕ್ ಹಾಂವ್ ಪರ್ತ್ಯಾನ್ ಕರಿನಾ. ಮ್ಹಜೊ ಜಾಗೊ ಮ್ಹಜ್ಯಾ ಸರಿತಾ ಆನಿ ಭುರ್ಗ್ಯಾಂ ಸರ್ವಿಂ. ತಾಂಣಿ ದಿಲ್ಲೊ ಮೋಗ್ ಥೊಡ್ಯಾ ವಾಂಟ್ಕಾನ್ ಪುಣಿ ಹಾಂವ್ ತಾಂಕಾಂ ಪಾಟಿಂ ದೀಂವ್ಕ್ ಪ್ರೇತನ್ ಕರ್ತಾಂ. ತುಂಚ್ ಮ್ಹಜೆ ಸರ್ವಿನ್ ಆಯಿಲ್ಲೆಂಯ್ ಜಾಲ್ಯಾರೀ, ತುಜೆ ಸೊಬಾಯೆಕ್ ಭುಲೊನ್ ಹಾಂವೆಂ ಚೂಕ್ ಕರುಂಕ್ ನಜೊ ಆಸ್ಲಿ. ಮ್ಹಾಕಾ ಮಾಘ್ ಕರ್ ಆನಿ ತುಜೆ ಜೀಣ್ ನವ್ಯಾನ್ ಸುರು ಕರ್.” ಮ್ಹಜ್ಯಾ ಹಾತಾಂಕ್ ಧರ್ಲೆಲ್ಲೊ ತಾಚೊ ಹಾತ್ ಅಂರ್ಪುನ್ ಯೆತಾಲೊ. ಮ್ಹಜ್ಯಾ ದೊಳ್ಕಾಂಥಾವ್ನ್ ದುಕಾಂ ದೆಂವೊಂಕ್ ಸುರು ಜಾಲಿಂ.

“ಅರುಣ್” ಅಪರ್ಣಾ ಮುಕಾರ್ ಆಯ್ಲೆಂ. “ತುಕಾ ಸೊಡ್ನ್ ಕೆವಿನಾಚ್ಯಾ ಭಾಸಾವ್ಣ್ಯಾಂಕ್ ಭುಲೊನ್ ಗೆಲ್ಲಿ ಮ್ಹಜೆ ವ್ಹಡ್ ಚೂಕ್ ಜಾಲಿ. ತಾಚೆಂ ನೀಜ್ ರೂಪ್ ಕಳ್‌ಲೆಂಚ್ ಹಾಂವ್ ತುರ್ತಾನ್ ಪಾಟಿಂ ತುಜೆ ಸರ್ವಿನ್ ಧಾಂವೊನ್ ಆಯ್ಲಾಂ. ಮ್ಹಜೆ ಚುಕಿಕ್ ಶಿಕ್ಯಾ ದೀನಾಕಾ.”

“ಹಾಂವ್‌ಚ್ ಚುಕೊನ್ ಪಡ್ಲಾಂ ಆಸ್ತಾನಾ ತುಜೆ ಚುಕಿಕ್ ಶಿಕ್ಯಾ ದೀಂವ್ಕ್ ಹಾಂವ್ ಕೋಣ್? ಪಾಟಿಂ ವಚೊನ್ ನವೆಂ ಜೀವನ್ ಸುರು ಕರ್. ಸರಿತಾಕ್ ಆನಿ ಭುರ್ಗ್ಯಾಂಕ್ ಸೊಡ್ನ್ ಆಯಿಲ್ಲಾ ಥೊಡ್ಯಾಚ್ ತೆಂಪಾನ್ ಮ್ಹಾಕಾ ಭೊಗ್ಲೆಂ ಮ್ಹಜೊ ಜಾಗೊ ಮ್ಹಜ್ಯಾ ಕುಟ್ಮಾಥಂಯ್ ನ್ಹಯ್, ತುಜೆ ಸರ್ವಿಂ ಮ್ಹಣ್. ಖರೊ ಮೋಗ್ ಹೊಗ್ವಾಂಯ್ಲಾ ಉಪ್ರಾಂತ್‌ಚ್ ಮ್ಹಾಕಾ ತಾಚೆಂ ಮಹತ್ವ್ ಕಳ್ಳೆಂ. ತ್ಯಾ ಮೊಗಾಸಾವ್ಣೆಕ್ ಆಶೆಲೊಂ ಹಾಂವ್. ಮ್ಹಜೊ ಜಾಗೊ ತಾಂಚೆಸರ್ವಿಂ. ದೆಕುನ್ ದಯಾ ಕರ್ನ್ ಮ್ಹಾಕಾ



ಸುಟ್ಕಾ ದಿ.” ಅರುಣಾಚೊ ತಾಳೊ ಗದ್ದದ್ಲೊ.

ದೋನ್ ಮೆಟಾಂ ಮುಕಾರ್ ಯೇವ್ನ್ ತಾಚ್ಯಾ ದೊಳ್ಯಾಂಕ್ ಚ್ ಪಳೆವ್ನ್ ಅಪರ್ರಾ ಮ್ಹಣಾಲೆಂ, “ತುಜಿ ವಿಂಚವ್ಣ್ ತುವೆಂ ಕೆಲ್ಯಾಯ್.” ತಾಚೊ ತಾಳೊ ದರಗ್ ಜಾಲ್ಲೊ.

“ವ್ಹಯ್.”

“ಹೊಚ್ ತುಜೊ ನಿರ್ದಾರ್ ಜಾಲ್ಯಾರ್ ಹಾಂವ್ ಹಾಂಗಾ ರಾವೊನ್ ಪ್ರೇಜನ್ ನಾ. ಪರ್ರಾನ್ ಪಾಟಿಂ ಯೆಶಿ ತರ್ ಹಾಂವ್ ತುಕಾ ರಾಕ್ಚೆಂನಾ.”

“ಹಾಂವ್ ಪಾಟಿಂ ಯೇನಾ. ಮ್ಹಜ್ಯಾ ಘರ್ಚಿ ಚುಕ್ಲಿ ವಾಟ್ ಮ್ಹಾಕಾ ಪರ್ರಾನ್ ಮೆಳ್ಳ್ಯಾ.”

ರಾಗಾನ್ ಮ್ಹಾಕಾ ಪಳೆವ್ನ್ ಅಪರ್ರಾ ಚಲ್ತಚ್ ರಾವ್ಲೆಂ.

ದೀಗ್ ಉಸ್ವಾಸ್ ಸೊಡ್ನ್ ಅರುಣ್ ಮ್ಹಜೆ ಕುಶಿನ್ ಘುಂವ್ಲೊ.

“ತಾಕಾ ಪಳೆವ್ನ್ ತುಂ ಮ್ಹಾಕಾ ಅಪಾರ್ತ್ ಕರ್ಚಿ ಮ್ಹಣ್ ಭಿಯೆಲ್ಲೊಂ ಸರಿತಾ. ಹಾಂವ್ ಪಾಟಿಂ ಯೇಂವ್ ಮ್ಹಜ್ಯಾ ಘರಾ? ಮ್ಹಜ್ಯಾ ಮೊಗಾಚೆ ಸಾವ್ಕೆ?” ಆಪ್ಲೆ ದೊನೀ ಹಾತ್ ವಿಸ್ತಾರೊನ್ ಧರ್ರೆ ತಾಣೆ.

ಮ್ಹಜ್ಯಾ ಕಾಳ್ಜಾಂತ್ ಆಸ್ಲೆಂ ಇತ್ಲ್ಯಾ ವರಾಂಚೆಂ ದೂಖ್, ನಿರಾಶಾ, ರಾಗ್, ಎಕ್ಸರ್ವಣ್ ಮ್ಹಳೆಂ ಬರಫ್ ಕಡೊನ್ ದೊಳ್ಯಾಂತ್ಲ್ಯಾನ್ ದುಕಾಂ ಜಾವ್ನ್ ವ್ಹಾಳೆಂ. ಸಕ್ಡ್ ವಿಸ್ತೊನ್ ತಾಚ್ಯಾ ವಿಸ್ತಾರ್ಲ್ಲ್ಯಾ ಹಾತಾಂನಿ ಲಿಪ್ಲಿಂ ಹಾಂವ್.

# ಸಾಂಕ್ರೈ

೨ ಸೋನಿಯಾ ದಕೂಸ್ತಾ

ಮ್ಹುಕಾ ಹೊ ಏಕ್ ಮಿಸ್ತೆರ್‌ಚ್ ಜಾಲೊ. ಹೊ ಇತ್ಲೊ ವೇಳ್ ಜಾಲ್ಯಾರ್ಯಾ ಕಿತ್ಯಾಕ್ ಯೇಂವ್ಕ್ ನಾ? ಧಾ ಪೊರಾರ್ ಮುಂಬಯ್‌ಥಾವ್ನ್ ಸುಟ್ಚೊ ವಿಮಾನಾಚಿ ಹಾಣೆ ಟಿಕೆಟ್ ಘೆತ್‌ಲ್ಲಿ. ಹ್ಯಾ ವೆಳಾರ್ ಘರಾ ಯೇವ್ನ್ ಪಾವಜೆ ಆಸ್‌ಲ್ಲೊ. ಮ್ಹಜ್ಯಾ ಕಾಳ್ಜಾಂತ್ ಕಸಲಿಗಿ ಭಿರಾಂತ್ ಉದೆಲಿ. ವಿಮಾನಾಕ್ ಕಾಂಯ್ ಜಾಂವ್ಕನಾಮೂ? ವಿಮಾನಾಕ್ ಕಿತೆಂಯ್ ಜಾಂವ್ಪಿ, ಹಾಕಾ ಕಾಂಯ್ ಜಾಂವ್ಕನಾಮೂ? ಪಯ್ಲೆಚ್ ವಿರಾರ್ ಮನಿಸ್!

ಹಾಂವ್ ಜನೆಲಾ ಲಾಗಿಲ್ಯಾ ಘೊನಾಸರ್ಕಿನ್ ಗೆಲಿಂ. ಘೊನ್ ಕಾನಾಕ್ ಲಾಯ್ಲೆಂ. ಕೊಣಾಲಾಗಿಂ ವಿಚಾರುಂ? ಕೊಣಾಕ್ ಘೊನ್ ಕರುಂ? ಹಾಂವೆಂ ಏರ್‌ಪೊರ್ವಾಚೊ ಸಂಕೊ ದಾಂಬ್ಲೊ. ತೆವ್ಚಿನಾಥಾವ್ನ್ ಜಾಪ್ ಆಯಿಲ್ಲ್ಯಾ ಖಿಣಾ ಹಾಂವೆಂ ಆಮ್ನೊರಾನ್ ವಿಚಾರ್ಲೆಂ, “ಏರ್‌ಪೊರ್ವ್‌ಮೂ?”

“ವ್ಹಯ್”, ಎಕೆ ಚಲಿಯೆಚೊ ತಾಳೊ ಆಯ್ಕಲೊ.

“ತೆಂ... ಹೆಂ...” ಹಾಂವ್ ಘಸ್ಪಡ್ಲಿಂ. “ತುಮ್ಚೆಂ ವಿಮಾನ್... ತೆಂಚ್ ಧಾ ಪೊರಾರ್ ಮುಂಬಯ್‌ಥಾವ್ನ್ ಮಂಗ್ಳುರಾಕ್ ಸುಟ್ಚೆಂ ವಿಮಾನ್ ಆನಿಕ್‌ಯಿ ಮಂಗ್ಳುರಾಕ್ ಪಾವೊಂಕ್ ನಾವೆ?”

“ಏಕ್ ಮಿನುಟ್ ರಾವ್ ಮೇಡಮ್” ಚಲಿ ಮ್ಹಣಾಲಿ.

ಏಕ್ ಘಡಿಭರ್ ಮಾವ್ನ್, ಹಾಂವೆಂ ವಿರಾರಾಯೆನ್ ಪೊಂಟ್ ಚಾಬ್ಲೆ. ಆಕಾಂತಾನ್ ಹಾಂವ್ ಬಸೊನ್ ಆಸ್‌ಲ್ಲ್ಯಾ ಕದೆಲಾಚ್ಯಾ ಪಾಂಯಾಕ್ ಏಕ್ ಲ್ಹಾನ್ ಖೊಟ್ ಮಾರ್ಲಿ.

“ಹಲೋ” ದಾದ್ಲ್ಯಾಚೊ ತಾಳೊ ಆಯ್ಕಲೊ, “ಕೋಣ್ ಉಲಯ್ತಾ?”

“ಹಾಂವ್ ಬೆಲಿಂಡಾ ಡಿಮೆಲ್ಲೊ ಉಲಯ್ತಾಂ” ಹಾಂವೆಂ ಮ್ಹಳೆಂ, “ತುಮ್ಚೊ ಧಾ ಪೊರಾಂಚ್ಯಾ ವಿಮಾನಾರ್ ಮ್ಹಜೊ ಪತಿ ಜೊರ್ಜ್ ಡಿಮೆಲ್ಲೊ ಯೆಂವ್ಚೊ ಆಸ್‌ಲ್ಲೊ. ತೊ ಆನಿಕ್‌ಯಿ ಘರಾ ಪಾವೊಂಕ್ ನಾ. ತೆಂ ವಿಮಾನ್ ಮಂಗ್ಳುರಾಂತ್ ದೆಂವ್ಲಾಂ ವಾ ನಾ?”

“ಹಾಂವ್ ಸಾಂಗೊಂಕ್ ಖಿಂತ್ ಪಾವ್ತಾಂ, ಮೇಡಮ್,” ತೊ ತಾಳೊ ಏಕಾಚ್ಚಾಣೆ ಮೊವಾಳ್ ಜಾಲೊ, “ಆಮ್ಚೆಂ ವಿಮಾನ್ ವಾರ್ಯಾರ್‌ಚ್ ಘಟೊನ್ ಹುಲ್ಮೊನ್ ಗೆಲಾಂ. ಹಾಕಾ ಕಾರಣ್ ಆನಿಕ್‌ಯಿ ಕಳಿತ್ ನಾ. ತ್ಯಾ ವಿಮಾನಾರ್ ಆಸ್‌ಲ್ಲಿಂ ಕೊಣ್‌ಯಿ ಜಿವಂತ್ ಉರೊಂಕ್ ನಾಂತ್.”

“ಕಿತೆಂ?!” ಹಾಂವ್ ಫೊನ್ ಅಂರುನ್ ಧರ್ನ್ ಬೊಬಾಟ್ಲಿಂ. ತೊ ತಾಚಿ ಖಿಂತ್ ಉಚಾರುನ್ ಫೊನ್ ಸಕಯ್ಲ್ ದವರ್ತಾನಾ ಮ್ಹಾಕಾ ಜೀವ್‌ಚ್ ಗೆಲ್ಲೆಬರಿ ಜಾಲೊ. ಫೊನ್ ಹಾತಾಂತ್ಲೆಂ ಗಳೊನ್ ಧರ್ಲಿಥಾವ್ನ್ ಥೊಡಿಂ ಇಂಚಾಂ ವಯ್ರ್ ಉಮ್ಕೊಂಕ್‌ಲಾಗ್ಲೆಂ.

ಹಾಂವೆಂ ತಕ್ಲಿ ವಣದಿಕ್ ವೊಣ್ಯಾಯ್ಲಿ ಆನಿ ದೊಳೆ ಧಾಂಪ್ಲೆ. ಧಾಂಪ್ಲೆಲ್ಯಾ ದೊಳ್ಯಾಂಥಾವ್ನ್ ಥೆಂಬೆ ಥೆಂಬೆ ದುಕಾಂ ಉದೆಲಿಂ ಆನಿ ಗಾಲಾಂ ವಯ್ಲ್ಯಾನ್ ದೆಂವ್ಲಿಂ. ಹಾಂವ್ ಕಿತ್ಲೊ ವೇಳ್ ರಡೊನ್ ಬಸ್‌ಲ್ಲಿಂ ತೆಂ ಹಾಂವ್‌ಚ್ ನೆಣಾಂಕಿ.

ದೊಳ್ಯಾಂತ್ಲಿಂ ದುಕಾಂ ಸುಕ್ತಾನಾ ಮ್ಹಜೆ ತಕ್ಲೆಂತ್ ಚಿಂತ್ನಾಂ ಘುಸ್ಪಡೊಂಕ್ ಲಾಗ್ಲಿಂ. ಜೊರ್ಲಿ ಆನಿ ನಾ! ತ್ಯಾ ವಿಮಾನಾಂಚೆರ್ ಮ್ಹಾಕಾ ಪಯ್ಲೆಂಥಾವ್ನ್ ಪಾತ್ಯೆಣಿ ನಾ. ಪುಣ್ ಹಾಂವೆಂ ಸಾಂಗ್‌ಲ್ಲೆಂ ಕೋಣ್ ಆಯ್ಕತಾ? ಆನಿ ಜೊರ್ಲಿ ಘರಾಯೆಂವ್ಚೊ ನಾ! ಆತಾಂ ವಿಗಾರಾಕ್ ಏಕ್ ಉತರ್ ಸಾಂಗಜೆ. ಮೊರ್ನ್ ಕೆದಾಳಾ ದವರ್ಚೆಂ ಮ್ಹಣ್ ವಿಚಾರಿಜೆ. ಮೊರ್ನ್? ಕಸಲೆಂ ಮೊರ್ನ್? ಜೊರ್ಲಿಚಿ ಕೂಡ್‌ಯಿ ಮೆಳ್ತಾಗಿ ನಾಂಗಿ! ಪೆಟೆವಿಶ್ಯಾಂತ್ ಪಳಯ್ಚೆ. ರಾವ್, ಕೂಡ್‌ಚ್ ನಾತ್‌ಲ್ಲ್ಯಾಕ್ ಪೇಟ್ ಕಿತ್ಯಾಕ್? ಮ್ಹಜೆ ತಕ್ಲಿ ಗಿರ್ಗಿರೊಂಕ್ ಲಾಗ್ಲಿ. ಮ್ಹಾಕಾ ಎಕಾಚ್ವಾಣೆ ಮ್ಹಜೆ ಧುವೆಚೊ ರೆನ್ನಿಚೊ ಉಡಾಸ್ ಆಯ್ಲೊ. ತೆಂ ಹೊಸ್ಪಲಾಂತ್ ರಾವೊನ್ ಸಾಯ್ಕೊಲೊಜಿ ಶಿಕ್ತಾಲೆಂ. ದೆವಾ, ತಾಕಾ ಕಶಿ ಹಿ ಖಬರ್ ಕಳಂವ್? ಪುಣ್ ಕಳಂವ್ಚಿ ತಿ ಕಳಯ್ಚೆಚ್. ರಾವ್, ತೆಂ ಆತಾಂ ಕ್ಲಾಶಿಂತ್ ಆಸ್ತಲೆಂ, ಕಿತ್ಯಾಕ್ ತಾಕಾ ಮದೆಂ ಉಟಯ್ಚೆ? ಜೊರ್ಲಿ ಕಾಂಯ್ ಜೀವ್ ಜಾತಾ? ತಾಕಾ ಪಯ್ಲೆಂ ಫೊನ್ ಕರ್ಚ್ಯಾಕ್‌ಯಿ ಮ್ಹಜೆ ಮಾಂಯ್ಕ್ ಕೆಲ್ಯಾರ್ ಬರೆಂ. ಚಿಂತಪ್ ತಕ್ಲೆಂತ್ ಆಯ್ಲೆಂ ತರ್‌ಯಿ ಮ್ಹಜೆ ಕೂಡ್ ಕದೆಲಾ ವಯ್ಲಿ ಹಾಲೊಂಕ್ ನಾ. ಕಾರಣ್ ಮ್ಹಾಕಾ ಆನಿ ಮ್ಹಜೆ ಮಾಂಯ್ಕ್ ಮದೆಂ ವಚನಾ. ತಿ ದೆವಾವಿಶ್ಯಾಂತ್ ಆನಿ ಧರ್ವಾಶ್ಯಾಂತ್ ಶೆರ್ತಾಂವ್ ದಿತಾನಾ ಮ್ಹಜ್ಯಾ ಆಂಗಾರ್ ಖೊರೊಜ್ ಪಡ್ತಾ. ಹಾಂವ್ ಕಾಂಯ್ ದೆವಾಕ್ ವಿರೋದ್ ಸ್ವಯ್. ಹರ್‌ಎಕಾ ಆಯ್ತಾರಾ ಮಿಸಾಕ್ ವೆತಾಂ. ತರ್‌ಯಿ ಮ್ಹಜೆ ಮಾಂಯ್ಕ್ ದೆವಾವಿಶ್ಯಾಂತ್ ಉಲಂವ್ಚೆಂ ಆಯ್ಕತಾನಾ ಸಾಂತಾಂಚೊಯ್ ಮೆಂದು ಕರ್ಲೊಂಕ್ ಆಸಾ. ನಾಕಾ, ಮ್ಹಜೆ ತಕ್ಲಿ ಸಮಾ ಜಾಲ್ಯಾ ಮಾಗಿರ್‌ಚ್ ತಿಕಾ ಖಬರ್ ಕಳಯ್ತಾಂ.

ಮ್ಹಜ್ಯಾ ಪೊಟಾಂತ್ ಲಾಸ್ತಾಲೆಂ, ಕಾಳ್ಜಾಂತ್ ಖಿಂತ್ ಆನಿ ಬೆಜಾರಾಯ್, ಪುಣ್ ಮತ್ ಮತ್ ಆತಾಂ ಚಿಕ್ಕೆ ಚುರುಕ್ ಜಾಲ್ಲಿ ಆನಿ ಜೊರ್ಲಿಚೊ ಉಡಾಸ್ ಕರ್ತಾಲಿ. ಹೊ ವ್ಹಡ್ಲೊ ಬೊಂಗ್ಲೊ, ಸಾಲ್ ಸೊಬಂವ್ಚಿಂ ತಿಂ ಸೊಬಿತ್ ಫೆಶನಾಚಿಂ ಝಾಡಾಂ, ತೆಂ ವ್ಹಡ್ಲೆಂ ವೋಡ್, ತೆಂ ಲೊನ್, ಘರಾಂತ್ಲಿಂ ಆದುನಿಕ್ ಯಂತ್ರಾಂ ಹ್ಯಾ ಸರ್ವಾಂನಿ ಮ್ಹಾಕಾ ಜೊರ್ಲಿಚ್ ದಿಸ್ತಾಲೊ. ಹ್ಯಾ ಘರಾಚ್ಯಾ ಕೊನ್ಯಾ ಕೊನ್ಯಾಂನಿ, ಸಾಂದಿಮುಲ್ಯಾಂನಿ ಜೊರ್ಲಿಚೆ ಸಾವ್ಲಿ. ಹೆಂ ಸಗ್ಲೆಂ ಜೊರ್ಲಿಚೆಂಚ್, ತಾಣೆ ಚಿಂತ್ಲೆಬರಿ ಆಸಾ ಹೆಂ ಘರ್. ತಾಣೆ ಯೆವ್ಜಿಲ್ಲೆಬರಿಚ್ ಜಾಲಾಂ.

ಹಾಂವ್‌ಯಿ ತಾಣೆ ಚಿಂತ್ಲೆಬರಿಚ್ ಜಾಲ್ಯಾಂ ವಾ ಆನಿಕ್‌ಯಿ ಜಾಂವ್ಕ್ ಕಶ್ಚತಾಂ. ಸುಮಾರ್ ಪಾವ್ತಿಂ ಮ್ಹಜೊ ಅತ್ಮೊ ಆಪ್ಲೆಪಣ್ ಸಾಂಬಾಳುಂಕ್ ಕಶ್ಚಲಾ ಆನಿ ಜೊರ್ಜಿ ಮುಕಾರ್ ಸಲ್ವಲಾ. ಏಕ್‌ಪಾವ್ತಿಂ ಜೊರ್ಜಿನ್ ಸಾಂಗ್‌ಲ್ಲೆಂಯ್ ಆಸಾ - “ವ್ಹಾ, ಬೆಲಿಂಡಾ... ಆತಾಂ ತುಂ ಹಾಂವೆಂ ಚಿಂತ್ಲೆಬರಿಚ್ ದಿಸ್ತಾಯ್. ಮ್ಹಜಿ ಬಾಯ್ಲ್ ಮ್ಹಳ್ಯಾರ್ ಅಶಿ ಆಸಚೆ.” ತಶಿಂ ಹಾಂವ್ ಜೊರ್ಜಿಚಿಂಚ್... ಘರಾಂತ್ಲೊ ಹ್ಯೊ ಜೀವ್ ನಾತ್‌ಲ್ಲೊ ವಸ್ತು ಜೊರ್ಜಿಚ್ಯೊಚ್ ಆಸ್‌ಲ್ಲೆಬರಿ. ಫರಕ್ ಇತ್ಲೊಚ್... ಮ್ಹಾಕಾ ಜೀವ್ ಆಸಾ ಆನಿ ತಾಂಕಾಂ ನಾ. ಜೊರ್ಜಿ ಆಮ್ಚೊ ಧನಿ ಆತಾಂ ನಾ. ತಾಣೆ ಆಮ್ಕಾಂ ಕಿತ್ಲೆಂ ಬರೆಂ ಕರ್ನ್ ಸಾಂಬಾಳುಂ. ಆನಿ ಕೋಣ್ ಆಮ್ಕಾಂ ಗತ್?

ಹಾಂವೆಂ ಪರ್ತ್ಯಾನ್ ದೊಳೆ ಧಾಂಪ್ಲೆ. ಪುಣ್ ದುಕಾಂ ಆಯ್ಲಿಂನಾಂತ್. ಬದ್ಲಾಕ್ ಏಕ್ ವಿಚಿತ್ರ್ ಅನ್ವೊಗ್ ಜಾಲೊ ಜಶೆ ಮ್ಹಜೆ ಹಾತ್-ಪಾಂಯ್ ಎದೊಳ್ ಪರ್ಯಾಂತ್ ಕೊಣೆಂಗಿ ಸಾಂಕ್ಳಿಂನಿ ಬಾಂದ್‌ಲ್ಲೆ ಆನಿ ಆತಾಂ ತ್ಯೊ ಸಾಂಕ್ಳಿ ಚಿಕ್ಕೆ ಸದಿಳ್ ಜಾಲ್ಲೆಬರಿ. ಮ್ಹಾಕಾ ಇತ್ಲೆಂ ಅಜ್ಯಾಪ್ ಜಾಲೆಂಕಿ ಹಾಂವೆಂ ದೊಳೆ ತಕ್ರಣ್ ಉಗ್ತೆ ಕೆಲೆ ಆನಿ ಮ್ಹಜೆ ಹಾತ್-ಪಾಂಯ್ ಪಳಯ್ಲೆ. ಕಾಂಯ್ಚ್ ನಾ. ಮ್ಹಜಿ ಮತ್ ಗೊಂದೊಳ್ಳಿ. ಹಾಂವ್ ಉಟ್ಟಿಂ ಆನಿ ತ್ಯಾ ಬೊಂಗ್ಲಾಂತ್ ಭುತಾಭಾಶೆನ್ ಆಶಾರ್-ಪಾಶಾರ್ ಜಾಂವ್ಕ್ ಲಾಗಿಂ. ತ್ಯೊ ಸಾಂಕ್ಳಿ ಸದಿಳ್ ಜಾಲ್ಲೆಬರಿ ಅನ್ವೊಗ್? ಛೆ, ಅರ್ತ್‌ಚ್ ನಾ. ಫೊವ್ ಮೆಲ್ಲ್ಯಾ ಬಾಯ್ಲಾಂಕ್ ಅಶೆಚ್ ಅರ್ತ್ ನಾತ್‌ಲ್ಲೆ ಅನ್ವೊಗ್ ಜಾತಾತ್ ಜಾಯ್ಲೆ. ಮ್ಹಾಕಾ ಕಳಿತ್ ನಾ, ದಾಕ್ತೆರಾಲಾಗಿಂ ವಿಚಾರಿಚೆ.

ಮ್ಹಜ್ಯಾ ದೊಳ್ಯಾಂನಿ ಜೆವ್ಣಾಕುಡಾಚೊ ವಯ್ಲವ್ ಪಾರ್ಕಿಲೊ. ಜೊರ್ಜಿ ಆನಿ ನಾ. ಘರಾಚ್ ಯೆಂವ್ಚೊ ನಾ ಮ್ಹಣ್ತಾಸ್ತಾನಾ ಹೊ ಎದೊ ವ್ಹಡ್ಲೊ ಬೊಂಗ್ಲೊ ಮ್ಹಾಕಾ ಎಕ್ಲ್ಯಾಕ್ ಕಿತ್ಯಾಕ್? ಮ್ಹಾಕಾ ವ್ಹಡ್ಲೆ ಬೊಂಗ್ಲೆ ಮ್ಹಣ್ತಾಸ್ತಾನಾ ಭಿರಾಂತ್ ದಿಸ್ತಾ. ಕೊನ್ಯಾ ಕೊನ್ಯಾಂನಿ ಭುತ್ ಲಿಪೊನ್ ಬಸ್ತಾತ್ ಮ್ಹಣ್ ಭೊಗ್ತಾ. ಹಿ ಗಜಾಲ್ ಘರ್ ಬಾಂದುಂಕ್ ಸುರು ಕರ್ತಾನಾಂಚ್ ಜೊರ್ಜಿಕ್ ಹಾಂವೆಂ ಸಾಂಗ್‌ಲ್ಲಿ. “ವ್ಹಯ್ ಯಾ, ತುಂ ಕಿತ್ಯಾಕ್ ಎದೊ ವ್ಹಡ್ಲೊ ಬೊಂಗ್ಲೊ ಬಾಂದುನ್ ಘಾಲ್ತಾಯ್? ಮ್ಹಾಕಾ ಬೊಂಗ್ಲೆ ಮ್ಹಣ್ತಾನಾ ಭಿರಾಂತ್ ದಿಸ್ತಾ. ಆಸ್ಚಿಂ ತುಂ, ಹೆಂ ಭುರ್ಗಂ ಆನಿ ಹಾಂವ್. ಥೊಡಿಂ ಕುಡಾಂ ಪುಣ್‌ಯಿ ಉಣಿಂ ಕರ್.” ತೊ ವ್ಹಡ್ಲ್ಯಾನ್ ಹಾಸ್‌ಲ್ಲೊ. ಮಾಗಿರ್ ಉಲಯಿಲ್ಲೊ. “ತುಂ ಚಿಕ್ಕೆ ವೊಗಂ ರಾವ್. ತುಕಾ ಕಿತೆಂ ಕಳಿತ್? ತುಕಾ ಎಸ್‌ತೆಟಿಕ್ ಸೆನ್ಸ್‌ಚ್ ನಾ.”

ಇತ್ಲೆಂ ಆಯ್ಕೊನ್ ಹಾಂವ್ ವೊಗಿಂ ರಾವ್‌ಲ್ಲಿಂ. ಎಸ್‌ತೆಟಿಕ್ ಸೆನ್ಸ್ ನಾತ್‌ಲ್ಲ್ಯಾಂನಿ ಕಿತೆಂ ಉಲಂವ್ಚೆ? ತಾಚ್ಯಾ ಪಯ್ಕಾಂನಿ ತೊ ಘರ್ ಬಾಂದ್ತಾ, ಬಾಂದುಂದಿ. ಮ್ಹಾಕಾ ಆದಿಂಥಾವ್ನ್ ಹೊ ಬೊಂಗ್ಲೊ ಬರೊ ಲಾಗನಾತ್‌ಲ್ಲೊ. ತಾಣೆ ಹೊ ಬೊಂಗ್ಲೊ ಸಜಯಿಲ್ಲಿ ರೀತ್‌ಯಿ ಮ್ಹಾಕಾ ಸಮಾ ಜಾಂವ್ಕ್ ನಾತ್‌ಲ್ಲಿ. ಹೊ ಬೊಂಗ್ಲೊ ನಿತಳ್ ದವರುಂಕ್, ತಾಚೆಂ ರೂಪ್ ಸಾಂಬಾಳುಂಕ್ ಹಾಂವೆಂ ಕಾಡ್‌ಲ್ಲಿ ವಾಂವ್ಕ್, ಗಳಯಿಲ್ಲಿಂ ದುಕಾಂ ಕೊಣ್‌ಯಿ ಜಾಣಾಂತ್? ತರ್‌ಯಿ ತಾಕಾ



ಹೆಣೆ ತೆಣೆ ಧುಳ್, ಚಿಕೋಲ್ ದಿಸ್ತಾಲೊ. ಸಯ್ತಾನ್ ಜೊರ್ಜಿ, ಮೊರೊಂದಿ ಪೆಲ್ಯಾನ್! ಬರೊ ಗಿರಾಕಿ ಸೊದುನ್ ಹೊ ಮಾರೆಕಾರ್ ಬೊಂಗ್ಲೊ ವಿಕ್ತಾಂ ಆನಿ ಮ್ಹಜ್ಯಾ ಮನಾಕ್ ಲಾಗ್ಚೆಂ ಘರ್ ಬಾಂದ್ತಾಂ.

ಹಿಂ ಚಿಂತ್ನಾಂ ಮ್ಹಜೆ ಮತಿಂತ್ ಉದೆಲ್ಲಿಂಚ್ ಹಾಂವ್ ಶೆರೈವ್ನ್ ಲಕ್ಲೆಂ. ಹೆಂ... ಹೆಂ... ಕಿತೆಂ ಯೆತಾ ಮ್ಹಜೆ ಮತಿಂತ್? ಘೊವ್ ಮೊರೊನ್ ಮೊಡೆಂ ಆನಿಕ್ಯಾ ಹಾತಾಕ್ ಮೆಳೊಂಕ್ ನಾ ಆನಿ ಹಾಂವ್ ಅಸಲಿಂ ವಿಕಾಳ್ ಚಿಂತ್ನಾಂ ಚಿಂತಾಂ. ಹ್ಯಾ ಘರಾ ಪಾಟ್ಲಾನ್ ಪೆಂಕಡ್ ಮೋಡ್ ಮ್ಹಣ್ ತೊ ಕಾಂಯ್ ಸಾಂಗನಾತ್‌ಲ್ಲೊ. ತಾಣೆ ಘರ್‌ಕಾಮಾಕ್ ಕಾಮಾಚ್ಯಾ ಚೆಡ್ವಾಂಕ್, ಬಾಯ್ಲಮನ್ಯಾಂಕ್ ಹಾಡ್‌ಲ್ಲೆಂ. ತಾಂಕಾಂ ಸಾಂಬಾಳುಂಕ್ ಮ್ಹಾಕಾಚ್ ತಾಂಕನಾತ್‌ಲ್ಲೆಂ. ಕಾಮಾಚಿಂ ಮ್ಹಾಕಾ ಸಮಾ ಪಡನಾತ್‌ಲ್ಲೆಂ. ತಾಂಣಿ ಕೆಲ್ಲ್ಯಾ ಕಾಮಾವರ್ವಿಂ ಮ್ಹಾಕಾ ಸಮಾದಾನ್ ಭೊಗನಾತ್‌ಲ್ಲೆಂ. ಮ್ಹಜ್ಯಾ ನಾಸಮಾದಾನಾವರ್ವಿಂಚ್ ಕಾಮಾಚಿಂ ಪಾಂಯಾಂಚಿ ಧುಳ್ ಫಾಪ್ತುನ್ ಧಾಂವ್ತಾಲಿಂ. ತ್ಯಾ ವೊಡ್ತಾಂತ್ ಕಾಮ್ ಕರ್ಚ್ಯಾ ರಾಮಪ್ಪಾಕ್ ಸೊಡುನ್ ಖಿಂಚ್ಯಾ ಕಾಮಾಗಾರಾಂಲಾಗಿಂಯ್ ಹಾಂವ್ ಝುಜ್ ಮಾಂಡಿನಾಸ್ತಾಂ ರಾವ್‌ಲ್ಲಿಂ ನಾ. ದೆಕುನ್‌ಚ್ ಜೊರ್ಜಿ ಮ್ಹಣ್ತಾಲೊ, “ತುಜಿ ಖೊಟ್ ಮಾರ್ನ್ ಕಾಮಾಕ್ ಲಾಗಂವ್ಚಿ ಜಾತ್ ನ್ಹಯ್, ಖೊಟೊ ಖಾವ್ನ್ ಕಾಮ್ ಕರ್ಚಿ ಜಾತ್. ಸಮಾ ಪಳೆಂವ್ಕ್ ಗೆಲ್ಯಾರ್ ವಿಕಾಫರ್ ಕಾಟ್ ತುಂ.” ವ್ಹಯ್ ‘ಕಾಟ್’ ಮ್ಹಳೆಂ ಮ್ಹಾಕಾ ದೆಂವ್ಚಾರ್ ಜೊರ್ಜಿನ್. ಆಮ್ಗರ್ ಕಾಮಾಕ್ ಮ್ಹಣ್ ಯೆಂವ್ನ್ ಧಾಂವ್‌ಲ್ಲಾಂಕ್ ಆನಿ ತಾಂಕಾಂ ಆಪವ್ನ್ ಹಾಡ್‌ಲ್ಲಾ ತ್ಯಾ ಜೊರ್ಜಿಕ್ ಚಿಂತಾನಾ ಹಾಂವ್ ಚಾಳ್ವತಾಲಿಂ. “ಹಾಂವೆಂ ಮ್ಹಜ್ಯಾ ಜಿವಿತಾಂತ್ ತುಜ್ಯೊ ಮಾತ್ ಮಾನಸಿಕ್ ಖೊಟೊ ಖೆಲ್ಯಾತ್‌ರೆ ಜೊರ್ಜಿ” ಹಾಂವ್ ಆವೆಶಾನ್ ಮ್ಹಣಾಲಿಂ. ಜೆವ್ಣಾಕುಡಾಚ್ಯಾ ಕದೆಲಾಕ್ ಪಳೆಂವ್ನ್ ಮ್ಹಳೆಂ, “ಪುರೊ, ತುವೆಂ ಮ್ಹಾಕಾ ಉದ್ವಾರ್ ಕೆಲ್ಲೆಂ ಪುರೊ. ತುಜ್ಯಾ ಮಟ್ವಾಕ್ ವೊಡುಂಕ್ ಪಳಯಿಲ್ಲೆಂ ಪುರೊ. ಕಸಲೆಂ ವ್ಹಡ್ಲೆಂ ಮಟ್ವೆ ಮ್ಹಣ್ ತುಜೆಂ. ತುಜೆಲಾಗಿಂ ಕಾಜಾರ್ ಜಾಂವ್ಚೆ ಆದಿಂ ಹಾಂವ್ ದುರ್ಬಳಾಕಾಯೆನ್ ಆಸ್‌ಲ್ಲಿಂ ತರ್ಯಿ ಸಂತುಶ್ ಆಸ್‌ಲ್ಲಿಂ, ಸ್ವತಂತ್ರ ಆಸ್‌ಲ್ಲಿಂ ಮೊಳ್ವಾರ್ ಉಬ್ಜಾಚ್ಯಾ ಸುಕ್ಲಾಬರಿ. ತೆದಾಳಾ ಮ್ಹಾಕಾ ಮ್ಹಜೆಂ ಮಟ್ವೆ ಕಾಂಯ್ ಉಣೆಂ ಮ್ಹಣ್ ಭೊಗನಾತ್‌ಲ್ಲೆಂ. ತುವೆಂ ತೆಂ ‘ಮಟ್ವೆ’ ಮ್ಹಳೆಂ ವಿಕಾಚೆಂ ಬಿಂ ಮ್ಹಜೆ ಮತಿಂತ್ ವೊಂಪ್ಲೆಂಯ್. ತುಕಾ ಹಾಂವ್ ಸೊಡಿನಾ. ತುಜೊ ಉಡಾಸ್ ಬುಡ್ಡುನ್ ಉಡಯ್ತಾಂ. ತುಜೊ ಬೊಂಗ್ಲೊ ವಿಕ್ತಾಂ ಆನಿ ಪಯ್ಸ್ ವೆತಾಂ...”

ತೆದಾಳಾ ಮ್ಹಾಕಾ ಪರ್ತ್ಯಾನ್ ತೊಚ್ ಅನ್ವೊಗ್ ಜಾಲೊ ಜಸೊ ಕೊಣೆಂ ತರ್ಯಿ ಎದೊಳ್ ಮ್ಹಣಾಸರ್ ಮ್ಹಜೆ ಹಾತ್-ಪಾಂಯ್ ಸಾಂಕ್ಲೆಂನಿ ಬಾಂದ್‌ಲ್ಲೆ ಆನಿ ಆತಾಂ ತ್ಯೊ ಸಾಂಕ್ಲೆ ಸದಿಳ್ ಜಾಲ್ಲೆಬರಿ. ಪುಣ್ ಆತಾಂ ಪಯ್ಲೆಂಚ್ಯಾಪ್ರಾಸ್ ಚಡ್ ಸದಿಳ್ ಜಾಲ್ಲೆಬರಿ.

ಹಾಂವೆಂ ತೊಂಡ್ ಲಿಪಯ್ಲೆಂ ಆನಿ ರಡೊಂಕ್‌ಲಾಗ್ಲಿಂ. ಮ್ಹಜೆ ತಕ್ಲೆ ಖಂಡಿತ್

ಸಮಾ ನಾ; ನಾಲ್ಕಾರ್ ಹಾಂವ್ ಜೊರ್ಜಿ ವಿಶ್ವಾಂತ್ ಅಶೆಂಯ್ ಕಿತ್ಯಾಕ್ ನಾಕಾ ಜಾಲ್ಲೆಂ ಚಿಂತ್ತಾಂ? ಕಿತೆಂ ಉಣೆಂ ಕೆಲ್ಲೆಂ ಜೊರ್ಜಿನ್ ಮ್ಹಾಕಾ. ಸಗ್ಳೆಂ ದಿಲ್ಲೆಂ. ಲೇಕ್‌ನಾತ್‌ಲ್ಲಿಂ ಕಾಪ್ಡಾಂ, ಪರ್ಮಾಚ್ಯೊ ಬೊಲ್ಲಿ, ಭಾಂಗಾರ್. ವಿಗ್ಯಾನಿನಿ ರಚ್‌ಲ್ಲಿಂ ಕಾಮ್ ಉಣೆಂ ಕರ್ಚೆ ತಸಲಿಂ ಸರ್ವ್ ಯಂತ್ರಾಂ! ಕಿತೆಂ ಉಣೆಂ ಕೆಲ್ಲೆಂ ಜೊರ್ಜಿನ್ ಮ್ಹಾಕಾ? ತಾಚೆ ಜಿಬೆಕ್ ಖಾಡುಂ ನಾತ್‌ಲ್ಲೆಂ. ಕಿತೆಂ ತರ್‌ಯಿ ಝಾಂಕುಳ್ತಾಲೊ. ತಿ ತಾಚೆ ಅಸ್ತತ್ವಾಯ್; ತೊ ಕೂರ್ ಮ್ಹಣ್ ನ್ಹಯ್! ತೊ ಮ್ಹಾಕಾ ಲಾಂಬ್ ದೆಂಟಾಚೆ ಗುಲೊಬ್ ಹಾಡ್ನ್ ಯೇನಾತ್‌ಲ್ಲೊ? ವ್ಹಡ್ಲ್ಯಾ ವ್ಹಡ್ಲ್ಯಾ ಹೊಟೆಲಾಂಕ್ ಜೆವ್ಣಾಕ್ ಆಪವ್ನ್ ವ್ಹರಿನಾತ್‌ಲ್ಲೊ? ನಾನಾಂತ್ಯಾ ಜಾಗ್ಯಾಂಕ್ ಭೊಂವ್ಡೆಕ್ ಆಪವ್ನ್ ವ್ಹರಿನಾತ್‌ಲ್ಲೊ?

ಹಾಂವ್ ಮ್ಹಜ್ಯಾ ಕುಡಾಕ್ ಧಾಂವ್ಲಿಂ. ಕಬಾಟ್ ಉಗ್ತೆಂ ಕೆಲೆಂ. ಜೊರ್ಜಿನ್ ಹಾಡ್‌ಲ್ಲ್ಯಾ ಕಾಪ್ಡಾಂ ಮದೆಂ ಹಾತ್ ಭೊಂವ್ಡಾಯ್ಲೆ. ಹಿಂ ಪುರಾಯ್ ಜೊರ್ಜಿನ್ ಹಾಡ್‌ಲ್ಲಿಂ, ಜೊರ್ಜಿನ್‌ಚ್ ವಿಂಚ್‌ಲ್ಲಿಂ, ಜೊರ್ಜಿಚಿಂಚ್. ಹಾಂವ್ ಕಾಪ್ಡಾಂನಿ ತೊಂಡ್ ಲಿಪವ್ನ್ ರಡ್ಲಿಂ. ಜೊರ್ಜಿನ್ ಹಾಡ್‌ಲ್ಲಿಂ ಕಾಪ್ಡಾಂ! ಜೊರ್ಜಿನ್ ನ್ಹೆಸ್ ಮ್ಹಳ್ಳೆಂ ಹಾಂವೆಂ ನ್ಹೆಸಜೆ. ಜೊರ್ಜಿನ್ ದಿಲ್ಲೆಂ ಹಾಸೊನ್ ಕಾಣ್ಲೆಜೆ. ಹಾಂವ್ ಮಾತ್ಯಾರ್ ಮೊಗ್ಗೆ ಮಾಳುಂಕ್ ಆಶೆತಾಲಿಂ... ತೊ ಮ್ಹಾಕಾ ಲಾಂಬ್ ದೆಂಟಾಚೆ ಗುಲೊಬ್ ಹಾಡುನ್ ದಿತಾಲೊ. ಹಾಂವ್ ತಾಚೆ ಸಾಂಗಾತಾ ಕಾಪ್ಡಾಂ ಕಾಣ್ಲೆಂವ್ಕ್ ಗೆಲ್ಯಾರ್ ಆನಿ ಮ್ಹಾಕಾ ಖಿಂಚೆಂಯ್ ಕಾಪಡ್ ಮನಾಕ್ ಲಾಗ್ಲ್ಯಾರ್ ತೊ ಮ್ಹಣ್ತಾಲೊ, “ತುಕಾ ‘ಟೇಸ್ತ್’ ನಾ ಲಿಂಡಾ. ನಾಕಾ ಜಾಲ್ಲಿಂ ಭಾಣಿರಿಂ ವಿಂಚ್ತಾಯ್. ತಿಂ ಮೊಗೊರ್ಲ್ಯಾಕ್ ಆಸೊಂ. ತುಂ ಹೆಂ ಕಾಪಡ್ ಘೆ, ಹೆಂ ಸೊಬಿತ್ ಆಸಾ.”

ಆನಿ ಆತಾಂ... ಆತಾಂ... ಪರ್ತ್ಯಾನ್ ತೊಚ್ ಅನ್ಬೊಗ್. ಪುಣ್ ಆತಾಂ ತ್ಯೊ ಸಾಂಕ್ಳೆ ಸಂಪೂರ್ಣ್ ತುಟೊನ್ ಗಳ್‌ಲೆಬರಿ ಅನ್ಬೊಗ್. ಹಾಂವೆಂ ಕಾಪ್ಡಾಂಚಿ ಅಟ್ಟಿ ಉಕಲ್ಲಿ ಆನಿ ವಾರ್ಯಾರ್ ಉಡಯ್ಲಿ. ಹಾಂವ್ ಪೊಟಾಕ್ ಹಾತ್ ದಾಂಬುನ್ ಹಾಸ್ಲಿಂ. ಮ್ಹಾಕಾ ಜಾಯ್ ಜಾಲ್ಲೆಂ ನ್ಹೆಸೊಂಕ್, ಮ್ಹಜ್ಯಾ ಸಪ್ಲಾಂತ್ಲೆಂ ಘರ್ ಬಾಂದುನ್, ಮ್ಹಜೆಂ ಮನ್ ಪಿಸ್ವೊಂಚಿಂ ಝಾಡಾಂ ಲಾಂವ್ಕ್, ಮ್ಹಾಕಾ ಜಾಯ್ ತಶೆಂ ಚಲೊಂಕ್, ಮ್ಹಜೆ ಮತಿಕ್ ಸಮಾ ದಿಸ್ತಾ ತೆಂ ಕರುಂಕ್, ಮ್ಹಾಕಾ ಜಾಯ್ ತಶೆಂ ರಾಂದುನ್ ಖಾಂವ್ಕ್, ಮ್ಹಾಕಾ ಖುಶಿ ಆಸ್‌ಲೆಬರಿ ಜಿಯೆಂವ್ಕ್... ಹಾಂವ್ ಅಜ್ಯಾಪ್ ಜಾಲ್ಲಿಂ. ಕಾಚಾರಿ ಜಿವಿತಾಚ್ಯಾ ಸಾಂಕ್ಳೆಂನಿ ಮ್ಹಾಕಾ ಆಜ್ ಮ್ಹಣಾಸರ್ ಬಾಂದುನ್ ಘಾಲ್ಲೆಂ. ತ್ಯೊ ಆತಾಂ ತುಟೊನ್ ಪಡ್‌ಲ್ಲ್ಯೊ. ಭಾಂಗಾರಾಚ್ಯಾ ಪಿಂಜ್ರ್ಯಾಥಾವ್ನ್ ಹಾಂವ್ ಸುಟ್‌ಲ್ಲಿಂ, ಆಕಾಸಾಂತ್ ಉಬ್ತಾಲಿಂ. ಹಾಂವ್ ಅಜ್ಯಾಪ್ ಜಾಲ್ಲಿಂ. ಹಾಂವೆಂ ಕಾಪ್ಡಾಂಚಿ ಆನ್‌ಏಕ್ ಅಟ್ಟಿ ವಾರ್ಯಾರ್ ಉಡಯ್ಲಿ.

ಮಾಗಿರ್ ಪುರಾಸಣೆನ್ ಖಿಟ್ಲ್ಯಾರ್ ಪಾತಳ್ಳಿಂ. ಪರ್ತ್ಯಾನ್ ರಡೊಂಕ್ ಲಾಗ್ಲಿಂ. ಕ್ರಮೇಣ್ ನಿದೆನ್ ತಿಚೊ ಕಾಳೊ ಪಡ್ಲೊ ಮ್ಹಜ್ಯಾ ದೊಳ್ಯಾಂಮುಕಾರ್ ವೊಡ್ಲೊ. ಜಾಗ್ ಜಾತಾನಾ ವೊರಾಂ ಸಾಂಜೆಚಿಂ ಚಾರ್. ಮ್ಹಜಿ ತಕ್ಲಿ ಘಡ್ತಾಲಿ. ಮ್ಹಾಕಾ

ಪಯ್ಲೊ ಉಡಾಸ್ ಆಯ್ಲೊ ಜೊರ್ದಿಚೊ. ಹಾಂವ್ ಲಕತ್ ನ್ಹಾಣಿಯೆಕ್ ಗೆಲಿಂ. ಥಂಡ್ ಉದ್ಯಾನ್ ನ್ಹಾಲಿಂ, ಹಾಂವೆಂ ಸಕಾಳಿಂಚ್ ರಾಂದುನ್ ದವರ್ಲೆಂ ತೆಂ ಹುನ್ ಕರ್ನ್ ಜೆಲ್ಲಿಂ. ಉಪ್ರಾಂತ್ 'ಮಾಂಯ್ಕ್ ಘೊನ್ ಕರ್ಚೆಂ ಬರೆಂ' ಅಶೆಂ ಚಿಂತುನ್ ಘೊನಾಸರ್ಚಿನ್ ಗೆಲಿಂ. ಘೊನ್ ತಶೆಂಚ್ ಉಮ್ಕೊನ್ ಆಸ್ಲೆಂ.

ಹಾಂವೆಂ ಮಾಂಯ್ಕ್ ಘಡ್ಲಿ ಗಜಾಲ್ ಸಾಂಗ್ಲಿ. ತಿ ಸುಮಾರ್ ವೇಳ್ ಉಸ್ತಡ್ಲಿ, ಮಾಗಿರ್ ಮ್ಹಣಾಲಿ, "ಕಿತೆಂ ಕರುಂಕ್ ಜಾತಾಗೊ, ಲಿಂಡಾ? ದೆವಾನ್ ಕರ್ಚೆಂ ಪುರಾ ಬರ್ಯಾಕ್‌ಚ್."

"ವ್ಹಯ್ ಮಾಂಯ್" ಮ್ಹಳೆಂ ಹಾಂವೆಂ.

"ತರ್ಯಿ ತಾಚೆರ್ ಆಮಿ ಭರ್ವಸೊ ದವರಿಜೆ," ಮಾಂಯ್ ಶೆರ್ಕಾವ್ ದೀತ್ ಗೆಲಿ, "ಜೊರ್ದಿ ತ್ಯಾಚ್ ವಿಮಾನಾರ್ ಚಡ್ಲಾ ಮ್ಹಣ್ ತುಂ ಕಶೆಂ ಸಾಂಗ್ತಾಯ್?"

"ಮಾಂಯ್" ಹಾಂವೆಂ ತಕ್ಲೆರ್ ಹಾತ್ ದವರ್ನ್ ಜಾತಾ ತಿತ್ಲ್ಯಾ ಸಮಾದಾನಾನ್ ಸಾಂಗ್ಲೆಂ, "ಜೊರ್ದಿ ತ್ಯಾ ವಿಮಾನಾರ್‌ಚ್ ಯೆಂವ್ಚೊ ಆಸ್ಲೊ ಮ್ಹಣ್ ಹಾಂವ್ ಜಾಣಾಂ. ತಾಣೆ ಟಿಕೆಟ್ ಘೆತ್‌ಲ್ಲಿ."

"ತರ್ಯಿ ದೆವಾಚಿಂ ಥೊಡಿಂ ಅಚರ್ಕಿಂ ಆಸಾತ್ ಪಳೆ..."

"ಮಾಂಯ್!" ಹಾಂವೆಂ ತಿಚ್ಯಾ ಉತ್ರಾಂಕ್ ಕಾತರ್ ಮಾರ್ಲಿ, "ತುಂ ಹಾಂಗಾ ಯೆತಾಯ್ ವಾ ನಾ?"

"ಯೆತಾಂ ಪುತಾ!" ಮ್ಹಣಾಲಿ ತಿ. "ತುಂ ಸಮಾದಾನ್ ಕಾಣ್ಗೆ ಹಾಂ. ರಡೊನ್ ದೊಳೆ ಸುಜಯ್ತಾಕಾ. ದೇವ್..."

ಹಾಂವೆಂ ಘೊನ್ ಸಕಯ್ಲ್ ದವರ್ಲೆಂ ಆನಿ ರೆನ್ನಿಚ್ಯಾ ಹೊಸ್ಪೆಲಾಚೊ ಸಂಕೊ ದಾಂಬ್ಲೊ. ಪುನ್ಯಾನ್ ತೆಂ ಹೊಸ್ಪೆಲಾಂತ್‌ಚ್ ಆಸ್ಲೆಂ. ಹಾಂವೆಂ ತಾಕಾ ಗಜಾಲ್ ಕಳಯ್ತಾನಾಂಚ್ ಘರಾ ಯೇಂವ್ಕ್ ಸಾಂಗ್ಲೆಂ. ಅಜ್ಯಾಪಾಂನಿ ಮ್ಹಳೆಬರಿ ತಾಣೆ ಚಡಿತ್ ಸವಾಲಾಂ ವಿಚಾರುಂಕ್ ನಾಂತ್. 'ಫಾಲ್ಯಾಂ ಸಕಾಳಿಂಚ್ಯಾ ಬಸ್ಸಾರ್ ಯೆತಾಂ' ಮ್ಹಣಾಲೆಂ.

ಮ್ಹಜಿ ಆವಯ್ ಆಯ್ಲಿ. ಥೊಡೊ ವೇಳ್ ಆಮಿ ಉಲಯ್ತಾಂವ್ ಮ್ಹಣ್ಜ್ಯಾಕ್‌ಯಿ ತಿಣೆ ಮ್ಹಜಿ ತಕ್ಲಿ ಖೆಲಿ ಮ್ಹಳ್ಯಾರ್ ಸಾರ್ಕೆಂ ಜಾತಾ. ಮಾಗಿರ್ ಹಾಂವ್ ಮ್ಹಜ್ಯಾ ಕುಡಾಕ್ ಗೆಲಿಂ ಆನಿ ತಿ ಮಾಗ್ಲೆಂ ಮ್ಹಣತ್ ಬಸ್ಲಿ. ಸಾಡೆ ಆಟ್ ಪೊರಾರ್ ಮ್ಹಜೊ ಭಾವ್ ವಿಲ್ಲಿ ಆಯ್ಲೊ. ತೊ ಕಾಮಾರ್ ಖಿಂಯ್ಸರ್ ತರ್ಯಿ ಪಯ್ಸ್ ಪಾವ್ಲೊ, ಖಬರ್ ಕಳ್ತೆಚ್ ಧಾಂವೊನ್ ಆಯ್ಲೊ. ತಾಚೆ ಸಾಂಗಾತಾ ಮ್ಹಜಿ ಪೊನಿ ಆನಿ ತಾಂಚೆ ದೋಗ್ ಪೂತ್‌ಯಿ ಆಯಿಲ್ಲೆ.

ನೋವ್ ಪೊರಾರ್ ಘೊನ್ ವ್ಹಾಜ್ಲೆಂ. ಘೊನಾಕ್ ಲಾಗಿಂ ಹಾಂವ್‌ಚ್

ಆಸಲ್ಯಾನ್ ಹಾಂವೆಂಚ್ ಕಾಡ್ಲೆಂ. “ಹಲೊ! ಲಿಂಡಾ? ತುಂಗಿ?” ತೆವ್ಕಿಲ್ಯಾನ್ ಒಳ್ಳೆಚೊ ತಾಳೊ ಆಯ್ಕೊನ್ ಮ್ಹಾಕಾ ತಳ್ಳೆಚ್ಯಾರ್ ಘಡ್ಗಡೊ ಪಡ್ಲೆಬರಿ ಜಾಲೊ.

“ತುಂ?” ಹಾಂವ್ ಆಕ್ಲಾಸ್ಲಿಂ. “ಪುಣ್ ತುಂ... ಕಸೊ... ಕಿತೆಂ? ಕಶೆಂ...”

“ಕಿತೆಂ ಜಾಲಾಂ ತುಕಾ?” ಜೊರ್ವಿ ವಿರಾರಾಯೆನ್ ಮ್ಹಣಾಲೊ, “ತುಜೊ ತಾಳೊ ಏಕ್‌ಥರ್ ಆಯ್ಕತಾ! ಹುಶಾರ್ ಆಸಾಯ್‌ಮೊ?”

“ಪುಣ್ ತುಂ...” ಹಾಂವ್ ಘೊನ್ ಅಂರ್ಪುನ್ ಮ್ಹಣಾಲಿಂ.

“ತುಂ ಜಿವೊಚ್ ಆಸಾಯ್?”

“ಇಶ್ಟಿ!” ತೊ ಮ್ಹಣಾಲೊ, “ಹಾಂವ್ ಕೆದಾಳಾ ಮೆಲ್ವೊಂ!”

“ಪುಣ್... ಹಾಂವೆಂ ಚಿಂತ್ಲೆಂ ತುಂ ಮೆಲಾಯ್ ಮ್ಹಣ್.” ಮ್ಹಜ್ಯಾ ದೊಳ್ಯಾಂನಿ ದುಕಾಂ ಭರ್ಲಿಂ. ಮ್ಹಜೆ ಹಾತ್-ಪಾಂಯ್ ಸಾಂಕ್ಳಿಂನಿ ಬಾಂದ್‌ಲ್ಲೊ ಅನ್ನೊಗ್ ಜಾಲೊ ಮ್ಹಾಕಾ, “ತುಂ ಆಸಲ್ಲೆಂ ವಿಮಾನ್ ವಾರ್ಯಾರ್‌ಚ್ ಘಟೊನ್ ಹುಲ್ವೊನ್ ಗೆಲಾಂ ಮ್ಹಣ್ ಖಬರ್ ಮೆಳ್ಳಿ ಮ್ಹಾಕಾ.”

“ವಿಮಾನ್ ಅವ್ಗಡ್ ಜಾಲೆಂ?” ಜೊರ್ವಿ ಆಕಾಂತ್ಲೊ, “ಕಿತೆಂ ಉಲಯ್ತಾಯ್ ತುಂ? ತ್ಯಾ ವಿಮಾನಾರ್ ಮ್ಹಜೊ ಈಶ್ಟ್ ಆಸಲ್ಲೊ. ತಾಕಾ ಎಕಾಚ್ಯಾಣ್ ಮಂಗ್ಳುರಾಕ್ ವೆಚಿ ಗರ್ಜ್ ಪಡ್ಲಿ ದೆಕುನ್ ಮ್ಹಜಿ ವಿಮಾನಾಚಿ ಟಿಕೆಟ್ ಹಾಂವೆಂ ತಾಕಾ ದಿಲಿ ಆನಿ ಆಜ್ ಸಕಾಳಿಂ ಆಟ್ ವೊರಾಂಚ್ಯಾ ಬಸ್ಸಾಚಿ ಟಿಕೆಟ್ ಘೆತ್ಲಿ. ತುಕಾ ದೊನ್ವಾರಾಂ ಘೊನ್ ಕೆಲ್ಲೆಂ ಹಾಂವೆಂ... ಲಾಗೊಂಕ್ ನಾ...”

ಮ್ಹಜಿ ತಕ್ಲೆ ಘುಂವೊಂಕ್ ಲಾಗಿ. ಸಂಸಾರಾಂತ್ಲೊ ಸರ್ವ್ ವಸ್ತು ಜೀವ್ ಆಸಲ್ಲ್ಯೊ ಆನಿ ನಾತ್‌ಲ್ಲ್ಯೊ ಮ್ಹಜೆ ಭೊಂಪ್ತಿಂ ವಾರ್ಯಾ ವೆಗಾನ್ ಘುಂವ್ತಾತ್ ತಶೆಂ ಭೊಗ್ಲೆಂ ಮ್ಹಾಕಾ. ಜೊರ್ವಿ ಜಿವೊಚ್ ಆಸಾ. ಕಾಜಾರಿ ಜಿವಿತಾಚ್ಯೊ ಸಾಂಕ್ಳಿ ಪರ್ತ್ಯಾನ್ ದಯಾದಾಕೆಣ್ ನಾಸ್ತಾನಾ ಮ್ಹಜೆ ಹಾತ್ ಪಾಂಯ್ ಬಾಂದುಂಕ್ ಲಾಗ್ತಾನಾ ಮ್ಹಜೊ ಗಳೊ ಘುಮಾರ್ ಜಾಲೊ. ದೊಳ್ಯಾಂಥಾವ್ನ್ ದುಕಾಂ ಉಸಾಳ್ಚಿಂ. ಅತ್ಮೊ ಚಡ್ವಡ್ಲೊ, ಹರ್ವ್ಯಾಚ್ಯಾ ಘುಡಾಂತ್ ಕಾಳಿಜ್ ತಳ್ಳೆಳ್ಳಿಂ. ಪೊಟಾಂತ್ ಹುಲೊಪ್ ಪಡ್ಲೊ ಆನಿ ಫಾಮ್ ದೆಂವೊಂಕ್ ಲಾಗ್ಲೊ. ಆನ್ವಿಟೆಕ್ ಗಾಂಟಿ ಪಡ್ಲೊ ಮ್ಹಾಕಾ ಮತ್ ಚುಕ್ತಾಸ್ತಾನಾ ವೆವೆಗೈ ತಾಳೆ ನಾನಾಂತೆ ರಿತಿಂನಿ ಮ್ಹಜೆಂ ನಾಂವ್ ಆಪಯಿಲ್ಲೆಬರಿ ಅನ್ನೊಗ್ ಜಾಲೊ.





# ಸುಟ್ಕಾ?

Accn No: 003016

ಡಾನ್. ರಾಜೇಶ್ ಫೆರ್ನಾಂಡಿಸ್, ಹೊನ್ನಾವರ್

ಶೆಟ್ಟಿಚ್ಯಾ ದುಕಾನಾಚ್ಯಾ ಕೊನ್ಯಾಚ್ಯಾ ಬಾಂಕಾರ್ ಕಾನ್ಸುಲಾಕ್ ಹಾತ್ ದೀವ್ನ್ ಬಸೊನ್ ಆಸ್‌ಲ್ಲೊ ಸಂತ್ಯಾಗ್. ಕಾಳೆಂ ಮೊಳಬ್ ಪಳೆವ್ನ್‌ಚ್ ಆಸ್‌ಲ್ಲೊ ದೆಕುನ್ ಥಕ್‌ಲ್ಲೆ ತಾಚೆ ದೊಳೆ.

“ಸುರ್ರೊ ಉದೆಂವ್ಚೆಬರಿ ನಾ. ವೊರಾಂ ನೋವ್ ಉತರ್ಲಿಂ.”

ಆಪ್ಣಾಯಿತ್ಲಾಕ್ ಮ್ಹಳ್ಯಾಬರಿ ಘುಣ್ಣುಣ್ತಾಲೊ ತೊ. ಸಕಾಳಿಂ ಮಾಂದ್ರಿ ಸೊಡ್ನ್ ಉಟ್ಚ್ಯಾ ಪಯ್ಲೆಂ ಧಾರಿಧಾರಿಂನಿ ವೊತುನ್ ಆಸ್‌ಲ್ಲೊ ಪಾವ್ಸ್ ಆತಾಂ ಬಿರಿಬಿರಿ ಪಡ್ತಾಲೊ. ಆನಿ ತೊ ರಾಂವ್ಚೆಬರಿ ನಾ ಮ್ಹಣ್ ತಾಕಾ ಭೊಗ್ತಾನಾ ಮೊಟಾಚ್ಯಾ ಕೊನ್ಯಾಂತ್ ಸಳಕ್ ಜಾಲೆಂ.

ಬಾಯ್ಲೆಚೊ ಉಡಾಸ್ ಆಯ್ಲೊ ಸಂತ್ಯಾಗಾಕ್.

ಖಾಲಿ ಹಾತಾನ್ ಜರ್ ಆಜ್ ಪಾಟಿಂ ಘರಾ ಗೆಲ್ಯಾರ್ ಬಾಯ್ಲೆಚೊ ತಿಸ್ತೊ ಅವ್ತಾರ್ ಪಳೆಂವ್ಚೆಂ ಭಾಗ್ ಆಪ್ಣಾಚೆಂ ಜಾತಾ.

“ಥತ್... ಕಾಂಟಾಳೊ ಆಯ್ಲೊ ಹ್ಯಾ ಜಿವಾಚೆರ್”

ಪರ್ತ್ಯಾನ್ ಉದ್ಗಾರ್ಲೊ ತೊ. ಆಪ್ಣ್ಯಾ ಜಿವಿತಾಚೊ ಸುರ್ರೊ ಆಜ್ ಪರ್ತ್ಯಾಂತ್ ಅಶೆಂಚ್ ಆಪಾಲಿಪಾ ಖೆಳತ್ ಆಸಾ. ಹೊ ಜೀವ್ ಗಾಣ್ಯಾಚ್ಯಾ ರೆಡ್ಯಾಬರಿ ಜರಯ್ಲಾರಿ ಕುಟ್ಮಾ ಮದೆಂ ಕಿತ್ಯಾಕ್ ಕಿರೊಳ್ ಜಾವ್ನ್ ಆಸಾಂ ಹಾಂವ್? ಪಾಡೆಕಾರ್ ಜಾಲ್ಯಾರ್ ಅಸ್ಲಿಚ್ ಗತ್. ಹಾತ್‌ಭರ್ನ್ ಪಯ್ಲೆ ಮೆಳ್ತಾಂತ್, ಮನ್ ಭರ್ನ್ ಶಾಂತಿ ಲಾಬನಾ!

ಭಿತರ್ ಚ್ಹಾ ಕರ್ಚ್ಯಾ ಕಾಮಾಂತ್ ಮಗ್ನ್ ಜಾವ್ನ್ ಆಸ್‌ಲ್ಲೊ ಶೆಟ್ಟಿ. ಶಿಜ್ಚ್ಯಾ ಚ್ಹಾ ಪಾಲ್ಯಾಚೊ ಪರ್ಮ್ ನಾಕಾಕ್ ಯೇವ್ನ್ ಆಪ್ತತಾನಾ ಲುಂಗೆಚೆ ಗಾಂಟೆ ಭಿತರ್ ಚಿಲ್ಲರ್ ಪಯ್ಲೆ ನಾ ಮ್ಹಣ್ ಉಡಾಸ್ ಆಯ್ಲೊ ಸಂತ್ಯಾಗಾಕ್. ಅರ್ಲಿ ವೋಡ್ನ್, ಉಪ್ರಾಂತ್ ಪಾಲ್ವಾವ್ನ್ ಕಾನಾಚ್ಯಾ ಪಾಕ್ಯಾರ್ ಸುರಕಿತ್ ದವರ್ಲೆಲಿ ಬೀಡಿ ಕಾಡ್ನ್ ಲಿಮಿಟೆಡ್ ಧಮ್ ವೋಡ್ನ್ ಕ್ಷಣಿಕ್ ಸುಖ್ ಭೊಗ್ಲೆಂ ತಾಣೆ.

ತೀನ್ ದಿಸಾಂ ಪಾಟಿಂ ಅಶೆಂ ಘಡ್ಲೆಲೆಂ.

ಭುರ್ಗ್ಯಾಂ ಸಾಂಗಾತಾ ಚೆವ್ಣಾಕ್ ಬಸ್‌ಲ್ಲೊ ಸಂತ್ಯಾಗ್. ತಾಂಚೆ ತಾಂಚೆ ಗರ್ವೆ ಪರ್ಮಣೆ ಶಿತ್ ವಾಟ್ಲೆಂತ್ ವಾಡುನ್, ಪಯ್ಲೆಪಾವ್ಣಿಂ ಕುಂಡ್ಲೆಂಚ್ ತಾಂಚೆ ಮದೆಂ ದವರ್ಲೆಲೆಂ ತಾಚೆ ಬಾಯ್ಲೆನ್ ದೊಮೆಲಾನ್.

ದವ್ವೊ ಕುಂಡ್ಲಾಂತ್ ದೆಂವಯ್ಲ್ಯಾರ್ ತಾಂತುಂ ಕಡಿಚ್ ನಾ.

ಬಾಯ್ಲೆನ್ ತೊಂಡ್ ಉಗಡ್ಡೆ ಪಯ್ಲೆಂಚ್ ಘರಾಂತ್ ಮಿರ್ರಾಂಗ್ ನಾ ಮ್ಹಣ್ ಸಮ್ಜಲ್ಲೊ ಸಂತ್ಯಾಗ್. ತಾಂದುಳ್ ದಾಸ್ತಾನ್ ಆಸ್‌ಲ್ಲಾನ್ ತಾಚಿ ಖಿಂತ್ ನಾತ್‌ಲ್ಲಿ. ಘರಾಂತ್ ನಾತ್‌ಲ್ಲಿ ಖಿಂಚಿಯ್ ವಸ್ತ್ ಸೆಜಾರ್ಯಾಂ ಘರಾಧಾವ್ನ್ ಮಾಗೊನ್ ಹಾಡ್ಚೆಂ ಧಯ್ತ್ ನಾ ದೊಮೆಲಾಕ್. ಹಾಡ್ಲ್ಯಾ ಉಪ್ರಾಂತ್ ಪಾಟಿಂ ದಿಂವ್ಚೆ ತ್ರಾಸ್ ಕಿತ್ಲೆ ಮ್ಹಣ್ ತೆಂ ಜಾಣಾ.

ದೂಖ್ ಪೊಟಾಂತ್‌ಚ್ ದಾಂಬುನ್ ದವರ್ನ್ ಶಿತಾಕ್ ಉದಕ್ ವೊತುನ್ ಜೆವ್ಲೆಲಿಂ ತಿಂ. ತ್ಯಾ ಉಪ್ರಾಂತ್ ಸದಾಂಚ್ ಪೆಜ್...!

ದುಡು ಜೊಡ್ಚೆಂ ವ್ಹಡ್ಲ್ಯಾ ತ್ರಾಸಾಚೆಂ ಕಾಮ್ ನ್ಹಯ್ ಸಂತ್ಯಾಗಾಕ್. ತ್ಯಾ ಗಾಂವಾಂತ್ ತೊ ಎಕ್ಲೊಚ್ ಪಾಡೆಕಾರ್ ದೆಕುನ್ ಲೊಕಾಕ್ ಸಂತ್ಯಾಗಾಚಿ ಕುಮೊಕ್ ಜಾಯ್. ಪುಣ್, ಎಕ್ಲೊಚಿ ಜೋಡ್ ಖಾಂವ್ಕ್ ಸ ತೊಂಡಾಂ ಆಸಾತ್ ಘರಾ.

ಸಗ್ಳೊ ಮಯ್ಣೊ ಪೊಪ್ಪಾಂ ಕಾಡ್ಚೆಂ ಕಾಮ್ ಆಸಾ ತರ್ಯಿ ಕಾರಣ್‌ನಾಸ್ತಾಂ ಪಾವ್ನ್ ಮ್ಹಳ್ಳೊ ದುಸ್ಮಾನ್ ಆಪ್ಣಾಚೆರ್ ರಾಗ್ ಕಾಡ್ನ್ ಆಸಾ. ಕಿತೆಂ ಕರ್ಚೆಂ?

ದೋನ್ ಕಟಿಂಗ್ ಚ್ಹಾ ಘೆವ್ನ್ ಭಾಯ್ರ್ ಆಯ್ಲೊ ಶೆಟ್ಟಿ. ಏಕ್ ಗ್ಲಾಸ್ ಸಂತ್ಯಾಗಾಚ್ಯಾ ಹಾತಾಂತ್ ದೀವ್ನ್ ಮುಕ್ಲ್ಯಾ ಬಾಂಕಾರ್ ಬಸ್ಲೊ ತೊ. ಪಾವ್ಲಾನ್ ತಾಚ್ಯಾ ಕಾಮಾಚೊ ಭೊರ್ಯಿ ಉಣೊ ಕೆಲಾ. ಶೆಟ್ಟಿಚೆಂ ಉದಾರ್‌ಪಣ್ ನಿಯಾಳ್ತಾ. ತೀನ್ ಗೊಟಾಂಚಿ ಚ್ಹಾ ಸ ಗೊಟಾಂನಿ ಕಾಬಾರ್ ಕೆಲಿ ಸಂತ್ಯಾಗಾನ್.

ಪ್ರಶ್ ಜಾಲೊ ತೊ ಆತಾಂ.

“ಹೊಡಿಂ ಕರುಂಕ್, ಸಾಯ್ ಚಿರುಂಕ್ ಮ್ಹಣ್ ರಾನಾಚೆಂ ಸಗ್ಳೆಂ ಸತ್ಯಾನಾಸ್ ಕರುನ್ ಸೊಡ್ಲಾಂ ತುಮ್ಚ್ಯಾ ಲೊಕಾನ್. ಜಾಲ್ಯಾರಿ ‘ಹೊಡ್ಲೊ ಪುಂಡೊ’ಚೊ ಆರ್ಥ್ ಪಳೆ ಸಂತ್ಯಾಗ್...”

ಖೆಂಡ್ಲ್ಯಾ ಉತ್ರಾಂನಿ ಉಲಯ್ನ್ ಜಾಲ್ಯಾರ್ ಶೆಟ್ಟಿಚೊ ದೀಸ್‌ಚ್ ಪಾಶಾರ್ ಜಾಯ್ನಾ. ಪುಣ್ ತಾಚ್ಯಾ ಹಂಗಾಕ್ ಆಪ್ಲೆಂ ಉಮ್ಕಳ್ಳಿ ಅನಿವಾರ್ಯ ಪರಿಗತ್ ಆಸಾ ದೆಕುನ್ ಸೊಸ್ತಿಕಾಯೆನ್ ರಾವ್ಲೊ ಸಂತ್ಯಾಗ್. ಶೆಟ್ಟಿಚೊ ಮನೋಭಾವ್ ತೊ ಜಾಣಾ. ಉಸ್ಲೆಂ ದಿತಾ ದೆಕುನ್ ತಾಚ್ಯಾ ಉತ್ರಾಕ್ ಕೋಣಿ ಉಳ್ಚೆಂ ಉಲಯ್ನ್‌ತ್.

“ಪೂಡ್ ವೊಡ್ವಾಂತ್ ಕ್ರಿಸ್ತಾಂವ್ ದಾದ್ಲೆ-ಬಾಯ್ಲಾಂ-ಚೆಡ್ವಾಂಕ್, ಕೋಣಿ ಸರಿ ಜಾಯ್ನಾಂತ್...!”

ಪುರಾಣಿಕ್ ನಾಟಕಾಚ್ಯಾ ವಿಲನಾಬರಿ, ಶೆಟ್ಟಿನ್ ವ್ಹಡ್ಲ್ಯಾನ್ ಹಾಸೊನ್ ಸಾಂಗ್ಲಾರ್, ಘಟ್ ತೆಂ ಮ್ಹಣ್ ವಾದ್ ಮಾಂಡುಕ್ ಎಕ್ಲೊಕ್‌ಯಿ ತಾಳ್ಕಾಂತ್

ಧಮ್ ನಾ. ಸೊರೊ ಪಿಯೆತೆಲ್ಯಾಂಕ್ ತೊ 'ಕೋಡಂಗಿ' ಮ್ಹಣ್ ಆಪಯ್ತಾ. ತೊಚ್ 'ಕೋಡಂಗಿ', 'ಶೆಟ್ಟಿ ಸಾವ್ಕಾರ್' ಮ್ಹಳ್ಳಾ ಮಾನಾನ್‌ಚ್ ಉಸ್ಲೆಂ ಮಾಗೊನ್ ಕೃತಾರ್ತ್ ಜಾತಾ.

ಹಾಕಾ, ಪರಿಗತಿಚೊ ವೆಂಕ್ಯ್ ಮ್ಹಣ್ತಾತ್!

“ಹ್ಯಾ ಪಾವ್ಲಿಂ 'ದಾಕ್ಲೊ ಪುಂಡೊ' ಕಾಬಾರ್ ಜಾಲ್ಯಾರೀ ಗಾದೆ ಕೊಸ್ಲೆಂ ಕಾಮ್ ಸುರು ಜಾಂವ್ಚೆಬರಿ ನಾ ಸಂತ್ಯಾಗ್. ದುಸ್ರೆಂ ಕಾಮ್ ಸೊದ್ಯೆತ್ ಆಬಾ ತುವೆಂ...”

ಶೆಟ್ಟಿಚಿ ವಿಕೃತ್ ಸಲಹಾ ದುಸ್ರೆಚ್ ರಿತಿನ್ ತಿರಸ್ಕಾರ್ ಕೆಲಿ ತ್ಯಾ ಬಾವ್ಡ್ಯಾನ್.

“ಹಾಂವ್ ತೆಂಚ್ ಚಿಂತಾಂ. ಮೇಜ್ ಪುಸ್ಲೆಂ, ಗೊಬ್ಲೆ ಧುಂವ್ಚೆಂ ಕಾಮ್ ತರೀ ಹ್ಯಾ ಹೊಟೆಲಾಂತ್ ಕರ್ಯೆತ್ ಮ್ಹಣ್...”

“ಹೊಟೆಲ್ ವಿಕ್ತೆಂ ಘೆತಾಯ್ ಜಾಲ್ಯಾರ್ ಪಳೆ. ಮ್ಹಾಕಾಯ್ ಹೊ ದಂದೊ ಪುರೊ ಜಾವ್ನ್ ಗೆಲಾ.”

ಉಳ್ಳಾ ಜಾಪ್ ದೀವ್ನ್, ತಕ್ಶಣ್ ಉಟೊನ್ ಭಿತರ್ ಗೆಲೊ ಶೆಟ್ಟಿ. ಏಕ್ ವಿರಾರಾಯ್ ಚುಕ್ಲಿ ಮ್ಹಳ್ಳೆಪರಿಂ ಮತಿಂತ್‌ಚ್ ಹಾಸ್ಲೊ ಸಂತ್ಯಾಗ್.

ದೊನ್ವಾರ್ ಜಾತಾನಾ, ಆಯ್ಚ್ಯಾ ದಿಸಾ ಮಾಡಿಯೊ ಚಡ್ಚೆಂ ತಾಚ್ಯಾ ನಶಿಬಾಂತ್ ನಾ ತಶೆಂ ದಿಸ್ತಾಲೆಂ. ನಿರ್ದಯಿ ಪಾವ್ನ್ ಮಸ್ತೆನ್ ಪೊತುನ್ ಆಸ್‌ಲ್ಲೊ.

ಸಾಂಜೆಚ್ಯಾ ವೆಳಾರ್, ಉಜ್ಯಾಂತ್ ಉಡಯ್ಲೆಲೆ ಮಿರ್ನಾಂಗೆ ಬರಿ ಚಿಟಿ-ಚಿಟಿ ಜಾಯ್ತ್ ಆಸ್‌ಲ್ಲೆಂ ದೊಮೆಲ್. ಪಾವ್ಲಾಚ್ಯಾ ಧರ್ಮಾನ್ ಖಾಲಿ ಹಾತಾನ್ ಘೊವ್ ಪಾಟಿಂ ಯೆತಲೊ ಮ್ಹಣ್ ತಾಣೆ ಚಿಂತ್‌ಲ್ಲೆಬರಿಚ್ ಜಾಲ್ಲೆಂ. ಪುಣ್, ಸಗ್ಳೊ ದೀಸ್ ಖಿಂಯ್ ಪಾಶಾರ್ ಕೆಲೊ?... ದೊನ್ವಾರಾಂ ಜೆವ್ಲೊಯ್?... ನ್ಹಾತಾಯ್?... ಅಶೆಂ ಆಪ್ಲ್ಯಾ ಪತಿಕ್ ವಿಚಾರುಂಕ್ ಜಾಯ್ ಮ್ಹಣ್ ದೊಮೆಲಾಕ್ ಏಕ್‌ಯಿ ಪಾವ್ಲಿಂ ಭೊಗುಂಕ್‌ನಾ.

ದಿವ್ಯಾಚ್ಯಾ ಉಜ್ವಾಡಾಂತ್ ಭುರ್ಗಿಂ ದೊಗಾಂಯ್ ಲಿಸಾಂವ್ ಕರಿತ್ ಆಸ್ಲಾರ್, ನಿಮಾಣ್ಯಾ ಭುರ್ಗ್ಯಾಕ್ ಜೇಂವ್ಕ್ ದೀವ್ನ್ ಆಸ್‌ಲ್ಲೆಂ ದೊಮೆಲ್. ಮ್ಹಾಲ್ಗಡೊ ಪೂತ್ ರೋಮಿ ಮಾತ್, ಕಾಮಾಚೆ ಚಿಂತ್ನೆನ್ ಖಿಂತೀಶ್ಪ್ ಜಾವ್ನ್ ಬಸೊನ್ ಆಸ್ಚ್ಯಾ ಬಾಪಾಯ್‌ಚ್ ಪಳೆವ್ನ್ ಆಸ್‌ಲ್ಲೊ.

ತೇರ್ನ್ ಸುರು ಜಾವ್ನ್ ಕಾಬಾರ್ ಜಾಲ್ಲಿ ಸಂಗತ್, ಭುರ್ಗ್ಯಾಂನಿ ಬೆಸಾಂವ್ ಮಾಗ್ತಾನಾ ಕಳಿತ್ ಜಾಲ್ಲೆಂ ಸಂತ್ಯಾಗಾಕ್. ಆತಾಂ ಜೆವ್ಣಾಚೆಂ ಕಾರ್ಯೆಂ... ಭುಕೆನ್ ವೊಡಿ ಯೆತಾಲ್ಯೊ ತರೀ ಜೆಂವ್ಚಿ ಉರ್ಬಾ ಮಾತ್ ನಾತ್‌ಲ್ಲಿ ತಾಕಾ! ಜೆವ್ಣಾಕ್ ಬಸ್ತಾನಾಂಯ್ ತೆಂಚ್ ಮಾವ್ನ್ ತಾಚೆಂ. ಬಾಯ್ಲೆಲಾಗಿಂ ಕಿತೆಂಯ್ ಉಲವ್ನ್

ಜೆಕ್‌ಲೆಬರಿ ನಾ ಮ್ಹಳ್ಳೆಂ ತಾಚೆ ಮತಿಂತ್ ರೊಂಬುನ್ ಗೆಲಾಂ. ದೆಕುನ್ ಘರಾ ಭಿತರ್ ತೊ ಮೊನೊಚ್ ಉತ್ತಾ, ಜಾಂವ್ ಬಾಯ್ಲೆಲಾಗಿಂ ಯಾ ಭುರ್ಗ್ಯಾಂಲಾಗಿಂ.

ಬೊಟಾಂಚ್ಯಾ ಆಡ್ಸಾರಾಂತ್ ಪೇಜ್ ಆರಾವ್ನ್ ತೊಂಡಾಂತ್ ಘಾಲ್ತಾನಾ ಗಾರ್ ಜಾವ್ನ್ ಗೆಲೊ ಸಂತ್ಯಾಗ್. ಕಿತ್ಯಾಕ್, ಪೆಜೆಕ್ ಮೀಟ್‌ಚ್ ನಾ...!

“ಘಾಲ್ಯಾಂಥಾವ್ನ್ ಹಾಂವ್ ಸಾಗೊಳಿ ಕಾಮಾಕ್ ವೆತಾಂ. ತುಂ ಘರಾಂತ್ ರಾವೊನ್ ಹಿಲ್ಡಾಕ್ ಸಾಂಬಾಳ್.”

ಪ್ರಸಂಗ್ ಸುರು ಕೆಲೊ ದೊಮೆಲಾನ್. ಜಾಪ್ ದೀಂವ್ಕ್ ನಾ ಸಂತ್ಯಾಗಾನ್.

ತೆಗಾಂ ಭುರ್ಗಿಂ ಪುರೊ ಮ್ಹಳ್ಳೆಂ ಹಾಂವೆಂ... ಸೊರೊ ಪಿಯೆಲ್ಯಾ ಉಪ್ರಾಂತ್ ನಿಯಂತ್ರಣ್ ಉರನಾ ತುಕಾ... ಆತಾಂ ಪಳೆ ಪೆಜೆಕ್ ಘಾಲುಂಕ್ ಮೂಟ್ ಮೀಟ್ ಸಯ್ತ್ ನಾ ಹ್ಯಾ ಘರಾಂತ್. ವಾಟ್ ಚುಕೊನ್ ಕೊಣಿ ಆಯ್ಲಾರ್ ಗತ್ ಕಿತೆಂ?

ವಾಡ್ಲೆಲ್ಯಾ ಭುರ್ಗ್ಯಾಂ ಹುಜಿರ್ ಹೊ ವಿಶಯ್ ಚರ್ಚೆ ಕರ್ಚೊ ನಾಕಾ ಮ್ಹಣ್ ದೊಮೆಲಾಕ್ ಸಾಂಗ್ಚೊ ಬದ್ಲಾಕ್, ವಾಟ್ಲಿ ಉಬಾರ್ನ್ ಏಕಾಚ್ ದಮ್ಮಾನ್ ಚಾಪ್ಲೊ ನೀಸ್ ಪಿಯೆಂವ್ಕ್ ಲಾಗ್ಲೊ ಸಂತ್ಯಾಗ್. ಆವಯ್ ಬೋವ್ ಕಟಿಣ್ ಧರಾನ್ ಹಿಣ್ಣಿತಾನಾಂಯ್ ಬಾಪುಯ್ ಕಿತ್ಯಾಕ್ ಆಪ್ಲೆಂ ಸ್ಥಾನ್ ಸಾಂಬಾಳ್ಚೆಂ ಪ್ರೇತನ್ ಕರಿನಾ ಮ್ಹಳ್ಳೆಂ ಏಕ್‌ಚ್ ಸವಾಲ್ ರೋಮಿಚೆ ಮತಿಂತ್.

“ಪಾವ್ಲಾ ಉಪ್ರಾಂತ್ ಬೊಟಿಕ್ (ರತ್ನಗಿರಿ) ಯೆತಾಂ ಮ್ಹಣ್ ವಚೊನ್ ಸಾಂಗ್ ಸಾಯ್ಬಾ, ತೊ ಸಾಯ್ಬ್ ಧೊಡೆಂ ಅಡ್ವಾನ್ಸ್ ತರೀ ದಿತಲೊ...”

ಜೆದ್ನಾ ಸಂತ್ಯಾಗ್ ಭುರ್ಗೊ, ಮೊಳ್ವಾಚೆರ್ ಉಬ್ಜೆಂ ವಿಮಾನ್ ಧರುಂಕ್ ಲಾಂಬ್ ಲಾಂಬ್ ಮಾಣಾಂಚೆರ್ ಚಡಚೆ ಪಡ್ತಾ ಮ್ಹಣ್ ಚಿಂತಾಲೊ. ತ್ಯಾ ದೆಕುನ್ ಪಾಂಯಾಂಕ್ ತಳೆದೊರಿ ಶಿರ್ಕಾವ್ನ್ ಚಡ್ಚೆಂ ಪ್ರೇತನ್ ಸುರು ಕೆಲೆಂ ತಾಣೆ. ಮಾಡಾಚೆ ತುದಿಯೆರ್ ಪಾವ್ಲಾನಾ ಮಾತ್ರ್ ವಿಮಾನ್ ಉಬ್ಜೆಂ ಅಂತರ್ ಪಳವ್ನ್ ನಿರಾಶಾ ಜಾಲ್ಲಿ ತಾಕಾ. ಖಾಲಿ ಹಾತಾನ್ ದೆಂವ್ತಾನಾ ನಾರ್ಲೆ ನಿಕ್ಕಾಯ್ಲೆಲೊ ತಾಣೆ. ಅಶೆಂ ಪಾಡೆಕಾರ್ ಜಾಲ್ಲೊ ಸಂತ್ಯಾಗ್. ತ್ಯಾ ಕಾಮಾಚೊ ನೀಜ್ ಮೋಗ್ ಕರ್ತಾ ತೊ. ಆಯ್ತಾರಾಚೆಂ ತೊ ‘ಮಾಡಾಂಕ್ ದುಕ್ತಾ’ ಮ್ಹಣ್ ಕಾಮಾಕ್ ವಚನಾ... ಸಂತೊಸಾಚೆ ಖಬರ್ ಮ್ಹಳ್ಳಾರ್ ಆಜ್ ಪರ್ಯಾಂತ್ ತಾಕಾ ಪ್ರತಿಸ್ಪರ್ಧಿ ನಾ! ರತ್ನಗಿರಿಚೆ ಬೊಟಿಚ್ಯಾ ಕಾಮಾಕ್ ತೊ ಕಶೆಂ ಸೆಟ್ ಜಾತಲೊ?

“ಪಪ್ಪಾ?”

“ಹೂಂ!”

“ತುಂ ರತ್ನಗಿರಿ ವಚನಾಕಾ!”



“ಕಿತ್ಯಾಕ್?”

ಬಿಡಿಯೆಚೊ ಧಮ್ ವೊಡ್ಚೆಂ ವಿಸ್ತೊನ್ ವಿಜ್ಞಿತ್ ಜಾವ್ನ್ ಉಚಾರ್ಲೆಂ ಸಂತ್ಯಾಗಾನ್. ಭಾಯ್ರ್ ಸೊಪ್ಯಾಚೆರ್ ಪೂತ್ ರೋಮಿ ಸಾಂಗಾತಾ ನಿದೊನ್ ಆಸ್‌ಲ್ಲೊ ತೊ ಆತಾಂ. ಬಾಯ್ಲ ಆನಿ ತೆಗಾಂ ಭುರ್ಗಿಂ ಭಿತರ್ಲ್ಯಾ ಸಾಲಾಂತ್ ನಿದ್‌ಲ್ಲಿಂ.

“ತುಂ ತೆಂ ಕೂಲಿ ಕಾಮ್ ಕರುಂಕ್ ಗೆಲ್ಯಾರ್, ಹಾಂಗಾ ತುಜೊ ಘರ್ದೊ ಕಾಯ್ದೊ ಪಾಳುಂಕ್ ತುಜೆಲಾಗಿಂ ಕೆದಿಂಚ್ ಸಾದ್ಯ್ ಜಾಂವ್ಚೆಂ ನಾ.”

ತಾಂಚೆ ಮದೆಂ ಕಾಳೊಕ್ ವಿಸ್ತಾರ್ನ್ ಆಸ್‌ಲ್ಲೊ ತರೀ, ಝಗ್ಲಾಣ್ಯಾಚ್ಯಾ ಉಜ್ವಾಡಾಂತ್, ಬಾಪಾಯ್ಕ್ ಪುತಾಚೆಂ ಗಂಬೀರ್ ತೊಂಡ್ ಪಳೆವ್ನ್ ಹರ್ವಾಂತ್ ಕಿತೆಂಗಿ ಜಾಲೆಂ.

“ಗಾಂವಾಂತ್ ಕರ್ಚೆಯ್ ಕೂಲಿ ಕಾಮ್‌ನೆ ಪುತಾ?”

ವಿಶೇಸ್ ಮೂಡ್ ಆಯಿಲ್ಲೆಂ ಆಜ್ ತಾಕಾ ಉಲಂವ್ಕ್.

“ನಾ ಪಪ್ಪಾ, ತುಂ ಖಿಂಚ್ಯಾಯ್ ಹಂಗಾಂತ್ ನಾಂಯ್. ನಾರ್ಲೆ ಆನಿ ಪೊಪ್ಪಾಂ ಕಾಡುನ್ ದಿಂವ್ಚೆಂ, ತೊ ತುಜೊ ದಂದೊ. ತುಕಾ ತುಜೊಚ್ ಮ್ಹಳ್ಳೊ ಗವ್ರವ್ ಆಸಾ. ಲೋಕ್ ತುಕಾ ಮಾನ್ತಾ. ಪುಣ್ ಹೆರ್ ಕಾಮಾಂತ್ ತೆಂ ತುಕಾ ಮೆಳ್ಳೆಂನಾ... ಸಬಾರಾಂ ಮದೆಂ ತುಂ ಎಕ್ಲೊ ಜಾವ್ನಾಸ್ತಲೊಯ್. ಚಿಂತುನ್ ಪಳೆ!”

ಪುತಾಚಿಂ ಉತ್ರಾಂ ಆಯ್ಕೊನ್ ಕುಡಿಂತ್ ಕರೆಂಟ್ ಪಾಸ್ ಜಾಲ್ಲ್ಯಾಬರಿ ಭೊಗ್ಲೆಂ ಸಂತ್ಯಾಗಾಕ್. ಅರ್ಧಿ ಜಳ್‌ಲ್ಲಿ ಬೀಡಿ ಕಾಡ್ನ್, ಭಾಯ್ರ್ ಆಂಗ್ಲಾಂತ್ ಪಾವ್ಲಾಚ್ಯಾ ಉದ್ಕಾಕ್ ಉಡಯ್ಲಿ ತಾಣೆ.

“ಅಶೆಂ ಹಾಂವೆಂ ಕೆದಿಂಚ್ ಚಿಂತುಂಕ್ ನಾ ರೋಮಿ.”

“ಹಾಂವ್ ಜಾಣಾಂ ಪಪ್ಪಾ, ಹ್ಯಾಚ್ ಪಾಸತ್, ಆಮ್ಚ್ಯಾ ಘರಾಂತ್ ತುಕಾ ಸ್ಕಾನ್ ನಾ. ಮಾನ್ ನಾ. ಮಾಂಯ್ ತುಕಾ ಹಿಣ್ಣಿತಾ. ತುಂ ಮೊನೊ ಜಾತಾಯ್... ಆಮ್ಚೆಲಾಗಿಂ ಸಯ್ತ್...”

“ರೋಮಿ...?”

“ಹ್ಯಾ ಗಾಂವಾಂತ್ ಆಮ್ಚೆಬರಿ ಸಬಾರ್ ದುಬ್ಳಿಂ ಕುಟ್ಮಾಂ ಆಸಾತ್ ಪಪ್ಪಾ. ಪುಣ್ ಖಿಂಯ್ಚೊಯ್ ದಾದ್ಲೊ ತುಜೆಬರಿ ಅಸಹಾಯಕ್ ಜಾವ್ನಾಸ್ಲೊ ಹಾಂವೆಂ ಪಳೆಂವ್ಕ್ ನಾ.”

“....”

ಪುತಾಕ್ ಜಾಪ್ ದೀಂವ್ಕ್ ಸಯ್ತ್ ಸಕ್ಲೊನಾ ಸಂತ್ಯಾಗ್. ಪಯ್ಲೆಪಾವ್ಣಿಂ ತೊ

ಆಪ್ಲ್ಯಾಚ್ ವಿಶ್ಯಾಂತ್ ಚಿಂತುಂಕ್‌ಲಾಗ್ಲೊ.

“ಗವ್ರವ್ ದೀವ್ನ್ ಮಾಂಯ್ಸ್ ತುಜೆಲಾಗಿಂ ಉಲಯ್ಲೆಲೆಂ ಪಳೆವ್ನ್ ಕಿತ್ಲೆ ದೀಸ್ ಜಾಲೆ ಪಪ್ಪಾ? ಭೈಂ, ಪಯ್ಲೆಂಚ್ ನಾ ತಿಕಾ. ಸಗ್ಳೊ ದೀಸ್ ತುಕಾ ಗಾಳಿ ಸೊವ್ತಾ... ತುಂಚ್ ಕಾರಣ್ ಅಶೆಂ ಜಾಂವ್ಚ್ಯಾಕ್!”

ಉಟೊನ್ ಬಸ್ಲೊ ರೋಮಿ ತಿಂ ಉತ್ರಾಂ ಸಾಂಗ್ತಾನಾ. ಕಿತೆಂ ಕರ್ಚೆಂ ಮ್ಹಳೆಂ ಸಮ್ಜಾನಾಸ್ತಾಂ ಪುತಾಚೊ ಹಾತ್ ಘಟ್ ಧರ್ಲೊ ಸಂತ್ಯಾಗಾನ್.

“ಹ್ಯಾ ಘರ್ಚಿ ಸುಟ್ಕಾ ಜಾಂವ್ಕ್ ಜಾಯ್ ತರ್, ಪಯ್ಲೆಂ ತುವೆಂಚ್ ಸುಟ್ಕಾ ಜೋಡ್ನ್ ಘೆಂವ್ಚೆಂ ಜಾಯ್ ಪಪ್ಪಾ. ತೆದ್ನಾ ಉಪಾಶಿಂ ಆಸ್ಲಾರೀ ಆಮ್ಚೊ ಸಂತೊಸ್ ಉಣೊ ಜಾಂವ್ಚೊನಾ.”

“ಅಶೆಂ ಮ್ಹಾಕಾ ಸಾಂಗ್ ಮ್ಹಣ್, ತುಕಾ ಕೊಣೆಂ ಸಾಂಗ್ಲೆಂ ಪುತಾ?”

ಸಂತ್ಯಾಗಾಚೊ ತಾಳೊ ಗದ್ದದಿತ್ ಜಾಂವ್ಕ್ ಪಾವ್ಲೊ ಆತಾಂ.

“ಕೋಣ್ ಕಿತ್ಯಾಕ್ ಸಾಂಗ್ತಲೊ? ಪಂದ್ರಾ ವರ್ಸಾಂ ಪ್ರಾಯೆಚ್ಯಾ ಮ್ಹಾಕಾ ಘರಾಂತ್ ಕಿತೆಂ ಘಡ್ತಾ ತೆಂ ಸಮ್ಜಾನಾ ಮ್ಹಣ್ ಚಿಂತಾಯ್... ಮ್ಹಜ್ಯಾ ಪಪ್ಪಾನ್ ಹ್ಯಾ ಘರಾಂತ್ ಆಪ್ಲ್ಯಾಚ್ ಅದಿಕಾರಾಚಿ ರಾಜ್ವಟ್ಕಾಯ್ ಚಲಂವ್ಕ್ ಜಾಯ್ ಮ್ಹಣ್ ಹಾಂವೆಂ ಆಶೆಂವ್ಚೆಂ ಚೂಕ್ ಜಾತಾ? ಮಾಂಯ್ಚ್ಯಾ ಆನಿ ತುಜ್ಯಾ ಮದೆಂ ಕಿತೆಂಚ್ ವೆತ್ಯಾಸ್ ನಾಕಾ? ಸಾಂಗ್ ಪಪ್ಪಾ, ಚಾರ್ ಭುರ್ಗ್ಯಾಂಕ್ ಜಲ್ಮಯ್ಲೆಂ ಮ್ಹಣ್ ಬೆಜಾರ್ ಭೊಗ್ತಾ ತುಕಾ?... ಆಮ್ಚೆಲಾಗಿಂ ಉಲಯ್ತಾಯ್ ಕಿತ್ಯಾ... ಆಮ್ಚೊ ಮೋಗ್ ಕರುಂಕ್ ಕಿತ್ಯಾಕ್ ಪಾಟಿಂ ಸರ್ತಾಯ್ ತುಂ? ಜಾಪ್ ದೀ ಮ್ಹಾಕಾ...?!

ರಡುಂಕ್‌ಚ್ ಲಾಗ್ಲೊ ರೋಮಿ. ತಾಕಾ ಆಪ್ಲ್ಯಾ ಗೊಪಾಂತ್ ಘಟ್ ಆರಾವ್ನ್ ಧರ್ಲೆಂ ಸಂತ್ಯಾಗಾನ್. ತ್ಯಾ ಥಂಡ್ ವಾತಾವರಣಾಂತ್ ಸಯ್ತಾ ತಾಚ್ಯಾ ಕಪಾಲಾಚೆರ್ ಘಾಮ್ ಉಬ್ಜಾಲೊ. ದೊಳ್ಯಾಂತ್ ಭರ್ಪೂರ್ ದುಕಾಂ.

“ಮ್ಹಜೆ ದೊಳೆ ಉಗ್ತೆ ಕೆಲೆಯ್ ಪುತಾ ತುವೆಂ. ವ್ಹಯ್... ಹಾಂವೆಂ ಚೂಕ್ ಕಿಲಿ”

“ತುಜೆ ಜವಾಬ್ದಾರಿ ಆನಿ ತಿಜೆ ಜವಾಬ್ದಾರಿಚ್ಯಾ ಭರಾನ್, ಮಾಂಯ್ ಬಾಬಾಲಾಗಿಂ ಹಾಸೊಂಕ್ ಸಯ್ತಾ ಜಾಯ್ನಾ ಆಮ್ಕಾಂ. ಮೆಲ್ಲೆಂ ಮೊಡೆಂ ಕೆದ್ನಾಯ್ ಆಸ್‌ಲ್ಲೆಬರಿ ಆಮ್ಚೆಂ ಘರ್... ಹಾಂವ್ ಫಾಲ್ಯಾಂಥಾವ್ನ್‌ಚ್ ಕಾಮಾಕ್ ವೆತಾಂ.”

ಪುತಾಚೆಂ ತೊಂಡ್ ಧಾಂಪುನ್, ಮುಕಾರ್ ಉಲಂವ್ಕ್ ಅವ್ಕಾಸ್ ದೀಂವ್ಕ್ ನಾ ಸಂತ್ಯಾಗಾನ್.

“ರೋಮಿ, ತುಜೊ ಪಪ್ಪಾ ನಾರ್ಲ್ ಕಾಡ್ತಾನಾ ಮಾಡಾರ್‌ಥಾವ್ನ್ ಸಕಯ್ಲ್

ಪಡ್ಲೊ ಮ್ಹಣ್ ಕೊಣೆಯ್ ಸಾಂಗ್ಲ್ಯಾರ್ ತೆದ್ನಾ ತುಂ ಕಾಮಾಕ್ ವೆಚೆವಿಶ್ಯಾಂತ್ ಚೀಂತ್. ಹಾಂವ್ ಬಂದಿ ಜಾವ್ನ್ ಆಸ್‌ಲ್ಲೊಂ... ಸಾಂಕ್ಳಿ ಮೊಡುನ್ ತುವೆಂ ಮ್ಹಾಕಾ ಸುಟ್ಕಾ ದಿಲಿ. ಆನಿ ಮುಕಾರ್ ಹ್ಯಾ ಘರ್ಚಿ ಸುಟ್ಕಾ ಮ್ಹಜೆದ್ವಾರಿಂ ಜಾತೆಲಿ. ಫಾಲ್ಯಾಂಕ್ ತುಜ್ಯಾ ಮಾಂಯ್ಚ್ಯಾ ತೊಂಡಾರ್ ಕಿತ್ಲೊ ಹಾಸೊ ಪಳಂವ್ಕ್ ಜಾಯ್ ರೋಮಿ?"

ಬಾಪಾಯ್ಚೆ ಪಾಸೆಂತ್ ಸಮಾದಾನಾಚಿ ನೀದ್ ಪಡ್ಲಿ ರೋಮಿಕ್.

ತೆದ್ನಾ ಪಾವ್ಲಾಚೊ ಆರ್ಬಟ್ ಉಣೊ ಜಾಂವ್ಕ್ ಪಾವ್‌ಲ್ಲೊ.



ದವ್ಲೊ = ನಾರ್ಲಾಚೆ ಕಟ್ಟೆಚೆ ದೋಯ್; ಪಾಡೆಕಾರ್ = ಮಾಡಾರ್ ಚಡೊನ್ ನಾರ್ಲೆ ಕಾಡ್ತಲೊ; ಕಟಿಂಗ್ ಚ್ಟಾ = ಬೈ ಟು ಚ್ಟಾ; ಹೊಡ್ಲೊ ಪುಂಡೊ = ವ್ಹಾಳೊ ಪಾವ್ನ್ ವೊತ್ಲೊ ಕಾಳ್ (ಅಗೊಸ್ತ್ 1 ಥಾವ್ನ್ 15 ತಾರಿಕೆ ಪರ್ಯಾಂತ್); ದಾಕ್ಲೊ ಪುಂಡೊ = ಪಾವ್ನ್ ಉಣೊ ಜಾವ್ನ್ ವೊತ್ಲೊ ಕಾಳ್ (ಅಗೊಸ್ತ್ 16 ಥಾವ್ನ್ 31 ಪರ್ಯಾಂತ್); ತಳೆದೊರಿ = ಸುಂಬ್.

# ಪ್ರತಿಯೊ ಆಸ್ತಿ ರಾಕ್ಷೊ ಪ್ರಕಾಶನಾಚಿಂ ಪುಸ್ತಕಾಂ

1. ಮ್ಹಾಲ್ ದೆಡ್ಯಾಚೊ ಉಮೊ ಜೊ.ಸಾ. ಅಲ್ವಾರಿಸ್	1985
2. ದೇವ್ ಹಾಸ್ಲೊ ಲಿಯಾಬ್	1992
3. ಚಿರ್‌ಮುಲ್ಯೊ ಸಿಜೈಸ್, ತಾಕೊಡೆ	1995
5. ಕುಬಿ ಆನಿ ಇಯಾಲಾ ಪೂರ್ಣಚಂದ್ರ ತೇಜಸ್ವಿ (ತರ್ಜುಣ್: ವಿಲ್ಯಮ್ ದಸಿಲ್ವಾ)	1995
6. ಸುಂಗ್‌ಟಾಂ ತಕಳಿ ಶಿವಶಂಕರ ಪಿಳ್ಳೆ (ತರ್ಜುಣ್: ವಿಲ್ಯಮ್ ದಸಿಲ್ವಾ)	1995
7. ರುಜಾರಿ ನಾ. ಡಿಸೊಜಾ (ತರ್ಜುಣ್: ವಿಲ್ಯಮ್ ದಸಿಲ್ವಾ)	1995
8. ಯೇಗೊ ಬಾಯೆ ಆನಿ, ಪಾಲಡ್ಯಾ	1995
9. ಆಕಾಂತಾಚಿ ವಾಟೆರ್ ಕ್ಲೆರೆನ್ಸ್ ಪಿಂಟೊ, ಪಡೀಲ್	1996
10. ನಿರ್ಮೋಂ ಡೊ  ಎಡ್ವರ್ಡ್ ನಜೆತ್	1997
11. ಕಿರ್ಲಾಂ ಗ್ಲೇಡಿಸ್ ರೇಗೊ	1998
12. ವಾಗಾಚಿ ಫಜಿಂತ್ ಜಾನ್‌ಪದ್	1998
13. ಅಂಕರ್ ಬಾ  ಸಾಮ್ವೆಲ್ ಸಿಕೇರ್	1998
14. ಕೊಂಕ್ಣಿ ಕತಾ ಪೆಳೊ ವಿವಿಡ್ ಲೇಕಕ್	1998
15. ರೆಡೆ ಬಾ  ಸಾಮ್ವೆಲ್ ಸಿಕೇರ್	2004
16. ನಾದ್ ಬಾ  ಎರಿಕ್ ಕ್ರಾಸ್ತಾ	2004
17. ಮೊಲಿಚಿ ದೊಳಿ ವೆವೆಗೈ ಲೇಕಕ್	2004
18. ನಿಮಾಣೊ ಗಿರಾಯ್ಕ್ ವೆವೆಗೈ ಲೇಕಕ್	2005
19. ರಾಯ್ ಜೇಮ್ಸ್ ಲುವಿಸ್, ಒಮ್ಮೂರ್	2005
20. ದೊರೆಮಿಫಾ ಜೆರಿ ಡಿಮೆಲ್ಲೊ, ಬೆಂದುರ್	2006
21. ಕಾನುನ್ ದರ್ಮನ್ ಶಿರ್ತಾಡಿ ವಿಲಿಯಮ್ ಪಿಂಟೊ	2006
22. ಆಬಾಚ್ಯೊ ಕಾಣಿಯೊ ಸಿಲ್ವೆಸ್ಟರ್ ಡಿಸೊಜಾ, ಮಯೂರ್	2006
23. ಜಗಲ್ ಡೇವಿಡ್ ಡಿಸೊಜಾ, ವಾಮಂಜೂರ್	2007
24. ಭಾಂಗಾರಾಚಿ ಇಮಾಜ್ ಜೆ.ಎಫ್. ಡಿಸೊಜಾ, ಅತ್ತಾವರ್	2007
25. ಚ್ಹಾ-ಕಾಪಿ ಸ್ಟೇನ್ ಅಗೇರಾ, ಮುಲ್ಕಿ	2008
26. ಮಿಬೆ ಮುಟ್ಟಿಂ ಬಾ  ಫ್ರಾನ್ಸಿಸ್ ರೊಡ್ರಿಗಸ್	2008
27. ಹುಮಿಣ್ ಸೊಡವ್ಯಾಂ ಗ್ಲೇಡಿಸ್ ರೇಗೊ	2008
28. ರಾಂದ್ವಾ ಕುಡಾಂತ್ ಗ್ರೇಸ್ ಡಿಕ್ರೂಜ್	2010
29. ಹಾಸೊ ಆನಿ ತಮಾಸೊ ವೆವೆಗೈ ಲೇಕಕ್	2010



3016  
Sh. 12-5 KON  
Stories RAC

ఏక్ కాణి, జాంవ్ తి ముట్టి, వా లాంబ్, కశి ఆసజి? ఏక్లె వాజ్జి  
జావ్న్ సాంగ్గేం తర్, పయ్లె సువాతేర్ తి కాణి సకయ్న్ దవరుంక్  
మన్ జాయ్నాతేం సరాగ్ వాచున్ వేజిబరి ఆసజి. హేం మూళా  
లక్తణ్, దుస్త్రం లక్తణ్ జావ్నాసా తిణే వాజ్జాక్ జిక్లే పుణి ధోసున్  
జింతాక్ లాయ్. హేం ముక్లేం హంత.

- జి.వి. కార్నెల్, హాసన్

మతింత చిత్రిత్ జాల్లేం ఏక్ దృశ్య/భాడిత్ టుణ్యా టుత్రాం ఆని  
పాత్రాంద్వారిం లిసాంవ్ ఆని మనోరంజనా సవేం ఆకర్మక్ మన్నర్  
ఁజార్ కరున్ వాజ్జాం సమోర్ లివ్రాజిర్ సాదర్ కరున్,  
దాంబున్ దవర్లలేం ఆజ్లేం ఘుగాసాంవ్ భుంయ్ దవర్తజ్ లిప్తాన్  
సంతుల్జ్ జాంవ్వాక్ బుద్ధంత లోకకాన్ వాపర్లేం బల్లంత సాహితీక్  
హాతేర్ జావ్నాసా ముట్టి కాణి.

- డోల్ఫి కాస్సియా

ముట్టి కతా జావ్నాసా మన్యాజ్జా జివితాక్ ధర్లలొ ఏక్ ఆర్నె. ముట్టి  
కతేవిణేం సాహితీ అపూర్ణ, మన్యాజివితీయి అపూర్ణ.

- ఎడ్విన్ జి.ఎఫ్. డిసోజా

కాదంబరి ఏకా ఫిల్మాపరిం తర్, ముట్టి కతా ఏకా పింతురాపరిం.  
కొణ్ కసో పళితా, తశేం తాకా తేం దిస్తా. జాయిత్రేపావ్విం  
పింత్రాయిల్ల్యాక్ దిసనాత్లేం పళితేల్యాక్ పింతురాంత దిస్తా తశేం  
ముట్టి కాణియేంత్ బరయ్లారాన్ బరయ్నాత్లేం వాజ్జి వాజ్జా.

- డో. ఎడ్వర్డ్ నజ్జిత్

కాణి జిణియే భొగ్గాంజి మొంక్లి...

- ఆంటనీ బార్బర్

